


ئىسمائىل تۆمۈر

توختى جانبا

شىنجاڭ خەلق باش نەشرىياتى
ۋە شىنجاڭ ئۇيغۇر نەشرىياتى



ئىسمائىل تۆمۈر

توختى جانىز

(تارىخىي رومان)

شىنجاڭ خەلق باش نەشرىياتى
قەشقەر ئۇنىۋېرسال نەشرىياتى


本书主要介绍托合提拳把戏苦链式术成为一代宗师后为人民造福的故事。

مەسئۇل مۇھەررىرى: مۇھەممەت ئابلىز بۆرەيار
مەسئۇل كوررېكتورى: گۈلباھار مۇھەممەتسىمن

توختى جانباز (تارىخى رومان)

| | |
|---|---|
| ئىسمائىل تۆمۈر | ئاپتورى: |
| شىنجاڭ نەشرىياتى | نەشرىياتى: |
| قەشقەر ئۇيغۇر نەشرىياتى | تېلېفون: 2653927 - 0998 |
| | ئادرېسى: قەشقەر شەھىرى تار بوغۇز يولى 14 - قورۇ |
| 844000 | پوچتا نومۇرى: |
| شىنجاڭ شىنخۇا كىتابخانىسى | تارقاقچى: |
| شىنجاڭ يىبەيقېڭ باسما چەكلىك شىركىتى باسما زاۋۇتىدا بېسىلدى | زاۋۇت: |
| 880×1230 م م 1 / 32 | فورماتى: |
| 14.5 | باسما تاۋىقى: |
| 2013 - يىلى 3 - ئاي 1 - نەشرى | نەشرى: |
| 2013 - يىلى 3 - ئاي 1 - بېسىلىشى | بېسىلىشى: |
| 1 - 3000 | تىراژى: |
| 46.00 | باھاسى: |





ئاپتوردىن

كىچىكىمدە يۇرتۇمدىكى ئاغىنەم مەمەتتىن توختى ئاخۇن جانباز ھەققىدە خېلى جىق ھېكايىلەرنى ئاڭلىغانىدىم، مەمەتكە ئۇ ھېكايىلەرنى ئاتىسى باسىت ئاخۇن سۆزلەپ بەرگەنىكەن. باسىت ئاخۇن ئاكا گۇچۇڭدىن بىزنىڭ يۇرتقا بېرىپ تۇرۇپ قالغان ئادەم ئىدى. بۇ ئادەم توختى ئاخۇن جانبازنى كۆرگەنىكەن.

ئۆسمۈرلۈك ۋە ياشلىق مەزگىللىرىدە ئادەمدە ھەرخىل ئارزۇ - ھەۋەسلەر بولىدىكەن. بالىلىق چاغلىرىمدا مەنمۇ جانبازلىققا ھەۋەس قىلدىم، بۇ بەلكىم توختى ئاخۇن جانباز ھەققىدە ئاڭلاپ يۈرگەن ھېكايىلەرنىڭ تەسىرىدىن بولسا كېرەك. توخۇمۇ بىلگىنىنى چىلاپتۇ دېگەندەك، ئاغىنىلەر بىلەن ئاز - تولا مەشىقمۇ قىلىپ باققان بولدۇق. بىراق، «ئۇستا كۆرمىگەن شاگىرت ھەر ماقامغا يورغىلايدۇ» بولدى، خالاس. بالىلىقتىكى شۇ ھەۋەس خۇددى كۈلگە كۆمۈلگەن سۆكسۆك ئوتۇن چوغىدەك، يۈرەكنىڭ چوڭقۇر قېتىدا كۆمۈلۈپ قېلىۋەردى.....

تەقدىر - قىسمەت بىلەن ئالىي مەكتەپنىڭ تىل - ئەدەبىيات كەسپىدە ئوقۇشقا، مەكتەپ پۈتكۈزگەندىن كېيىن شىنجاڭ ئۇيغۇر ئاپتونوم رايونلۇق ئىجتىمائىي پەنلەر ئاكادېمىيەسى مىللەتلەر ئەدەبىيات تەتقىقاتى ئىنستىتۇتىدا ئابدۇرېھىم ئۆتكۈر، ئەھمەد زىيائى قاتارلىق ئەدىب، يازغۇچى، شائىرلارغا شاگىرت بولۇش شەرىپىگە مۇيەسسەر بولدۇم. ئوتتۇز يىلچە شۇغۇللانغان تەتقىقات خىزمىتى، يېتۈك ئالىملار بىلەن بىرگە ئىشلەش مېنىڭ «قانات - قۇيرۇق» نى يېتىشتۈردى. بۇنداق ئىمكانىيەت مېنىڭ قولۇمغا قەلەم ئېلىپ، بىرەر رومان يېزىشىمغا شارائىت ياراتقان

بولدى. بالىلىقتىكى ئارزۇ - ھەۋەس چوغى قايتىدىن يېلىنىدى.
گۇچۇڭلۇق زىيالىيلاردىن كەچلىك گېزىتنىڭ سابىق باشلىقى
ئابلا ئىمىن، تۈرك تىلى ئۇستازىمىز، تەتقىقاتچى مۇمىن ئابلا
ئەپەندى، مەمەت مۇئەللىم، مەركەز تەرجىمە ئىدارىسىدە ئىشلىگەن
پېشقەدەم رەھبەر قېيىم ۋاھىدى، تىجارەتچى ئىسمائىل ھاجى،
«گۈلشەن مەكتىپى» نىڭ تارىخىنى يېزىپ چىقىشقا ئالاھىدە
تىرىشچانلىق كۆرسىتىۋاتقان ئوقۇتقۇچى ساتتار ئەپەندى قاتارلىقلار
مېنىڭ بۇ تارىخى روماننى يېزىپ چىقىشىمغا ئالاھىدە ياردەم
قىلدى ۋە قىزغىن رەۋىشتە قوللاپ، مەدەت بەردى. ئابلا ئەپەندى
ئۆزى يازغان «توختاخۇن جانباز» ناملىق كىنو سىنارىيەسىنىڭ
كۆپىيەسىنى، توختى ئاخۇن جانبازنىڭ سۈرىتىنى، ئۆزى ساقلاپ
قويغان - توختى ئاخۇن جانباز ھەققىدە كەچلىك گېزىتتە ئېلان
قىلىنغان ھېكايە، رىۋايەتلەرنى، «شىنجاڭ تەنتەربىيەسى» ناملىق
ژۇرنالنىڭ مۇناسىۋەتلىك سانىنى سېخىلىق بىلەن ماڭا ئىنئام
قىلدى. ئابلا ئىمىن ئەپەندىگە ئالاھىدە رەھىمىمنى بىلدۈرىمەن.
گۇچۇڭغا جۇغراپىيەۋى مۇھىتنى كۆرگىلى بارغىنىمدا،
ئىسمائىل ھاجى بىلەن ساتتار ئەپەندى ماڭا ئالاھىدە ياردەم
قىلدى. ئىسمائىل ھاجى مېنى تۇغقىنى ساتتار ئەپەندىنىڭ ئۆيىگە
باشلاپ باردى. ساتتار ئەپەندى مېنى قىزغىن كۈتۈۋالدى ۋە توختى
جانبازنىڭ كونا مەھەللىسى، غول بويلىرى، سېپىل ئەتراپى، لىخۇا
جەنزە مەيدانلىرى، خانئېرىق كوچىسى، چوڭ مەسچىت، دامياۋ،
نياڭ نياڭ بۇتخانىلىرى تەرەپلەرنى ئېرىنمەي ئايلاندۇردى ھەم ماڭا
گۇچۇڭ بازىرىنىڭ كىچىكلىتىلگەن ئاددىي ئىسخېمىسىنى
(خەرىتىسىنى) سىزىپ بەردى. بۇنىڭ بىلەن روماننىڭ
جۇغراپىيەۋى جەھەتتىكى ماتېرىيالى ئاساسەن پۈتتى. مەن بۇ
بۇرادەرلەرگە ئالاھىدە رەھىمىمنى بىلدۈرىمەن.
بۇ روماننىڭ ئاساسلىق سۈرىتى، پېرسوناژلىرى،
كۆرۈنۈشلەرى، تارىخى ۋەقەلىكلەر ۋە توختى ئاخۇننىڭ

كەچمىشلىرىنى ئاجايىپ ئىدىتلىق سۆزلەپ بەرگۈچى بەكرى ھاجىم
ئوغلى ئابدۇسالام ئىدى. ئۇ جانبازلىقنىڭ ئەمەلىي ھەرىكەتلىرىنى
ماڭا نەمۇنە قىلىپ كۆرسەتتى، ھەتتا نىزامىدىن ئاكىنىڭ ۋاپاتىغا
بېغىشلانغان ئۇنىڭ لېنتىسىنى بەردى ۋە ئۆزى ئاڭلاپ ئېسىدە
مەھكەم ساقلاپ يۈرگەن توختى ئاخۇن ھەققىدىكى نازۇك
تەرەپلەرنى، توختى ئاخۇننىڭ خەنزۇ، خۇيزۇ، ئۇيغۇر بولۇپ
جەمئىي يەتتە ئۇستىنىڭ قولىدا ماھارەت ئۆگىنىپ كامالەتكە
يەتكەنلىكىنى ئىنتايىن تەسىرلىك قىلىپ سۆزلەپ بەردى.
جانبازلىقنىڭ خەنزۇچە ئاتالغۇلىرىنى ئۇيغۇرچە ئېلىشقا ھەم كۆپ
ئەجىر سىڭدۈردى. قىسقىسى، توختى ئاخۇننىڭ چوڭ شاگىرتى
ھىدايتۇللا خەلىپەتنىڭ ئوغلى ئاتاۋۇللا قارىنىڭ جانبازلىقتا ئۈزۈپ
چىققان ئابدۇسالام ئاتلىق بۇ شاگىرتى بولمىغان بولسا، بۇ
روماننىڭ ۋۇجۇدقا چىقىشى ھەقىقەتەن تەسكە چۈشەتتى. مەن بۇ
يەردە ئابدۇسالامغا ئالاھىدە رەھمەت ئېيتىمەن.

ئۇيغۇر پىروژېكتىدا بەزى تېمىلارغا قەلەم تەۋرىتىلمى-
گىنىدەك، جانبازلىق تېمىسى توغرىسىدىمۇ بىرەر يېرىك ئەسەر
ۋۇجۇدقا كەلمىدى. دېمەك، بۇ رومان نەمۇنە بولمىغان ئەھۋالدا
يېزىلدى. جانبازلارنىڭ، گۇچۇڭلۇقلارنىڭ، جۈملىدىن
ئوقۇرمەنلەرنىڭ ئېستېتىك زوقىغا مەزكۇر يازمىنىڭ مەنزۇر
بولۇشىدىن گەپ ئېچىش تەس. شۇنداقتمۇ، كەڭ جامائەتچىلىك-
كىمىزنىڭ توختى ئاخۇن جانبازغا بولغان سېغىنىشى، تەلپۈنۈشى
ۋە مىللەتداش يېتۈك جانبازغا بولغان غايىبانە ئىززەت - ھۆرمىتى
تۈرتكىسىدە مەيدانغا كەلگەن بۇ روماننى جۈرئەت بىلەن نەشرگە
سۈندۈم. مۇكەممەللىك كېيىنكى قەلەمكەشلەردىن ھاسىل
بولغۇسى.

مۇندەرىجە

| | | |
|----------|--------------------------------|---------------------|
| 1..... | ئاتا ئارزۇسى | بىرىنچى باب |
| 35..... | يېتىمنىڭ قاياشى يېتىم | ئىككىنچى باب |
| 85..... | كىشىلەر ئىشىكىدە | ئۈچىنچى باب |
| 108..... | سەھرا سەيلىسى | تۆتىنچى باب |
| 132..... | خاماندىكى توقۇنۇش | بەشىنچى باب |
| 155..... | مەشرەپتىن يانغاندا | ئالتىنچى باب |
| 180..... | مەيداندىكى ئېلىشىش | يەتتىنچى باب |
| 193..... | مەيدان بۇزغان توختى | سەككىزىنچى باب |
| 218..... | نورۇز كۈنىدە | توققۇزىنچى باب |
| 242..... | تۆت جانباز | ئونىنچى باب |
| 259..... | كېچىدىكى قاراۋۇل | ئون بىرىنچى باب |
| 279..... | توختى ئاخۇننى ئىزدەپ كەلگەنلەر | ئون ئىككىنچى باب |
| 306..... | قول بېرىشكەن ئاغا - ئىنىلەر | ئون ئۈچىنچى باب |
| 319..... | ئالتاي - چۆچەك يولىدا | ئوت تۆتىنچى باب |
| 348..... | نزامدىن بىلەن ئەلى تۆگە | ئون بەشىنچى باب |
| 361..... | ئاتا - بالىنىڭ ئېلىشىشى | ئون ئالتىنچى باب |
| 369..... | گۈلشەن مەكتىپى | ئون يەتتىنچى باب |
| 394..... | توختى ئاخۇن تۇرپاندا | ئون سەككىزىنچى باب |
| 412..... | ماجۇگىيىنىڭ گۇچۇڭدا | ئون توققۇزىنچى باب |
| 425..... | ساتراشخاندا | يىگىرمىنچى باب |
| 449..... | يۇلتۇز ئۆچتى | يىگىرمە بىرىنچى باب |

فجره مدافعه

| | |
|-------|-----|
| | 1 |
| | 23 |
| | 28 |
| | 108 |
| | 133 |
| | 135 |
| | 180 |
| | 193 |
| | 218 |
| | 245 |
| | 259 |
| | 259 |
| | 306 |
| | 319 |
| | 348 |
| | 361 |
| | 369 |
| | 394 |
| | 413 |
| | 422 |
| | 449 |



بىرىنچى باب

ئاتا ئارزۇسى

مىلادىيە 1887 - يىلى كۈز.

تەڭرىتېغىنىڭ شەرقىي شىمالىي تەرىپىگە جايلاشقان قەدىمىي يۇرت گۇچۇڭ شەھىرى ئۈستىدىن تۈن پەردىسى ئاستا - ئاستا تارقىلىشقا باشلىدى. ئادەملەر يېڭى بىر كۈنلۈك تىرىكچىلىك ئۈچۈن ئورۇنلىرىدىن تۇرۇشتى.

گۇچۇڭ بازىرى كوچىلىرى بەش تەرەپكە سوزۇلغان بولۇپ، ھەممىسىنىڭ ئۇچى بازارنىڭ ئوتتۇرىسىدىكى مەيدانغا تۇتاشتى. كوچىلارنىڭ باش تەرىپى بارا - بارا كەڭ يېزا - قىشلاقلارغا يېپىلسا، مەيدانغا تۇتاشقان تەرىپى ساپان چىشى شەكلىنى ھاسىل قىلغانىدى. مانا مۇشۇ ساپان چىشى شەكلىدىكى كوچىنى يەرلىك خەنزۇ، خۇيزۇلار «لىخۇا جەنزە»^① دەپ ئاتىشاتتى. مەشرىقتىن باشلانغان بىر ئۆستەڭ شەھەرنىڭ شەرقىي شىمال تەرىپىگە سوزۇلغان. بۇ ئۆستەڭنىڭ باش تەرىپى تۈگمەنبېشى مەھەللىسى دەپ ئاتىلاتتى. بۇ مەھەللىنىڭ شىمالىي تەرىپىدە «سەككىز قورۇ»، ئۇنىڭ نېرىسىدا ئېرىق كوچىسى، خانئېرىق كوچىسىنىڭ

^① لىخۇا جەنزە — گۇچۇڭدا بەش كوچا ئېغىزىغا جايلاشقان چوڭ بازار،

ئورنى ئۈچ بۇرجەك بولۇپ، شەكلى ساپاننىڭ پولات چىشىغا ئوخشىغاچقا، خەنزۇچە شۇنداق دەپ ئاتالغان — ئاپتوردىن.

شەرقىي شىمال تەرىپىگە چوڭ مەسچىت مەھەللىسى جايلاشقان. ئۆستەڭ ئەنە شۇ چوڭ مەسچىتنىڭ يېنىدىن ئۆتۈپ، «تۈتۈڭ»، «ئېرتۈڭ»، «سەنتۈڭ» تەرەپكە سوزۇلاتتى. بۇ ئۆستەڭ ئەتراپىدىكى مەھەللىلەر ئۇيغۇر مەھەللىلىرى ئىدى. «شىلەيشاڭ كوچىسى» مەغرب تەرەپتە بولۇپ، ئۇ يەردە مانجۇ، خەنزۇ، خۇيزۇ مەھەللىلىرى بىرى - بىرىگە چەتلەش جايلاشقاندى. شەھەر چۆرىسىدە يېڭىدىن سوقۇلۇۋاتقان سېپىل بار ئىدى.

گۇچۇڭنىڭ شەرقىي شىمال تەرىپى مورى دېگەن يۇرتقا، بېيتىڭ تاغلىرىغا، چۆرىن ئوتلاقلىرىغا تۇتاشتى. كەڭرى كەتكەن غول ئېقىن سېپىلنىڭ سىرتىدا - شەرقتىن مەشرىقتىن مەغربكە سوزۇلۇپ ياتاتتى.

ئەنە شۇ خانئېرىق كوچىسى مەھەللىسىنىڭ شەرقىي شىمال تەرىپىگە جايلاشقان چوڭ مەسچىتتىن بامدات نامىزىدىن ئالدىراش يانغان ئىككى ئادەم شەھەر مەركىزىدىكى مەيداندا توختىدى. بۇلارنىڭ بىرى، ئېگىز بوي، قارامتۇل، تەمبەل كەلگەن 30 ياشلار ئەتراپىدىكى تۆمۈرچى ئۇستا گۆھەردىن؛ يەنە بىرى، ئوتتۇرا بوي، كەڭ مۈرىلىك، ئاق سېرىق كەلگەن، تاقا شەكىللىك ساقال - بۇرۇت قويغان ئەسمتۇللا ئىسىملىك ئادەم ئىدى.

- سىلى ئۆيگە بېرىپ ئېغىلدىكى قارا قوينى ئەچىقىپ ھويلىدا سويغاچ تۇرسىلا ئەسلا بەگ ئاغا، ئەستاغپۇرۇللا! سىلنى يەنە بۇرۇنقى ئىسىملىرى بىلەن ئاتاپ ساپتىمەن. مېنىڭ مۇشۇ ئەس - يادىمىزە! - گۆھەردىن ئۇستا كۈلگىنىچە شۇنداق دېدى - دە، شىلەيشاڭ تەرەپكە ئالدىراپ ماڭدى، - مەن خۇيزۇلار مەھەللىسىگە بېرىپ دىڭ ئاخۇننى چوڭ مەسچىتتىن^①،

^① دىنىي مەزھەپ تۈپەيلى خۇيزۇ مۇسۇلمانلار چوڭ مەسچىت، كىچىك مەسچىت دەپ ئايرىلىدۇ - ئا.

گا ئىمامنى^① كىچىك مەسچىتتىن تىپىپ ئوغلۇم توختىنىڭ سۈننەت توپىغا ئېيتىپ قوياي. بۈگۈن جۈمە، بۇ مۆتىۋەرلەرنى بالدۇرراق ئېيتىپ قويمىساق بىزلەرنىڭ داستىخانىمىزغا چولپىسى تەگمەي قېلىشى مۇمكىن!

— بولىدۇ، سىلى مېڭىۋەرسىلە! — ئەس-مىتۇللا گۆھەردىن ئۈستىغا قولىنى پۇلاڭلاتتى - دە، ئىچىدە: «مۇشۇ گۆھەردىن ئۈستىنرە، بەزىدە توختاملىق، بەزىدە ئالدىراڭغۇ ئادەم - دە بۇ، ئالدىرىغاندا ئاغزىغا كەلگەننى بوغۇزىغا يۇتماي دەۋرىدۇ، مېنىڭ ئەسلىي ئىسمىمنى ئاغزىڭدىن چىقارما، دەپ قانچە قېتىملاپ ئېيتتىم. مېنىڭ تېگى - تەكتىمنى، ئەسلىي زاتىمنى كىشىلەر بىلىپ قالمىسۇن دەپ ئەنسىرىگەنچە..... ھەي، بۇ ئادەمنىڭ يادىدا گەپ تۇرمايدۇ..... ئالدىراڭغۇلۇقىدىن ئەمدىلا بەش ياشقا كىرگەن ئوغلىنى خەتنە قىلدۇرمىەن دەپ يۈرىدۇ بۇ ئادەم.....» ئەس-مىتۇللا شۇنداق غۇدۇرىغىنىچە گۆھەردىن ئۈستىنىڭ ئۆيىگە قاراپ ماڭدى.

ئەس-مىتۇللانىڭ ئەنسىرىشىدە ئالاھىدە سەۋەب بار ئىدى..... مىلادىيە 1864 - يىلى كۇچادا دېھقانلار قوزغىلىڭى كۆتۈرۈلگەن. ئۈرۈمچىدە خۇيزۇلار قوزغىلاڭ كۆتۈرۈپ خەنچىڭ قەلئەسىنى ئىشغال قىلىۋالغان. ئېلى، قەشقەر، خوتەن ئارقا - ئارقىدىن قوزغىلاڭ كۆتۈرۈلگەن^②. شۇ قاتاردا تۇرپان، پىچان تەرەپلەردىمۇ قوزغىلاڭ كۆتۈرۈلگەن. لۈكچۈن ۋاڭى ئەفرىدۇن (1827 - 1873 - يىللار) جەنۇبىي شىنجاڭغا قېچىپ كەتكەن.

① پاكار، دىنماق كەلگەن خۇيزۇ ئىمامنى كىشىلەر «گا ئىمام» دەپ ئاتاشقان.

② «شىنجاڭنىڭ يەرلىك تارىخى»، شىنجاڭ ئۇنىۋېرسىتېتى نەشرىياتى نەشر قىلغان ئۇيغۇرچە كىتابنىڭ 750 - ، 751 - بەتلەرگە قارالسۇن. بۇ كىتاب 1994 - يىلى 1 - ئايدا ئۇيغۇرچە نەشر قىلىنغان.

ئۇنىڭ ئورنىغا ئوغلى مامۇت 1881 - يىلى ئىنانچىخان بولغان. ئەنە شۇ لۈكچۈن ۋاڭلىرىغا كاھ بېگى بولغان ئەسلا بەگ دېھقانلارغا ھېسداشلىق قىلغانلىقى ئۈچۈن ئوردىدىن جازالىماقچى بولغاندا، گۇچۇڭغا قېچىپ چىقىپ، ئۇ يەر، بۇ يەرلەردە ئىشلەپ جان بېقىپ يۈرگەن. ئىسمىنى ئەسمتۇللا دەپ ئۆزگەرتكەن. شۇ چاغلاردا گۇچۇڭ شەھىرىنىڭ سېپىلى ئېگىزلىتىلىپ سوقۇلۇۋاتقان. ئىشلەمچىلەر قاتارىدا ئەسلا بەگمۇ سېپىل سوققان ھەم گۆھەردىن ئۇستا بىلەن تونۇشۇپ، چىقىشىپ قالغان. گۆھەردىن ئۇستا ئەسمتۇللانى مۇساپىر بىلىپ، ئۆز ھويلىسىدىكى بىر ئېغىز ئۆينى ئۇنىڭغا بېرىپ، ئاش - تاماقتا بىرگە بولغان. ئالتە ئايدىن بېرى ئەسمتۇللا گۆھەردىن ئۇستا بىلەن سىردىشىپ، سۆھبەتلىشىپ، ئۆزىنىڭ كەچمىشلىرىنى سۆزلەپ بەرگەن. ئۇ ئۆزىنىڭ لۈكچۈن ۋاڭىنىڭ ئادەملىرى تەرىپىدىن سېزىلىپ قېلىشىدىن ئەنسىرەپ يۈرگەنىدى. ئەسمتۇللانىڭ ئەسلى ئىسمىنىڭ ئەسلا بەگ، لۈكچۈن ۋاڭىنىڭ كاھ بېگى ئىكەنلىكىنى گۇچۇڭ تەۋەلىكىدە گۆھەردىن ئۇستىدىن باشقىلار بىلمەيتتى.

گۆھەردىن ئۇستا تېگى - تەكتىدىن گۇچۇڭنىڭ يەرلىك ئادەملىرىدىن بولۇپ، ھازىرقى تۈگمەنېشى مەھەللىسىدە ئاتا - بوۋىسى تۇغۇلۇپ چوڭ بولغان ھويلىدا دۇنياغا كۆز ئاچقان. بۇ مەھەللىدە بۇرۇندا بىر تۇر قەلئە بولۇپ، كىشىلەر شۇ تۇرا ئەتراپىنى چۆرىدەپ مەھەللە قىلىشقان. گۇچۇڭنىڭ ئەڭ بۇرۇنقى نامى «پۇلۇي»^① ئىكەن، كېيىنچە ياڭبالىق ئاتىلىپتۇ. ئىسلام دىنى

① قەدىمدە گۇچۇڭ بىرىنچى پۇلۇي، مورى ئىككىنچى پۇلۇي دەپ ئاتالغان. ئىدىقۇت ئۇيغۇر خانلىقى گۇچۇڭ - جىمىسارنى يازلىق پايتەخت قىلغاندا، بۇ خانلىق دائىرىسىدىكى بەش شەھەرنىڭ بىرى قانئۆگەربالىق، گۇچۇڭ ياڭبالىق دەپ ئاتالغان - ئا.

بۇ يەرلەرگە تارالغاندا ئاشۇ تۇر قەلئە بار جاي پارسچە «ئابدارتۇرا» دەپ ئاتىلىپتىكەن. «يىپەك يولى» دەپ ئاتىلىۋاتقان ئۈچ لىنىيەنىڭ شىمالىي لىنىيەسىدىكى بۇ مۇھىم تۈگۈن — سۈيى ئەلۋەك، يايلاق - ئوتلاقلىرى كەڭرى، ئاشلىق كۆپ چىقىدىغان مۇنبەت زېمىن بىرىنچى پۇلۋى يەنى ياڭبالىقنىڭ نامى ئۇيغۇرچە ۋە پارسچە ناملاردىن خەنزۇچە نامغا ئۆزگىرىپ «گۈچۈڭ» — «قەدىمىي شەھەر» دەپ ئاتالغان. گۆھەردىن ئۇستا مانا مۇشۇ قەدىمىي شەھەرنىڭ يەرلىك پۇقرالىرىدىن ئىدى.

دەرۋەقە، گۆھەردىن ئۇستىنىڭ ئالدىرىغىنى راست ئىدى. چۈنكى، گۆھەردىن ئۇستا «توختى ئىسىملىك بۇ ئوغلىنىڭ بەش ياشقا — خەتنە^① قىلىش يېشىغا توشۇشنى تۆت كۆزى بىلەن كۈتكەنىدى.....»

گۆھەردىن ئۇستا ئۆيلۈك - ئوچاقلىق بولۇپ ئىكك بىر ئوغۇل پەرزەنتلىك بولدى. بۇنىڭدىن سۆيۈنگ ئۇستا قولىنىڭ قىسقىلىقىغا قارىماي، خېلى كەڭ راسلاپ ئات تويى قىلىپ بەردى. بالىنىڭ قىرغى توش كويىنى، ئۇرۇق - تۇغقان، يېقىن - يورۇقلارنى تويى ئۆتكۈزدى. نېھايەت، تۇنجى ئوغۇل بۇدۇرۇق ئالتە ئايلىق بولغاندا — ئادەمنىڭ مەستلىكى

«پاقلان» بولغاندا، تۇيۇقسىز تارقالغان قىزىل كېسەل سەۋەبلىك چاچراپ كەتتى. گۆھەردىن ئۇستا ئايالى بىلەن خېلىغىچە قايغۇرۇپ - يىغلاپ يۈردى. ئارىدىن ئىككى يىل ئۆتكەندە گۆھەردىن ئۇستا ئىككىنچى پەرزەنت يۈزىنى كۆردى.

① ئۇيغۇرلار ئىسلام دىنىنى قوبۇل قىلغاندا ئەرەبلەرنىڭ ئوغۇل بالىنى خەتنە قىلىش ئادىتىنىمۇ بىرگە قوبۇل قىلغان. ئوغۇل بالا بەش ياشقا ياكى يەتتە ياشقا توشقاندا خەتنە قىلىنىدۇ — ئا.

تۇنجى بالىسىدىن ئايرىلىپ قالغان گۆھەردىن ئۇستا چوغلارنىڭ مەسلىھەتى بويىچە كىچىكرەك بىر مۇراسىم ئۆتكۈزۈلدى. مۇراسىم ئۆتكۈزۈلدىغان كۈنى ئەتىگەنلىكى گۆھەردىن ئۇستىنىڭ ھويلىسىدا قۇيماق - پوشكال سېلىنىپ ياغ پۇرتىلدى. گۆھەردىن ئۇستا ئۆز قولى بىلەن قوي سويۇپ قان قىلدى. ئۆيگە تۆت - بەش نەپەر بۇۋى، يەتتە - سەككىز نەپەر كۆپ بالىنى قاتارغا قوشقان ئاياللار، يېقىن ئايال تۇغقانلار چاقىرىلغانىدى. گۆھەردىن ئۇستا قوينى سويۇپ، گۆشىنى پارچىلاپ بولغاندىن كېيىن، تۇغۇتلۇق ئايالى ياتقان ئۆينىڭ بوسۇغۇسىنىڭ ئاستىدىن ئادەم زوڭزىيىپ ئۆتكۈدەك بىر تۆشۈك ئېچىپ بېرىپ، ھويلىدا تەرىنى سۈرتكەچ ئولتۇرۇپ مۇراسىم تەرتىپلىرىنى كۆزەتتى.

ھەممە ھازىرلىقلار پۈتكەندىن كېيىن بۇۋىلەر خەتمە ئوقۇشقا كىرىشتى. خەتمە ئوقۇش تاماملانغاندىن كېيىن داستىخان سېلىندى. بۇۋىلەر مېھمان قىلىنغاندىن كېيىن داستىخان يىغىلىپ، بوۋاق چىرايلىق زاكىلىنىپ، ئانىسى قولىغا ئېلىپ ئولتۇردى. بۇۋىلەر ئىچىدىكى پېشقەدەملەردىن ئىككىسى بىرى قولىغا قايچا، بىرى قولىغا رەڭدار لاتىنى ئېلىپ، بالا تىلىنى ھەر قېتىم چىقارغاندا لاتىنى بىر پارچىدىن كېسىپ چىقتى. لاتا كېسىلىپ بولغاندىن كېيىن، ئاشۇ پۇرۇچلاردا ھەممە قولمۇ قول بىر قۇراق چاپان تىكىپ بالغا كىلدۈردى. ئاندىن بالا ئۆگزىدىكى تۈڭلۈكتىن ئۆيگە چۈشۈرۈلۈپ، بوسۇغا ئاستىدىن ئۆتكۈزۈلدى. ئۇدا بالىلىق بولغان پېشقەدەم ئايالدىن بىرى بالىنى كۆتۈردى. يەنە بىرى دۈمبىسىگە بىر خۇرجۇن ئارتىپ، ئىككىسى بىرلىكتە مەھەللە ئارىلاپ، توققۇز ئۆيدىن بىر سىقىمدىن ئۇن، بىر قوشۇقتىن سۈيىغى تىلەپ قاينىتىپ كېلىشتى. تىلەپ كېلىنگەن ئۇن - ياغدا كىچىك - كىچىك قازان قاتلىمىسىدىن يەتتە - سەككىزى راسلاندى، قاتلىما راسلىنىۋاتقاندا مەلۇم بىرىنىڭ ئىچىگە بىر دانە

كۆز مونچاق سېلىپ قويۇلدى. قاتلىما ئاياللارنىڭ ئالدىغا قويۇلۇپ يېپىلگەندە، ھېلىقى كۆز مونچاق ئاياللارنىڭ بىرىگە چىقىۋىدى، شۇ ئايال بالىنى ئۆيىگە ئېلىپ كەتتى. ئىككى - ئۈچ كۈندىن كېيىن گۆھەردىن ئۇستا يەنە بىر مال سويۇپ، قايسى كۈنى مۇراسىمغا قاتناشقان ھېلىقى ئاياللارغا قايتىدىن داستىخان راسلاپ مېھمان قىلدى ۋە بالىنى ئۆيىگە ئېلىپ كەتكەن ئايالنى ئوبدان رازى قىلىپ، بالىنى «تېلەپ» قايتۇرۇپ كەلدى. بالىنىڭ ئىسمىنى سېتىۋالدى قويدى. ئەمما، ئۈچ ئايدىن كېيىن بۇ بالىمۇ چاچراپ كەتتى.....

ئۈچىنچى بالىمۇ تۇغۇلدى - يۇ، يەتتىنچى كۈنى ئۇمۇ چاچراپ كەتتى. ئائىلىدە ئاز - تولا كۆڭۈلسىزلىكلەرمۇ بولۇپ ئۆتتى. پۈتۈننىڭ ئۈچىغا قارايدىغان قولىم - قوشنىلاردىن گۆھەردىن ئۇستىغا: بالىسى توختىمايدىغان مۇنداق خوتۇننى قويۇۋەتكىن، دېگۈچىلەرمۇ بولدى. ئۇرۇق - تۇغقانلاردىن: بۇ كونا ئۆيۈڭلەردىن كۆچۈپ كېتىڭلار، دېگۈچىلەرمۇ ئوتتۇرىغا چىقتى. لېكىن، گۆھەردىن ئۇستا ھەر ئىككىلا «مەسلىھەت» كە كۈنمىدى. ئۇ يۈرىكىدە يىغلاپ، تەڭرىگە ئىلتىجا قىلىپ يۈردى. لېكىن، ھويلىسىدىكى تۆمۈرچىلىك دۇكىنىدا ئىزچىل ھۈنەر قىلىدىغان ئادىتىنى تاشلاپ، بۇيرۇتما ئىشلارنىمۇ قوبۇل قىلماي، مەلۇم ۋاقىت تاغ - ئېدىرلار ئىچىدە قازاق ئاۋۇللىرىنى ئارىلاپ، ئات - ئۇلاق تاقىلاپ يۈردى. سېپىل سوققان يەرلەردە ئىشلىدى. ئورما ئودى، بىراق بۇمۇ ئەپلەشمىدى. مۇنداق يۈرۈشتىن نېمىش ھاسىل بولۇر ئەمدى؛ «ئاتالمىساڭ ئوقۇڭدىن، چىچالمىساڭ پوقۇڭدىن» كۆرۈپ يۈرگۈلۈكمۇ؟ جاننى ئالسا ئىگەم ئالدى، بەندىدە نېمە ئامال؟ خوتۇندا نېمە گۇناھ؟ تۇغۇلغان بالىلارنى گۆھەردىن ئۇستا بىلەن ئايالى ھاشىخان خۇددى كەپتەرلەر باچكىسىنى باققاندىكە بېقىشتىغۇ؟.....

كۈنلەر ئۆتۈۋەردى. بىر مەزگىل تالا - تۈزدە ئىشلەپ يۈرگەن گۆھەردىن ئۇستا ئۆيىدە مۇقىم تۇرۇپ، ئاتا كەسپىنى يەنە داۋاملاشتۇردى. ئۇ گۈچۈك تەۋەسىدە خېلى كامالەتكە يەتكەن تۆمۈرچى ئىدى. بۇيرۇتما ئىشلار ئۇنىڭغا ھەردائىم كېلىپ تۇردى. ئۇ ئۇستا پۈلۈپەز ئىدى. توي - تۆكۈن، نەزىر - چىراغلارغا پات - پاتلا تەكلىپ قىلىنىپ، داشقازانلاردا ئوخشىتىپ پۈلۈ ئېتەتتى. ئۇ ھەم ماھىر چېلىشچى ئىدى. توپلاردا، نورۇز پەسىللىرىدە چېلىشقا چۈشۈپ ئارىلاپ كالا بېشى ئالاتتى^①. ئۇ دوستلار ئارا ئۆتكۈزۈلىدىغان مەشرەپ - ئولتۇرۇشلاردا ئۇستا ئۇسسۇلچى، قىزىقچىلاردىن بىرى ئىدى. مانا ئەمدى ياز كۈنلىرىدىكى باغ - باراۋەتلەردە، قىشلىق مەشرەپلەردە ئۇمۇ دوستلىرىدىن چەتتە قالمايدىغان بولدى. ئۇنىڭ كۈنلىرى، تۇرمۇشى ئىلگىرىكى ئىزىغا چۈشتى.

ئۈچ يىلدىن كېيىن گۆھەردىن ئۇستا يەنە ئوغۇللۇق بولدى. بۇ بالا يېشىغىمۇ يەتتى، ئۈچ ياشقىمۇ كىردى. بالا ئوتىدا يۈرىكى كاۋاپ بولۇپ كەتكەن ئاتا - ئانا ئۇنىڭغا، «توختى» دەپ ئىسىم قويۇپ، مۇشۇ تۆتىنچى بالىسىنىڭ بولسىمۇ توختاپ قېلىشىنى ئارزۇ قىلىشتى. بۇ بالا ئاتا - ئانىسىنىڭ ئارزۇسىغا يارىشا تۇغۇلۇشىدا ناھايىتى سەردان تۇغۇلدى. ئۇ بىر ياشقا كىرگەندىلا ماڭدى. ئۈچ ياشقا كىرگەندە بەش - ئالتە ياشلىق ئوغۇل بالىلارچىلىك بوي تارتىپ، ناھايىتى تىمەن چوڭ بولدى. ئۇنىڭ تۇرقى خۇددى رىۋايەتلەردىكى ئوغۇزخانغا ئوخشايتتى. ئۇنىڭ پۈتى بۇقا پۈتىدەك، بېلى بۆرى بېلىدەك، مۇرىسى قارا بۇلغۇن مۇرىسىدەك، كۆكسى ئېيىق كۆكسىدەك ئىدى. پۈت - قوللىرىدا قويۇق تۈكلەر

① ئىلگىرى چېلىشتا ئۆتۈپ چىققانلارغا مەرىكىدە سويۇلغان كالا بېشى ئىنىئام

قىلىناتتى - ئا.

بار ئىدى. گۆھەردىن ئۇستا بۇ بالىسىغا تولمۇ ماز بولاتتى^①. ئۇ ھەم ئەندىشە - ئەنسىزلىكتە ئىدى. ئۇ بالىسىغا ئىسمى ئەزەم يېزىلغان تۇمار، كۆز مونچاق، تىلتۇمار دېگەنلەرنى قوشلاپ ئېسىۋەتتى. پەيشەنبىلەردە چامىنىڭ يېتىشىچە ئەرۋاھلار روھىغا ئاتاپ، بالىنىڭ ئامان - ئېسەنلىكى ئۈچۈن ياغ پۇرتىپ تۇردى. مانا ئەمدى بالا ئامان - ئېسەن بەش ياشقا توشتى. ئامانەتلىك بۇ پانىي ئالەمنىڭ خۇي - پەيلىنى كىم مۆلچەر قىلالىسۇن؟ گۆھەردىن ئۇستا ئالدىرىماي تۇرالايتتى؟

— ھوي، ئەسمتۇللا ئاغا، پۇت - قوللىرى چاپسان، چېۋەر ئادەم جۇمۇ سىلى، قوينى بىردەمدىلا سويۇپ بوپتىلاغۇ! — گۆھەردىن ئۇستا ھويلا ئىشكىدىن چوڭ - چوڭ چامدىغىنىچە كىرىپ كەلدى.

ئەسمتۇللا ئاغا گۆھەردىن ئۇستامدىن ئايرىلىپ ھويلىغا كىرىپلا تاھارتى سۇنماستا قوينى بوغۇزلاپ، ھويلىدىكى يوغان قارا تالنىڭ شېخىغا ئاغامچا سېلىپ، ئۆزى يالغۇزلا كۆتۈرۈپ ئېسىپ، تېرىسىنى ئاجرىتىپ، ئۈچەي - باغرىنى ئەمدىلەتن تارتىۋاتاتتى.

— گۆھەردىن ئۇستا، ئەمدى گۆشنى پارچىلايمەن، سىلى دېسىلە، گۆشنى قازاقچە ئۆگە - ئۆگىلەپ پارچىلامدىم ياكى پالتا بىلەن چاناپلا پارچىلايمۇ؟ — دېدى ئەسمتۇللا ئاغا. — سىلىنىڭ تۇرپان، پىچانلىرى ئەمەس بۇ يەر، ئۆگە - ئۆگىلەپ پارچىلىسىلا، گۆشنى مېھماننىڭ ھۆرمىتىگە بېقىپ ئالدىغا قاتتىدە بىلەن قويىمىز. سىلى كۆپنى كۆرگەن، كۆپ يۇرت ئارىلىغان ئادەم، شۇنىمۇ سوراپ تۇراملا؟ — گۆھەردىن ئۇستا

^① ماز بولماق — مەزۇزلانماق، شەرقىي شىنجاڭ شېۋىسى، ھەۋەسلەنمەك مەنىسىدە — ئا.

خۇشال ئىدى. ئۇ ھەربىر سۆز - ھەرىكىتىدە ئىچىگە سىغمايۋاتقان خۇشاللىقىنى ئىپادىلەپ تۇراتتى.

— گۇچۇڭ - جىمىسار، مورى دېگەنلىرىمۇ تۇرپان، پىچان، توقسۇنلاردىن كەلگەن قېرىنداشلار بىلەنلا يۇرت بولغان، — ئەسمتۇللا ئاغىمۇ بوئىش كەلمىدى.

— ئۇغۇ شۇنداق، لېكىن بۇ يەرنى «تاغ ئارقىسى» دەيدۇ. بۇ يەردە قازاقلاردا ساقلانغان بەزى ئادەتلەرمۇ بار، شۇڭا دەيمىنا، — گۆھەردىن ئۇستا كۆپنى كۆرگەن ئەسمتۇللا ئاغىنى ھۆرمەت قىلاتتى. چۈنكى، ئۇ ئوقۇغان، ئوردىدا بەگ بولغان، ئوقۇمۇشلۇق ئادەم ئىدى. شۇڭا، گۆھەردىن ئۇستا گېپىنىڭ ئاخىرىنى سىلغايتىپ چۈشۈرگەنىدى.

— قەدىمىي قائىدىمىز بويىچە پارچىلىسىلا دېمەكچىكەنلىغۇ سىلى، شۇنداقمۇ؟

— شۇنداق، موللا ئادەمدىن ھېچ نەرسە قېچىپ قۇتۇلمايدىكەنغۇ، — گۆھەردىن ئۇستا كۈلۈپ كەتتى سۆيۈنگەنلىكىنى يۇشۇرالمىي.

گۆھەردىن ئۇستا ھويلىنىڭ مەغرىب تېمىغا يۆلەپ ئوچاق سېلىشقا تۇتۇندى. ئۇ ئوچاققا كېرەكلىك كېسەكلەرنى ھويلىغا يۆتكەپ بولۇپ، لاي ئەتمەكچى بولۇپ قولغا گۈرچەك ئېلىپ تۇرۇشىغا، ئايالى ھاشىخان توختىنى چىرايلىق كىيىندۈرۈپ، قولىدىن يېتىلەپ ھويلىغا ئېلىپ چىقتى. توختى خۇشال ئىدى. ئۇ قاپقارا قوي كۆزلىرىنى ئاتىسىغا تىكىپ:

— ئاتا، ئاتا، ئەمدى مەن ئاغىنىلىرىم بىلەن ئۇرۇق - تۇغقانلارنى خەتمە تويۇمغا ئېيتقىلى چىقسام بولامدۇ؟ — دەپ چۇرقىراپ سۆزلىدى.

گۆھەردىن ئۇستا گۈرچەكنى تامغا يۆلەپ قويۇپ، قوللىرىنى قېقىشتۇرۇپ ئوغلى توختىنىڭ ئالدىغا كېلىپ زوڭزىيىپ ئولتۇردى.

دە، ئۇنىڭ ئۈستىبېشىغا سەپسالدى: توختى بېشىغا زەڭگەر دۇخاۋىغا گۈل قوندۇرۇلغان چىرايلىق بۆك، ئۈچىسىغا كۆك تېرىكىدىن ئەستەرلىك، تىك ياقىلىق چاپان، ئىچىگە ئاق چۆچۈنچىدىن چامچا^①، قارا كاجىدىن ئىشتان، پۇتىغا يارىشىملىق ئۆتۈك كىيگەندى. ئۇ كىچىكلىتىلگەن يىگىتكە ئوخشاپ قالغانىدى.

— پاھ - پاھ! مېنىڭ ئوغلۇم چوپچوڭلا بىر يىگىت بولۇپ كېتىپتىغۇ! — گۆھەردىن ئۇستا ئوغلغا ھەۋىسى كېلىپ ئۇنى باغرىغا بېسىپ، پېشانىسىگە سۆيۈپ قويدى ۋە ئۇنىڭ تۇرقىغا قايتا قاراپ چىقىپ:

— ئاناڭنىڭ قولى گۈل جۇمۇ ئوغلۇم، سېنى تويى بولىدىغان يىگىتلەردەكلا ياساندۇرۇپتۇ ئەمەسمۇ؟! — گۆھەردىن ئۇستا ئايالى ھاشىخانغا مەمنۇنلۇق بىلەن قارىدى.

— قولمىز قىسقا بولۇپ قالمىغان بولسا، ئوغللىمىزنى شاھزادىلەردەك ياساندۇرغۇم بار ئىدى، — دېدى ھاشىخان كۈلۈمسىرەپ تۇرۇپ.

ھاشىخان ئورتا بوي، قارا قۇمچاق، بېجىرىم، مېھرىلىك، يىگىرمە بەش ياشلار چامىسىدىكى ئايال ئىدى. ئۇ بېشىغا ناۋات رەڭ ياغلىق ئارتقان، ئۈچىسىغا گۈلى چوڭ، تېگى شاپتۇل چېچىكى رەڭلىك ئاددىي رەختتىن تۈز كۆڭلەك كىيگەن، پۇتىغا شاقىلداق كىيىپلا ھويلىغا چىققان بولۇپ، قۇلىقىغا كىچىكرەك زىرە سالغان، قول بارماقلىرىغا نە ئۈزۈك، نە بىلەزۈك سالمىغان، ئاددىي كىيىنگەن تۇرۇقتا ئىدى.

— ھېلىمۇ كاتتا ياساندۇرۇپسەن ئانىسى، تۆمۈرچىنىڭ

① شەرقىي شىنجاڭ ئۇيغۇرلىرى ئوغللار — ئەزلەر كىيىدىغان كۆڭلەكنى «چامچا» دەپ ئاتايدۇ — ئا.

ئوغلنى بۇنىڭدىن پۇزۇر ياساندۇرساڭ خەقلەرنىڭ كۆزى تېگىدۇ. ھە راس، بالغا تىلتۇمار، كۆز مونچاقلارنى ئاسقانمىدىڭ؟ — گۆھەردىن ئۇستا بالىنىڭ بويىغا قارىدى. توختىنىڭ بويىدا يىپەك يىپ بىلەن چىڭ چىگىلگەن تىلتۇمار ئېسىقلىق تۇراتتى، — كۆز مونچاقنى ئاسماپسەنغۇ ئانىسى؟ — گۆھەردىن ئۇستا بالىنىڭ ئۇ يەر، بۇ يېرىنى سىلاشتۇردى.

— چاپاننىڭ ياقىسىنىڭ كەينىگە قارىسلا، — دېدى ھاشىخان.

— ھە، مانا ما يەرگە قىلداپ قويۇپتىكەنسىن — دە، ئانىسى.

— سىلچە بولغاندا ھەممىنى ئوغللىمىزنىڭ بويىغا ئېسىپ، ئۇنى مەپىگە قوشىدىغان ئارغىماقتەك بېزىۋەتسەم بوپتىكەن — دە؟ گۆھەردىن ئۇستا ھاشىخاننىڭ چاقچاق ئارىلاش گېپىنى جاۋابسىز قالدۇرۇپ، توختىنىڭ ئۈستىبېشىغا قايتىدىن سىنچىلاپ قاراپ چىقتى ۋە بىردىنلا ئاۋازىنى كۆتۈرۈپ:

— بالىنىڭ بېلىگە باغلايدىغان پوتا قېنى؟ ئوغول بالا بېلىگە پوتا باغلىمىسا ئۇ قانداقمۇ بېجىرىم يىگىت بولۇپ يېتىلەلەيدۇ؟ — دېدى كۆزلىرىنى چەكچەيتىپ.

— ۋاي ئېسىم قۇرۇسۇن، پوتىنى راسلاپ قويۇپ باغلىمىغىنىمنى كۆرۈڭ، راست ئەمەسمۇ، ئوغۇل بالا بېلىگە پوتا باغلىمىسا دۇرۇس بولمايدىغۇ، مانا ھازىرلا ئەچىقاي، — ھاشىخان شاقىلدىقنى شاقىلداقنىچە ئۆيگە كىرىپ، مەللە رەڭ پوتىنى ئېلىپ چىقىپ ئوغلنىڭ بېلىگە باغلاشقا تەمشەلدى.

— ھوي ئانىسى، بۇ پوتىنى ئوغللىمىزنىڭ بېلىگە باغلىساڭ قانداق بولىدۇ؟ ماڭ، مېنىڭ كۆك پوتامنى ئېلىپ كەل! — گۆھەردىن ئۇستا سەل رەنجىگەندەك قىلدى. ئۇنىڭ ئويىچە، مەللە رەڭ ماتا پوتا ئوغلنىڭ يېڭى ئۈستىبېشىغا پار كەلمەيتتى.

ھاشىخان بايام گۆھەردىن ئۇستا ئوچاق سېلىشقا تۇتۇنغاندا
چاپان - چارسىنى سېلىپ قويغان يەردىن كۆك رەڭلىك ئۇزۇن
پوتىنى كۆتۈرۈپ كەلدى. گۆھەردىن ئۇستا كەڭ پوتىنى
ئوتتۇرىسىدىن يىرتىپ قاتلاپ، ئوغلى توختىنىڭ بېلىگە ئىككى
يۆگەپ چىڭ چىڭدى - دە:

— مانا ئوغۇل بالا دېگەن مۇنداق بولۇشى كېرەك! —
دېدى توختىنىڭ تۇرقىغا زوقلىنىپ.

— ھە مانا - مانا، توختى ئوغلۇم ئەمدى رەسمىي چېلىشچى
گۆھەردىن ئۇستىنىڭ ئوغلىغا ئوخشاپسەن! — ئەسمتۇللا ئاغا
قوينىڭ گۆشىنى پارچىلاپ بولۇپ، قولىنى يۇيۇپ بېلىدىكى
پوتىسىغا سۈرتكەچ، بۇ تەرەپكە كەلدى ۋە تۆش يانچۇقىدىن ئون
دانه يارماقنى چىقىرىپ، — مانا بۇ يارماقلارنى ئالە ئوغلۇم،
سېنىڭ سۈننەت تويۇڭنى قۇتلۇقلىغىنىم بولسۇن! — دېدى ۋە
توختىنىڭ بۇدۇرۇق قولىنى تۇتۇپ يارماقلارنى ئۇنىڭ ئالدىغا
سالدى.

— رەھمەت ئەسمتۇللا چوڭ ئاتا! توختى چۈچۈك تىلدا
رەھمەت ئېيتىپ ئېگىلىپ تەزىم قىلدى.

— جۇۋاپ كېتىپلا، ئەسمتۇللا ئاغا!!؟ — گۆھەردىن ئۇستا
بىلەن ھاشىخان تەڭلا ھەشقاللا ئېيتتى.

شۇ ئارىدا مەھەللىدىكى بالىلاردىن ئىككى - ئۈچى -
توختىنىڭ تەڭتۇشلىرى ئاخشامقى كېلىشكىنى بويىچە توختى
بىلەن بىللە يېقىن - يورۇقلارنى سۈننەت تويغا ئېيتىش ئۈچۈن
ھويلىغا كىردى. ئۇلار ئەسمتۇللا ئاغا، گۆھەردىن ئۇستا ۋە
ھاشىخانلارغا «ئەسسalamۇئەلەيكم!» دەپ سالام بېرىشتى ۋە سالام
ئىلىك ئېلىنغاندىن كېيىن، توختىنىڭ يېنىغا كېلىپ ئۇنىڭ
قولىدىن تۇتۇپ سىرتقا مېڭىشتى. بۇ ئۈچ بالا توختىنىڭ
ئاغىنلىرى بولۇپ ساتتار، قادىر، مەمەتلەر ئىدى.

— ھەي ئىست، قولۇم قىسقا بولمىغان بولسا، ئوغلۇمغا چىلان تورۇق تايىدىن بىرنى مىندۈرگەن بولسام قانداق ياخشى بولاتتى - ھە؟! — گۆھەردىن ئۇستا ئاغزىنى چىكىلداتتى. ئادەتتە ئىمكان يار بەرگەن ئائىلىلەر سۈننەت توپىنى قىلىدىغان ئوغلنى ئاتقا مىندۈرۈپ، مەھەللە - كويدىكى يېقىن - يورۇقلارنى سۈننەت توپىغا ئېيتقۇزاتتى.

— ھازىر مىنمىسە كېيىن مىنەر ئىلاھىم، — ھاشىخانمۇ شۇ ئارزۇدا ئىكەنلىكىنى بىلدۈردى.

— ئوغلۇ بالا چوڭ بولغاندا پىيادە يۈرەمدۇ ياكى ئاتقا مىنىپ يۈرەمدۇ، بۇ ئاتا - ئانىنىڭ ئوغلنى قانداق تەربىيەلىشىگىمۇ باغلىق، — دېدى ئەسىمتۇللا ئاغا.

— شۇنداق، شۇنداق، ھەق گەپنى ئېيتتىلا ئەسىمتۇللا ئاغا! — گۆھەردىن ئۇستا ئەسىمتۇللا ئاغىنىڭ سۆزىنى قۇۋۋەتلىدى. ھويلىغا قولۇم - قوشنىلار بىرلەپ، ئىككىلەپ كىرىشكە باشلىدى. سالام - سەھەتتىن كېيىن ھەركىم ئۆزىگە يارىشا ئىش بىلەن مەشغۇل بولۇشتى.

× × ×

توختى ئاغىلىرى بىلەن ھويلىدىن چىقىپ تۈگمەنپىشى، سەككىز چوڭ قورۇ، خانئېرىق كوچىسى مەھەللىسى ۋە چوڭ مەسچىت مەھەللىلىرىدىكى ئۇرۇق - تۇغقانلارنى، ئاتا - ئانىسىنىڭ يېقىنلىرىنى ئارىلاپ جۈمەدىن يېنىپ ئۆتكۈزۈلىدىغان سۈننەت توپىغا ئېيتىپ ماڭدى. ئۇرۇق - تۇغقان ۋە يېقىن - يورۇقلارنىڭ بەزىلىرى توختىنىڭ يانچۇقىغا بىرنەچچە يارماق سېلىپ قويدى، بەزىلىرى بىرەر پارچە رەختنى توختىنىڭ مۇرىسىگە ئارتىپ پوتىسىغا قىستۇرۇپ قويدى، يەنە بىرىكىملەر رەختنى ئۇنىڭ

بېلىگە چىگىپ قويدى. ئۇلار ئەمدى لىخۇا جەنزە مەيدانىدىكى دۇكانلار تەرەپكە ماڭدى. ئۈستىبېشىغا ھەرخىل رەختلەر ئارتىلغان توختىنى كۆرگەن مانجۇ، خەنزۇ، خۇيزۇلار ئۇنىڭ ئۈستىبېشىغا نېمىشقا شۇنچە جىق تۈرلۈك رەڭدىكى رەختلەرنى ئېسىۋالغانلىقىغا ھەيرانلىق بىلەن قاراشسا، بازار ئارىلاپ يۈرگەن ئۇيغۇر، قازاق دۇكاندارلار: ھەببەللى، چوڭ بولۇپسەن، سۈننەت تويۇڭ بولىدىكەن - دە؟ ياراملىق، باتۇر يىگىت بول جۇمۇ؟! دېيىشىپ توختىنى ئەركىلىتىپ قويۇشاتتى. توختى يانچۇقىدىكى مىس يارماقتىن بىر ئوچۇم ئېلىپ ئاغىنىلىرىگە ئورۇستىن كەلگەن كەمپۈت؛ تاڭگاچىنىڭ يايىمىسىدىن ھەربىر ئاغىنىسىگە بىر تالدىن كۈنجۈت سېپىلگەن تاڭگا ئېلىپ بەردى ۋە ئۆزىمۇ يېگەچ ماڭدى.

— كۈز كىرىسىمۇ كۈن ئىسسىپ تۇرىدىغۇ؟ — دېدى ساتتار بۆكىنى قولغا ئېلىپ ئۆزىنى يەلپۈگەچ.

— ئاپتاپ چىقىمسا ئېتىزلىقتىكى قوناقلار قانداق پىشىدۇ؟ — دېدى قادىر.

قادىر سەھرالىق بالا بولۇپ، بۇلتۇر سەنتۇڭ تەرەپتىن مۇشۇ تۈگمە نېپىشى مەھەللىسىدىكى سادىق قارىي دېگەن تۇغقىنىنىڭكىگە دىنىي ساۋاتىنى چىقارغىلى كەلگەن. توختىدىن ئىككى - ئۈچ ياش چوڭ بولغىنى بىلەن جۇغى كىچىك ئىدى. ئۇ بىر يىلدىن بۇيان توختى، ساتتار، مەمەتلەر بىلەن ئوبدانلا چىقىشىپ ئاغىنە بولۇپ قالغانىدى.

— ھەي ئاغىنىلەر، ئەمىسە غول تەرەپكە مېڭىپ مەھەللىگە دەرەخلىق ئارىلاپ قايتمايمىزمۇ؟ — دېدى مەمەت.

— شۇنداق قىلايلىچۇ، مۇنچە جىق رەخنى ئۈستىبېشىمغا چىگىۋېلىپ مەنمۇ ئىسقىلاپ كەتتىم، — توختى بېشىدىن بۆكىنى ئېلىپ ئۆزىنى يەلپۈدى. ئۇنىڭ بېشىدىكى تەر مونچاقلىرى ئاپتاپتا خۇددى بۆككە قوندۇرۇلغان ئاق ئۈنچىلەردەك يالتىراپ تۇراتتى.

باللار غول تەرەپكە يۈزلەندى. ئۇلار دامياۋ (چوڭ بۇتخانا) ۋە نياڭ نياڭ مياۋ (ئۇماي ئانا بۇتخانىسى) ① ئالدىدىن ئۆتۈپ، چوڭ مەسچىتنىڭ يېنى بىلەن غول تەرەپكە چۈشىدىغان كونا ھارۋا يولىغا چىقتى. ساتتار يۈگۈرۈپ بېرىپ ئۆستەڭ بويىدىكى قارا تالدىن تۆت - بەش تال چۈنقىنى ئۈستۈپ كېلىپ ئاغىنىلىرىنىڭ ھەربىرىگە ئات قىلىپ مىنىشكە بىردىن بەردى. باللار تال چۈنقىنى ئات قىلىپ مىنىشىپ غول ئېقىن تامان خۇشال چېپىشىپ كەتتى.

— ھاۋ - ھاۋ - ھاۋ، — توساتتىن باللارنىڭ ئالدىنى بىر كۈچلۈك توسۇۋالدى. باللار ئات قىلىپ مىنگەن چۈنقىلىرىنى ئالمان - تالمان قوللىرىدا تۇتۇپ، كۈچۈكنى ئۇرۇشقا تەمشەلدى. شۇ ئەسنادا قورۇ ئىچىدىن ئون ياشلار چامىسىدىكى ئۆسكىلەڭ بىر ئوغۇل بالا چىقىپ توختىلارغا قاراپ:

— قايسىڭ سەن، مېنىڭ ئالامويناق كۈچۈكۈمگە چىقىلغان؟ — دېدى كۈچۈكنىڭ يېنىغا كېلىپ تەرنى تۈرگىنىچە ۋارقىراپ. ئۇنىڭ ئەلپازىدىن بىشەملىك چىقىپ تۇراتتى. غول تامان سوزۇلغان كونا ھارۋا يولىنىڭ مۇشۇ دوقمۇشىدا ھويلىسى كەڭرى، ھويلىنىڭ بىر تەرىپىگە قوتان سېلىنغان بىر قورۇ بار بولۇپ، بۇ روزى قاسساپ دېگەن كىشىنىڭ قورۇسى ئىدى. كۈچۈكنىڭ ھاۋشىشى بىلەن يۈگۈرۈپ چىققان ئۆسكىلەڭ بالا ئەنە شۇ روزى قاسساپنىڭ ئوغلى مامۇت ئىدى.

— بىز كۈچۈكۈڭگە چىقىلمدۇق، ئۇ ئۆزى ھاۋشىپ بىزنىڭ ئالدىمىزنى توستى، — دېدى توختى.

① نياڭ نياڭ مياۋ بۇتخانىسى بۇددا دىنىغا ئېتىقاد قىلىدىغان پۇقرالار، جۈملىدىن خەنزۇلارنىڭ تۇغمىغان ئاياللار بالا تىلەپ تاۋاپ قىلىدىغان بۇتخانىسى — ئا.

— سىلەر چىقىلمىساڭلار كۈچۈكۈم بىكاردىن - بىكار
ھاۋشۇمايدۇ. ئېيتىشە، زادى قايسىڭ چىقىلدىڭ؟ — مامۇت بۇ
تۆت بالىنى كىچىك كۆرۈپ، مەھەللىسىگە كېلىپ قالغان بۇ
«شۇمتەك» لەرنى بوزەك قىلاي دەپ ئويلىغانىدى.

بالىلار بىر - بىرىگە قاراشتى، توختىنىڭ قوشۇمىسى
تۈرۈلدى. ئۇ بىر قەدەم ئالدىغا چىقىپ:

— بىز غول يۇقىرىلاپ ئۆيىمىزگە قايتىش ئۈچۈن بۇ
يولدىن ماڭغاندۇق، كۈچۈكۈڭ ھويلىدىن يۈگۈرۈپ چىقىپ بىزگە
قاراپ ھاۋشىدى، بىز كۈچۈكۈڭگە چىقىلمىدۇق، — دېدى.

— چىقىلىشىمىساڭ كۈچۈكۈم بىكاردىن - بىكارغا
ھاۋشامدۇ؟ يالغان ئېيتما! —

— ئىشەنمىسەڭ كۈچۈكۈڭدىن سوراپ باق! — توختىنىڭ
ئاچچىقى تۇتتى. ئۇنىڭ بۇرۇن تۆشۈكلىرى كېرىلىپ، بۇدۇرۇققىنا
مۇشتۇمى تۈگۈلدى.

— ئەجەب چوڭ گەپ قىلىسەنغۇ شۇمتەك، كۈچۈكنىڭ
گەپ قىلغىنىنى سەن نەدە كۆرگەنىدىڭ؟! — مامۇت قولىنىڭ
دۈمبىسى بىلەن بۇرنىنى سۈرتۈپ، يەرگە «چىرت» قىلىپ بىرنى
تۈكۈرۈۋېتىپ، توختىنىڭ ئالدىغا دېۋەيلەپ كەلدى.

شۇ ئارىدا غول تەرەپتىن ئوتتۇرا ياشلىق بىر ئادەم كۆتەك
ھارۋىغا تال شوپۇرىدىن لىق بېسىپ كېلىپ، پول ئۈستىدە بىر -
بىرىگە ھۈرىيىپ تۇرغان بالىلارنى كۆرۈپ ھارۋىسىدىن چۈشۈپ
قاراپ تۇردى.

— مېنى شۇمتەك دېمە، مەن چوڭ بولدۇم، بۈگۈن سۈن -
نەت تويۇم بولىدۇ، — دېدى توختى قوشۇمىسىنى تۈرگەن پېتى.
مامۇت ئوڭ قولى بىلەن توختىنىڭ مۇرىسىدىن ئىتتەردى.
لېكىن، توختى، ئورنىدا مېختەك تۇردى.

— چوڭ بولغان بولساڭ مەن بىلەن چىلىشالامسەن؟ ئەگەر

چېلىشىپ مېنى يىقتالساڭ بۇ يولدىن ئۆتسەن، بولمىسا
كەينىڭگە يانسەن؟! — دېدى مامۇت كۆرەڭلەپ.

— ئۇ ئەمدى بەش ياشقا كىرگەن تۇرسا، سەن دېگەن
ئون ياشقا كىرگەن تۇرساڭ، سېنىڭ بىلەن قانداق چېلىشقۇدەك
توختى؟ — دېدى ساتتار ئارىغا كىرىپ، ساتتار بۇ مامۇت
ئۇششۇقنى تونۇيتتى.

— مەن چوڭ بولدۇم دەيدىغۇ ئەمىسە، بۇ ھارامزادە؟

— تىللىما! — دېدى توختى.

— ئەمىسە مەن بىلەن چېلىشالمىسەن؟

— چېلىشىمەن! — توختى شۇنداق دېدى - دە،

ئېتىلىپ بېرىپ مامۇتنى قاق بەلدىن تۇتۇپ بىرلا چىرماق بىلەن
ئوڭدىسىغا ئۇچۇرۇۋەتتى. بۇ تۇيۇقسىز زەربىدىن ئوڭدىسىغا
چۈشكەن مامۇت ئورنىدىن قوپۇپ قولىنىڭ دۈمبىسى بىلەن
بۇرنىنى شارتتىدە ئېرىتتى - دە، «چىرت» قىلىپ بىرنى
تۈكۈرۈۋېتىپ:

— كېلە شۇمتەك! — دېدى ۋە ئېتىلىپ كېلىپ توختىغا
قول سالدى.

توختى مامۇتنىڭ ئانچە كۈچى يوقلۇقىنى بىرىنچى تۇتۇشتىلا
بىلىپ بولغانىدى. ئۇ يۈرىكىنى توختىتىپ، ئۇياققا، بۇياققا بىر -
ئىككى قېتىم چايقىلىپ تۇرۇپ مامۇتنى كەينىگە بىر قەدەم
سۈردى - دە، شۇ دەقىقىدە ئۇنى ئوڭ يانپاشقا ئېلىپ يەرگە ئاتتى.
توختىنىڭ ھەمراھلىرى چۇرقىرىشىپ كەتتى ۋە تارتقۇشلاشتا يەرگە
چۈشۈپ كەتكەن رەختلەرنى ئېلىپ قېقىشتۇرۇپ، توختىنىڭ بېلىگە
باغلاشتۇردى.

— ھۇ، ئاناڭنى شۇمتەك، ئاياپ قويسام مېنى تۇيۇقسىز
يىقتىۋەتتىڭا؟! — مامۇت ئورنىدىن قوپۇپ يەنە چېلىشماقچى
بولۇپ ئالغا ئىنتىلدى.

— بولدى قىل ھوي مامۇت! — دېدى باياتىن بېرى
باللارنىڭ چېلىشىقىغا قاراپ تۇرغان — ھارۋىغا شوپۇر بېسىپ
كەلگەن ئادەم. بۇ مۇشۇ غول ياقىسىدىكى يانباغرىلىقتا
ئولتۇرىدىغان سېتى دېگەن ئادەم ئىدى، — ئىككى قېتىم
يېقىلغان ئادەم يېڭىلىگەن بولىدۇ. سەن يېڭىلىدىڭ، بولدى قىل!
ئۇنىڭ ئۈستىگە مەھەللىسىدىن ئۆتكەن باللارنى بوزەك قىلمەن
دېگەن ئادەم ئوغۇل بالا ھېسابلانمايدۇ!

سېتى مامۇتقا ھاي بېرىپ توختىتىپ تۇرغاندا، ۋاڭ - چوڭنى
ئاڭلاپ ھويلىسىدىن چىققان ئېگىز بويلۇق روزى قاسساپ يېتىپ
كەلدى. ئۇ مەھەللىدىشى سېتى بىلەن سالاملىشىپ بولۇپ ئەھۋالنى
ئۇقتى ۋە ئاچچىقىدا، نامەردلىك قىلغان ئوغلى مامۇتنى ئىككى
شاپىلاق سېلىۋەتتى. مامۇت يىغلىغىنىچە بۇرنىنى تارتىپ ھويلىسىغا
كىرىپ كەتتى. روزى قاسساپ توختىنىڭ گۆھەردىن ئۈستىنىڭ
ئوغلى ئىكەنلىكىنى، بۈگۈن ئۇنىڭ سۈننەت تويى بولىدىغانلىقىنى
ئۇقۇپ، يانچۇقىدىن بىرنەچچە يارماق چىقىرىپ توختىغا تۇتقۇزدى
ۋە:

— بۈگۈن سېنىڭ سۈننەت تويۇڭكەن بالام، قۇتلۇق
بولسۇن، ئاتاڭغا سالام ئېيتقىن، — دېدى ھەم ئۇنىڭ ئۈست -
باشلىرىنى سىلاشتۇرۇپ يولغا سېلىپ قويدى. روزى قاسساپ
توختىنىڭ بەدەنلىرىنىڭ مېقتىلىقىنى كۆرۈپ ھەيران قالدى. ئۇ
ئىچىدە «چېلىشىچىنىڭ بالىسى يەنىلا چېلىشىچى بولىدىكەن -
دە!» دەپ ئويلىدى. ئۇ ئوغلى مامۇتنىمۇ مېقتا يىگىت قىلىپ
ئۆستۈرۈشنى كۆڭلىگە پۈكتى - دە، سېتى بىلەن خوشلىشىپ
ھويلىسىغا كىرىپ كەتتى.

×

×

×

جۈمە نامىزىدىن كېيىن مېھمانلار كېلىشكە باشلىدى. يۇرت

مۆتىۋەرلىرىدىن سەمەتھاجى، ئىمىنباي، قارىھاجى، ئابدۇكېرىم ئاخۇن، خۇيزۇ مۆتىۋەر دىڭ ئاخۇن قاتارلىقلار ئارقا - ئارقىدىن يېتىپ كېلىشتى. گۆھەردىن ئۇستا بىلەن ئەسمىتۇللا ئاغا دەرۋازا ئالدىغا چىقىپ مېھمانلار بىلەن بىر - بىرلەپ قول ئېلىشىپ كۆرۈشتى. سۈننەت توپىغا چاقىرىلغان مۆتىۋەرلەردىن پەقەت گا ئىماملا كەلمىگەنىدى. چۈنكى، ئۇ سۈننەت توپىغا چوڭ مەسچىتتىن دىڭ ئاخۇننىڭ تەكلىپ قىلىنغانلىقىنى ئۇققانىدى. ئۇ ئاغزىدا «بارمەن» دەپ قويدى - يۇ، كەلمىدى. خۇيزۇلاردىكى دىنىي مەزھەپ تۈپەيلى چوڭ مەسچىت، كىچىك مەسچىت مۇسۇلمانلىرى ئاسانلىقچە بىر يەردە بولۇشتىن ئەيمىنىشەتتى. خەيرىيەت، مۆتىۋەر مېھمانلار بىلەن باشقا مېھمانلار ئايرىم ئۆيلەرگە ئولتۇرغۇزۇلدى.

مېھمانلار مەسە ئۈستىگە كىيىۋالغان كۆن ساپىقايلىرىنى^① پەگاھتا سېلىشىپ تۆرگە چىقىپ ھۆرمەت، مەرتىۋىلىرى بويىچە ئورۇن ئېلىشتى. ئولتۇرىدا سەمەتھاجى ئولتۇردى. بۇ كىشى گۈچۈڭ تەۋەسىدىكى ئەڭ ھۆرمەتلىك دىنىي مۆتىۋەر ئىدى. ئۇنىڭ ئوڭ تەرىپىدە ئىمىنباي ئولتۇردى. بۇ ئادەم بايلارنىڭ ئالدى ئىدى. سەمەتھاجىنىڭ سول يېقىغا يۇرتىنىڭ ئاخۇنى ئۇيغۇر مەھەللىسىدىكى چوڭ مەسچىتنىڭ خاتىپى ئابدۇكېرىم ئاخۇن جايلاشتى. ئىمىنبايىنىڭ يېنىدا دىڭ ئاخۇن ئولتۇردى. ئابدۇكېرىم ئاخۇننىڭ يېنىدا چوڭ مەسچىتنىڭ ئىمامەتچىلىكىنى قىلىدىغان قارىھاجى دېگەن كىشى ئولتۇردى. قالغان مېھمانلارمۇ تېگىشلىك جايدىن ئورۇن ئېلىشتى.

مېھمانلار جايلىشىۋالغاندىن كېيىن دۇئاغا قول كۆتۈرۈشۈپ، گۆھەردىن ئۈستىنىڭ ئۆيىگە بەرىكەت تىلىدى. ئوغلنىڭ سۈننەت

① ساپىقاي - كۆندىن تىكىلگەن كالاچىسىمان ئاياغ، مەسىنىڭ ئۈستىگە كىيىلىدۇ - ئا.

تويىنى قۇتلۇقلىدى. ئاخىرىدا ئەل - يۇرتقا تىنچ - ئامانلىق تىلىشىپ، يۈزلىرىنى، ساقاللىرىنى سىيپاشتى. ئىشىكتە قولىدا چىلاپچا - ئۇرۇق تۇتۇپ تۇرغان ئون بەش ياشلار چامىسىدىكى بىر ئوغۇل بالا مۇرىسىگە گۈل كەشتىلىگەن چۈچىلىق ئۇزۇن ياغلىقنى سېلىپ، مېھمانلارنىڭ چوڭىدىن باشلاپ قوللىرىغا سۇ بەردى، ئاندىن داستىخان سېلىنىپ، داستىخانغا سۈت قوشۇپ يېقىلغان توقاچلار، ئالاھىدە يېقىلغان چېكىم نانلار، ھېجىرلاردا قايماق، قېتىقلار، گۈلە - قاق، ياڭاق، چىلان، قۇرۇق ئۈزۈم قاتارلىق يېمىشلەر، تىلىنغان قوغۇن - تاۋۇزلار تىزىلدى. سىنچايدىن كېيىن ئاپقۇرلاردا قايماق چاي كەلتۈرۈلدى. مېھمانلار داستىخاندىكى مول نېمەتلەرگە ئېغىر تەگكەچ پاراڭلاشتى.

— ھازىر جاھان بىرئاز تىنچىپ قالدىغۇ دەيمەن؟ — دەپ گەپ باشلىدى سەمەتھاجى.

— شۇنداق، زوزۇڭتاڭ ھەزرەتلىرى ياقۇپبەگنى — بەدەۋلەتنى^① يوقاتقاندىن كېيىن، پامىر تاغلىرىدىن تارتىپ خوتەن چۆللۈكلىرىگىچە بولغان كەڭ زېمىن بۈيۈك چىڭ سۇلالىسىنىڭ تەسەررۇپىغا ئۆتتى. جاھان تىنچىپ قالغاندەك بولدى. ئېيتىپ باقسىلاچۇ ئىمىنباي، سىلى دائىم چېگرا ئاتلاپ سودا قىلىدىغان ئادەم؟! — دېدى ئابدۇكېرىم ئاخۇن ئىمىنبايغا قاراپ.

— توغرا، ھازىر جاھان سەل تىنچىپ قالدى، مۇشۇ تۆت - بەش يىل مابەينىدە جۇڭگو بىلەن رۇسىيە «ئىلى چېگرا

^① بەدەۋلەت — قوقانلىق ياقۇپبەگنىڭ نامى. ئۇ مىلادىيە 1865 - يىلى ئەسكەر باشلاپ قەشقەرگە تاجاۋۇز قىلىپ كىرگەن. جەنۇبىي شىنجاڭنى ئاساس قىلىپ تۇرۇپ «يەتتە شەھەر دۆلىتى» نى قۇرغان. چىڭ سۇلالىسى ئەمەلدارى زوزۇڭتاڭ تەرىپىدىن مەغلۇپ قىلىنىپ ئۆلگەن. 1884 - يىلى شىنجاڭ ئۆلكىسى قۇرۇلغان — ئا.

شەرتنامىسى» ، «قەشقەر چېگرا شەرتنامىسى» ، «تارباغاتاي غەربىي جەنۇبىي چېگرا شەرتنامىسى»^① دېگەندەك شەرتنامىلەرنى ئىمزالىغاندىن كېيىن چېگرا تەرەپلەر خېلى تىنچىپ قالدى ، بىزنىڭ سودىمىزمۇ كاپالەتكە ئىگە بولۇپ قالدى ، — دېدى ئىمىنباي . ئۇ گۇچۇڭ ، مورى ، جىمىسار تەۋەسىدىن يۇڭ - تېرە يىغىپ رۇسىيە بىلەن چېگرا سودىسى ئېلىپ بارىدىغان ئادەم ئىدى .

— سىلى دەپ باقسىلا دىڭ ئاخۇن ، ئىلگىرى جاساقلىق تۈزۈمى ۋە نەسەبى بەگلىك^② بىلەن يۇرت باشقۇرۇلاتتى ، ھازىر نېمە بولدى بۇ يۇرت باشقۇرۇش ئىشلىرى؟ خەنزۇ ، خۇيزۇلارنىڭ «قۇلىقىڭلار ئۇزۇن» كېلىدۇ ، سۆزلەپ باقسىلا؟ — سەمەتھاجى ئوڭ تەرەپكە قاراپ دىڭ ئاخۇندىن سورىدى .

دىڭ ئاخۇن ئۇيغۇرچە سۆزلەشكە ئۇستا ، ئېغىر - بېسىق كەلگەن ، يەرلىك مۆتىۋەر خۇيزۇ ئاخۇن ئىدى . ئۇ سەمەتھاجىنىڭ چاقچاق ئارىلاش سۆزىگە لايىق گەپ قىلىپ :

— مېنىڭ قۇلقىمۇ سىلنىڭ قۇلاقلىرىغا ئوخشاشلا ئەتىگەندە مايزىنىڭ ئەزان ئېيتقىنىنى ، خورازنىڭ چىللىغىنىنى ئاڭلاپ تۇرىدۇ ، — دېدى كۈلۈپ ، — سىلى ئويلىغاندەك ، دەرۋەقە ، خەنزۇ ، خۇزۇ قېرىنداشلىرىمىز ئىچىدە ئىچكىرىگە ، دىخۇاغا^③ بېرىپ - كېلىپ تۇرىدىغانلار بار ، شۇنداقلا گۇچۇڭغا ئىچكىرىدىن سودا قىلىش يولى بىلەن كېلىدىغانلار ، دار ئاستىدىن قېچىپ كېلىدىغانلار ، ئاستىرتىن خانلىق مۇپەتتىشى بولۇپ كېلىپ

① بۇ مەلۇماتلار ئۈچۈن «شىنجاڭنىڭ يەرلىك تارىخى» غا قارالسۇن . بۇ كىتاب شىنجاڭ ئۇنىۋېرسىتېتى نەشرىياتى تەرىپىدىن 1994 - يىلى 1 - ئايدا ئۇيغۇرچە نەشر قىلىنغان . ئا .

② نەسەبى بەگلىك — بەگلىك ئاتىدىن بالغا قالىدىغان تۈزۈم .

③ ئۈرۈمچىنىڭ ئەينى چاغدىكى خەنزۇچە ئاتىلىشى — ئا .

تەكشۈرۈپ كېتىدىغانلار بار، ئۇلار ئاشۇ يامۇل ئورۇنلاشقان ھەم مانجۇ، خەنزۇلار ئولتۇراقلاشقان شىلەيشاڭ مەھەللىسىگە ئورۇنلىشىدۇ. بىزنىڭ شۇ يەردىكى بۇرادەرلىرىمىزنىڭ قۇلىقى سەل ئۇزۇن، شۇلارنىڭ ئېيتىشىچە، زوزۇڭتاڭ ھەزرەتلىرى بەدەۋلەتنى يوقاتقاندىن كېيىن ئىلگىرى غەربىي يۇرت دەپ ئاتالغان بۇ زېمىن «شىنجاڭ ئۆلكىسى» بولۇپ قۇرۇلدى. ھازىر يۇرتىمىزدا ئۆلكە، ۋىلايەت، ناھىيە تۈزۈمى يولغا قويۇلدى. ليۇجىڭتاڭ شىنجاڭنىڭ سەييارە تەپتىش مەھكىمىسىنىڭ باشلىقى، ۋېي گۇاڭشۇ شىنجاڭ پەرمانىيىگى قىلىپ تەيىنلەندى.

مانا - مانا، دېمىدىمۇ، دىڭ ئاخۇننىڭ قۇلىقى ئۇزۇن، كۆپىنى بىلىدۇ دەپ، بىزلەر بولساق تېخىچىلا پالانى يۇرتتا پالانى بەگ، پالانى ئاخۇن، پالانى ھاجىم بار دېگەننىلا يادىمىزدا ساقلاپ يۈرمىزكەن. يۇرتقا كىم سۇلتان، كىم ھاكىم بولدىسىغا ئانچە پەرۋا قىلىپمۇ، دىققەت قىلىپمۇ كەتمەيدىكەنمىز، - دېدى سەمەتھاجى.

- يوغىسۇ، بىزلەر يۇرت ئىچىدىكى ئۆزگىرىشلەرگە ئاز - تولا قۇلاق شىڭشايتىپ قويغىنىمىزلا بار. ئىمىنبايدەك كىشىلەر دۆلەت سىرتىدىكى ئەھۋاللارنى، چېگرا تەرەپلەردە بولۇۋاتقان ئىشلارنىمۇ بىلىپ تۇرىدىكەن ئەمەسمۇ؟ - دېدى دىڭ ئاخۇن سەمەتھاجىنىڭ گېپىگە قارىتا.

بىزلەر كەسپىي سودىگەرلەرغۇ، يىراق يەرنىڭ خەۋىرىنى كارۋان يەتكۈزەر دېگەندەك، شۇ سودا يوللىرىغا مۇناسىۋەتلىك گەپلەرلا قۇلىقىمىزغا كىرىپ قالىدىكەن، - ئىمىنباينىڭ سۆزى بىلەن ۋەزىيەت توغرىسىدىكى گەپ - سۆزلەر تۈگەللەنگەندەك بولدى.

- ھە، قېنى گۆھەردىن ئۇستا، خەتنىسى قىلىنىدىغان ئوغۇللىرى، - سەمەتھاجى گۆھەردىن ئۇستىغا قارىدى.

گۆھەردىن ئۇستا ھويلىدا ئاغىنىلىرى بىلەن ئويناپ يۈرگەن توختىنى چاقىرىپ ئۇنىڭغا ئۆي ئىچىدىكى چوڭلارغا سالام بېرىشنى ئېيتتى.

— ئەسسالامۇ ئەلەيكمۇ! — توختى ئۆي ئىچىگە كىرىپ چوڭلارغا تۈرگۈنلۈك بىلەن سالام بەردى.

— ۋە ئەلەيكمۇ ئەسسالام، ئىسىمىڭ نېمە ئوغۇل؟ — سەمەتھاجى بالغا سەپسالغاج، سورىدى.

— ئىسىمىم توختى.

— قانچە ياشقا كىردىڭ؟

— بەش ياشقا.

— ھىم، خېلى تۈرگۈن بالا بوپسەن، چوڭ بولغاندا نېمە ئىش قىلاي دەيسەن؟

— تۆمۈرچى بولمەن.

— ھا - ھا - ھا! — سەمەتھاجى ۋە باشقىلارمۇ يەڭگىل

كۈلۈپ قويدى، — مال ئىگىسىنى تارتىمسا گۆشى ھارام دېگەن شۇ. دە! گۆھەردىن ئۇستا، ئوغۇللىرى خېلى تىمەن چوڭ بوپتۇ، بالىنى ئوقۇتاي دەملا ياكى ھۈنەر ئۆگىتەي دەملا!

گۆھەردىن ئۇستا كۆڭلىدە سەمەتھاجىغا نارازى بولۇپ «تىلىڭغا تاش» دەپ ئويلىدى. ئۇ ئوغلىغا «تىل تېگىش» تىن بەكمۇ ئەنسىرەيتتى. ئۇ ئۆزىنى توختىتىپ:

— ئوغللىمىز ساق - سالامەت بەش ياشقا توشتى.

ئىنشائاللا، تەڭرى ئۆمرىنى بەرسە ئۇنى ياراملىق قىلىپ يېتىشتۈرۈپ چىقىدىغان ئارزۇيۇم بار. مانا، بالا ھەرقايسىلىرىنىڭ ئالدىلىرىدا ھازىر بولۇپ تۇرۇپتۇ، بىزدە «ئاتاڭنىڭ بالىسى بولغۇچە، ئەلنىڭ بالىسى بول» دەيدىغان گەپ بار. ھەرقايسىلىرى يۇرتىمىزنىڭ مۆتىۋەرلىرى، ئەقىل ئۆگىتىشىلە! — دېدى.

— ئوقۇتۇپ موللا قىلسىلا! — دېدى خاتىپ ئاخۇن

ئابدۇكېرىم. — سودىغا سالىسلا، يەتتە ئىقلىمنى ئايلىنىپ يۇرت كۆرىدۇ، ئالتۇن - كۈمۈش يىغالايدۇ، ئالەم كېزىپ كۆزى ئېچىلىدۇ، — دېدى ئىمىنباي.

— شۆتاڭدا^① ئوقۇتۇپ ئەمەلدار قىلىسىلمۇ بولىدۇ، گۆھەردىن ئۇستا، — دېدى قارىھاجى ئىمام.

باشقىلارنىڭ گەپلىرىنى بىرھازا تىڭشىغان سەمەتھاجى ئۇزۇن قارا ساقىلىنى تۇتاملاپ سىيرىپ ئولتۇرۇپ گەپكە كىرىشتى:

ئوغۇل بالا ھۈنەرلىك، ئوقۇمۇشلۇق، پۇلدار بولۇپ ئۆتسە بۇ جاھاندا نامدار بولۇپ ياشايدۇ. ئەڭ مۇھىمى، مۇسۇلمان بەندە ئالدى بىلەن دىن يولىنى تۇتۇشى، تەقۋا بولۇشى، ئاندىن پۇل تېپىپ، مۇسۇلمانچىلىقنىڭ بەش پەرزىنىڭ بىرى بولغان ھەج - ھەرەم قىلىشى كېرەك. مۇشۇنىڭدا ئاندىن ئۆمرىنى زايە قىلىمىغان بولىدۇ، قانداق دېدىم بۇرادەرلەر؟ — ھەق گەپ!

— ئالتۇندەك گەپ قىلدىلا سەمەتھاجىم، ئالتۇندەك گەپ!

— ھېكمەت دېگەن مانا شۇ!

سورۇندىكىلەر سەمەتھاجىنىڭ گەپ - سۆزلىرىنى بىر - ئېغىزدىن تەستىقلاشتى. گۆھەردىن ئۇستىمۇ پەگاھتا قول قوۋۇشتۇرۇپ تۇردى.

— سەمەتھاجىمدىن سورىۋالدىغان بىر گەپ بار ئىدى، — دېدى سۇپىنىڭ لېۋىدىرەك يۈكۈنۈپ ئولتۇرغان ئەسمتۇللا ئاغا.

— خوش، نېمە گەپتى ئۆزى، سورىسلا، — سەمەتھاجى ساقىلىنى تۇتاملاپ سىيرىپ ئولتۇرغاچ ئەسمتۇللا ئاغىغا قارىدى.

ئىلگىرى ئۆتكەن ئۆلىمالىرىمىزدىن بىرى يېزىپ قالدۇرغان

^① شۆتاڭ — خەنزۇچە مەكتەپ — ئا.

نادىر كىتابتا «بۇ دىن دالى دۇنيا دالى قارىشىدۇر»^① دېگەن بىر مىسرا بارلىقى ئېسىمدە. سىلىنىڭ بايا ئېيتقان گەپلىرىگە قارىغاندا، ئادەملەر ھەم دىن يولىغا، ھەم دۇنيا يىغىش يولىغا تەڭ ئاتلىنىشى كېرەكتەك قىلىدۇ. بۇ ئىككى يول بىر - بىرىگە قارشى ئەمەسمدۇ؟

سەمەتھاجى خېلى تېرەن موللار دىن يەنى گۇچۇڭ دائىرىسىدە قازىلىق قىلىۋاتقان ئۆلىما ئادەم بولسىمۇ، ئەسمتۇللا ئاغا سورىغان سوئالغا بىردەم تېڭىرقاپ تۇرۇپ قالدى ۋە بىرھازا ساقلىنى تۇتامداپ سىيرىپ ئولتۇرغاندىن كېيىن:

— ئاخىرەت ئۈچۈن مۇسۇلمانغا تەقۋادار بولماق زۆرۈر، تىرىكچىلىك ئۈچۈن مال - دۇنيا يىغمايمۇ بولمايدۇ، ئەلۋەتتە، — دېگەچ گۆھەردىن ئۈستىغا قارىدى، — بۇ بۇرادىرىمىز كىم بولىدۇ ئۆزى؟

— بۇ موللا ئاغىمىزنىڭ ئىسمى ئەسمتۇللا، مېنىڭ بىر نەۋرە ئاغام بولىدۇ، تۇرپاندىن كېلىشى، — دېدى گۆھەردىن ئۈستىغا.

— ياخشى، ئۆزىمۇ موللا سۈپەت ئادەمكەن، ئىلىمىمۇ خېلى تېرەن ئوخشايدۇ، — دېدى سەمەتھاجى ئەسمتۇللا ئاغىغا سىنىچىلاپ قارىغاچ، — سىلى نەدە ئىلىم تەھسىل قىلغان ئىدىلە؟

ئەسمتۇللا ئاغا «مەن لۈكچۈن مەدرىسەسىدە ئوقۇغان»

^① بۇ «قۇتادغۇبىلىك» داستانىنىڭ مىسراسى. بۇ سۆز ئويۇنى قىلىش ئارقىلىق مەنە يېشىپ بېرىلگەن مىسرا يەنى «دىن» سۆزىدىكى «د» بىلەن «دۇنيا» سۆزىدىكى «د» ھەرىپى ئەرەبچىدە «دال» ئوقۇلىدۇ. مەنىسى: دىن يولىنى تۇتساڭ دۇنيا يولى قالىدۇ. دۇنيا يىغساڭ دىن يولىغا تولۇق ماڭالمايسەن، دېمەكچى.

دېمەكچىدى، لېكىن ئۆزىنىڭ تېگى - تەكتىنىڭ سېزىلىپ قېلىشىدىن ئەنسىرەپ:

— مەن ئاتامدا ئوقۇغان، — دەپ يالغان ئېيتتى.
ئەسمىتۇللا ئاغىنىڭ نەزەرىدە، گەرچە يالغان ئېيتىش گۇناھ بولسىمۇ، ئەمما بەزىدە پايدىلىق يالغاننى ئېيتمايمۇ بولمايتتى.
— ھىم، ياخشى، — دېدى سەمەتھاجى دېمىقنى قاققاندا قىلىپ.

— ئاتىلىرىنىڭ ئىسىم - شەرىپى كىم بولغىدى؟ — خېلىدىن بېرى گەپ قىلماي ئولتۇرغان قارىھاجى ئىمام سوراپ قالدى.

— ئاتامنىڭ ئىسمى سابىت ئاخۇن، — دېدى ئەسمىتۇللا ئاغا يەنە بىر يالغاننى توقۇپ.

— سابىت ئاخۇن..... سابىت ئاخۇن..... دەپ تەكرارلىدى قارىھاجى، — ئەجەب ئاڭلىمىغان ئىسىمكىنا بۇ؟ سىلى تۇرپاننىڭ نەرىدىن؟ — قارىھاجى ئىنچىكىلەپ سورىدى. بۇ ئادەمنىڭ مۇنداق ئىنچىكىلەپ سورىشىدا سەۋەب بار ئىدى. قارىھاجى ئەسلى تۇرپان شەھەر ئىچىدىن بولۇپ، يېقىندىلا گۇچۇڭغا چىقىپ تۇرۇپ قالغان. ئۇ ئۆزىنىڭ ئاجايىپ مۇڭلۇق قىرائىتى بىلەن ھەرقانداق ئادەمنىڭ ھۇجۇدىنى لەرزىگە كەلتۈرەلەيتتى. ئۇ يېتىشكەن قارى قۇرئان بولۇپ، تۇرپان شەھىرىدىكى بىر مەسچىتتە ئىمام ئىدى. گەرچە بۇ ئادەم خېلىلا ئىلىملىك بولسىمۇ، ئەپسۇس، قىمارغا بەكمۇ ھېرىسمەن ئىدى. ئۇ كۈندۈزلىرى ئۆيىدە، مەھەللە - كويىدا يۈرۈپ، بەش ۋاق ناماز ۋاقتىدا مەسچىتتە ئىمامەتچىلىك قىلىپمۇ، كېچىسى «ئويىماندەك» دېگەن يەردە بولىدىغان قىمار سورۇنىغا كىرەتتى. ئۇ بۇ ئادىتىنى ھەرگىزمۇ تاشلىۋېتەلمىدى. خۇددى «مەسچىتنىڭ مورىسى يوق، ئادەتنىڭ دورىسى يوق» دېگەندەك، قىمارۋازلىق ئۇنىڭ ئادىتىگە

ئايلانغان شۇ مەزگىللەردە، بىر كېچىسى ئويمان دەڭدىكى قىمار تاڭغا سوزۇلۇپ كەتتى. قارىھاجى بۇ كېچە ئامەتتىن مەھرۇم بولۇپ، ئۇتتۇرۇپ قاقسەنەم بولۇپ كەتتى. «يىقىلغان چېلىشقا توپماپتۇ» دېگەندەك، «مانا ئۇتۇۋالمەن، ئەنە ئۇتتمەن» بىلەن ناماز ۋاقتىغا يەتتى. تۇيۇقسىز ئەتراپ مەسچىتتە ئۇرۇلغان تاك - تاك ئاۋازىدىن چۆچۈگەن قارىھاجى ئويۇل - توپۇللا تۆت ئوشۇقنى تاشلاپ، ئۆزى ئىمامەتچىلىك قىلىدىغان مەسچىت تامان يۈرگۈردى. ئالمان - تالمان تاھارەت ئېلىپلا مېھرابقا چىقتى. ناماز باشلاندى، باشلاندى - يۇ، بىرىنچى رەكەت نامازنىڭ تۇنجى سەجدىسىگە باش قويغان قارىھاجى ئۇيقۇغا ئەسر بولۇپ قالدى. ئىمامغا ئىقتىدا قىلىپ سەجدىگە چۈشكەن نامازخانلار «سۇبھاناللا، سۇبھاناللا» دەپ قايتا - قايتا پىچىرلاپ باقدى. لېكىن، ئىمامنىڭ «ئاللاھۇ ئەكبەر» دەپ سەجدىدىن باش كۆتۈرگىنىنى سەزمىدى. ئۇلار يەنە بىرقانچە رەتتىن «سۇبھاناللا» دەپ پىچىرلاپ بېقىشتى - يۇ، ئىمامنىڭ سەجدىدىن باش كۆتۈرگىنىنى زىنھار سېزىشىمىدى. قېنى قىزىقراق نامازخانىدىن بىر - ئىككىسى ناماز قاندىسىنىڭ بۇزۇلۇشىغا قارىماي بېشىنى كۆتۈرۈپ مېھراب تەرەپكە قارىدى، ئىمام يېنىك خورەك تارتىۋاتاتتى..... نامازخانلار ئىلگىرى - كېيىن سەجدىدىن باشلىرىنى كۆتۈرۈشۈپ، ئىمامنىڭ ئۇخلاپ قالغىنىنى كۆرۈپ غۇدۇراشقا باشلىدى. شۇ ئەسنادا ئىمام تۇيۇقسىزلا، خۇددى كۆلدە سۇغا چۆمۈلۈۋېتىپ چۆكۈپ چىققان بالىلارغا ئوخشاش سەجدىدىن باش كۆتۈردى. باش كۆتۈردى - يۇ، «ئاللاھۇ ئەكبەر» دېيىشنىڭ ئورنىغا، «دەتتىكام!» دەپ توۋلاپ سالدى! مەسچىتتە ئاۋۋال كۈلكە، ئارقىدىن غۇدۇراش باشلاندى. ئىمان ئىشىنى بۇزۇپ قويغانلىقىنى سەزدى - دە، يەردىن قۇيۇنتاز كۆتۈرۈلگەندەك تېزلىكتە ئورنىدىن تۇرۇپ، غۇيۇلدغىنىچە مەسچىتتىن چىقىپ، ئۆزىنى تۈن قاراڭغۇسىغا

ئاتتى..... قاربھاجى ئاتالغان بۇ ئادەم شۇ يىتكىنچە تۇرپان شەھىرىدىن يوقىلىپ، گۇچۇڭدا پەيدا بولدى. گۇچۇڭدا ئۇ ئۆزىنىڭ دىللارنى ئەزگۈدەك مۇڭلۇق قىرائتىنىڭ كۈچى بىلەن ئۆستەڭ بويىدىكى چوڭ مەسچىتكە ئىمام بولۇپ قالدى..... گۇچۇڭ تەۋەلىكىدە ئۇنى تونۇيدىغان ئادەم چىقمىدى. لېكىن، ئۇ تۇرپان تەۋەسىدىكى ئەھلى ئىلىملەرنىڭ ھەممىسىنى دېگۈدەك تونۇغاچقا، ئەسمتۇللا ئاغىنىڭ «مەن تۇرپاندىكى سابىت ئاخۇننىڭ بالىسى، ئاتامدا ئوقۇغانمەن» دېگىنىگە شۈبھىلىنىپ، تەپسىلىي سوراپ كەتكىنى ئىدى.

ئەسمتۇللا ئاغا ئۇنىڭ شۈبھىلەنگىنىنى سېزىپ، يەنە بىر رەت يالغان ئېيتتى.

بىزنىڭ تېگىمىز تۇرپانلىق، ئاتام كېيىنچە ئۆيىمىزنى توقسۇننىڭ قاغىچاق دېگەن يېرىگە كۆچۈرۈپ كېتىپتىكەن.

— مۇنداق دېسە، — دېدى قاربھاجىنىڭ كۆڭلى ئەمدى ئىزغا چۈشكەندەك بولۇپ، ئۇ ئەسمتۇللا ئاغىنىڭ ئۆزىنىڭ تېگىنى بىلىپ قالىدىغان بىرەر ئادەم بولۇپ قېلىشىدىن ئەنسىرىگەنىدى.

— بالىنى بىرەر موللىغا بېرەلا، گۆھەردىن ئۇستا؟ — دېدى سەمەتھاجى.

— ئەسلىدە ھەرقايسىلىرىغا ئوغلۇم توختىنى «گۆشى سېنىڭ، ئۇستىخنى مېنىڭ»^① دېگەن قائىدە بويىچە تۇتۇپ بېرەي دەپ ئويلاپ يۈرۈۋىدىم. ئەسمتۇللا ئاغام يۇرتتىن چىقىپ قالدى. بۇ ئادەمگە يۇرتىمىز گۇچۇڭ يېقىپ قالغان ئوخشايدۇ، بىر مەزگىل تۇرىدىغان چېغى، بالىنىڭ ساۋاتىنى مەن چىقىرىپ قويماي دەۋاتىدۇ، — دېدى گۆھەردىن ئۇستا تەۋەزۇ بىلەن.

^① بۇرۇنقى ۋاقىتلاردا ئاتا - ئانىلار بالىلىرىنى موللىغا ئوقۇتقىلى بەرگەندە

شۇنداق دەيتتى — ئا.

— ياخشى بوپتۇ، — دېيىشتى سورۇندىكىلەر بىر
ئېغىزدىن.

خېلىدىن بېرى گەپ قىلماي ئولتۇرغان دىڭ ئاخۇن سىنچى
كۆزلىرى بىلەن ئەسمتۇللا ئاغىغا قاراپ ئېغىز ئاچتى.

— گۆھەردىن ئۇستىنىڭ ئوغلى توختىنى سىلى
ئوقۇتىدىغان بولدىلىمۇ بۇرادەر؟

— نەۋرە ئىنىمنىڭ كۆڭلىنى دەپ توختىنىڭ ساۋاتىنى
چىقىرىپ قويماي دەيمەن.

— بۇ بالىنىڭ دىتىنى دەڭسەپ كۆردىلىمىكىن؟ ئۇيغۇرلاردا
«بالاڭنىڭ ئوينىشىغا باق، قازىنىڭنىڭ قاينىشىغا باق» دېگەن
گەپ بارغۇ؟

— دەڭسەپ كۆردۈم، توختى زېرەك، ئەقىللىك،
چىدامچان، غەيرەتلىك بالا ئىكەن. «موللا ئوقۇپ يەر، قاغا
چوقۇپ يەر» دېگەندەك، ئەگەر موللىلىققا يېتىپ قالسا ئوقۇپ
يەر، ھۈنەردە يېتىلىپ قالسا، ئىنشائاللا، شۇ ھۈنەرنىڭ ھورىدا
ياشار. سەمەتھاجىم بايا ئوبدان گەپ قىلدى. تىرىكچىلىك ئۈچۈن
پۇل تاپماي بولمايدۇ. كىشىگە خار بولماي ياشاش ئۈچۈن
ھۈنەرلىك بولماي بولمايدۇ. بىزدە: «باي — يۇرتنىڭ ئوزۇقى»
باتۇر — يۇرتنىڭ قوزۇقى» دەيدىغان گەپ بار، — دېدى
ئەسمتۇللا ئاغا. ئۇ بايا دەرۋازا تۈۋىدە مېھمانلار بىلەن قول
ئېلىشىپ كۆرۈشكەندە، دىڭ ئاخۇننىڭ يېتىلگەن بىر جانىياز
ئىكەنلىكىنى پەملىگەنىدى. دىڭ ئاخۇننىڭ بايامقى سۆزلىرىدىنمۇ
بىرەر مەنىنى سەزگەندەك قىلغان ئەسمتۇللا ئاغا سۆزىنىڭ
ئاخىرىنى ماقال - تەمسىل بىلەن چۈشۈرگەنىدى.

سىنچى دىڭ ئاخۇن ئەسمتۇللا ئاغىنىڭ تېرەن موللا،
سەزگۈر، زېرەك ئادەم ئىكەنلىكىنى ئۇنىڭ گەپ - سۆزلىرىدىن،
بەرگەن جاۋابىدىن سېزىپ، بېشىنى لىڭشىتىپ، قايىللىقنى

بىلدۈردى، سەمەتھاجىمۇ ئەسمتۇللا ئاغىنىڭ دانىشمەن ئادەم
ئىكەنلىكىنى پەملىگەن بولسىمۇ، ئانچە چىراي ئاچماي
ئولتۇرغانىدى. چۈنكى، «ئىككى قوشقارنىڭ بېشى بىر قازاندا
قاينىمايدۇ» غانلىقى ئايان ئىدى. لېكىن، ئەسمتۇللا ئاغا سۆز
ئارىسىدا سەمەتھاجىنىڭ بايامقى سۆزىنىڭ توغرىلىقىنى تىلغا ئېلىپ
ئۆتكىنىگە قاراپ، ئۇنىڭمۇ بۇ ئادەمگە قايىللىقى ئېشىپ، چىرايى
ئېچىلدى. مانا مۇشۇ چاي داستىخنى ئۈستىدىكى قىسقىغىنە
سۆھبەتتە بۇ بىرقانچە مۆتىۋەرنىڭ نەزەرىدە پەگاھ تەرەپتە
ئولتۇرغان ئەسمتۇللا ئاغىنىڭ سىماسى بارا - بارا يۈكسىلىپ
باردى. بۇرۇنقى ئۆلىمالىرىمىزدىن بىرى مۇشۇنداق كەيپىياتقا
بېغىشلاپ، مۇنداق ئىككى مىسرا يېزىپ قالدۇرغانىكەن.

گەر ئالىمنىڭ ئورنى پەگاھ بولسا، كۆر،
بۇ تۆر بولدى پەگاھ، پەگاھ بولدى تۆر^①.

چاي داستىخنى يىغىلىپ قايتىدىن سېلىندى. داستىخانغا
گۆھەردىن ئۇستا ئۆز قولى بىلەن ئەتكەن پولۇ تارتىلدى.
سەمەتھاجىنىڭ ئالدىغا قويۇلغان پولۇغا قوينىڭ يانپاش گۆشى،
ئىمىنباي بىلەن دىڭ ئاخۇن ئالدىغا قويۇلغان پولۇغا باش ئىلىك،
ئابدۇكېرىم ئاخۇن بىلەن قارباھاجىنىڭ ئالدىغا قويۇلغان پولۇغا
ئوتتۇرا ئىلىك بېسىلغانىدى. قالغان مېھمانلارغىمۇ تېگىشلىك
رەۋەشتە گۆش بېسىلىپ تاۋاق تارتىلدى. مېھمانلار يانلىرىدىن
قەلەمتىراچلىرىنى چىقىرىپ پولۇغا بېسىلغان گۆشلەرنى پارچىلاشقا
باشلىغاندا، سەمەتھاجى ئالدىدىكى تاۋاققا بېسىلغان يانپاش
گۆشتىن بىر پارچىنى ئىككى قوللاپ ئەسمتۇللا ئاغىغا سۇندى.

① «قۇتادغۇبىلىك» داستانىدىن.

مەرىكە سورۇنلىرىدا قوينىڭ يانپاش گۆشى ئەزەلدىن ئەڭ
ھۆرمەتلىك ئادەمنىڭ ئالدىغا قويۇلاتتى. ئەسمتۇللا ئاغا گۆشنى
ئىككى قوللاپ ئېلىپ «ھەشقاللا» دېدى. مېھمانلار ئاشقا
بېقىشتى.

داستىخان يىغىلىشتىن ئىلگىرى يەنە ھەربىر مېھماننىڭ
ئالدىغا يۇمشاق ناننىڭ ئۈستىگە بىر پارچىدىن پىششىق گۆش
بېسىلغان «زەلە» قويۇلدى. مېھمانلار پاتىھە قىلىشىپ
داستىخاندىن ياندى. دىڭ ئاخۇن ھويلىغا چىققاندا قولىدىكى
زەللىنى ئويىناپ يۈرگەن بالىلارنىڭ بىرىگە تۇتقۇزۇپ، گۆھەردىن
ئۇستا ۋە ئەسمتۇللا ئاغا بىلەن خوشلىشىپ ياندى. سەمەتھاجىمۇ
خوشلاشقاندا ئەسمتۇللا ئاغىنى ئۆيىگە تەكلىپ قىلىپ ياندى.

× × ×

مېھمانلار ئۇزىغاندىن كېيىن ھاشىخان مۆتىۋەرلەرگە داستىخان
راسلىغان شۇ ئۆيىگە توختىغا ئاتاپ تىككەن يېڭى يوتقان -
كۆرپىنى سالدى. توختى ئىشتىنىنى ئۆزى سېلىپ ئورۇنغا ياتتى.
ئۇنىڭدا نە خۇدۇكسىرەش، نە قورقۇش ئالامەتلىرى كۆرۈلمەيتتى.
تۈنۈگۈندىن بېرى ساتتار، قادىر ۋە مەمەت ئاغىنىلىرى خەتنەڭنى
قىلسا ئۇنداق ئاغرىيدۇ، مۇنداق ئاغرىيدۇ، دەپمۇ باققانىدى (بۇ
بالىلار توختىدىن 2—3 ياش چوڭ بولۇپ، خەتنىسى قىلىنىپ
بولغان). لېكىن، توختى ئۇ گەپلەردىن ئانچە «ئۈركۈپ»
كەتمىدى. ئۇنىڭ يادىدا ئاتىسى گۆھەردىن ئۇستىنىڭ «ئوغۇل بالا
چىداملىق بولۇشى كېرەك. ئوغۇل بالا قورقۇنچاق بولسا ئوغۇل بالا
ھېسابلانمايدۇ» دېگەن گېپى مەھكەم ساقلانغانىدى. ئۇ كىچىك
چېغىدىن تارتىپلا مۇدۈرۈپ - يىقىلىپ كەتسىمۇ، پۇت - قوللىرى
قاناپ كەتسىمۇ يىغلىمايتتى. يىقىلسا ئورنىدىن ئۆزى تۇراتتى.....

ئەسمتۇللا ئاغا قومۇش قىسقۇچ ۋە ئۈستۈرىسىنى بىر پارچە
پاكىز لاتىغا ئوراپ كۆتۈرۈپ كىردى. ئۇ توختى ياتقان يەرگە
كېلىپ ئەپلىك جايلىشىپ ئولتۇردى - دە، يوتقاننى ئېچىپ
توختىنىڭ «چۈمىسى» نىڭ ئۈچىنى سىلاپ تۇرۇپ «قورقما بالام،
ھېچ ئىش يوق، ئاغرىمايدۇ جۈمۈ» دېدى. ساتتار، قادىر،
مۇھەممەتلەر پەگاھتا قارىشىپ تۇراتتى. گۆھەردىن ئۈستە ھويلىغا
چىقىپ كەتتى. ئۇنىڭ ئەر تۇغقانلىرىدىن بىر - ئىككىسى
ئەسمتۇللا ئاغىنىڭ يېنىدا ياردەملىشىشكە تەييار تۇراتتى. ئۇلارنىڭ
بىرىنىڭ قولىدا پىشۇرۇلغان توخۇ تۇخۇمى ئاقلنىپ
تەييارلانغانىدى. ئەسمتۇللا ئاغا شىپالىق قوللىرى بىلەن
توختىنىڭ چۈمىسىنىڭ ئۈچىنى قومۇش قىسقۇچ بىلەن قىسىپ
تۇرۇپ ئىتتىك بىلەنگەن ئۈستىرا بىلەن شارتلا قىلىپ ئازراق
تېرىسىنى كەستى. «چىم» قىلغاننى سەزگەن توختىنىڭ چىرايى
سەل تاتىرىپ توختىدى، لېكىن ئۇ يىغلىمىدى. تۇخۇم تۇتۇپ
تۇرغان كىشى تۇخۇمنى توختىنىڭ ئاغزىغا سالدى. شۇ ئەسنادا
يەنە بىر ئەر تۇغقان كۆيدۈرۈلگەن پاختا كۈيۈندىسىنى تەخسىدە
ئېلىپ كېلىۋىدى، ئەسمتۇللا ئاغا ئۇنىڭدىن بىر چىمدىم ئېلىپ
توختىنىڭ چۈمىسىنى كەسكەن يەرگە بېسىپ، قاننى توختاتتى.
توختىنىڭ پەگاھتا قارىشىپ تۇرغان ئاغىنىلىرى ئۇنىڭ «پىڭگىدە»
ئاۋاز چىقارمىغىنىنى كۆرۈپ، ھەيرانلىقتا كۆزلىرىنى چىمچىقلىتىشىپ
تۇرۇشتى. سۈننەت قىلىش ئاخىرلاشتى. گۆھەردىن ئۈستە ئايالى
ھاشىخان بىلەن ئۆيگە كىرىپ، پەتنۇسقا سېلىقلىق بىر كىيىملىك
رەخت ۋە رەخت ئۈستىگە قويۇلغان ئازراق پۇل بىلەن ئۆزلىرىنىڭ
رەھمىتىنى بىلدۈردى. ئەسمتۇللا ئاغا دۇئاغا قول كۆتۈرۈۋىدى،
باشقىلارمۇ ئەگەشتى. دۇئادىن كېيىن ئەسمتۇللا ئاغا رەخت
ئۈستىدىكى پۇلنى توختىنىڭ قولىغا تۇتقۇزدى ۋە ئۆزرە ئېيتىپ

رەختنى ھاشىخانغا قايتۇردى. چۈنكى، ئەسمتۇللا ئاغا مۇشۇ
ھويلىدا يېتىپ قويۇپ، ئۇلار بىلەن بىر ئائىلە كىشىلىرىدەك بولۇپ
قالغانىدى.

چوڭلار ئۆيدىن چىقىپ كېتىشى بىلەنلا ساتتار، قادىر،
مۇھەممەتلەر توختىنىڭ چۆرسىگە ئولاشتى.





ئىككىنچى باب

يېتىمنىڭ قاياشى يېتىم

ئارىدىن ئۈچ يىل ئۆتتى. بەشىنچى ئاي كىرىشى بىلەن دەل -
دەرەخلەر باراقسانلاشتى، غول ئېقىن ئىچىدىكى چىملىق -
سازلىقلار يېشىل مەخمەلگە ئوراندى. دەرەخلەردە كاككۇكلار
تىنماي سايرىشاتتى. مەھەللە - كويدا كىچىك ئوغۇل بالىلار تال
چىۋىقلارنى ئات ئېتىپ قىيغىتىشىپ ئويناشسا، كىچىك قىزلار
سۆگەت نوتىلىرىنىڭ يۇمران پوستلىرىنى سويۇۋېلىپ چاچ ياساپ
ئويناشماقتا. دېھقانلارنىڭ ئەتىيازلىق تېرىلغۇدىن قولى
بوشىغاندەك، گۆھەردىن ئۈستىمۇ ساپان چىشى، تىرنا - سۆرەم،
كەتمەن - ئوتىغۇچىلارنى ياساش، رېمونت قىلىشتەك ئىشلارنىڭ
جىددىيچىلىكىدىن سەل ئارا - چولا بولۇپ قالغان مەزگىلى ئىدى.
تاڭغا يېقىن سىم - سىم ياغقان يامغۇر ھاۋانى نەمخۇش
قىلغانىدى. چاشگاھ ۋاقتى بىلەن ھاۋا سۈزۈلۈپ، كۈن پارقىراپ
چىقتى، كەڭ تەبىئەت خۇددى يۇيۇنۇپ - تارانغان قىزدەك تۈسكە
كىرىپ، كىشى كۆڭلىنى سۆيۈندۈرەتتى.

ناشتىدىن كېيىن گۆھەردىن ئۈستە قوتاندىكى ئىككى قويغا
بوغۇز تۆكۈپ بېرىپ قولىنى يۇيۇپ بولۇپ، بىرنېمىنى خىيال
قىلغاندەك ھويلىدا ئۇياقتىن - بۇياققا مېڭىپ يۈرەتتى. ئۈستەڭ
بويلىرىنى ئايلىنىپ كىرگەن ئەسىمتۇللا ئاغا گۆھەردىن ئۈستىغا
قاراپ:

— گۆھەردىن ئۇستا، بۈگۈن ھاۋا ناھايىتى ياخشىكەن،
غول بويلىرىنى بىردەم ئايلىنىپ كېلەيلىمۇ؟ — دېدى.
— ماقۇل، ئەسمتۇللا ئاغا، بارساق بارايلى، ئەتىيازنىڭ
پەيزىنى سۈرمەكمۇ بىر ھۇزۇر، — گۆھەردىن ئۇستا شۇنداق دېگەچ،
ئۆيگە كىرىپ تۇرپان ئاستانىدە توقۇلغان يوللۇق پالازدىن بىرنى قاتلاپ
قولتۇقىغا قىستۇرۇپ چىقتى، — بىردەم - يېرىمدەم ئولتۇرۇپ ئارام
ئالساق يەرگە سېلىپ ئولتۇرارمىز دەپ ئېلىۋالدىمغۇ، بۇ پالازنى؟
ياخشى قىپلا، — ئەسمتۇللا ئاغا قىسقىلا جاۋاب بەردى.
ئىككى بۇرادەر ھويلىدىن سىرتقا چىقىشتى. دەرۋازا ئالدىدا توختى
ئاغىنىسى ساتتار بىلەن چىپاق^① ئويىناپ ئولتۇراتتى. توختى ئاتىسى
گۆھەردىن ئۇستا بىلەن ئۇستازى ئەسمتۇللا ئاغىنىنىڭ بىر ياققا
ماڭغانلىقىنى بىلىپ:

— ئاتا، نەگە ماڭدىڭلار؟ — دەپ سورىدى.

— غول بويلىرىنى ئايلىنىپ كېلەيلى دەپ چىقتۇق.

— بىزمۇ بىرگە بارايلىمۇ؟

— گۆھەردىن ئۇستا ئەسمتۇللا ئاغاغا قارىدى، چۈنكى
گۆھەردىن ئۇستىنىڭ پەمىچە، ئەسمتۇللا ئاغىنىڭ غول بويىدىكى
خالىي يەردە پاراڭلاشقۇسى باردەك ئىدى. ئەسمتۇللا ئاغا
ئىككى - ئۈچ كۈن ئىلگىرى جىمجىتلا يوقاپ كېتىپ، ئىككى كۈن
ئۆتكەندە يەنە پەيدا بولۇپ قالغانىدى. ئەسمتۇللا ئاغا باش
لىڭشىتىپ قويدى. توختى بىلەن ساتتار چوڭلارنىڭ ئالدىدا غول
تامان سوزۇلغان يولدا يۈگۈرۈشۈپ كەتتى.

① ئەتىياز كۈنلىرى بالىلار سۆگەت نوتىلىرىدىن قىسقا - قىسقا قىلىپ كېسىۋالغان
ياغاچلىرىنى قوللىنىش دۈمبىسىگە قويۇپ ئاسمانغا ئېتىپ، قوللىنىش ئالدىدىكى بىلەن
تۈتۈپ ئويىنايدىغان ئويۇن. بۇ قىسقا ياغاچلار قويغا سىمۋول قىلىنغان بولۇپ، ئارىدا
ئاچماق ياغاچ قۇشقا ھېسابلىنىدۇ. قۇشقا بىرقانچە قويغا ھېسابلىنىدىغان، ئۇتۇپ
ئويىنايدىغان ئويۇن — ئا.

ئەسمتۇللا ئاغا گەپكە ئېغىز ئاچتى:
 — گۆھەردىن ئۇستا، مەن بىر مەزگىل ئۆزۈمنى دالدغا
 ئېلىپ تۇرايمىكىن دەيمەن.
 — نېمىش بولدى ئەسمتۇللا ئاغا؟
 — ھازىرچە بىرەر ئىش بولغىنى يوق، «سۇ كەلگۈچە
 توغان سال» دەپتىكەن.
 — بىرەر خەۋەر، شەپە ئاڭلاپ قالدىلمۇ؟
 — ئالدىنقى جۈمە كۈنى بازار ئارىلاپ يۈرگىنىمدە، رەستىدە
 لۈكچۈن ۋاڭنىڭ كاھلىرىدىن ئىككىسىنى كۆرۈپ قالدىم، ئۇلار
 چوقۇم مېنى ئىزدەپ تېمىسقىلاپ يۈرگەن نېمە، تايىنلىق.
 — «گۇمان ئىماننى قاچۇرار» دەپتىكەن، بەھۇدە
 شۈبھىلىنىپ يۈرمىسىلە.
 — ياق، كۆڭلۈم تۇيۇپ تۇرىدۇ. ئۇلار چوقۇم مېنى ئىزدەپ
 كەلگەن نېمىلەر.
 گۆھەردىن ئۇستا سەل ئويلىنىپ تۇرۇپ قالدى، ئەسمتۇللا
 ئاغا تۆت - بەش قەدەمچە ئىلگىرى كەتتى.
 — ئەگەر سىلنى بۇرۇنقى خىزمەتلىرىگە قويغىلى ئىزدەپ
 كەلگەن بولسىچۇ؟
 — مۇمكىن ئەمەس، چۈنكى مەن ئادالەت ياقلايمەن، دەپ
 قوزغىلاڭ كۆتۈرگەن دېھقانلارنىڭ دۇمبىقىنى چالغانىدىم. ئوردا
 مېنى «كۆزگە قالدغان مىخ» ھېسابلاپ، ھەپسىگە ئالماق
 بولغاندا، بۇ ئىش ماڭا ئالدىن تۇيۇق بولۇپ قېلىپ، لۈنچۈندىن
 قېچىپ چىققانىدىم، ئوردىدىكىلەر قارا سانىغان ئادەمنى ئامان
 قويمايدۇ.
 گۆھەردىن ئۇستا بىلەن ئەسمتۇللا ئاغا بىردەم جىم - جىم
 مېڭىشتى. گۆھەردىن ئۇستىنىڭ بۇ بۇرادەردىن ئايرىلغۇسى يوق
 ئىدى. ئەسمتۇللا قولى گۈل، كۆپ ئىقتىدارلىق ئادەم بولۇپ،

كۈندۈزلىرى گۆھەردىن ئۈستىغا ھەمدەملىشىپ تۆمۈرچىلىك قىلسا، ئەتىسى - ئاخشىمى ئوغلى توختىغا ساۋاق بېرەتتى. توختىغا دىنىي ساۋاق، ھېساب، ئەرەب، پارس تىلى، شېئىرىيەت قاتارلىقلاردىن تەلىم بېرىپلا قالماي، ئەڭ مۇھىمى، ئەخلاق - پەزىلەت، ئادەم بولۇش يوللىرىنى خېلى ئوبدانلا ئۆگىتىپ كەلگەنىدى. ئۇنىڭدىن تاشقىرى، ئەسمتۇللا ئاغا توختىغا پەي سوزۇش، ئات مىنىش شەكلىدە تۇرۇش، قۇم خالتىغا ئۇرۇش، يەڭگىلىك ماھارىتى قاتارلىق جانبازلىق ھەرىكەتلىرىنى ئەتىسى - ئاخشىمى ئەستايىدىل ئۆگىتىۋاتاتتى؛ چېلىشىشنىڭ يانپاشقا ئېلىش، مۇرە تولغاش، چىرماق سېلىش، كۆتۈرۈپ تاشلاش قاتارلىق پەنلىرىنىمۇ كۆڭۈل قويۇپ ئۆگىتىۋاتاتتى. بۇنىڭدىن گۆھەردىن ئۈستە تولمۇ خۇرسەن ئىدى. گۆھەردىن ئۈستە ئۆزىمۇ چېلىشىچى ئادەم بولغاچقا، ئوغلىنىڭ ھەم ساۋاتلىق، ھەم ئاتا ئىزىنى باسقان چېلىشىچى بولۇپ يېتىلىشىنى بەكمۇ ئارزۇ قىلاتتى. بالىنى باشقا بىرەر موللىغا بەرسە مۇنداق ئەتراپلىق تەربىيەلىنىشى مۇمكىن ئەمەس ئىدى. ئۇنىڭ ئۈستىگە ئەسمتۇللا ئاغا گۆھەردىن ئۈستىنىڭ تىرىكچىلىك ئىشلىرىدىمۇ تېپىلغۇسىز بىر ياردەمچى بولۇپ قالغانىدى.

— بىزدىن كۆڭۈللىرى قالدۇمۇيا ئەسمتۇللا ئاغا؟ —
گۆھەردىن ئۈستىنىڭ ئىمكان بار ئەسمتۇللا ئاغىنى تۇتۇپ قالغۇسى بار ئىدى.

— يوغىسۇ، سىلى ماڭا ئۆز ئىنىمدىنمۇ چارە بولۇپ قالدىلا، مۇساپىر بولۇپ يۈرگىنىمدە باشپاناھ بولدىلا، بۇنىڭ ئۈچۈن سىلىگە مىڭ مەرتىۋە رەھمەت - ھەشقاللا ئېيتىشىم كېرەك، شۇغىنىسى، زامان ساڭا باقمىسا سەن زامانغا باق، دەپتىكەن ئۇلۇغلار، جاھان كەڭرى بولغان بىلەن ماڭا زامان تار بولۇۋاتىدۇ. لۈكچۈن ۋاڭ ئوردىسىنىڭ ئىنسابىنى تىلەپ يۈرگۈچە، ئۆزۈمنىلا

دالدىغا ئېلىپ تۇراي .
گۆھەردىن ئۇستا بىلەن ئەسمتۇللا ئاغا يەنە بىردەم جىم -
جىم مېڭىشتى .

— نەدىرەك پاناھلىنىپ تۇراي دەيلا؟
ئەسمتۇللا ئاغا تۆت ئەتراپىغا قارىۋېتىپ :
— نەچچە كۈن ئىلگىرى مەن گۇچۇڭنىڭ چۆرىن دېگەن
يېرىنى ئايلىنىپ كەلدىم ، ئۇ يەر كەڭرى كەتكەن چىغلىق ، ئوتلاق
ئىكەن ، شۇ جايدا بىر خۇرجا^① بىلەن سۆزلىشىپ قويدۇم ، ئاشۇ
پىنھان جاي ماڭا باب كېلىدىغاندەك تۇرىدۇ . ئۇ يەرگە ئادەم -
ئىنسان بەك ئاز بارىدىكەن . شۇ خۇرجاننىڭ قوينى ئاشۇ كەڭرى
كەتكەن جاڭگالدا بىر مەزگىل بېقىپ تۇرايمىكەن دېدىم ، -
دېدى .

گۆھەردىن ئۇستا گەپ قىلىشقا ئاغزىنى ئۆمەللىدى - يۇ ،
نېمە دېيىشنى بىلەلمەي ئېغىز ئاچالمىدى . ئۇ نېمىمۇ دېيەلسۇن؟!
زاماننىڭ پەيلى شۇنداق تۇرسا ، ياخشىغا كۈن يوق ، يامانغا ئۆلۈم!
مىڭلاپ نادان ، يۈزلەپ قارامدىن مۇشۇنداق كاتتا ئادەمنىڭ
بىرىنىڭ ياشىغىنى ئەلا ئەمەسمۇ؟ ئەمما ، بۇ تەڭشەلمىگەن ئالەم
ئىكەن ، ئوتى بار يەرنىڭ سۈيى يوق ، سۈيى بار يەرنىڭ ئوتى يوق
ئىكەن!

ئەسمتۇللا ئاغا گۆھەردىن ئۇستىنىڭ دېيەلمەيۋاتقان بىر
گېپىنى ئۆزى ئېيتتى :

— توختى زېرەك ، غەيرەتلىك بالا بولغان ، بىراق مەن
ئامالسىز سىلەردىن ئايرىلىپ كېتىدىغان بولدۇم ، ساۋاقنى يېرىم
يولدا توختىتىشقا مەجبۇر بولدۇم ، مەن چۆرىنگە جايلىشىۋالغاندىن

^① خۇرجا - خەنزۇچە يەر ئىگىسى دېگەن مەنىدە ، بۇ سۆز شەرقىي شىنجاڭ
رايونىدا ئىستېمال قىلىنىدۇ - ئا .

كېيىن، ئەھۋالغا قاراپ توختىنى يېنىمغا ئەكەلدۈرەرمەن. مەن قوينى باقىدىغان باينىڭ ئىسمى قۇنانبايكەن، ئەسلىرىدە تۇتسىلا.

گۆھەردىن ئۇستا بىلەن ئەسمتۇللا ئاغا سۆزلەشكەچ، ھەر يىلى نورۇز پائالىيىتى ئۆتكۈزۈلىدىغان كۆكۈلمەيدانغا يېتىپ كەلدى. ساتتار بىلەن توختى بۇ يەرگە ئاللىقاچان كېلىپ بولغانىدى. ئۇلار چوڭلارنى ساقلىغىچ چىپاقلارنى ئويناپ ئولتۇراتتى.

گۆھەردىن ئۇستا پالازنى يوغان سۆگەتنىڭ ئاستىغا سېلىپ، ئەسمتۇللا ئاغىنى ئولتۇرۇشقا تەكلىپ قىلدى. ئۇلار پاراڭلاشقان ئەتراپتىكى مەنزىرىنى تاماشا قىلىشتى: غول ئېقىن كەڭرى كەتكەن دەرەخلىق ئارىسىدىن ئېقىپ ئۆتەتتى. غول ئېقىننىڭ ئىككى قىرغىقى چىملىق - سازلىق بولۇپ، سازلىق لۆمۈلدەپ تۇراتتى. ئۇ يەر، بۇ يەردە بۇلاق كۆزلىرىدىن سۇلار ۋىلىقلاپ ئۆرلەپ تۇراتتى. غولنىڭ ئىككى ياقىسىدا سۆگەت، قىرچىن، تېرەك، قارىياغاچلار بۈككىدە ئۆسكەن، بەزى جايلاردا ئازغان، بەزى جايلاردا ماڭدار ئۆسكەن بولۇپ، دەرەخلىقتە بۇلبۇل، قارىغوجا، كاككۇك، تاغ قۇشقاچلىرى چاڭلىداپ سايىراپ تۇراتتى. غول ئىچى ھەقىقەتەن ياخشى بىر ئارامگاھ ئىدى. گۈچۈڭلۇقلار بۇ غول ئېقىنىدا نورۇز پائالىيىتىدىن تارتىپ ھەرخىل باراۋەتلەرنى ئۆتكۈزۈپ تۇراتتى. بۇ غول ئىچىنى گۈچۈڭنىڭ بىر «جەننىتى» دېيىشكىمۇ بولاتتى.

— ساتتار بىلەن توختىنى چېلىشقا سېلىپ باقايلىمۇ گۆھەردىن ئۇستا؟ — ئەسمتۇللا ئاغا تۇيۇقسىز سوراپ قالدى. ئۇنىڭ خىيالچە، ئىككى - ئۈچ يىلدىن بۇيان توختىغا ئۆگەتكەن چېلىش ماھارەتلىرىدىن بىر «ئىمتىھان» ئېلىپ، بۇ كىچىك شاگىرتىدىن ئايرىلىش ئالدىدا ئۆزىنىڭ ئۇنىڭغا سىڭدۈرگەن ئەجرىنىڭ «ئۈنۈمى» نى كۆرۈپ باققۇسى باردەك قىلاتتى.

— بولىدۇ، مەنمۇ شۇنداقراق خىيالىنى سۈرۈپ تۇراتتىم
ئەسمتۇللا ئاغا، ھوي توختى، ساتتار! بېرى كېلىڭلار،
بالىلىرىم! — دەپ توۋلىدى گۆھەردىن ئۇستا.

ساتتار بىلەن توختى قوللىرىدىكى چىپاقلارنى چاپنىنىڭ
يانچۇقلىرىغا سالغاچ يۈگۈرۈپ كەلدى.

— نېمىش قىلىمىز ئاتا؟ — سورىدى توختى.

— ئاغىنەڭ بىلەن ئىككىڭلار بىر مەرتەم چېلىشىپ
باقامسىلەر؟

توختى بىلەن ساتتار بىر - بىرىگە قارىشىپ قويدى.
— بېرىڭلار، ئۈچ مەرتەم چېلىشىڭلار، ئىككىدە بىر بويىچە
بولسۇن!

توختى بىلەن ساتتار يوتىسىغا باغلاش ئۈچۈن بېلىدىكى
پوتىلىرىنى يېشىشتى، پوتا سەل ئۇزۇن كەلگەن بولسىمۇ، ئىككى -
ئۈچ ئايلىنىدۇرۇپ چىگىپ، ئۈچىسىدىكى ئەستەرلىك چاپانلىرىنى
سېلىۋېتىپ، چېلىشىپ كەتتى.

ساتتار توختىدىن ئىككى ياش چوڭ ئىدى. شۇنىڭغا قارىماي،
توختىنىڭ بويى ساتتار بىلەن تەڭ كېلەتتى. قانداق ئىككى ئاي
ئىلگىرى ئۆزىنىڭ تۇغقىنى سادىق قارىيىدىكى ئوقۇشىنى تاماملاپ،
سەھراسىغا قايتقان. مۇھەممەت بىر يىل ئىلگىرىلا بىر باينىڭ
مېلىنى بېقىشقا يىللىقچىلىققا كەتكەنىدى. پەقەت مۇشۇ ساتتارلا
توختى بىلەن بوش ۋاقىتلىرىدا دائىم بىللە ئويناپ، چېلىشىپ -
پوملاقلىشىپ يۈرەتتى.

بىر - بىرىنىڭ پەنت ئۇسۇللىرىنى ئوبدان بىلىشكەن بۇ
ئىككى ئاغىنە خېلىغىچە بىر - بىرىنى ئاتالمىدى. ئۇلارنىڭ
بۇرۇنلىرىنىڭ ئۈستىدە مونچاقتەك تەرلەر پەيدا بولىدى،
قۇلاقلىرىنىڭ ئارقىسىدىن تەرلەر سىرغىدى. كىيىگەن ماتا
چامچىلىرى نەملەشتى. ئىككىسى ئالدىغا، كەينىگە ئىتتىرىشىپ

تۇرۇپ توختى بىرلا تولغىنىپ ساتتارنى يانپاشقا ئېلىپ يەرگە ئاتتى.

– بارىكالا! – بارىكالا! چېلىشچىنىڭ بالىسى يەنىلا چېلىشچى بولىدىكەن – دە! – بۇ يېڭىدىن قىرقلغان ئون نەچچە قوينى غول يۇقىرىلاپ ھەيدەپ كەلگەن روزى قاسساپ ئىدى. ئۇ قويلارنى ئوغلى مامۇتقا قالدۇرۇپ، ئۆزى چوڭ – چوڭ دەسسەپ گۆھەردىن ئۇستا بىلەن ئەسمتۇللا ئاغا ئولتۇرغان يەرگە كېلىپ:

– ئەسسالا مۇئەلەيكۇم! ياخشى تۇردىلامۇ ئەسمتۇللا ئاغا، سالامەتمۇ سەن گۆھەردىن ئاغىنە؟ – دەپ قىزغىن كۆرۈشتى.

– ۋەئەلەيكۇم ئەسسالا، بىزلەر ئامان – ئېسەن، ئۆزۈڭچۇ، ئاغىنە روزاخۇن؟ – گۆھەردىن ئۇستا بىلەن ئەسمتۇللا ئاغا جاۋابەن سالام قايتۇردى.

– خۇداغا شۈكرى، مۇشۇنچىلىك تۇردۇق.

– بازاردىن قوي سېتىۋالغان ئوخشىمامسەن، قاسساپ ئاغىنە؟

– ياقەي، بۇ قويلارنى بىر ئاي ئىلگىرى ئالغانىدىم، كۆككە بىر تويغۇزۇپ ئاندىن يەم – بوغۇزغا قويماي دەپ ئوتلىتىپ يۈرگىنىم، سىلەرچۇ؟ بۇ يەردە بىر ئوبدانلا چېلىشىش سورۇنى قۇرۇپسىلەرغۇ؟

– ئالدىراش ئىشلار تۈگەپ قولىمىز بوشاپ قاپتۇ، خېلىدىن بېرى غول تامان ئۆتمەپتىمىز. ئەتىيازنىڭ پەيزىنى سۈرۈپ باقايلى دەپ كېلىۋىدۇق، بالىلارمۇ ئەگەشتى. شۇلارنىڭ تاماشىسىنى كۆرۈپ ئولتۇردۇق. قانداق؟ چېلىشىش خۇمارىڭ تۇتۇۋاتقان ئوخشىمامدۇ؟ بەل تۇتۇشۇپ باقامدۇق؟ – گۆھەردىن ئۇستا روزى قاسساپقا چاقچاق قىلدى. گۆھەردىن ئۇستا بىلەن روزاخۇن بىر مەھەللىلىك تەڭتۇشلەردىن ئىدى. ئۇلار كىچىكىدە دائىم بىرگە

چېلىشىپ ئوينايتتى. چوڭ بولۇپ ئۆيلۈك - ئوچاقلىق بولغاندىن كېيىن، روزى قاسساپ ئۆي ئايرىپ، قاسساپلىق كەسپىگە ماس كېلىدىغان مۇشۇ غول ياقسىدىكى تۆپىلىككە قورۇ - جاي سېلىپ كېلىۋالغان، تىرىكچىلىك ھەلەكچىلىكىدە بۇ قەدىناسلار كەمدىن - كەم ئۇچرىشىدىغان بولۇپ قالغانىدى.

روزى قاسساپ ئەسمتۇللا ئاغدىن ئەيمەندى بولغاي:

— ئەمدى ئىككىمىز چېلىشىپ يۈرسەك ئەپسىز بولۇر، ئوغۇللىرىمىز چېلىشىپ باقسۇن، — دېدى روزى قاسساپ نېرىراقتا قويلارنى ئوتلىتىۋاتقان ئوغلى مامۇتنى توۋلاپ، — ھاي مامۇت! قويلارنى يانباغرىلىققا ھەيدەپ قويۇپ بېرى كەل!

مامۇت كېلىپ گۆھەردىن ئۇستا بىلەن ئەسمتۇللا ئاغغا سالام بەردى. ئۇ ئاتىسىغا ئوخشاش ئېگىز بوي، شادا پاچاق، قوللىرى ئارىدەك، بېلى ئۇزۇن، مۈرىلىرى كەڭ، بۇرۇتى خەت تارتىپ قالغان ئۆسكىلەڭ بالا ئىدى.

— گۆھەردىن ئۇستىنىڭ ئوغلى بىلەن چېلىشىپ باق، بىزمۇ كىچىكىمىزدە پات - پات چېلىشىپ ئوينايتتۇق، قانداق، چېلىشالامسەن؟ — روزى قاسساپ ئوغلىغا سىنچى كۆزلىرى بىلەن قارىدى.


— چېلىشىمەن! — مامۇت قولىنىڭ دۈمبىسى بىلەن بۇرنىنى ئېرتىپ قويۇپ، يانغا «چىرت» قىلىپ بىرنى تۈكۈردى. توختى يوتىسىغا ئۆزىنىڭ پوتىسىنى، مامۇت ساتتارنىڭ پوتىسىنى چىگدى. ئىككى بالا چېلىشىشقا ھازىرلاندى.

گۆھەردىن ئۇستا بىردە مەيداندا تۇتۇشۇۋاتقان بالىلارغا، بىردە ئەسمتۇللا ئاغغا قاراپ قوياتتى. ئەسمتۇللا ئاغا گۆھەردىن ئۇستىنىڭ كۆڭلىدىكى ئەندىشىسىنى چۈشەنگەندەك قىلىپ «ئالدىڭغا قارا» دېگەندەك، ئىما - ئىشارەت قىلدى ۋە مېيىقىدە كۈلۈپ قويۇپ، خاتىرجەم ئولتۇردى.

مامۇت ھەدەپ كۈچەپ توختىنى يەردىن ئۈزۈۋېلىشقا تىرىشاتتى. توختى بولسا مۇرىسىنى مامۇتنىڭ مەيدىسىگە تىرىۋېلىپ، تىرەجىگەن پېتى مامۇتقا ھېچبىر ئىمكان بەرمەيتتى. مامۇت ئۇسۇلىنى ئۆزگەرتىپ، شادا پاچاقلارنى ئىشقا سېلىپ، توختىنى ھېلىدىن - ھېلىغا چا پۇتلايتتى. لېكىن، مامۇتنىڭ ئورۇق پاچاقلرى يەرگە قاققان قوزۇقتەك مىقتا تۇرغان توختىنىڭ توم پاچىقىغا تەسىر قىلمايتتى. مامۇت پەنتىنى ئۆزگەرتىپ توختىنى ئالدى - ئارقىغا ئىتتىرىپ باقتى. بىراق، توختى مامۇتنىڭ مەيدىسىگە مۇرىسىنى تىرەپ تۇرۇۋېلىپ، خۇددى سەندەل كۆتىكىدەك تەۋرەنمەي تۇرۇۋالدى. مامۇت مۇرە تولغاپ كۆردى، ئوڭ - سولغا چايقىدى. پەيتىنى پەملەپ تۇرغان توختى مامۇت ئۇنى ئوڭ - سولغا چايقىغاندا، شۇنداق چەبدەسلىك بىلەن يانپاشقا ئېلىپ يەرگە ئۇردى.....

ئىككىنچى قېتىمدا توختى مامۇت بىلەن بەل تۇتۇشقان ھامانلا ئۇنى يەردىن كۆتۈرۈپ ئېلىپ خۇددى تاغارنى تاشلىغاندەك چۆرۈۋەتتى. مامۇت يەردىن قاڭقىغاندەكلا ئورنىدىن تۇرۇپ يەنە چېپ - لىشماق بولۇپ ئىنتىلىۋىدى، روزى قاسساپ زەردە بىلەن ۋارقىردى: - بولدى، يېڭىلىدىڭ! ماڭ يۈگۈر، بېرىپ قويلارنى كەينىگە ياندۇر!

مامۇت قوللىنىڭ دۈمبىسى بىلەن بۇرنىنى ئېرتتى - دە، «چىرت» قىلىپ بىرنى تۈكۈرۈۋېتىپ، بېشىنى ساڭگىلاتقان پېتى يانباغرىلىققا قاراپ ماڭدى. كەينىدىن ساتتار يۈگۈرۈپ بېرىپ ئۇنىڭ يوتىسىغا چىگىلگەن پوتىسىنى تارتىۋىدى، مامۇت ئۇنىڭ قولىنى سىلكىۋېتىپ، ئۆزى يېشىپ پوتىنى نېرىغا چۆرۈۋەتتى. ئۇ خۇددى يېقىلغىنىنى ساتتارنىڭ پوتىسىدىن كۆرگەندەك، سەتلەشتى. روزى قاسساپ سەل تاتارغاندەك قىلدى - يۇ، دەماللىققا يەنە چىرايىغا كۈلكە ياماشتۇردى ۋە تەۋەزۇلۇق بىلەن:





— مامۇت تېخى خام ئىكەن، ئۇنى يەنىمۇ پىشلىدۇرسام بولغۇدەك، — دېدى. — دە، — ئۆي سايەن بېرىشاملا؟ — دەپ ئەسمتۇللا ئاغىغا تەكەللۇپ قىلدى، — قويلارنى قوتانغا ياندۇراي ئەمدى، — روزى قاسساپ شادا پاچاقلارنى كەڭ كەرگىنىچە گۈس - گۈس چامداپ يانباغرىلىققا قاراپ كەتتى. ئۇ كېتىۋېتىپ ئۆز - ئۆزىگە غودۇڭشىدى: «بۇ گۆھەردىن ئوغلىنى نېمە بىلەن باقىدىغاندۇ؟ توختى مامۇتنى ئۆزىنىڭ سۈننەت توي كۈنى چېلىشىپ يىقتىقاندىن كېيىن، مەن مامۇتنىڭ ئۇنىڭدىن بەش ياش چوڭ تۇرۇپ يىقىلىپ قالغىنىدىن قاتتىق نومۇس قىلىپ، ئۇنىڭ چېچىنى ئىككى كۈندە بىر سىيرىپ چۈشۈرۈپ، كۈندە بىر جىڭ گۆش بىلەن ئۈچ يىل باققانىدىم. مامۇت توختىدىن يەنىلا يىقىلدى. ئالتە ئاي ئاتقان پاختام بىر چاپانغا يەتمىدى..... گۆھەردىن ئوغلىنى نېمە بىلەن باقىدىغاندۇ.....؟»

گۆھەردىن ئۇستا ئەسمتۇللا ئاغا بىلەن بالىلارنى باشلاپ بازارغا بېرىپ ئاشپۇزۇلغا كىردى. ئاشپۇزۇلغا ناھايىتى ئاز كىرىدىغان گۆھەردىن ئۇستا بۈگۈن خۇشاللىقىدا ئەسمتۇللا ئاغا بىلەن توختى ھەم ئۇنىڭ ئاغىنىسى ساتتارنى كەڭ قوللۇق بىلەن مېھمان قىلدى. ئۇ بىر تەرەپتىن ئوغلى توختىنىڭ ناھايىتى تىمەن، قاۋۇل چوڭ بولغىنىغا مازۇزلانغان بولسا، يەنە بىر تەرەپتىن ئەسمتۇللا ئاغىنىڭ توختىنى ئوبدان تەربىيەلىگەنلىكىدىن مەمنۇن بولغانىدى.

ئەسمتۇللا ئاغا ئەتىسى بامداتتىن يېنىپلا يەڭگىل كۈدە - كۆرپە بىلەنلا گۇچۇڭ شەھىرىدىن ئايرىلىپ، چۆرىن تامان يول ئالدى. گۆھەردىن ئۇستا بىلەن توختى مەھەللىنىڭ سىرتىغىچە ئۈزىتىپ چىقىپ، قول پۇلاڭلاتقىنىچە خوش ئېيتىپ قالدى.

ئىسلام دىنى رىۋايەتلىرىدە ئېيتىلىشىچە، ئادەم لايدىن ياسالغان بولۇپ، توپىنى لاي ئەتكۈچە ئىشلەتكەن سۇنىڭ ئوتتۇز توققۇز قېتىمى قايغۇ - ھەسرەت دەرياسىدىن ئېلىپ كېلىنىپ، بىر قېتىملىقى شادلىق دەرياسىدىن كەلتۈرۈلگەنىكەن. شۇڭا، ئىنسان ھاياتىدا شادلىق - خۇشاللىق ئاز، قايغۇ - ھەسرەت كۆپ بولمىش. بۇ گەرچە رىۋايەت ياكى ئەپسانە بولسىمۇ، نۇرغۇن كىشىلەر ھاياتىدىكى سەرگۈزەشتە - كەچمىشلىرىنى مۇشۇ رىۋايەت ياكى ئەپسانىگە تەققاسلاپمۇ ئېيتىشىدۇ. ئېيتقاندا، بەزىلەرنىڭ سەرگۈزۈشتىلىرى ئاشۇ رىۋايەت ياكى ئەپسانىنىڭ مەزمۇنىغا ئوخشىشىپمۇ قالىدۇ.

توختى گەرچە ھايات مۇساپىسىگە ئەمدىلا قەدەم باسقان بولسىمۇ، ئۇ قايغۇ - ھەسرەتلىك كۈنلەرگە دۇچار بولدى - ئەمدىلا توققۇز ياشقا كىرگەن توختىنىڭ باشپاناھى بولغان ئاتىسى گۆھەردىن ئۇستا سەكتە كېسىلىگە گىرىپتار بولۇپ تۇيۇقسىزلا ۋاپات بولدى. ئۆيدە توختى، ئانىسى ھاشىخان ۋە ئەمدىلا ئايىغى چىققان سىڭلىسى رايىمانخان يۆلەنچۈكسىز قالدى. ھاشىخان قەيسەر ئايال بولۇپ، ئۇ جاپا - مۇشەققەتكە چىداملىق ئىدى، ئىككى بالىنى بېقىپ قاتارغا قوشۇشقا بەل باغلىغانىدى. ئەمما، ئۇنىڭ ئىچىنى بىرنېمە تاتىلاپلا تۇراتتى. ئۇ بولسىمۇ توختىنىڭ ئوقۇشىسىز، تەربىيەتسىز قېلىۋاتقىنى ئىدى.

- يالام توختى، - دېدى ھاشىخان ئانا بىركۈنى ئەتىگەندە ناشتىدىن كېيىن، - سەن ھازىر ئوقۇشىسىز، تەربىيەتسىز قېلىۋاتىسەن. مۇنداق بولۇۋەرسە رەھمەتلىك ئاتاڭنىڭ بېشى يەردە تىنچ ياتمايدۇ. سەن ئوقۇشۇڭنى داۋاملاشتۇرۇشۇڭ

كېرەك. بىراق، سېنى بىرەر موللىغا تۇتۇپ بېرەي دېسەم، ھەر دائىم پەيشەنبىلىك^① ئاپىرىشقا قولىمىز قىسقا كېلىپ قالغۇدەك. ئاتاڭ كۆز يۇمىدىغان چاغدا سېنى ئوقۇشىمىز قالمىسۇن، مەندىن كېيىن قالغاندا ئەسمىتۇللا ئاغامنى ئىزدىسۇن، دەپ ۋەسىيەت قالدۇرغانىدى. بالام، ئۇ ئادەم چۆرىن دېگەن يەردە قۇنانباي دېگەن كىشىنىڭ مېلىنى بېقىۋېتىپتۇ. چۆرىن بۇ يەردىن قىرىق چاقىرىمچە كېلىدۇ. سەھەر ماڭساڭ كەچكىچە تېپىپ بارالايسەن، — ھاشىخان ئۆزىنى تۇتۇۋېلىشقا ھەرقانچە تىرىشىمۇ، كۆز چانقىدا ياش لىغىرلاپ قالدى.

— مەن كەتسەم سىڭلىم بىلەن ئىككىڭلار قانداق قىلىسىلەر؟ — توختى چوپچوڭ ئەر كىشىلەردەكلا سورىدى.

— خۇدايىم كەچ قويسىمۇ ئاچ قويماس، دەپتىكەن بالام، ئۇرۇق - تۇغقانلار، قولۇم - قوشنىلار بار ئەمەسمۇ، — ھاشىخان توختىنىڭ كۆڭلىنى تىندۇرۇشقا تىرىشاتتى.

— بولىدۇ، بارسام باراي، ئەسمىتۇللا چوڭ ئاتامدىن نۇرغۇن نەرسىلەرنى ئۆگىنىۋالالايمەن، — توختى ئانىسى ھاشىخان بىلەن شۇنچىلىكلا سۆزلەشتى - دە، مەھەللىگە چىقىپ ساتتارنى تېپىپ، ئۆزىنىڭ بىر مەزگىللىك ئوقۇشقا بارىدىغانلىقى، لېكىن نەگە بارىدىغانلىقىنىڭ ھازىرچە سىر ئىكەنلىكى، ئۆيدە ئېغىر - يېنىك ئىشلار چىقىپ قالسا ساتتارنىڭ ياردەملىشىپ تۇرۇشىنى تاپىلاپ، ئۇنىڭدىن ۋەدە ئالدى. بۇ توختىنىڭ ئاغىنىسى بىلەن ھەم خوشلاشقىنى بولۇپ قالدى.

ئەتىسى تاڭ ئېتىپ ئەمدىلەتن يورۇق چۈشكەندە، ھاشىخان

^① پەيشەنبىلىك — موللىغا بېرىدىغان ھەق. ئوقۇش راسخودى ھەر پەيشەنبە كۈنى بالىلار موللىسىغا تاپقىنى بويىچە پۇل - پۈچەك، نان دېگەندەك نەرسىلەرنى ئېلىپ باراتتى. شۇ سەۋەبتىن «پەيشەنبىلىك» دېيىلگەن — ئا.

ئوغلى توختىنىڭ ناشتىلىقىنى بېرىپ، بىر قۇر كىيىمنى بوغجۇملاپ، بىر قاپاققا سۇ ئېلىپ، بىر كۈنلۈك ئوزۇقىنى پوتسىغا تۈگۈپ، قولىغا بىر تاياقنى تۇتقۇزۇپ چۆرىن تامان ئۈزىتىپ قويدى.

توختى چۈش قېيىلغاندا چۆرىنگە بارىدىغان يول ئاراشقا يەتتى. ئۇ يولدىن ئۆتكەن - كەچكەنلەردىن گۇچۇڭ چۆرىنگە بارىدىغان يولنى سوراپ ماڭدى. چۆرىن تامان قايرىلغاندا بولسا بۇ كۆز يەتكۈسىز چىغلىق - ئوتلاقلىقتا يول سورىغۇدەك ئادەممۇ ئۇچرىمىدى. توختى چىغلار ئارىسىدىن جەنۇب تەرەپكە سوزۇلغان ئۇلاق يولى بىلەن چۆل تامان ئىچكىرىلەپ كىرىۋەردى. بەزىدە چىغ تۈۋىدىن «شۇرتلا» قىلىپ ياۋا توشقانلار چىقىپ توختىنى قورقۇتۇۋېتەتتى. بەزىدە چۈجىلىرىنى ئەگەشتۈرگەن قىرغاۋۇل «چوك - چوك - چوك» قىلىپ چىكىلداپ چىغلار ئارىسىغا شۇڭغۇپ كىرىپ كېتەتتى. دەسلەپتە بۇ كەڭ كەتكەن چىغلىقتىكى شەپىلەردىن چۆچۈپ، تېنى شۈركۈنگەن توختى ئەمدىلەتن ھەربىر شەپىگە دىققەت قىلىدىغان، گاھى - گاھىدا توقمىقى بىلەن توشقانلارنى قوغلايمۇ قويدىغان بولدى. كۆكلەم ۋاقتى بولغاچقا، چۈجە چىقارغان كەكلىك، قىرغاۋۇللار ماڭدامدا بىر دېگۈدەك ئۇچراپ تۇراتتى. توختى شۇلارغا قىزىقىپ قانچىلىك يول ماڭغىنىنى بىلمەيلا قالدى. بىر چاغدا ئۇنىڭ ئالدىغا كىچىكرەك بىر دۆڭ ئۇچرىدى، ئۇ شۇ دۆڭگە چىقىپ قارىۋىدى، كۆز يېتىم يەردە بىرمۇنچە ئادەملەرنى كۆردى، شۇ تەرەپنىڭ ئۇ يەر، بۇ يەرلىرىدە ئوت يالقۇنى ھەم ئىس - تۈتەك كۆرۈندى. توختى خۇشاللىقىدا شۇ تەرەپكە يۈگۈردى، ئۇ يۈگۈرۈپ كېتىۋېتىپ چىغ تۈپچەكلىرىگە پۈتلىشىپ بىر - ئىككى قېتىم يېقىلىپمۇ قوپتى، ئۇ ئاخىر ئادەملەر بار يەرگە يەتتى، بۇ ئادەملەر چىغلىققا ئوت يېقىپ، بوز يەر ئېچىۋاتقانلار ئىدى.

توختى ئۇلارنىڭ كۆز ئالدىدا كۆرۈنگەندە، ئۇلار پايانسىز كەتكەن بۇ چىغلىقتا يەردىن ئۈنگەندەكلا پەيدا بولۇپ قالغان بۇ كىچىك ئوغۇل بالغا ھەيران بولۇپ قاراپ قېلىشتى. ئۇلاردىن بىرسى:

— سەن كىم بىلەن كەلدىڭ؟ — دەپ سورىدى.

— ئۆزۈم يالغۇز كەلدىم، — توختى تۈرگۈنلۈك بىلەن جاۋاب

بەردى.

— بۇ يەرگە كەلگۈچە چىغلىقتا بۆرىلەردىن قورقىدىڭمۇ؟

— قورقىدىم، بۆرە ئۇچرىغان بولسا قولۇمدىكى ماۋۇ توقماق

بىلەن ئۇرۇپ يىقتاتتىم، — توختى شۇنداق دېدى - يۇ، بۇ

چىغلىقتا بۆرە بارلىقىنى ئاڭلاپ ئۇنىڭ تېنى شۈركۈنۈپ كەتتى.

— پاھ - پاھ! يىگىتكەنسەن، چوڭ بولساڭ باتۇر، پالۋان

بولغۇدەكسەن، بۇ چىغلىقتا كۈندۈزى چوپچوڭ ئەرلەرمۇ يالغۇز

ماڭمايدۇ، سەن قانداقسىگە مېڭىپ قالدىڭ؟ بىرەر ئىش بىلەن

كەلگەن ئوخشىمامسەن؟ — بوز يەر ئېچىۋاتقان بۇ كىشىلەر

ئارىسىدىكى ياشقا چوڭراق بىرسى شۇنداق دېدى.

— مۇشۇ تەرەپتە قۇنانباي دېگەن كىشىنىڭ مېلىنى

بېقىۋاتقان ئەسمتۇللا دېگەن ئادەمنى ئىزدەپ كەلگەندىم.

— ئەسمتۇللا سېنىڭ كىمىڭ بولىدۇ؟

— مېنىڭ چوڭ ئاتام بولىدۇ، ئاتامنىڭ بىر نەۋرە ئاكىسى.

— ئەمىسە ئالدىڭغا قاراپ يەنە بىر ئاش پىشىم ۋاقت

ماڭساڭ، بۇلاق تۈۋىگە تىكىلگەن بىر كىگىز ئۆي بار، ئەسمتۇللا

چوڭ ئاتاڭ شۇ يەردە مال باقىدۇ، چاپسانراق ماڭمىساڭ قاراڭغۇ

چۈشۈپ كېتىدۇ!

توختى شەرقىي جەنۇب تەرەپكە قاراپ يۈرۈپ كەتتى.

— نېمانداق يۈرىكى چوڭ بالا بۇ؟ ئادەم شالاڭ، بۆرە -

بۆرسۈق بار بۇ جاڭگالغا يالغۇز ئاياغ باسقۇنىنى كۆرمەمدىغان؟

— ئاتا - ئانىسى تازا بىر ھاڭۋاقتى ئادەملەر ئوخشىمامدۇ؟
سەككىز - ئون ياشلىق بالىنى جاڭگالغا يالغۇز ماڭدۇرغىنىغا
قارىغاندا؟

— بىر زۆرۈرىيەت بولمىسا، بۇ بالا بۇ چىغلىققا يالغۇز
كەلمىگەن بولاتتى. بۇ بىر تۈرگۈن، قورقۇمسىز بالىكەن، چوڭ
بولغاندا چوقۇم باتۇر، يۈرەكلىك ئەر بولىدۇ جۈمۇ بۇ؟!
بوز يەر ئېچىۋاتقانلار شۇنداق دېيىشىپ، توختىنىڭ چىغلار
ئارىسىدا بارا - بارا كىچىكەپ، يىراقلاپ كېتىۋاتقان سىماسىغا
قاراپ قېلىشتى. توختى ئالدىغا قاراپ كېتىۋەردى.

كىگىز ئۆيگە ئوتتۇز ماڭدامچە قالغاندا كىگىز ئۆينىڭ يېنىدىن
يوغان بىر سېرىق ئىت تۇيۇقسىزلا قوپۇپ، «ھاۋ - ھاۋ - ھاۋ!»
قىلىپ بوغۇق ھەم بوم ئاۋازدا ھاۋشىپ، ئېتىلىپ كەلدى. توختى
قولدىكى تايىقى بىلەن ھەملە قىلىپ جايىدا تۇرۇپلا قالدى. بۇ
سېرىق ئىت شۇنچىلىك يوغان ئىدىكى، توختى تۈگۈل، چوڭ
ئەرلەرنىمۇ يەرگە بېسىۋالدىغاندەك ئىدى. ئۇنىڭ تۈكلىرى
جۇلغۇغان بولۇپ، چۈشۈپ بولالمىغان كۈزلۈك يۇڭلىرى ئالقاندەك -
ئالقاندەك چوڭلۇقتا بەدىنىنىڭ ئۇ يەر، بۇ يېرىدە پاختىپ
تۇراتتى. ئىتنىڭ ھاۋشىغىنىنى ئاڭلاپ گۈجەكتىكى^① قوزا - ئوغلاقلار
مەرەشكىلى تۇردى. قوزا - ئوغلاقلارنىڭ مەرەشكىنىنى ئاڭلىغان ئىت
ھاۋشۇشتىن توختاپ، توختىغا تىكىلگىنىچە جايىدا قاراپ تۇردى.

كۈن مەغربىتىكى تاغقا بىر غۇلاچچە قالغاندا قوي - ئۆچكىلەر
مەرەشكىنىچە كىگىز ئۆيگە يېقىنلاپ كېلىشتى. سېرىق ئىت قوي
پادىسى يانغاندا ھاۋشىپ، قۇيرۇق شىپاڭشىتىپ پادا ئالدىغا

^① گۈجەك - تاش پارچىلىرىدىن قوپۇرۇپ ياسىلىدىغان ياكى ياغاچلار بىلەن
توراپ ياسىلىدىغان كىچىك قوتان. ساغلىقلار، ئۆچكىلەر كۈندۈزى ئوتلىغىلى
ماڭغاندا قوزا - ئوغلاقلار بىرنەچچە كۈنلەر مۇشۇنداق گۈجەكلەردە تۇرىدۇ.
ئانىلىرىغا ئەگىشىپ ماڭالىغۇدەك بولغاندا ئاندىن ئوتلاققا بىرگە بارىدۇ - ئا.

باراتتى. بۈگۈن خۇددى بىرسى گەپ ئۆگىتىپ قويغاندەكلا توختىغا قاراپ تۇرغىنىچە بىرەر ماڭداممۇ نېرىسىغا چامدىمىدى، توختىمۇ تايىقىنى تۇتقىنىچە جايىدا تۇرۇۋەردى. پادا كىگىز ئۆي ئەتراپىدا مىغىلداپ، بۇلاققا ئۆزىنى ئېتىشتى. لېكىن، يېلىنلىرى چىڭقىلىپ كەتكەن ساغلىقلار، ئۆچكىلەر سۇغا شۇنچە تەشنا بولغىنىغا قارىماي، گۈجەك ئەتراپىنى چۆرگۈلەپ ئەنسىز مەرەشمەكتە. ئاڭغۇچە سۆكسۆك ئوتۇنى كۆتۈرگەن ئەسمتۇللا ئاغىمۇ كىگىز ئۆيگە يەتتى. سېرىق ئىت بۇ يەرگە ناتونۇش ئادەم كەلگەنلىكىنى ئىگىسىگە مەلۇماتلىغاندەك يەنە ھاۋشۇشقا باشلىدى. ئەسمتۇللا ئاغا ئۆشنىسىدىكى ئوتۇنى داڭقان پۇتلۇق ئوچاق قويۇلغان يەرگە چۆرۈۋېتىپلا ئىت قاۋىغان تەرەپكە كەلدى. ئۇ بىر ئوغۇل بالىنىڭ توقماق تۇتۇپ تۇرغىنىنى كۆرۈپ ئالدىغا ئىتتىك - ئىتتىك چامدىدى. ئىتمۇ ھاۋشىغان پېتى ئىگىسىنىڭ ئالدىغا چۈشۈپ، توختىغا ئېتىلىدىغاندەك ماڭدى.

— ھاي، ماڭ كەت! چاغ! — ئەسمتۇللا ئاغا ئىتقا ۋارقىرىدى، سېرىق ئىت جىمىپ قالدى.

— ۋاي، توختىمۇ سەن، بالام؟! — ئەسمتۇللا ئاغا توختىنى تونۇپ، قۇچىقىنى كەڭ ئېچىپ كېلىپ ئۇنى قۇچاقلدى. ئاڭغۇچە سېرىق ئىتمۇ كېلىپ توختىنى پۇراپ - پۇراپ قويۇپ، قۇيرۇقىنى شىپاڭشىتىپ، مۇلايملاشتى. ئۇ بايام توختىغا ھاۋشىغىنىدىن ئۇيالغاندەك، ئۇنىڭغا مۆلدۈرلەپ قاراپ تۇردى.

— ئۆي ئىچى تىچلىقمۇ بالام؟ ئاتاڭ - ئاناڭ ئامان - ئېسەن تۇرامدۇ؟ بۇيەرنى قانداقمۇ تېپىپ كەلگەنسەن بالام؟


يىلدا پەقەت بىراقانچە قېتىملا ئادەم - ئىنسان كۆرگىلى بولىدىغان بۇ چىغلىقتا، ئەسمتۇللا ئاغا قۇنانباينىڭ ئايدا بىر نۆۋەت ئوزۇق - تۈلۈك يەتكۈزۈپ بېرىدىغان ئادەملىرىنى كۆرۈشتىن باشقا، ئەتىيازدا تۆل ئالغاندا ياكى كۈزدە يۈك قىرغىغاندا

كېلىدىغان — بىرقانچە كۈنلا تۇرىدىغان ئىشلەمچىلەردىن باشقا ئادەم كۆرمەيتتى. شۇڭا، غېرىبىسىنغان بۇ ئادەم، يەردىن ئۈنگەندەكلا پەيدا بولۇپ قالغان توختىنى كۆرۈپ كەينى - كەينىدىن سوئال سوراۋەرگەندى.

— ئاتام تۇيۇقسىز تۈگەپ كەتتى، — دېدى توختى.
— ۋاي بالام، نېمە دەۋاتىسەن ئەمدى؟ ئاتاڭ نېمە كېسەل بولدى ئۇنداق؟ — ئەسمتۇللا ئاغا شۇنداق بېجىرىم يۈرگەن گۆھەردىن ئۈستىنىڭ تۇيۇقسىز تۈگەپ كەتكىنىگە ئىشەنمىگەندەك قىلاتتى.

— سەكتە كېسىلى بوپتۇ دېگەندەك قىلغاننى ئاتامنى تېۋىپلار، — توختى مەيۈس جاۋاب بەردى.
ئەسمتۇللا ئاغا دۇئاغا قول كۆتۈرۈپ «قالۇ ئىننە لىلاھى ۋە ئىننە ئىلەھى راجئۇن» دېگەن قىسقا سۈرىنى ئوقۇپ يۈز - كۆزىنى، ساقاللىرىنى سىپىپاشتۇردى ۋە توختىنى ئەگەشتۈرۈپ گۈجەكنىڭ چاقىسىنى ئېچىپ، قوزا - ئوغلاقلارنى چىقىرىۋەتتى. قوزا - ئوغلاقلار «مە - ئە - ئە، مە - ئە - ئە» قىلىپ مەرەشكىنىچە يۈگۈرۈشۈپ يۈرۈپ ئانىلىرىنى تېپىشقا ئېتىلىشتى. بىرھازا «مە - مۇ» دىن كېيىن قوزا - ئوغلاقلارنىڭ ئانىلىرىنى شاپىلدىتىپ ئېمىشكەنلىرى، ساغلىق، ئۆچكىلەرنىڭ قوزا - ئوغلاقلىرىنى ئارىلاپ - ئارىلاپ پۇراپ قويۇپ، تىنماي كۆشەشلىرى باشلىنىپ كەتتى.

ئەسمتۇللا ئاغا ئوغلاقلىقى چەتنەپ كەتكەن ئۆچكىدىن ئىككىنى تۇتۇپ ساغدى - دە، قويۇق ئېتىلگەن سۈت چاي ۋە قوقاسقا كۆمۈپ پىشۇرغان كۆمەچنان بىلەن توختىغا چاي بەردى. بىر كۈنلۈك يولنى پىيادە بېسىپ كەلگەن توختى قىزىق چايدىن ئىككى ئاپقۇر ئىچتى، كۆمەچتىنمۇ يوغان بىر پارچىنى چايغا تۈگۈرۈپ يېۋەتتى. چاي ئۇنىڭغا ئاجايىپ مەزىلىك تېتىدى. ئۇنى



مردی که در حال شیر دادن به کودک است، در حالی که زن او در کنار او ایستاده است.

لا تفتخوا بما آتاكم الله



بما آتاكم الله

مۈگدەك باستى ۋە داستىخان يېنىدىلا قىڭغىيىپ ئۇيقۇغا غەرق بولدى. توختى چارچىغانىدى. ئەسمتۇللا ئاغا ئۇنىڭ ئۈستىگە ئەستەرلىك ئۇزۇن چاپىنىنى يېپىپ قويدى. توختىنىڭ چىغلىقتىكى كۈنلىرى باشلاندى.

×

×

×

توختى ئەسمتۇللا ئاغا بىلەن مال بېقىشقا كىرىشىپ كەتتى. قوزا - ئوغلاقلار بارا - بارا چوڭ بولۇپ ئانىلىرىغا ئەگىشىپ ئوت-لىغىلى بارىدىغان بولدى. يوغان سېرىق ئىتمۇ توختىغا ئۆگىنىپ قالدى، توختى نەگە بارسا سېرىق ئىتمۇ تاپ بېسىپلا يۈرىدىغان بولدى. چىغلىقتا كۈنلەر گەرچە ئانچە زېرىكىشلىك بولمىسىمۇ، لېكىن ئاش - تاماق يۇرتتىكىدەك بولمايتتى. ئوتياشسىز يېگەن غىزا ئادەمنىڭ قۇرۇق ئىسسىقنى پاتلا قوزغاپ قوياتتى. ئۇنىڭ ئۈستىگە چۆلدىكى بۇلاق سۈيىمۇ سەل شور تېتىيتتى.

ئەسمتۇللا ئاغا ماللار تويۇپ بىر يەرگە يىغىلىپ كۆشەپ يېتىپ دەم ئېلىۋاتقاندا، توختىنى ئەگەشتۈرۈپ يۈرۈپ چىغلىقنىڭ قۇمساڭغۇ يەرلىرىدىن ياۋا كۆكتات تەردى. بۇ تەرەپلەردە مامكاپ (سېرىقچېچەك)، ياۋا كۈدە، يىڭنىسىمان قۇملۇق پىيىزى (ساسۇڭ)، سۇ تەپچىرەپ چىققان يەرلەردە سۈزە (يالپۇز)، بېدە قاتارلىق ياۋا كۆكتاتلار ئۆسەتتى. كۆكلەم مەزگىلىدە بۇنداق كۆكتاتلارنى چىغلىق ھەم قۇملۇقنىڭ مال ئاياغ باسمىغان يەرلىرىدىن تېرىۋالغىلى بولاتتى. ئەسمتۇللا ئاغا ھەر بىر ياۋا كۆكتاتنى تېرىۋالغاندا توختىغا ئۇنىڭ ئىسمىنى، قانداق يېيىش ئۇسۇلىنى، قايسى خىل كۆكتاتنىڭ قانداق شىپالىق رولى بارلىقىنى سۆزلەپ بەردى. بىر ئاش پىشىم ۋاقىت ئۆتەر - ئۆتمەيلا نان چىگىدىغان ماتا ياغلىقتا بىر ياغلىق ياۋا كۆكتات تېرىپ، يوغان تۈپلەنگەن

سۆكسۆكنىڭ سايسىدا ئولتۇرۇپ كۆكتاتلارنى ئادالايپمۇ ئالدى. ماللارنى كەچقۇرۇن ئۆتەككە ① ياندۇرغاندا، ئەسمتۇللا ئاغا بىر كۆتۈرۈم، توختىمۇ بىر كۆتۈرۈم سۆكسۆك ئوتۇن يۈدۈپ كېلىشتى. بۇ ئوتۇنلار كەچلىك تاماق ھەم ئەتىگەنلىك چاي قاينىتىشقا يېتەتتى. بۇ ئاش ئەتىسى يەنە تەكرارلىناتتى. ئەسمتۇللا ئاغا بىر كۈنى كەچقۇرۇنلۇقى ياۋا كۆكتاتلارنى سېلىپ ھەم ئازراق قاق گۆش ② توغراپ ئوماچ ئېتىپ بەردى. بىر - ئىككى كۈن ئۆتكەندە ياۋا كۆكتاتلاردىن ئوخشىتىپ سۇغا تۈگۈم ③ ئېتىپ بەردى. يەنە بىر - ئىككى كۈن ئۆتكەندە خېمىرنى يېيىپ، قۇشقاچ تىلى قىلىپ كېسىپ سارماچۇق ④ ئاش ئېتىپ بەردى. بۇ ئاش - تاماقلار توختىغا ئاجايىپ لەززەتلىك تېتىدى. ئارىلاپ بىرەر ياۋا توشقان، كەكلىك، قىرغاۋۇللارنىمۇ تۇتۇۋېلىپ ئاش تېتىقى قىلدى. توختىنىڭ ئاش - تامىقى ھەرھالدا گۆشسىز قالمىدى. گۆشسىز قالمىدىلا ئەمەس، بەلكى ھەر قېتىملىق تاماق شۇنداق تەملىك، سىڭىشلىك ئىدى. توختى ئۆيىدە مۇنچىلىك لەززەتلىك تاماقلارنى يېگىنىنى ئېسىگە ئالامىدى.

توختى بىر كۈنى ئەسمتۇللا ئاغدىن سورىدى:
 - ئەسمتۇللا چوڭ ئاتا، سىلى ئاش - تاماقنى بەكمۇ ئوخشىتىپ ئېتىدىكەنلا، ئەسلىدە ئاش - تاماقنى ئايال كىشىلەرنىڭ ئەتكىنىنى كۆرگەن، سىلى قانداقسىگە ئاش - تاماق

① ئۆتەك - مال تۇرىدىغان قوتان، شەرقىي شىنجاڭ شېۋىسى - ئا.
 ② مالچىلار مال سويغاندا بىر قىسمىنى قاق سېلىپ قۇرۇتۇۋېلىپ، ساقلاپ يەيدۇ. بۇنداق گۆش «قاق گۆش» دېيىلىدۇ.
 ③ شەرقىي شىنجاڭ شېۋىسى - بەگشە، جۇۋاۋا، ھازىر بۇ سۆز ئىستېمالدىن قېلىشقا يۈزلەندى - ئا.

④ سارماچۇق ئاش - ئۇيغۇرلارنىڭ قەدىمىي تاماق تۈرلىرىدىن ئۇگىرنىڭ بىر تۈرى - ئا.

ئېتىدىغان بولۇپ قالدىلا؟

— شۇنداق، ئاش - تاماقنى ئەسلىدە ئايال كىشىلەر
ئېتىدۇ. ئەرلەر بولسا تالا - تۈزنىڭ ئېغىر - يېنىك ئىشلىرىنى
قىلىدۇ. بۇ بۇرۇندىن كېلىۋاتقان قائىدە. لېكىن، جان بېقىش
ئۈچۈن ئەرلەرمۇ ئاش - تاماق ئېتىشنى ئۆگىنىۋېلىشى كېرەك.
نېمىشقا دېسەڭ، بۇ قورساق دېگەن ھەپسا نەرسە، كۈندە ئۈچ ۋاق
يېمىسەڭ بولمايدۇ، قورساق دېگەن ماڭساڭ ئالدىڭغا
ئۆتۈۋالىدىغان، ئولتۇرساڭ ئېتىكىڭگە، ياتساڭ ئۈستۈڭگە
چىقىۋالىدىغان نەرسە. تاماق ئېتىشنى بىلمىگەن ئەركىشى يالغۇز
قالغاندا ياكى ئۇزۇن سەپەرگە ئاتلانغاندا، ياكى بولمىسا مانا بىزگە
ئوخشاش چۆل - باۋاندا مال - ۋاران باققاندا، ئاش - تاماقسىز
قالدۇ، ئاچ - توق يۈرۈش سالامەتلىككە زىيانلىق، ئۇنىڭ
ئۈستىگە توي - تۆكۈن، نەزىر - چىراغ، نورۇز سەيلىسى
دېگەندەك ئەل - جامائەت كۆپ يىغىلىدىغان سورۇنلاردا چوڭ -
چوڭ داشقازانلاردىكى گۆش پىشۇرىدىغان، پولۇ ئېتىدىغان، نورۇز
ئېشى - كۈچە قاينىتىدىغان ئىشلارنى ئەرلەر قىلمىسا، ئاياللار
ئۇنىڭ ھۆددىسىدىن چىقالمايدۇ. سېنىڭ ئاتاڭ رەھمەتلىك
گۆھەردىن ئۇستا، قولى گۈل ئادەم ئىدى. پولۇنى شۇنداق
ئوخشىتىپ ئېتەتتى. بىر يېگەن ئادەم يەنە بىر يېسەم، دەپ ئارزۇ
قىلاتتى. قانداق؟ مېنىڭ ئېيتقانلىرىم توغرىمىكەن؟ — ئەسمتۇللا
ئاغا توختىنىڭ سوئالىغا ئەتراپلىق جاۋاب بەردى. جاۋاب بەردىلا
ئەمەس، بەلكى بۇ مەۋسۇم، سەبىي قەلب ئىگىسىگە
جاھاندارچىلىق قىلىشنىڭ ئەڭ ئەقەللىي يوللىرىدىن ساۋاق،
چۈشەنچە بەردى.

ياز ئايلىرى كىردى. چىغلىقنىڭ كۈندۈزى ئىسسىق بولغىنى
بىلەن كېچىسى سالقىن، ھاۋاسى سۈزۈك - تىنىق، جانغا راھەت
ئىدى. ئەسمتۇللا ئاغا قوتاندىن يىگىرمە ماڭدامچە يەرگە يەردىن

بىرەر غېرىچچە كۆتۈرۈلۈپ تۇرغۇدەك سۇپا ياساپ، ئورۇن - كۆرپىنى شۇ سۇپىغا سالىدىغان بولدى.

چىغلىقنىڭ كەچقۇرۇنلۇقى شەرقىي جەنۇب تەرەپتىن سەلكىن شامال ئۇرۇپ تۇراتتى. سەلكىن شامال ئاللىقاچانلاردىن پۇراققا كىرگەن بۇغداي باشقىنىڭ سۈت ھىدىنى، چىغىرتماق گۈلىنىڭ شېرىن پۇرىقىنى، ھەرخىل ئوت - چۆپلەرنىڭ چۈچۈمەل، قاڭسىق ھىدىلىرىنى ئېلىپ كېلىپ دىماققا ئۇراتتى. بۇ خىل ئارىلاشما پۇراققا قوتاندىن قوي تېزىكىنىڭ پۇرىقى، سۆكسۆك ئوتۇنىنىڭ ئىس ھىدى قوشۇلاتتى - دە، چىغلىقنىڭ ئۆزىگە خاس كەچلىك ھاۋاسىنى پەيدا قىلاتتى. سەلكىن شامالدا يەنە قارا چېكەتكىلەرنىڭ چىرىلداشلىرى، چۆل ھۇۋۇقۇشنىڭ ئارىلاپ - ئارىلاپ «ھۇيت، ھۇيت» قىلىپ ھۇقۇيتىشلىرى، تۈلكە كۈچۈكلىرىنىڭ غىڭشىشلىرى ئاڭلىنىپ قالاتتى. مۇنداق ئاۋازلارنى ئاڭلىغاندا سۇپىنىڭ يېنىدا ياتقان سېرىق ئىت ئورنىدىن تۇرۇپ قوتان ئەتراپىغا كېلىپ، ئۇزاقتىن - ئۇزاق ھاۋىشىپ، بۇ چىغلىقتا ئاجايىپ بىر قۇدرەتلىك ھۆكۈمراننىڭ بارلىقىنى جاكارلىغاندەك، باشقا تىنىقلارنى ئاگاھلاندۇرۇپ قوياتتى.

چىغلىقنىڭ كېچىسى ھەقىقەتەنمۇ گۈزەل ئىدى. سىياھتەك قارا ئاسمان شاھمات ئۇرۇقلىرىدەك يۇلتۇزلار بىلەن تولغانىدى. يەتتە تىكەن يۇلتۇز خۇددى چۆمۈچكە ئوخشاش ئېسىلىپ تۇراتتى. يەنە بىر تەرەپتە مېغىلدىغان قويلاردەك يۇلتۇزلار توپى ئۇزۇن يېيىلغان، بەزى يۇلتۇزلار نۇرلۇق، بەزى يۇلتۇزلار پەنجىرە كۆزنىكىدىن ماراۋاتقان كىچىك بالىنىڭ كۆزىدەك ئاران پىلدىرلاپ كۆرۈنەتتى. تۇيۇقسىز بىر يۇلتۇز ئاسمان بوشلۇقىدا ئۇزۇن، ئاق لېنتا قالدۇرغىنىچە شىددەت بىلەن زېمىنغا شۇڭغۇپ، كۆزدىن يىتتى. مۇشۇ كەمگىچە ئاي دالادا تۈنەپ باقمىغان توختىغا ئاسمان مەنزىرىسى ئاجايىپ قىزىقارلىق تۇيۇلدى. ئۇ يېنىدا تەسۋى

سىيرىپ، دۇرۇت ئوقۇپ ئولتۇرغان ئەسمتۇللا ئاغىدىن:
— ئەسمتۇللا چوڭ ئاتا، يۇلتۇزدىن بىرى ئۈزۈلۈپ يەرگە
چۈشۈپ كەتتىغۇ، بۇ نېمىش؟ — دەپ سورىدى.

— چوڭلارنىڭ ئېيىشىچە، ھەربىر ئادەمنىڭ ئاسماننىڭ مەلۇم
يېرىدە بىر يۇلتۇزى بولارمىش. شۇ ئادەم ۋاپات بولغاندا،
ئاسماندىن ئۇنىڭ يۇلتۇزىمۇ ئۈزۈلۈپ زېمىنغا چۈشۈپ كېتەرمىش.

— سىلى ئۆزلىرىنىڭ يۇلتۇزلىرىنىڭ ئاسماننىڭ قەيىرىدە
ئىكەنلىكىنى بىلەمدىلا؟ — توختىنىڭ نەزەرىدە ئەسمتۇللا چوڭ
ئاتىسى ھەممىنى بىلگۈچى ئىدى.

— ياق بالام، بۇنى بىر ئالادىن باشقىسى بىلمەيدۇ.

— ئاللا دېگەن كىم ئۇ، ئۇ نەدە تۇرىدۇ؟

— ئاللا مۇسۇلمانلارنىڭ قەلبىدە — كۆڭلىدە تۇرىدۇ، بالام.

ئۇپۇقتىن ئاي كۆتۈرۈلدى. ئۇ ئاسمانغا بارا - بارا ئۆرلەپ
چىقىپ، كەڭ زېمىنغا ئاق نۇر سەپتى، يۇلتۇزلارنىڭ نۇرلىرى
خىرەلەشتى.

توختى يەنە سوئال سورىدى:

— ئەسمتۇللا چوڭ ئاتا، كۈن نېمىشقا كۈندۈزى، ئاي،

يۇلتۇزلار نېمىشقا كېچىسىلا چىقىدۇ؟

— بۇ كەڭ كائىنات يارالغاندا ھەممە نەرسە قانۇنىيەتلىك،

تەرتىپلىك يارىتىلغانكەن. مەسىلەن، بىر يىل قىش، ئەتىياز، ياز،

كۈز دېگەندەك تۆت پەسىل بويىچە، كېچە ھەم كۈندۈز قىلىپ

يارىتىلغانكەن. ئىنسانلار، ئۇچار قاناتلار، ھايۋانات، ھاشاراتلار،

جۈملىدىن بارچە تىنىقلار كۈندۈزى ھەرىكەت قىلىپ، كېچىسى

ئارام ئالدىغان قىلىپ يارىتىلغانكەن. لېكىن، بەزى جانلىقلاردىن

ئۆز كۈشەندىلىرىدىن قورقۇپ كېچىسى ھەرىكەت قىلىدىغانلىرىمۇ

بار. يەنە مەسىلەن، دەل - دەرەخلەر يازلىقى بويى ئۆسۈپ،

قىشلىقى يوغىنايدۇ. بەزى جانلىقلار قىشلىقى ئۆچەككە كىرىپ

ئۇخلاپ، يازلىقى ھەرىكەت قىلىدۇ. سۇلار سوغۇقتا قېتىپ مۇز بولۇپ، ئىسسىقتا ئېرىپ يەنە سۇغا ئايلىنىدۇ..... دېگەندەك، جانلىقلارنىڭ بەزىلىرى گۆش يەپ ھايات كەچۈرسە، بەزىلىرى ئوت - چۆپ يەپ ياشايدۇ. دېمەك، بۇ تۈرلۈك مۆجىزىلەر بىلەن تولغان جاھان تەرتىپ بىلەن قانۇنىيەتلىك مەۋجۇت بولۇپ تۇرىدۇ. شۇ تەرتىپ بويىچە كۈن چىققان ۋاقىت كۈندۈز، ئاي - يۇلتۇز چىققان ۋاقىت كېچە دەپ ئاتالغان، - ئەسمتۇللا ئاغا توختىغا تەپسىلىي سۆزلەپ بەردى. بۇ چۆلدە توختىنىڭ بولغىنىمۇ بىر ھېسابتا ئوبدان بولدى. بولمىسا، ئەسمتۇللا ئاغا قوي - ئۆچكىلەرنىڭ، سېرىق ئىتنىڭ، قۇرت - قۇمۇسقىلارنىڭ ئاۋازلىرىنى ئاڭلاپلا ئۆتكەن بولاتتى.

ئەسمتۇللا ئاغا توختىغا جانبازلىقنىڭ يەنە بەزىبىر يەڭگىل ھەرىكەتلىرىنى ئەتسى - ئاخشىمى، كۈندۈزى ماللار تويۇنۇپ ياتقان مەزگىللەردە ئۆگىتىپ تۇردى. كىگىز ئۆيىنىڭ يېنىغا خېلى يىراق يەردىن كېسىپ، سۆرەپ كەلگەن قارىياغاچ بىلەن ئىككى يەرگە ئارىلىقنى يېقىن - يېقىن قىلىپ دار تىكىپ، تېرە شالۋۇرنىڭ پۇچقىنى كېسىپلا ئىچىگە قۇم قاچىلاپ، مۇشتلاپ مەشىق قىلىدىغان قۇم خالتا ياساپ بەردى. بۇ بەئەينى تۆمۈرچىلەر شەپشۈك ئاتلارنى باغلاپ - تېگىپ تاقىلايدىغان دارغىلا ئوخشاپ قالغانىدى. ئوڭ تەرەپتىكى دارغا بىر قۇم خالتا، سول تەرەپتىكى دارغا بىر قۇم خالتا ئېسىلدى. توختى بوش ۋاقىتلىرىدا بۇ خالتىلارنى ئۇرۇپ مەشىق قىلىشقا باشلىدى.

8 - ئاي كىرگەن كۈنلەر. بىر كۈنى ئەسمتۇللا ئاغا ماللارنى باشقا كۈنلەردىكىدىن بالدۇرراق قوتانغا قايتۇردى. دە، راسا سەمرىگەن ئوغلاقتىن بىرنى سويۇپ يېرىمنى قازانغا سېلىپ پىشۇرۇپ يېيىشتى. قالغان يېرىمنى ئەتسى كەچتە پىشۇرۇپ،

گۆشكە كېكىرگۈچە تويۇشتى. 8- ئايلاردا سويۇلغان ئوغلاق گۆشى ئاجايىپ لەززەتلىك بولاتتى. توختى گۈچۈڭدا ئۆز ئۆيىدە قانچە قېتىملاپ گۆش يېگەندۇ بەلكىم، لېكىن بۇ چىغلىقتا يېگەن گۆشنىڭ تەمىگە پەقەتلا ئوخشىمىغانلىقىنى ھېس قىلدى. ئارىدىن بىرقانچە كۈنلەر ئۆتۈپ، 9- ئاي كىردى. ئەسمتۇللا ئاغا پاقلاندىن بىرنى بوغۇزلاپ، ئۇنىڭ گۆشىنىمۇ ئىككى - ئۈچ ۋاق سېلىپ يېدى. پاقلان گۆشىمۇ شۇنچە لەززەتلىك ئىدى.

— بۇ ماللارنىڭ يېرىمى سىلىنىڭمۇ ئەسمتۇللا چوڭ ئاتا؟ — توختى تۇيۇقسىز سوراپ قالدى.

— قانداق دەيسەن بالام؟

— نەچچە كۈن ئىلگىرىلا بىر ئوغلاقنى، بۈگۈن بىر پاقلاننى يېۋەتتۇق، شۇڭا دەيمىنا.

ئەسمتۇللا ئاغا كۈلۈپ كەتتى:

— ئويلىغىنىڭ توغرا، لېكىن بۇ ماللار قۇنانباي دېگەن كىشىنىڭ. مەن ئۇ بايغا يىللىقچى بولۇپ ئىشلەۋاتىمەن. يېگەن ئوغلاق - قوزلارنى ئىش ھەققىمگە ھېساب قىلىدۇ، ياز كۈنى مالچىلارنىڭ جەننىتى ھېسابلىنىدۇ، ماللار سەمرىگەندە سۈتى كۆپىيىدۇ، قوزا - ئوغلاقلار يېگۈدەك بولۇپ قالىدۇ. مۇشۇ 8- ، 9- ئايلاردا «قوزا - ئوغلاقلار پىشىدۇ»^①. مالچىلار سۈت - قېمىزغا، گۆش - مايغا تويۇنىدىغان ياخشى كۈنلەر، ئۇنىڭدىن باشقا چاغلاردا مالچىلار كۆپىنچە جاپالىق تۇرمۇش كەچۈرىدۇ.

— نېمە ئۈچۈن بەزى ئادەملەر باي، بەزى ئادەملەر كەمبەغەل

^① قوزا - ئوغلاقلارنىڭ گۆشى يۇمران، تەملىك بولىدۇ. خەلق ئىچىدە، بولۇپمۇ مالچىلار ئىچىدە 8- ، 9- ئايلارنى «قوزا - ئوغلاق پىشتى» دەپ ئاتايدىغان ئادەت بار. ئا.

بولۇپ قالىدۇ؟

— ئادەم بالىسى تۇغۇلۇشىدا ئوخشاش يالىڭاچ تۇغۇلۇپ،
ئۆلگەندە كېپەن بىلەنلا ئۇ ئالەمگە رىھلەت (سەپەر) قىلىدۇ.
ئادەم ئانىدىن تۇغۇلۇپ، يەر قوينغا كىرگۈچە بولغان ئارىلىق
تىرىكچىلىك جەريانى ھېسابلىنىدۇ. باي - كەمبەغەل بولۇش
ئەنە شۇ تىرىكچىلىك جەريانىدىكى بەزى سەۋەبلەر ئارقىلىق
بارلىققا كېلىدىغان نەرسە. مەسىلەن، بەزىلەرنىڭ ئاتا -
ئانىسىدىن قالغان مال - بىساتى بولىدۇ؛ بەزىلەر سودا بىلەن
بېيىپ كېتىدۇ؛ بەزىلەر يېمەي - ئىچمەي دېگۈدەك يىغىپ -
توپلاپ باي بولىدۇ؛ مال - چاۋا قىلىپ، يەر - سۇ ئېلىپ
تېخىمۇ كۆپ بايلىق يىغىشقا ئىنتىلىدۇ. بۇلار تىرىشچانلىق
ئاساسىدا بولىدىغان ئىشلار. بەزى بايلار پۇرسەتكە ئېرىشىپ،
تاسادىپىي بېيىپ قالىدۇ؛ بەزىلەر ئامەت كېلىپ باي بولۇپ
كېتىدۇ. ئىشقىلىپ، تىرىشچان ئادەم بۇ جاھاندا جاپانى تولا
تارتمايراق ياشايدۇ.

— سىلى نېمىشقا جاپا تارتىپ بۇ چۆللەردە يالغۇز مال بېقىپ
يۈرىدىلا؟

— مەن باي بولۇش يولىنى تۇتماپتىكەنمەن، ئوقۇش بىلەن
بولۇپ كېيىنچە بەگ بولۇپ قالدۇم شۇ.

— بەگ دېگەن نېمىش قىلىدۇ؟

— بەگ دېگەن ئەل - يۇرتنى باشقۇرىدۇ.

— ئەمىسە سىلى بۇ چۆلدە ماللارنى باشقۇرۇپ يۈرىدىلىغۇ؟

ئەسمتۇللا ئاغا توختىنىڭ سوئالىدىن كۈلۈپ كەتتى. كۈلۈپ
كەتتى - يۇ، شۇ ھامان چىرايىدا مەيۈسلۈك، ئەپسۇسلۇق،
ئىزتىراپلىق كۆرۈلدى. گەرچە توختى ئەسمتۇللا ئاغىنىڭ
چىرايىدىكى بۇنداق ئۆگىرىشلەرنىڭ سەۋەبىنى دېگەندەك
چۈشەنمىسىمۇ، لېكىن ئۇ بۇ ئادەمدە پەرىشانلىقنىڭ بارلىقىنى غۇۋا

سەزگەندەك قىلدى.

— سوراپ قالدىڭ بالام، ئەمدى ساڭا ئۆزۈمنىڭ ئەھۋالىنى سۆزلەپ بېرەي، لېكىن مەن توغۇرلۇق بىركىمگە تىنما، ئۆزۈڭلا بىلگىن جۇمۇ؟ — دېدى توختىغا سىنچى كۆزلىرى بىلەن قاراپ. ئەسمتۇللا ئاغا بۇ چۆلدە ئادەمسىراپ كەتكەنىدى.

بىرقانچە ۋاقىتتىن بېرى مۇڭداشقىلى ئادەممۇ تېپىلمايدىغان بۇ چىغلىقتا خۇددى گاچا ئادەمدەك سۆزلىمەي، پاتقاي ئادەمدەك باشقىلارنىڭ گەپ - سۆزىنى ئاڭلىماي ئۆتكەنىدى. نىھايەت، توختى ئۇنىڭ يېنىدا پەيدا بولۇپ قالدى، ئەسمتۇللا ئاغا ئۆزىنىڭ ئوغلىدەك بولۇپ قالغان بۇ شاگىرتىغا سىرىنى تۆككۈسى كەلدى:

— مېنىڭ ئەسلىي ئىسمىم ئەسمتۇللا ئەمەس، ئەسلا بەگ، مەن لۈكچۈن مەدرىسەسىدە ئون يىل بىلىم تەھسىل قىلىپ، كاتتا موللا بولغانىدىم. ئەفرىدۇن ۋاڭ مېنى ئوردىنى قوغدايدىغان كاھىلارنىڭ بەگلىكىگە تاللىۋالدى. چۈنكى، مەن كاتتا موللا بولغاننىڭ سىرتىدا، ماھىر چېلىشچى، يېتىلگەن جانباز ئىدىم. تۇرپان تەۋەسىدە ئىلگىرىكى زامانلاردا شامىل دېگەن ماھىر مۇشتلاشچى، پەشۋاچى بىر ئادەم ئۆتكەنىكەن. ئۇ ئۆز يۇرتىدا داڭ كۆتۈرۈپلا قالماي، ھەتتا باشقا يۇرتلارغىمۇ بېرىپ ماھارەت كۆرسىتىپ داڭقى چىققان ئادەمكەن. كېيىن ئۇ ئۆز يۇرتىدا نۇرغۇن شاگىرت يېتىشتۈرۈپتۇ. ئالتاي، چۆچەك، ئىلى تەرەپلەردىن، ئالتە شەھەر تەرەپلەردىن يىگىتلەر تۇرپان تەۋەسىگە كېلىپ ھۈنەر ئۆگىنىپ كەتكەنىكەن. مەنمۇ شۇ ئادەمنىڭ شاگىرتىنىڭ شاگىرتىدىن ئۆگەنگەن ئۇستا جانبازلارنىڭ شاگىرتىنىڭ شاگىرتلىرىدىن جانبازلىقنى ئۆگىنىپ يېتىشكەنىدىم. ساڭا ئۆگەتكەن ھۈنەرلەرنىڭ تېگى ئەنە شۇنداق كەلگەن. مەن بەگ بولغىنىم بىلەن ھەرگىز ناھەق ئىش قىلمايتتىم. ئۇستازىمىز بىزگە شۇنداق ئۆگەتكەنىدى. بەگلىك قىلىپ يۈرگەن ئاشۇ كۈنلەرنىڭ

بىرىدە، يۇرتىمىزدىكى دېھقانلار ۋاڭلىقنىڭ ئېغىر ئالۋان -
ياساقلىرىغا قارشى قوزغىلاڭ قىلدى. دېھقانلارنىڭ تۇتقان يولى
توغرا ئىدى. بىراق، ۋاڭ قاتتىق قوللۇق بىلەن دېھقانلارنى
ئۇرۇپ - سوقۇپ، ھەپسىگە سولاپ، ھەتتا بەھۇدە قان تۆكۈپ
ئادەم ئۆلتۈرۈشكە يۈزلەندى. مۇنداق ئىشلارنى ۋاڭ كاھلارغا،
بەگلەرگە تايىنىپ قىلاتتى. مەن ناھەق ئىشنى قىلىشقا ئۈنىمدىم،
بويۇنتاۋلىق قىلىپ ۋاڭنىڭ ئەمر - پەرمانىنى ئىجرا قىلمىدىم. ۋاڭ
مەندىن قاتتىق خاپا بولدى ھەم مېنى جازالاپ، زىندانغا سالماقچى
بوپتۇ. ۋاڭنىڭ بۇ خىيالىنى سېزىپ قالغان كاھلىرىمدىن بىرى ماڭا
شەپە بېرىپ قويۇۋىدى، شۇ كېچىسىلا خوتۇن - بالىلىرىمنى
تاشلاپ قېچىپ كەتتىم. قېچىپ گۇچۇڭغا كېلىپ، سېنىڭ ئاتاڭ
بىلەن تونۇشۇپ، سىلەرنىڭ ئۆيۈڭلەردە پاناھلىنىپ تۇردۇم.
لېكىن، ۋاڭنىڭ ئادەملىرىنىڭ مېنى ئىزدەپ يۈرگەنلىكى توغرىلۇق
گۇچۇڭدا شىۋىڭ - شىۋىڭ گەپ - سۆز ئاڭلاپ قېلىپ، سۇ
كەلگۈچە تۇغان تۇت، دېگەندەك مۇشۇ ئادەمزات ئاز ئۇچرايدىغان
چىغلىقتا ماللارنى بېقىپ يۈردۈم. قالغان ئىشلار مانا ئۆزۈڭ
كۆرگەندەك.

توختى ئەسمتۇللا ئاغىنىڭ گەپ - سۆزلىرىنىڭ تېڭىگە
يەتكەندەك قىلدى. ئەمما، بىر سۆزنى چۈشىنەلمەي، ئەسمتۇللا
ئاغىدىن تۈرگۈنلۈك بىلەن سورىدى:

— ئادالەت تەرەپتە تۇرۇپ ۋاڭنى خاپا قىلىپ قويدۇم
دېدىلە، ئادالەت دېگەن قىز بالىمۇ ئۇ؟

ئەسمتۇللا ئاغا كۈلۈپ كەتتى. دەرۋەقە، توختىنىڭ مۇنداق
گەپلەرنى چۈشىنىدىغان ۋاقتى ئەمەس ئىدى. شۇڭا، ئەسلا بەگ
ئاددىي قىلىپ مۇنداق دېدى:

— ئادالەت دېگەن بۇ سۆز ئەرەبچە، ئۇ توغرىلىق، ھەق
ئىش دېگەنلىك بولىدۇ. كىشىلەر ھەق ئىش، توغرىلىقنى ئارزۇ

قىلىپ بالىلىرىغا بۇ سۆزنى ئىسىم قىلىپمۇ قويۇۋالىدۇ.

— ۋاڭ دېگەن ھەق ئىشقا، توغرا ئىشقا قارشى تۇرامدۇ؟

— ئۆزىگە زىيان يەتمسۇن دەپ شۇنداق قىلىدۇ.

— بۇ ۋاڭ دېگەنلەر ئەسكى نېمىلەر ئوخشىمامدۇ؟

— ئۇلارنىڭ ئىچىدە ياخشىلىرىمۇ بار. خەلق ياخشى تۇرمۇش

كەچۈرسۇن، يۇرت تىچ بولسۇن، گۈللەنسۇن دېگۈچى ياخشى

ۋاڭلارمۇ بار، بەزى شەخسىيەتچى، ئۆزىنىلا ئويلايدىغان،

خەقلەرنى بوزەك قىلىدىغان ۋاڭلارمۇ بار.

— ۋاڭلارمۇ ئوخشاش بولمايدىكەن - دە، ئەسمتۇللا چوڭ

ئاتا، ھە، ياق، ئەسلا بەگ چوڭ ئاتا؟

— شۇنداق، ۋاڭلارمۇ ياخشى - يامان دەپ ئايرىلىدۇ.

ئادەملەر ئىچىدىمۇ ياخشى كۆڭۈللۈك، يامان نىيەتلىك ئادەملەر بار.

يامان نىيەتلىك ئادەملەر خەقلەرنى قەستەنگە بوزەك قىلىدۇ.

شۇنداقلا بوزەك بولماسلىق ئۈچۈن سەن مەشىق قىلىۋاتقان

جانبازلىقنى پۇختا ئۆگىنىشنىڭ كېرەك. خەققە بوزەك بولماي، جاپا

تارتماي ياشايمەن دېگەن ئادەم، بولۇپمۇ ئوغۇل بالا كۆپرەك

ھۈنەر، ئىلىم ئۆگىنىشى كېرەك، - ئەسلا بەگ توختىغا ئادەم

بولۇشنىڭ يوللىرىنى ئەنە شۇ تەرزىدە توختىماي چۈشەندۈرۈپ تۇردى.

×

×

×

كۈز ئايلىرى كىرىپ قالدى. قۇنانباي ئۆزى بىرقانچە ئادەمنى

كۈزلۈك يۇڭ قىرقىشقا باشلاپ كەلدى. كۈزلۈك يۇڭ ئالدىراش قىرقىدۇ.

لىۋاتقان كۈنلەرنىڭ بىرىدە، ئەسلا بەگ توختىنى بىر چەتكە تارتىپ:

— بالام توختى، مېنىڭ قۇنانباي بىلەن توختاملاشقان

يىللىقچىلىق ۋاقتىم توشۇپ قالدى. ئۇنىڭ ئۈستىگە مۇشۇ كۈنلەردە


ئاتا - ئانام، خوتۇن - بالىچاقام پات - پاتلا چۈشۈمگە كىرىپ

قالدىغان بولدى. يۇرتتىن ئايرىلغىنىمۇ بەش يىل بولۇپ قاپتۇ، يۇرتۇمغا قايتاي دەيمەن. كۈزلۈك يۇڭلار قىرغىلىپ بولسا، قۇنانباي بىلەن ھېسابلىشىپ، ماللىرىنى ئۆتكۈزۈپ بېرىپ، بۇ يەردىن كېتەي دەيمەن. سەنمۇ قايتقىن، سېنىڭ ئۆيىدىن ئايرىلغىنىڭمۇ يېرىم يىلدەك بولۇپ قاپتۇ. بېرىپ ئاناڭ بىلەن سىڭلىڭنىڭ ھالىدىن خەۋەر ئالغاي، يۇرت ئىچىدە بىرەر ئىش تېپىپ قىلارسەن، گۈچۈڭدا خەنزۇ، خۇيزۇ جانبازلار باركەن. ھۈنەر ئۆگىنىشنى يېرىم يولدا ئۈزۈپ قويمىغىن، — دېدى.

توختىمۇ ئۆيىنى سېغىنغانىدى. ئۇستازى ئەسلا بەگ بىلەن بۇ چىغلىقتىن ئايرىلماق بولدى.

قۇنانباي خېلى ئىنسابلىق باي ئىدى. ئەسلا بەگنىڭ بىر يېرىم يىللىق ئىش ھەققى ئۈچۈن بىر مۆگۈ ئات^①، بىر قۇر يېڭى ئۈستىباش ھەم يىگىرمە سەر كۈمۈش بېرىپ رازى قىلدى. ئەسلا بەگ — مۇ بۇ باينىڭ ماللىرىنى ئوبدان پەرۋىش قىلىپ بېقىپ بەرگەنىدى. ئەسلا بەگ قۇنانباي بىلەن خوشلىشىپ، توختىنى ئېتىنىڭ كەينىگە مىندۈرۈپ يولغا چىقتى. سېرىق ئىت خېلى بىر يەرگىچە ئەگىشىپ كېلىپ ئامالسىزلىقتىن قۇلاقلىرىنى سالپايتقىنىچە تۇرۇپ قالدى. ئەسلا بەگ توختىنىڭ بوغجۇمىسىغا قۇرۇت، ئېرىمچىك ۋە قاق گۆشلەرنى چىگىپ بەرگەنىدى. مورى بىلەن گۈچۈڭنىڭ يول ئارىشىغا كەلگەندە، ئەسلا بەگ توختىنىڭ قولىغا بەش سەر كۈمۈش تەڭگىنى تۇتقۇزۇپ، ئۇنى باغرىغا چىڭ بېسىپ خوشلاشتى. ئەسلا بەگ مورىنىڭ لاڭسۇ جىلغىسى ئارقىلىق پىچانغا قايتماق بولۇپ يولغا چىقتى. توختى خېلى يەرگىچە ئارقىغا قاراپ — قاراپ، بۇ مېھرىبان، كۆيۈمچان ئۇستازدىن ئايرىلىشقا كۆزى قىيماي گۈچۈڭ تامان يۈرۈپ كەتتى.

① قەدىمكى ئۇيغۇرچە — مىنىك ئات، مىنىدىغان ئات — ئا.



بۇ رەسىم ئىككى كىشىنىڭ ئۆزلىرىنىڭ قىزىقىشىغا ئىشەنچ بىلەن تۇرۇپ تۇرۇشىنى كۆرسىتىدۇ.



بۇ رەسىم ئىككى كىشىنىڭ ئۆزلىرىنىڭ قىزىقىشىغا ئىشەنچ بىلەن تۇرۇپ تۇرۇشىنى كۆرسىتىدۇ.

×

×

×

توختى ئېلىپ كەلگەن بەش سەر كۈمۈش بىلەن ھاشىخان قىشنى ئەپلەپ - سەپلەپ چىقىرىۋالدى. ئەتىيازغا ئۆرۈلۈپ، سېرىقتال ۋاقت كەلگەندە، ئۇلارنىڭ كۈنى ناھايىتى تەستە ئوتتى. ئامالسىزلىقتىن توختى ئۆستەڭ بويلىرىدىن، غول ئېقىن قىرغاقلىرىدىن ياۋا كۆكتات تېرىپ، تاغارنىڭ تېگىدە قالغان ئۇن بىلەن ئاز - ئازدىن ئاش - تاماق ئېتىپ قورساقنى توقلاپ يۈردى. ئۇرۇق - تۇغقانلار ھاشىخاننى «ئىككى كىچىك بالا بىلەن تۇل قالدى، كۈنى تەس» دەپ، ياردەم قولىنى سۇنۇپ تۇرغانىدى. مانا ئەمدى ئەتىياز كىرىۋىدى، ھەرقايسى ئۇرۇق - تۇغقانلار ئالدىراشلىقتا ئۇلاردىن ھال - ئەھۋال سورىيالىمىدى. ھاشىخان قەيسەر ئايال ئىدى. ئۇ بىرەر تۇغقىنىڭكىگە ھال ئېيتىپ بىرمىدى. ئۇ قىزى رايىمانخاننى توختىغا تاپشۇرۇپ قويۇپ، ئۆزى يالغۇز مال - بىساتلىق ئائىلىلەرگە بېرىپ نان يېقىپ، كىر - قات يۇيۇپ، ئاز - تولا يېمەكلىك، پۇل - پۈچەك، كونا كىيىم - كېچەكلەرنى ئېلىپ كېلەتتى - دە، كۈنلىرىنى ئەپلەپ - سەپلەپ ئۆتكۈزەتتى. توختىنىڭ ئىچى پۇشاتتى. ئاتا كەسپى تۆمۈرچىلىكنى قىلىپ باقاي دېسە، تېخى كىچىك، بىلەكتە بولغا بىلەن تۆمۈرنى يانچىغۇدەك ماغدۇر يوق. ئىشلەي دېسە، بالىلارغا مۇناسىپ ئىش تېپىلمايدۇ. توختى شۇ چاغدىلا ئاتا دېگەننىڭ ئۆيىگە تاغدەك يۆلەك ئىكەنلىكىنى، كەمبەغەلگە كۈن ئالماقنىڭ نەقەدەر مۈشكۈللۈكىنى ھېس قىلدى. ئۈستازى ئەسلا بەگنىڭ يەنى ئەسمتۇللا ئاغىنىڭ ئوغۇل بالا ئىلىم، ھۈنەر ئۆگىنىشى كېرەك، ئادەم كۆپ ئىقتىدارلىق بولغاندىلا ئاندىن ئۇنىڭ تىرىكچىلىكى ياخشى ئۆتىدۇ، دېگەن گەپلىرىنى پات - پات ئويلايدىغان بولۇپ

قالدى. ئۇ شۇ ئوي بىلەن ئۆيدىن چىقىپ بازار رەستىلەرنى ئارىلاپ يۈرۈپ، گۇچۇڭ بويىچە داڭقى بار پولۇخانغا باردى - دە، ئاتىسى گۆھەردىن ئۇستا بىلەن ئۈلپەتچىلىكى بار پولۇپەز مەمەت ئۇستام بىلەن كۆرۈشتى. مەمەت ئۇستا گۆھەردىن ئۇستىنىڭ يۈز - ھۆرمىتى ئۈچۈن توختىنى يېنىدا ئېلىپ قالدى. ھاشىخان دەسلەپتە، ئوغلىنىڭ ئاشپەز بولۇپ قېلىشىدىن ئەنسىرەپ، ئۇنىماي قويدى. ئۇنىڭ خىيالچە، ئوغلى توختىنى ئاتىسى گۆھەردىن ئۇستىنىڭ ئارزۇسى بويىچە ئوقۇتۇپ، موللا قىلغۇسى بار ئىدى. لېكىن، ھازىر ئۇنىڭغا ئامال يوق. موللىغا بېرىدىغان پەيشەنبىلىك ھازىرلاش قىيىن بىر ئىش ھېسابلىناتتى. چۈنكى، قورساقنى ئاران بېقىۋاتقاندا، يەنە ئېشىنىپ موللىغا بېرىش مۇمكىن ئەمەس ئىدى. بۇ خۇددى «كانايغا يوق، سۇنايغا نەدە» دېگەندەك گەپ ئىدى. ھاشىخان ئامالسىزلىقتىن ئوغلىنىڭ پولۇپەزنىڭ يېنىدا ھۈنەر ئۆگىنىشىگە ماقۇل كەلدى. بۇنداق بولغاندا توختىنىڭ ئاچ - توق قالماسلىقىغا كاپالەت تاپقىلى بولاتتى.

مەمەت ئۇستام گۇچۇڭ دائىرىسىدە ئۇستا پولۇپەز ئىدى. ئۇ توختىغا دەسلەپتە سەۋزىنى قىرىپ، يۇيۇشنى، ئاندىن قىزىل، سېرىق سەۋزىنى تەڭ نىسبەتتە قەلەمچە قىلىشنى ئۆگەتتى. بىر ئاي گۈرۈچ يۇيۇشنى، قانداق گۈرۈچ سۇ يەيدۇ، قانداق گۈرۈچ سۇ يېمەيدۇ دېگەنلەرنى سۆزلەپ بەردى. ئاندىن ماينى چۈچۈتۈپ داغلاشنى، تۈزىنى تەڭشەشنى، دۈملەپ دەم يېگۈزۈشنى ئۆگەتتى. ئاندىن كېيىن پولۇنىڭ قىرىق بىر خىلىنى، مەسىلەن، گۆش باسقان پولۇ، قېزا پولۇ، ئۈزۈم باسقان پولۇ، ئەنجان پولۇسى، توخۇ گۆشى بېسىلىدىغان پولۇ، بەتتە پولۇ..... دېگەندەك پولۇلارنىڭ ئېتىلىش ئۇسۇلى، پايدىلىق تەرەپلىرى، دىققەت قىلىدىغان ئىشلار، ئىس پۇرتىپ قويماسلىق، پولۇنى يىرىك ياكى

يۇمشاق قىلىپ قويماسلىق دېگەندەك نازۇك تەرەپلەرنى ، قانچىلىك گۈرۈچكە قانچىلىك مىقداردا ياغ ، سەۋزە ، پىياز ، گۆش سېلىنىدىغانلىقى قاتارلىق ئىنچىكە تەرەپلەرگىچە تەپسىلىي ئۆگەتتى . توختىمۇ كۆڭۈل قويۇپ ئۆگىنىپ باردى . ئۈچ ئايدىن كېيىن مەمەت ئۇستا كىچىك بىر قازان تېپىپ كېلىپ توختىنى مەشققە سالدى . بىرقانچە قېتىمدا سۇيۇق ، يىرىك ئېتىلدى . يەنە بىر - ئىككى قېتىمدا پولۇغا ئىس ئۆتۈپ قالدى . مەمەت ئۇستا ئۇنىڭ سەۋەنلىكلىرىنى تەدرىجىي تۈگىتىپ - تۈزەپ ماڭدى . تۆت ئاي بولغاندا توختى پولۇنى ئۇستىسىغا يارىغۇدەك ئېتىدىغان بولدى . توختى پولۇ ئېتىشىنى راسا قېتىرقىنىپ ئۆگىنىۋاتقان كۈنلەرنىڭ بېرىدە ، باشقا بىر قورۇمچىنىڭ بىخەستەلىكىدىن ئاشخانغا ئوت كەتتى . ئادەملەر جېنىنى ئارانلا ئەپقېچىشۋالدى . ئاشخانا پۈتۈنلەي كۆيۈپ كەتتى . مەمەت ئۇستاممۇ گۈچۈڭدىن يۇرتىغا قايتتى . توختى پولۇنىڭ قىرىق بىر خىلىنى ئېتىشىنى تولۇق ئۆگىنىپ بولغۇچە دۇكان تاقىلىپ ، ئۇستا كېتىپ قالدى . «يېتىمنىڭ ئاغزى ئاشقا تەگسە ، بۇرنى قاناپتۇ» دېگەندەك ئىش بولدى . لېكىن ، گۈچۈڭدا پولۇپەزلىكتە داڭقى چىققان مەمەت ئۇستامنىڭ پولۇ تەمىنى توختى ساقلاپ قالدى .

توختى ئۆيدە سىڭلىسى رايمانخانغا يەنە قارانچۇق بولۇپ يۈرگەن كۈنلەرنىڭ بېرىدە ، بامدات نامىزىدىن يانغان روزى قاسساپ ئۇلارنىڭ ئۆيىگە كىرىپ كەلدى . ھاشىخان گۆھەردىن ئۇستىنىڭ بالا ۋاقتىدىن تارتىپ بىللە ئۆتكەن بۇ قەدىناس ئاغىنىسىنىڭ ئالدىغا تۆت تال پوشكال قويۇپ چاي قويدى . روزى قاسساپ پوشكالدىن بىر بۇردا يەپ ، مەرھۇمنىڭ روھىغا ئاتاپ ئۇزاق دۇئا قىلدى . دۇئادىن كېيىن :

— ھاشىخان ، تۈنۈگۈن مەن ئېرتۇڭ دېگەن مەھەللىدىكى خۇرجا لاۋما تۇڭگاننىڭ ئون - يىگىرمە قوينى سېتىۋالغانىدىم ، ئۇ

خۇرجا بىلەن مېنىڭ ئۇزۇندىنلا باردى - كەلدىم بار ئىدى. ئۇنىڭ كالا - قويلارنى باقىدىغان ئادىمى ئىشتىن توختاپ قاپتۇ. ماڭا بىرەر ئوغۇل بالا تېپىپ بېرىشنى ھاۋالە قىلغانىدى، مەن توختىنى ئويلاپ قالدىم. ئەگەر مەيلى دېسىڭىز، توختى شۇ بايغا بىر - ئىككى يىل يىللىقچى بولۇپ ئىشلەپ تۇرغاي، يېشى ئۇلغاغاندا ئاندىن باشقا بىرەر ئىشنىڭ پېشىنى تۇتۇمىدۇ، قانداق دەيسىز؟ - دېدى.

ھاشىخان ئويلىنىپ ئولتۇرۇپ قالدى. گۆھەردىن ئۇستا توختىنى بەكمۇ ئەتىۋارلاپ باققانىدى. ئۇنىڭ ئارزۇسى بويىچە بولغاندا، توختىنى ئوقۇتۇپ چوڭ موللا، ئۆلما قىلىپ يېتىشتۈرۈپ چىققۇسى بار ئىدى. ھېچبولمىغاندا ئۇنى بەگ - ئەمەلدار قىلغۇسى ياكى داڭلىق ھۈنەرۋەن قىلىپ يېتىشتۈرگۈسى، كىمنىڭ ئوغلى بۇ؟ دېسە، گۆھەردىن ئۇستىنىڭ ئوغلى دېگۈدەك بىر ئەر - يىگىت قىلىپ يېتىشتۈرگۈسى بار ئىدى. نىھايەت، رەھمەتلىكنىڭ ئۆمرى قىسقا كېلىپ قالدى. گۆھەردىن ئۇستىنىڭ ئارزۇسىنى ھاشىخان ئەمەلگە ئاشۇرماقچىمۇ بولدى. بىراق، ئايال كىشى دېگەن ئاجىز كېلىدىكەن، ئۇنىڭ ئۈستىگە ھاشىخان بىركىمنىڭ ئالدىغا «مەن ھاجەتمەن بولۇپ قالدىم» دەپ بارىدىغان ئاياللاردىن ئەمەس، ئامال قانچە؟ بوپتۇ، يىللىقچى بولسا بولۇپ تۇرغاي، يېشى سەل چوڭىيىپ بىرەر ئىشقا چامى يەتكۈدەك بولغاندا بىرگە بولار..... ھاشىخان شۇ خىيالغا كېلىپ روزى قاسساپقا ئېغىز ئاچتى:

- يېتىمنىڭ ئاتىسى يەتتە دېگەندەك، گۆھەردىن ئۇستىنىڭ قەدىناس ئاغىنىسى سۈپىتى بىلەن ئوغلۇم توختىنىڭ بېشىنى سىلاپ، تىرىكچىلىك يولىنى كۆرسەتكەنلىرىگە رەھمەت، توختىنىڭ ئۆزى نېمە دەرەكەن؟

- مال - ۋاران بېقىشقا ئېپىڭ بارغۇ توختى بالام، لاۋما خۇرجانىڭ مېلىنى بىر - ئىككى يىل باقامسەن؟ - روزى قاسساپ

توختىغا قارىدى.

— بارسام باراي، — توختى ئويلىنىپ تۇرمايلا جاۋاب بەردى.
ئەتىسى روزى قاسساپ توختىنى ئەگەشتۈرۈپ ئېرتۇڭدىكى
لاۋما خۇرجانىڭ جاڭزىسىغا ئېلىپ باردى. توختى لاۋمانىڭ
جاڭزىسىدا مال - ۋارانغا قارايدىغان يىللىقچى بولۇپ ئىشقا
كىرىشتى.

×

×

×

لاۋما خۇرجانىڭ ئوتتۇز - قىرىق دادەنلىك^① يېرى، يىگىرمە -
دەك كالىسى، ئات - قېچىر، توخۇ - توشقىنى بار ئىدى. توختى مانا
شۇلارغا يەم - بوغۇز، دان - ئوزۇق بېرىدىغان يىللىقچى بولدى. بۇ
خۇرجانىڭ ئۆيىدە يىللىقچىلىقتا تۇرىدىغان خەنزۇ، خۇيزۇ، ئۇيغۇر
ئىشلەمچىلەردىن بولۇپ يەنە سەككىز - ئون ئادەم بار ئىدى.
جان - جانىۋارغا ئامراق توختى لاۋما خۇرجانىڭ جاڭزىسىغا
كۆنۈپمۇ قالدى. ئۇ سەھەر تۇرۇپ يوغان باغلىق سېۋەتتە يەتتە -
سەككىز سېۋەت ساماننى يۇيۇپ - ھۆللەپ، ئات - قېچىر،
كالىلارغا بوغۇز راسلايتتى، ئاندىن توخۇلارغا دان، توشقانلارغا
چۆپ سېلىپ بېرىپ بولۇپ، ناشتا قىلاتتى. سېۋەتلەردىكى
ھۆللەنگەن سامانلارنى چوڭ ئادەملەرمۇ كۈچەپرەك كۆتۈرەتتى.
توختى سامان ھۆللەنگەن سېۋەتلەرنى دەسلەپكى بىرنەچچە كۈندە
خېلى قىيىنلىپ، سۆرەپ يۈرۈپ توشۇدى. بارا - بارا ئىشنىڭ
ئېپىنى ئېلىپ، يۇيۇلغان سامانلارنىڭ سۈيىنى ئوبدانراق
سارقتاندىن كېيىن توشۇيدىغان بولدى.

^① بىر دادەنلىك ئۇرۇق چېچىلىدىغان يەر ئون مو ھېسابلىنىدۇ. بىر مو يەرگە
بىر كۈرە، ئون مو يەرگە ئون كۈرە يەنى بىر دادەن ئۇرۇق چېچىلىدۇ. بۇ ئەينى
زامانلاردىكى دېھقانلارنىڭ يەر ئۆلچەم ئاتالغۇلىرىنىڭ بىر خىلى ھېسابلىنىدۇ. ئا.

بۇغداي ئورمىسى باشلانغاندا قورۇق - جاڭزىلار ناھايىتى
 كۆڭۈللۈك بىر ئورۇنغا ئايلىنىپ كېتەتتى. چۈنكى، تۇرپان،
 توقسۇن، پىچاننىڭ ئورمىسى ئاياغلاشقاندا ئاندىن تاغ
 ئارقىسىنىڭ - گۇچۇڭ، جىمىسارنىڭ ئورمىسى باشلىناتتى.
 تۇرپان، توقسۇن، پىچاندىن نۇرغۇن ئىشلەمچىلەر چىقىپ،
 خۇرجالارنىڭ بۇغدايلىرىنى كۆتۈرەگە ئېلىپ ئورۇيتتى. شۇ
 زامانلاردا، تۇرپان تەرەپتىكى ئىشلەمچىلەرنىڭ مۇنداق بىر ئادىتى
 بار ئىدى: تۇرپان تەرەپنىڭ ئەتىيازلىق تېرىلغۇ ئىشى بالدۇرلا
 باشلىنىپ، تۆتىنچى ئايدىلا ئاياغلىشاتتى. ئېشىنچا ئەمگەك
 كۈچلىرى ياز كىرىشى بىلەنلا ئۈرۈمچى، مىچۈەن، سانجى
 ئەتراپلىرىدا ئىككى ئايغا يېقىن كېسەك قۇيىدىغان، ئۆي
 سالىدىغان، دەرەخ كېسىدىغان دېگەندەك ئىشلارنى قىلىپ پۇل
 تېپىپ، 6 - ئاينىڭ ئونلىرىدىن كېيىن تۇرپاننىڭ ئورمىسىغا
 قاتنىشىش ئۈچۈن قايتىشاتتى. بىرەر يېرىم ئايدىن كېيىن يەنى
 7 - ئاينىڭ ئاخىرى، 8 - ئاينىڭ كىرىشى بىلەن گۇچۇڭ -
 جىمىسارنىڭ بۇغدىيى پىشقاندا، ئىشلەمچىلەر تۈركۈم - تۈركۈملەپ
 تاغ ئارقىسىغا چىقىشاتتى. بۇ تەرەپلەردە 10 - ئاي كىرىشى بىلەن
 ئىشلار ئاياغلىشاتتى. ئىشلەمچىلەر تاپقان پۇللىرىنى بەللىرىگە
 تۈگىشىپ، باشاق تېرىپ يىغقان بۇغدايلىرىنى ئېشەكلىرىگە
 ئارتىشىپ يۇرتىغا قايتىشاتتى - دە، بۇ چاغدا تۇرپان تەرەپنىڭ
 كۈزلۈك يىغىم ۋاقتى، تەكلەرنى يىغىپ ئوغۇتلاپ، كۆمۈشكە
 تەييارلىنىدىغان ۋاقتى بولاتتى. ئىشلەمچىلەرنىڭ بىر قىسمى
 كۈزلۈك يىغىمدىن كېيىن توقسۇننىڭ كۆر جاي، تۇرپاننىڭ پىچان،
 قارا يۈزى، پىچاننىڭ كۆكيار، باققا دېگەن يەرلىرىگە بېرىپ
 قىشلىق ئەمگەككە يەنى كۆمۈرگانلاردا ئىشلەشكە قاتنىشىپ پۇل
 تاپاتتى..... گۇچۇڭنىڭ ئەنە شۇ بۇغداي ئورمىسى بولىدىغان
 بىرەر يېرىم ئاي ۋاقتىدا، خۇرجالارنىڭ قورۇق - جاڭزىلىرىدا

ناخشا - ئۇسسۇل، كۈلكە - چاقچاق ئۈزۈلمەي، ئېتىز بېشى،
ئىشلەمچىلەر چۈشكۈن قىلغان يەرلەر كۆڭۈللۈك ئۆتەتتى. بۇنداق
چاغلاردا ئېچىلغان ئېگىزلارغا توختىمۇ كالا - قويلارنى ھەيدەپ
ئاپىرىپ باقاتتى - دە، كۈنلىرىنى زېرىكمەي ئۆتكۈزىدىغان بولدى.
كۈز ئايلىرى كىرىشى بىلەن كالا - قوي، ئات - قېچىرلارغا
بوغۇز بېرىشنىڭ ئورنىغا دالا - تۈزگە ئاچىقىپ ئوتلىتىدىغان ئىش
چىقتى. كۈزدە كالا - قويلار سەمرىپ، قىيغىتىشىپ، جورۇققا
ئانچە كىرمەيدىغان بولۇپ قالدى. يىگىرمىدەك كالا، بىر قانچە
ئات - قېچىر ھەم ئوتتۇزچە قوينى بىرلىكتە ئېگىزغا، ئوتلاققا
ئاپىرىش ئۈچۈن توختى خېلى ئاۋارە بولىدىغان بولدى. شۇنداق
كۈنلەرنىڭ بىرىدە، بىر سەھەرلىكى كالىلار قوتاندىن چىقىشى
بىلەنلا ھويلىنى پاتىپاراق قىلىپ بېشىغا كىيدى. توختى ئۇلارغا
ئايغايلاپ - ۋارقىراپ باقتى. لېكىن، بۇلتۇر تۇغۇلغان ئىككى
بۇقچاق ھويلىدا بىر - بىرى بىلەن ئۈسۈشۈپ، پىتىراپ، ھويلا
ئىچىدە چاپقىلاپ - ھۆركىرەپ يۈردى. لاۋما خۇرجانىڭ مالاۋىسى،
مالاۋۇ دەيدىغان يىگىتلىك قۇرامىغا يېتىپ قالغان ئىككى ئوغلى
كەڭرى ھويلىنىڭ بىر تەرىپىدە بىر - بىرى بىلەن نەيزىۋازلىق
قىلىشىپ، جانبازلىق مەشىقى ئېلىپ بېرىۋاتاتتى. بىر تەرەپتە ئېگىز
بويلۇق، دائىم چاپىنىنى يېپىنچاقلاپ يۈرىدىغان چىڭ فامىلىلىك
ئىشلەمچى ئۇلارنىڭ مەشىقىگە نەزەر سالغۇچ، ئاستا مېڭىپ يۈرەتتى.
بۇقچاقلارنىڭ پاراكەندىچىلىكىدىن قاتتىق خاپا بولغان مالاۋىسى
بىلەن مالاۋۇ قولىرىدىكى نەيزىلىرىنى تاشلاپ، توختىنى
ئەدەپلىمەك بولۇپ تەڭلا ئېتىلدى. توختى نېمە بولغىنىنى
ئاڭقارغۇچە، چىڭ فامىلىلىك مالاۋىسى بىلەن مالاۋۇنىڭ ئالدىدا
ئاسماندىن چۈشكەندەكلا پەيدا بولۇپ، ئۇ ئىككىسىگە قولىنى
تەگكۈزگەندەك قىلىپلا ئىككى يانغا ئۇچۇرۇۋەتتى. مالاۋۇ بىلەن
مالاۋىسى نېمىش يۈز بەرگىنىنى بىلمەيلا قالدى ۋە ئورۇنلىرىدىن

تۇرۇشۇپ، چىڭ فامىلىلىككە ھومىيىپ قاراشتى.

— كىچىك بالىنى بوزەك قىلىشقا قولۇڭلار قانداق بارىدۇ -
ھە؟ شۇنچە ئات - كالا، قويلارنى توختىنىڭ يالغۇز
باشقۇرۇۋاتقىنىنى كۆرمىدىڭلارمۇ؟ - چىڭ فامىلىلىكتە جانىبالىق
ھۈنرى بارلىقىنى مالاۋۇۋۇ بىلەن مالاۋۇسى ئىلگىرى بىلمەيتتى. ئۇلار
چىڭ فامىلىلىككە يەر تېگىدىن قاراپ قويۇپ لام - جىم دېمەيلا،
توختىغا ھۈرپەيگىنىچە ئۆيىگە كىرىپ كېتىشتى.

توختى ماللارنى ھەيدەپ چىقىپ كەتتى. مالاۋۇۋۇ بىلەن
مالاۋۇسى توختىنىڭ مال بېقىۋاتقان يېرىگە بېرىپ، ئۇنى ئاز - تولا
ئۇچۇقداپ، ئاچچىقىنى چىقىرىپ كەلدى. توختى بۇ ئىشنى
ھېچكىمگە تىنمىدى. بىراق، ئۈچ كۈنگىچە گەپ - سۆز قىلماي،
ئۆز ئىشى بىلەن بولۇپ، جىم - جىم يۈرۈۋەردى. لېكىن، ئۇنىڭ
بەدىنىدىكى كۆركەرگەن يەرلەرگە، ئۇنىڭ جىمىپ كەتكىنىگە
چىڭ فامىلىلىك دىققەت قىلىپ يۈرگەنىدى.

كەچقۇرۇنلۇقى توختى سامانلىققا سېۋەت كۆتۈرۈپ كىرگەندە،
بويى ئېگىز كەلگەن، تەلەتى سۈرلۈك چىن فامىلىلىكنىڭ زوڭزىيىپ
ئولتۇرۇپ، ئىككى قولىنى قاتتىق يەرگە جەينەككىچە پاتۇرۇۋېلىپ،
خۇددى ساپان بىلەن يەر ئاغدۇرغاندەك مەشىق قىلىۋاتقانلىقىنى
كۆرۈپ، سامان قويۇلغان ياندىكى ئۆيىگە تېزلا كىرىپ كەتتى. ئۇ سېۋەت -
كە سامان ئېلىپ چىققاندا چىڭ فامىلىلىك ئۇنىڭ ئالدىنى توسۇپ:
— توختا توختى، مەن ساڭا بىر گۆھەر بىرىمەن، - دېدى.

توختى چىڭ فامىلىلىكنىڭ يېپىنچاقلىۋالغان چاپىنىنىڭ
يانچۇقىغا نەزەر سالدى.

— يانچۇقتىن چىقىدىغان گۆھەر ئەمەس ئۇ، مەن ساڭا
گۆھەردىنمۇ قىممەتلىك بىر ھۈنەر ئۆگىتىپ قويىمەن، ئۇنى
ئۆگەنسەڭ ئۆمرۈڭنىڭ ئاخىرىغىچە باشقىلارغا بوزەك بولماي
ئۆتسەن، - دېدى چىڭ فامىلىلىك.





شۇ كۈندىن باشلاپ چىڭ فامىلىلىك 12 ياشلىق توختىغا ئەتسى - ئاخشىمى، دەم ئېلىش كۈنلىرىدە، گاھى سامانلىقتا، گاھى ئاي دالادا پەي سوزۇش، ئات مىنىش شەكلىدە تۇرۇش قاتارلىق ئاددىي مەشىقلەرنى قىلدۇردى ۋە ئاستا - ئاستا ئۆزى كامالەتكە يەتكۈزگەن ھەرىكەتنى يەنى قولنى جەينىكىگىچە يەرگە پاتۇرۇپ، خۇددى ساپان بىلەن يەر تىلغىغاندەك ھەرىكەتنى - «سەككىز سىڭىر گۈمپىسى» (داباجىڭ ھەرىكىتى) نى ئۆگەتتى. ئەگەر بۇنداق ھەرىكەتنى ۋايىغا يەتكۈزگەن كىشى بارماقلىرىنى جۈپلەپ تۇتۇپ ئادەمنىڭ بىقىنلىرىغا ئۇرسا، قوۋۇرغىلىرىنى سۇندۇرۇپ، ئۈچەي - باغرىنى سۇغۇرۇپ ئاللايىتى.

بىر كۈنى ئاي دالادا ماللارنى ئوتلاتقاچ مەشىق قىلغان توختى چىڭ فامىلىلىكتىن سوراپ قالدى:

- ئىسمىڭىز نېمە؟ ئۆزىڭىز نەلىك؟ ماڭا نېمىشقا جانبازلىق ھۈنرىنى ئۆگەتمەكچى بولۇپ قالدىڭىز؟

- بۇنى ئوبدان سورىدىڭ، مەنمۇ ۋاقتى كەلگەندە ساڭا دەمەن دەپ يۈرەتتىم. بوپتۇ، مەن ئۆز بېشىمدىن ئۆتكەنلەرنى ساڭا قىسقىچە سۆزلەپ بېرەي، - دېدى چىڭ فامىلىلىك ھېكايىسىنى باشلاپ، - مېنى كىشىلەر چىڭ ئۇستام دەيدۇ، سەنمۇ شۇنداق دەۋەرگىن. مېنىڭ يۇرتۇم سىچۈەن چىڭدۇ. بىزنىڭ ئۇ يۇرتلاردىمۇ سەن بىلەن بىزگە ئوخشاش ئىشلەمچىلەر، يىللىقچىلار كۆپ، ئۇلارمۇ بايلارغا ئىشلەپ جېنىنى بېقىشىدۇ. لېكىن، بىزنىڭ ئۇ يۇرتتا بىرخىل ئادەت بار. ئىشلەمچىلەرگە ئىش كۆتۈرەگە بېرىدىغان باي ئىشلەمچىلەر بىلەن ئىش ھەققى كېلىشىمى تۈزۈشتىن ئىلگىرى، ئىككى تەرەپنىڭ گۈمپىدارلىرىنى كۈچ سىنىشىشقا ئۇيۇشتۇرىدۇ. ئەگەر ئىشلەمچىلەر تەرىپىدىن ئوتتۇرىغا چۈشكەن گۈمپىدار يەڭسە، ئىش ھەققى ئىشلەمچىلەرنىڭ دېگىنىچە بولىدۇ، ئەگەر باينىڭ گۈمپىدارى يەڭسە، باي

ئىشلەمچىلەرنى ناھايىتى تۆۋەن ئىش ھەققى بىلەنلا ياللىۋېلىپ،
ئىشقا سېلىۋېرىدۇ. شۇ سەۋەبلىك، بايلار ئۆز قورۇقلىرىدا
گۈمپىدارلارنى بىكارغا باقىدۇ. بۇخىل ئۇسۇل بىزنىڭ يۇرتلاردا
ئادەتكە ئايلىنىپ قالغانىكەن.

بىر يىلى ئىشلەمچىلەر ئارىسىدىكى بىر تونۇشۇم مېنى ئىزدەپ
تاغ ئىچىگە كىرىپتۇ. مەن شۇ ۋاقىتلاردا تاغ ئىچىدىكى بىر خىلوۋەت
بۇتخانىدا گۈمپا ئۆگىنىپ، گۈمپىدا كامالەتكە يېتىپ، بۈگۈن -
ئەتە يۇرت ئىچىگە چۈشمەنغۇ، دەپ تۇرغان مەزگىل ئىدى. ئۇ
چاغ مېنىڭ يىگىرمە بەش ياشقا توشۇپ، كۈچ - قۇۋۋەتكە
تولغان، ئۆگەنگەن گۈمپىلىرىمنى ئىشلىتىپ كۆرۈپ باقىدىغان
خىيالدا يۈرگەن ۋاقتىم ئىدى. مەن ئۇ تونۇشۇمغا ئەگىشىپ يۇرت
ئىچىگە چۈشتۈم، ئىشلەمچىلەر تەرەپ بولۇپ ئوتتۇرىغا چىقتىم -
دە، «تۆمۈر ئالىقان گۈمپىسى» نى ئىشلىتىپ بىرلا ئۇرۇشتا باينىڭ
گۈمپىدارىنى ئۆلتۈرۈپ قويدۇم. باي نائىلاج ئىشلەمچىلەرنىڭ
دېگەن ئىش ھەققى بويىچە ئىشنى كۆتۈرگە بەردى. كېلەر
يىلغىچە يۇرت ئىچىدە ئۆتكۈزۈلگەن چوڭ - كىچىك مۇسابىقىلەرگە
قاتنىشىپ يۈرۈپ، داڭقىم ئوبدانلا چىقىپ قالدى. ئىشلەمچىلەر
يەنە مېنى تەكلىپ قىلىپ، ھېلىقى باينىڭ يېڭىدىن تاپقان
گۈمپىدارى بىلەن ئېلىشىپ، ئۆزلىرى ئۈچۈن كۈچ چىقىرىشىمنى
ئۆتۈندى. مەنمۇ كەمبەغەلنىڭ بالىسى بولغاچقا ھەم يېتىمچىلىكتە
چوڭ بولغاچقا، كەمبەغەللەرگە ھېسداشلىق قىلاتتىم. مەيدانغا
چۈشتۈم. بىرقانچە رەت ئېلىشقاندىن كېيىن، باينىڭ يېڭىدىن
ياللاپ كەلگەن گۈمپىدارىنى «سەككىز سىڭىر گۈمپىسى» نى
ئىشلىتىپ، ئۈچەي - باغرىنى چۈۋۈۋەتتىم. ئىشلەمچىلەر يۇقىرى
ھەق بەدىلىگە ئىشنى كۆتۈرە ئالغىنىغا خۇشال بولۇشتى.....
لېكىن، ئىككىلا قېتىمدا زىيان تارتقان باي مېنى قەستلەپ
ئۆلتۈرمەك بولۇپ پىلان - تۇزاق قۇرۇپتۇ. بۇنى ئىشلەمچىلەردىن

بېرى ئۇقۇپ قېلىپ مېنى كۈۋەيگە (سەددىچىن سېپىلىنىڭ سىرتىنى دېمەكچى) چىقىپ بىر مەزگىل تۇرۇشۇمنى ئېيتتى. ئىشلەمچىلەر ئاز - ئازدىن پۇل يىغىش قىلىپ مېنى كېچىسى يولغا سېلىپ قويدى. شۇنىڭ بىلەن بۇ تەرەپلەرگە كېلىپ قالدىم.

— سىزمۇ يېتىمچىلىكتە چوڭ بولغانمۇ؟ — سورىدى توختى.

— يېتىم بولغاندىمۇ قارا يېتىم - دە، بەش ياش چېغىمدا ئاتا - ئانىم ئارقا - ئارقىدىن ئۆلۈپ كېتىپتەن. مېنى بىزگە شىرەم تۇغقان كېلىدىغان بىر راھىب تاغقا ئېلىپ چىقىپ كېتىپ شۇ يەردە بېقىپ چوڭ قىپتۇ. قارىسام سەنمۇ يېتىم بالىكەنسەن، «يېتىمنىڭ قاياشى يېتىم» دەپ، ساڭا بۇ ھۈنەرنى ئۆگىتىۋاتمەن. ئەسلىي قائىدە بويىچە جانبازلىق گۇمپىسىنى ياتلارغا ئۆگەتمەيدۇ، خەيرىيەت، ساڭا بۇ ھۈنەرنى ئۆگەتكىنىم يېتىمغا قىلغان خەير - ساخاۋىتىم بولۇپ قالار.

توختى جانبازلىق مەشىقىگە كىرىشىپ كەتتى. ئۇ ھېچكىمگە تۇيدۇرماي، جاپانى جاپا دېمەي، ھۈنەرنى كېچە - كۈندۈز مەشىق قىلىۋەردى. دېگەندەكلا، توختى بىلەن چىڭ فامىلىلىك ئۇستا كەچمىشلىرى توغرىسىدا پاراڭلىشىپ ئانچە ئۇزاق ئۆتمەي، ئىچكىرىدىن ئىككى بۇرادەر كېلىپ چىڭ ئۇستا بىلەن كۈسۈرلىشىپ يۈردى. دەرۋەقە، چىڭ ئۇستا ئۆز يۇرتىغا قايتماق بولۇپ قالدى. ئۇ توختىنى يېنىغا چاقىرىپ:

— توختى، مەن يۇرتۇمغا قايتار بولۇپ قالدىم. ئەپسۇس، ساڭا ھۈنەرنى ئاخىرىغىچە ئۆگىتىپ قويايلىمىدىم. سەن غەيرەتلىك ھەم چىداملىق بالىكەنسەن، بەدەن - تۇرقۇڭمۇ جانبازلىق ھۈنەرنى ئۆگىنىشكە ماس كېلىدىكەن. ھۈنەرنى كامالەتكە يەتكۈزگىن. گۈچۈڭ ئۇستا جانبازلار بار يۇرتكەن، ئۇستا تۇتقاندا پەزىلەتلىك ئۇستىلارنى تاللىغىن، ئۇنداقلاردا بىرقانچە خىل بەلگە - ئالامەتلەر بولىدۇ: ئۇلارنىڭ كۆزى ئۆتكۈر بولىدۇ. يول

ماڭغاندا بىر چىمدىم توپا ئايغىنىڭ چەمىگە يېپىشىپ چىقىپ،
چېچىلماستىن يەنە ئۆز ئورنىغا چۈشۈپ قالىدۇ؛ كامالەتكە يەتكەن
جانبازلارنىڭ ئالدىنى يازدا سالقىن، قىشتا ئىسسىق بولىدۇ، باش
بارماق بىلەن بىگىز قول ئوتتۇرىسىدىكى بوشلۇقتا ئۆرۈك
ئۇرۇقچىسىدەك بىر مونەك بار بولىدۇ. سەن مۇشۇ بەلگە -
ئالامەتلەرگە زەن قويۇپ ئاندىن ئۇستا تۇتقىن، مەن يې جەنجاڭ^①
بىلەن كۆرۈشۈپ قويدۇم. شۇ كىشىنى ئىزدەپ باقارسەن، -
دېدى.

ئۈچ كۈندىن كېيىن چىڭ ئۇستا ئىككى بۇرادىرى بىلەن ئۆز
يۇرتىغا قاراپ يولغا چىقتى. توختى مالاۋۇۋدىن رۇخسەت ئېلىپ،
چىڭ ئۇستىنى يېرىم كۈنلۈك يولغىچە ئۈزىتىپ قويدى.
توختى مەشىقنى ئۈزۈپ قويمىدى. ئۇنىڭ لاۋما خۇرجا بىلەن
پۈتۈشكەن ۋاقتى توشۇپ، ئۆيىگە قايتتى. توختى يېڭى ئۇستاز
تېپىشنى كۆڭلىگە پۈكۈپ، ئەتىسلا يې جەنجاڭنىڭ ئۆيىگە باردى.



^① يې جەنجاڭ - يې كىگىزچى يەنى كىگىزچى يې ئۇستا، خەنزۇ، گۇچۇڭدا
ئۆتكەن داڭلىق جانبازلاردىن بىرى - ئا.



ئۈچىنچى بار

كشىلەر ئىشكىدە

يې جەنجاڭنىڭ ئۆيى شىلەيشياڭ تەرەپتە بولۇپ، ھويلا دەرۋازىسى تۆمۈر ھالقىلىق قوشقوۋۇق ئىدى. ھويلا تاملىرى كۆك خىش بىلەن ئېگىز قوپۇرۇلغانىدى. دەرۋازىغا چىقىدىغان پەلەمپەيدە ئاق تۈگمىچىلىك قارا پىنجىك، پۇچقى كەك قارا ئىستان كىيگەن ئىككى يىگىت قوللىرىنى كەينىگە قىلىپ تىك تۇراتتى. توختى دەرۋازىنىڭ بىرىنچى پەلەمپەيدە تۇرۇپ، سول مۇشتۇمنى ئوڭ ئالقىنى بىلەن قاپلاپ، ئىككى قولىنى ئېگىز كۆتۈرۈپ يىگىتلەرگە خەنزۇچە سالام بەردى:

— ياخشىمۇ سىلەر ئاكىلار، مەن يې ئۇستامنى ئىزدەپ كېلىۋىدىم.

دەرۋازا بېقىۋاتقان ئىككى يىگىت خەنزۇچە سالام بېرىشنى بىلگەن بۇ ئۇيغۇر بالىسىغا قارىدى ۋە پەرۋاسىز:

— يې ئۇستام ئۆيدە يوق، سىرتقا چىقىپ كەتكەن، — دېدى يىگىتلەردىن بىرى.

— مەن چىڭ ئۇستامنىڭ ھاۋالىسى بىلەن يې ئۇستامنى ئىزدەپ كېلىۋىدىم، مېنى يې ئۇستا بىلەن كۆرۈشتۈرگەن بولساڭلار؟ — توختى خەنزۇچىغا خېلى ئۇستا ئىدى.

— يوق دېدۇققۇ، يېشىڭ كىچىك تۇرىدۇ قارىسا، چوڭلارنىڭ

گېپىگە ئىشەنمەيدىكەنسنا؟ - دەرۋازا باققۇچى يىگىتلەردىن يەنە بىرى شۇنداق دېدى - دە، قاپقىنى تۈرگەن پېتى تۇرۇۋەردى. توختى بۇ ئىككى يىگىتكە ئەمدى گەپ قىلىشنىڭ ھاجىتى قالمىغانلىقىنى پەملەپ، كوچا بويىدىكى تېرەكنىڭ يېنىدا دەرۋازىغا قاراپ تۇرۇۋەردى. گۈگۈم چۈشتى، ھويلىدىن بىر توپ ئۆسمۈر بالىلار چۇرقىراشقىنچە چىقىپ يوللىرىغا راۋان بولۇشتى. دەرۋازا باققۇچى ھېلىقى ئىككى يىگىت ھويلا ئىچىگە كىرىپ دەرۋازىنى ھىم ئەتتى. توختى ئامالسىز قايتتى.

ئەتسى توختى سەھەردىلا كەلدى. بىرھازادىن كېيىن ئاخشام دەرۋازىدىن چۇرقىرىشىپ چىققان بالىلار ئۆيلىرىدىن بىرلەپ - ئىككىلەپ كېلىشكە باشلىدى. دەرۋازا باققۇچى ھېلىقى ئىككى يىگىت يەنە ئۆز ئورۇنلىرىدا تۇرۇشاتتى. توختى ئۇلارغا يەنە ئاۋۋالقى كۈنىدىكىدەك سالام بېرىپ، كېلىش مۇددىئاسىنى ئېيتتى. دەرۋازا باققۇچى يىگىتلەر ئالدىنقى كۈنىدىكى جاۋابىنى بېرىپلا يەنە پەرۋاسىز تۇرۇۋەردى.

توختى كەچكىچە ساقلىدى، قورسىقى ئاچسا پوتسىغا تۈگۈپ كەلگەن نېنىنى يېدى. كەچكىچە سىرتتىن ئىككى - ئۈچ ئادەم كېلىپ ئوخشاشلا دەرۋازىدىن ياندى. توختى شۇندىلا يې ئۈستىنىڭ ئۆيدە يوقلۇقىغا ئىشەندى. ئۇ كەچكىچە يەنە شۇ تېرەك تۈۋىدە تۇردى. گۈگۈم چۈشكەندە بالىلار يەنە چۇرقىرىشىپ چىقىشىپ، ئۆيلىرىگە قايتىشتى. توختىمۇ ئۆيىگە ياندى.

تۆتىنچى كۈنى توختى يەنە سەھەردىلا كەلدى. ئىككى دەرۋازىۋەن يىگىت بالىلارنى ھويلىغا كىرگۈزۈپ بولۇپ ئۆز ئورۇنلىرىدا تۇرۇشتى. توختى بىر بېسىپ، ئىككى بېسىپ پەلەمپەي يېنىغا كەلدى. ئۇ دەرۋازىۋەن يىگىتلەرگە سالام بېرىشنىڭ ئورنىغا يانچۇقىدىن بەشتىن قىلىپ ئىككى قېتىمدا ئون دانە پىششىق

تۇخۇمنى چىقاردى - دە، دەرۋازا باققۇچى ئىككى يىگىتكە گەپ -
سۆزسىز تەڭلىدى. دەرۋازىۋەن يىگىتلەر بىر - بىرىگە قارىشىپ
قويۇپ تۇخۇمنى ئالدى ۋە توختىغا قاراپ:

- سەن تېرەك تۇۋىدە ئازراق ساقلاپ تۇر، - دېدى - دە،
تۇخۇمنى سويۇپ يېيىشكە باشلىدى. توختى بۇ تۇخۇملارنى
ئانىسىغا دەپ، سىڭلىسىنىڭ رىزقىدىن قىسىپ ئېلىپ پىشۇرۇپ
كەلگەنىدى. دەرۋازىۋەن يىگىتلەر تۇخۇمنى ئىتتىك - ئىتتىك
يېگەچكىمىكىن، تۇخۇم مەيدىسىدە تۇرۇپ قېلىپ، بىرنەچچە
قېتىم «ھېق، ھېق» قىلىشتى ۋە مەيدىلىرىنى سىلاشتۇرۇپ،
تۇمشۇقلىرىنى ئېرتىشتۇرۇپ، ھېچنەمە كۆرمىگەن قىياپەتتە
تۇرۇشتى. ئارىدىن سەل ۋاقىت ئۆتكەندىن كېيىن دەرۋازىۋەن
يىگىتلەردىن بىرى ئىچكىرىگە كىردى - دە، ھايال بولمايلا
يېنىپ چىقىپ، توختىغا قولى بىلەن «ما يەرگە كەل!» دەپ
ئىشارەت قىلدى ھەم توختىنى ھويلىغا كىرگۈزۈۋەتتى.

ھويلىدا ئوتتۇز - قىرىقچە چە ئۆسمۈر بالا گۇمپا مەشىق
قىلىۋاتاتتى. ئۇلارنىڭ چوڭلىرى يىگىتلىك قۇرامىدا، كىچىكلىرى
توختى بىلەن دېمەتلىكتەك قىلاتتى. كەڭرى ھويلىنىڭ بىر
تەرىپىدە بىرقانچە بالا بىر - بىرى بىلەن رەتۋازلىق^① قىلىشماقتا،
يەنە بىر تەرەپتە كالتەكۋازلىق قىلىۋاتقانلار، قۇم خالتىغا
مۇشتلاۋاتقانلار، پۇتىغا قۇم خالتا تېڭىپ ئورەكتىن سەكرەپ،
يەڭگىلىك مەشىق قىلىۋاتقانلار ئۆز مەشىقى بىلەن ھەپلىشىۋاتاتتى.
خەلىپەت بالا^② توختىنى كۆرۈپ ئۇنىڭ ئالدىغا كەلدى ۋە ئۇنى

① رەتۋازلىق - جانبازلىقتىكى مەشىق تەرتىپلىرىنىڭ بىر تۈرى. ئىككى شاگىرت
بىرى يەنە بىرىنىڭ مۇشت - پەشۋاسىنى توسىدىغان ھەرىكەت.

② خەلىپەت بالا - ئۇستىنىڭ كۆرسەتمىسى بويىچە بالىلارنى مەشىقلەندۈرىدىغان

بالا - ئا.

باشلاپ ئۇستىسىنىڭ ئالدىغا ئېلىپ باردى. توختى يې ئۇستىغا ئوڭ قولىنى كۆكسىگە قويۇپ، ئېگىلىپ سالام قىلدى. يې ئۇستا ئۆي ئىچىدە شىرەگە كونا بىر كىتابنى يېپىپ قويۇپ كۆرۈۋاتاتتى. ئۇ توختى بىلەن خەلپەت بالىنىڭ كىرگىنىنى بىلىپ كىتابنى ياپتى ۋە توختىغا قاراپ:

— مېنى نېمىش بىلەن ئىزدەپ كەلدىڭ؟ — يې ئۇستا توختىدىن سورىدى.

— چىڭ ئۇستام سىزنى ئىزدەشنى ئېيتقاندى، — دېدى توختى يې ئۇستىغا بېشىنى كۆتۈرۈپ قاراپ.

يې ئۇستا يەتمىش ياشتىن ئاشقان، چاچ، قاش، ساقال - بۇرۇتلىرى كۈمۈشتەك ئاقارغان، ئوتتۇرا بوي، كۆزلىرى چوڭقۇر، بۇرنى پاناقراق، ئاق سېرىق چىراي، مۈرىلىرى كەڭ، قول - پۇتلىرى ئۇزۇن، مىقتا بەدەن، ئادەمنىڭ ئىچ - باغرىنى تېشىۋېتىدىغاندەك قارايدىغان، سۈرلۈك ئادەم ئىدى.

— چىڭ ئۇستا ساڭا ھۈنەر ئۆگەتكەنمىدى؟

— ئازراق ئۆگەتكەنمىدى، سىزنى ئۇستاز تۇتۇپ، داۋاملىق ئۆگىنىشىمنى ئېيتقان.

يې ئۇستا ئۈنچىقمىدى، ئۇ توختىنىڭ بوي - تۇرقىغا قارىدى: توختى خېلى بويلۇق ئىدى. ئۇ قاڭشارلىق، قارا كۆز، قاشلىرى قويۇق، بېجىرىم كۆرۈنەتتى. ئۇ بېشىغا بۆك، ئۇستىگە ئەستەرلىك چاپان، كۆك تېرىكە ئىشتان، پۇتىغا ئۆتۈك كىيىپ، بېلىنى پوتا بىلەن چىڭ باغلىغانىدى.

— ھۈنەرنى نېمە ئۈچۈن ئۆگىنىسەن؟

— بەدەننى قۇۋۋەتلەندۈرۈپ، ئەل - يۇرتنى قوغداش ئۈچۈن، — توختى تۈرگۈنلۈك بىلەن جاۋاب بەردى. بۇ سۆزلەرنى ئۇنىڭغا چىڭ ئۇستا ئۆگىتىپ قويغانىدى.

يې ئۇستا توختىغا يەنە بىردەم قارىدى: توختىنىڭ

ۋۇجۇدىدىن چىدام - غەيرەت، كۆزىدىن قەيسەرلىك، تۇرقىدىن قورقۇمسىزلىق چىقىپ تۇرغانلىقىنى كۆردى. يې ئۇستىنىڭ نەزەرىدە توختى ھەقىقەتەن جانبازلىق ئۆگىنىشكە ماس كېلەتتى. چىڭ ئۇستىمۇ يې ئۇستا بىلەن كۆرۈشكەندە، بۇ بالىنىڭ تەرىپىنى قىلىپ بەرگەن. چىڭ ئۇستا سىچۈەندىن يې جەنجاڭنى پاناھ تارتىپ چىققان. چۈنكى، سۈرۈشتۈرۈش ئارقىلىق يې جەنجاڭ بىلەن چىڭ ئۇستا بىر ئۇستازدىن ساۋاق ئالغان بولۇپ چىقتى. يې جەنجاڭ بۇنىڭدىن ئەللىك يىل ئىلگىرى گۇچۇڭغا كەلگەن. ئۇ كىگىزچىلىك ھۈنرىنىڭ مۇشۇنداق چارۋىچىلىق رايونلىرىدا ئاقىدىغانلىقىنى ئاڭلاپ، يىراق يوللارنى بېسىپ بۇ يەرگە كەلگەنىدى. چىڭ ئۇستاز سىچۈەندىن ماڭارىدا، ئۆزى گۇمپا ئۆگەنگەن توقسان ياشتىن ئاشقان ئۇستازى بىلەن خوشلاشقاندا، ئۇستازى ئۇنىڭغا: «سەن كۈۋەيگە چىقار بولساڭ، گۇچۇڭ دېگەن يۇرتتا مېنىڭ چوڭ شاگىرتىم يې زېڭ خاۋنى ئىزدە، يەرلىك كىشىلەر ئۇنىڭ ھۈنرىنى ئىسمىغا قوشۇپ، يې جەنجاڭ دەيدىكەن. بىرەر ئىشنىڭ پېشىنى تۇتقۇچە شۇ يەردە پاناھلىنىپ تۇرارسەن» دەپ، ئۆز قولى بىلەن بىر پارچە خەت يېزىپ بەرگەنىدى. مۇشۇ مۇناسىۋەت بىلەن چىڭ ئۇستا توختىنى يې جەنجاڭغا ھاۋالە قىلغان. لېكىن، دەسلەپتە يې جەنجاڭ توختىغا گۇمپا ئۆگىتىشكە ئۇنىمىغان. چۈنكى، قائىدە بويىچە، گۇمپىدارلار ئۆز گۇمپىسىنى ئۆز پۇشتىدىن بولغان قىز بالىسىغا ھەم يات ئادەمگە ئۆگەتمەيتتى. ئەمما، چىڭ ئۇستىنىڭ قايتا - قايتا ئۆتۈنۈپ: «ساۋابلىق ئىش قىلىپ قويۇڭ، جۇڭخۇا ئېلىنىڭ جانبازلىق ھۈنرى چىگرا تەرەپلەردىكى ۋەتەنداشلار ئارىسىدىمۇ يىلتىز تارتىپ قالسا، سىز بىلەن بىزنىڭ نامىمىز تارىخلارغا پۈتۈلسە ئەجەب ئەمەس» دەپ قايتا - قايتا ئېيتقاندىن كېيىنلا، يې ئۇستا ئاندىن خالار - خالىماس باش

لىگىشتىقانىدى.

— بوپتۇ، سېنى شاگىرتلىققا قوبۇل قىلاي، — يې ئۇستا بۇ سۆزلەرنى ئاغزىدىن خۇددى چىشىنى يۇلۇپ چىقارغاندەك تەستە ئېيتتى.

— ئۇستازىمغا رەھمەت! — توختى شۇ ھامان يې جەنجاڭنىڭ ئالدىغا تىزلىنىپ، ئۇنىڭغا ئۈچ قېتىم تەزىم قىلدى. يې ئۇستا خەلىپەت بالىغا ئىشارەت قىلىۋىدى، خەلىپەت بالا توختىنى ئەگەشتۈرۈپ بېرىپ، توختى بىلەن تەڭ بويلىق بالىلارنىڭ كەينىگە تىزىپ، ئات مىنىش شەكلىدە تۇرۇشنى مەشىق قىلىشنى تاپىلدى.

توختى شۇ كۈندىن باشلاپ يې جەنجاڭغا شاگىرت بولۇپ قالدى.

×

×

×

توختى خەلىپەت بالىنىڭ ھەر كۈنلۈك مەشىققە ئورۇنلاشتۇرۇشى بىلەن شاگىرت بالىلارنىڭ ئەڭ ئاخىرىدا تۇرۇپ مەشىققە كىرىشتى. ئۇ ئات مىنىشتە تۇرۇش، پەي سوزۇش قاتارلىق دەسلەپكى باسقۇچلۇق مەشىقلەرنى ئەسلا بەگنىڭ يېنىدا تۇرغاندا، چىڭ ئۇستازنىڭ ئۆگىتىشىدە ئاللىقاچان ئۆگىنىپ بولغان بولسىمۇ، يې جەنجاڭنى ئۇستاز تۇتقاندىن كېيىن گەپ - سۆز قىلماستىن، خەلىپەت بالىنىڭ گېپىدىن چىقماي، باشتىن ئىشلەشكە باشلىدى. ئۇ باشقا بالىلاردىن ئەتىگەنرەك كېلىپ كەچرەك قايتتى. يې ئۇستازنىڭ ھويلىسىدىكى ئېغىر - يېنىك ئىشلارنى تالىشىپ قىلدى. ھويلىنى ئەتىگەندە بىر، كەچتە بىر نۆۋەت چوڭ سۈپۈرگە بىلەن سۈپۈرىدىغان ئىش ئىلگىرى نۆۋەت بىلەن قىلىناتتى. توختى كەلگەندىن كېيىن پۈتۈنلەي توختىغىلا قالدى. لېكىن،

توختى ۋايسىماي تازىلاۋەردى. ئۇ مەشىقنىمۇ بالىلاردىن كۆپرەك داۋاملاشتۇردى. يې جەنجاڭ بۇ ئىشلارغا ئاستىرتىن دىققەت نەزەرىنى سېلىپ يۈردى.

بىر كۈنى ھەمساۋاق بالىلاردىن بەش - ئالتىسى بىر - ئىككى قېتىم بىر يەرگە غۇزمەكلىشىۋېلىپ كۈسۈر - كۈسۈر قىلىشىپ يۈردى. كەچقۇرۇندا بالىلار ئۆيلىرىگە قايتىشتى. توختى ئادىتى بويىچە ھويلىنى پاكىزلاپ سۈپۈرۈۋېتىپ ئاندىن قايتتى. گۈگۈم ئارىلاش شىلەيشياڭنىڭ بىر - بىرىگە يانداش سېلىنغان كاھىشلىق ئۆيلەر بار كۆچىسىدىن ئۆتۈۋاتقاندا، بىر دوقمۇشتا توساتتىن بىرنەچچە بالا توختىنىڭ ئالدىنى توستى. بۇ بالىلار توختىنىڭ ھەمساۋاقلرىدىن بولۇپ، كۈندۈزى بىر يەرگە غۇزمەكلىشىپ كۈسۈرلاشقان بالىلار ئىدى.

— سەن ئىلگىرى ئۇستازىمىزنىڭ ھەمساۋاق ئىنىسى بولغان چىڭ ئۇستىدىن ئايرىمچە ھۈنەر ئۆگەنگەنسەن، قېنى ئەمدى شۇ ھۈنەرنىڭنى بىزگە مۇشۇ يەردە كۆرسىتىپ باقماسەن؟ — دېدى ئۇلارنىڭ چوڭراقى بولغان ۋاڭ تاۋ ئىسىملىك بالا.

توختى پەرۋا قىلمىدى. ئۇ ئەسلا بەگنىڭ يېنىدىكى چېغىدىلا قۇم خالىتىدىن ئۈچنى ئوينايدىغان بولغان. ئەگەر بۇ ھەمساۋاقلرى ئۇنىڭغا قول سالغان تەقدىردىمۇ، ئۇلاردىن ئانچە قورقۇپمۇ كەتمەيتتى. توختى پەرۋاسىز:

— مەن چىڭ ئۇستىدىن ئەمدىلا پەي سوزۇشنى، ئات مىنىش شەكلىدە تۇرۇشنى ئۆگىنىپ تۇرۇشۇمغا، ئۇنىڭ ئىككى بۇرادىرى يۇرتىدىن كېلىپ ئۇنى ئېلىپ كەتتى. داۋاملىق ئۆگىنەي دەپ يې ئۇستازىنىڭ يېنىغا كەلدىم شۇ، — دېدى.

— يالغان ئېيتما! ھەمساۋاقلرىڭدىن سىر تۇتماقچى — مۇسەن؟! — يەنە بىر ھەمساۋاق بالا ئالدىغا دېۋەيلەپ كەلدى. ئۇنىڭ ئىسمى سۇخۇشارا بولۇپ، مانجۇ ئامبالنىڭ ئوغلى ئىدى.

— سەن يېتىمغا نېمە كەپتۇ جانبازلىق ئۆگىنىمەن دەپ،
«توكۇر ئاتقا تۆمۈر تاقا، ئەسكى چاپانغا سۆسەر ياقا» دېگەندەك،
جېنىڭنى باقساڭ بولمامدۇ؟

بۇ شىلەيشياڭدىكى جاڭ فامىلىلىك باينىڭ بالىسى جاڭ
سەن، كۈندۈزى شۆتاڭدا ئوقۇپ، ئەتىسى - ئاخشىمى يې
ئۈستىدىن گۇمپا ئۆگىنىدىغان، گەپدان بالا ئىدى.

توختىغا ئۇنىڭ گېپى ئۆتۈپ كەتتى. ئۇ بۇدرۇققىنە قوللىرىنى
مىدىرلاتتى. توختى مۇشتۇمنى چىڭ تۈگدى - يۇ، لېكىن ئۆزىنى
تۈتۈۋېلىپ، جاڭ سەنگە ئالىيىپ قويدى.

— ھە نوچى، كۆزۈڭنى ئالايتمىسەنغۇ؟ — جاڭ سەن
ئەزۋەيلەپ ئالدىغا چىقتى.

— بۇ يېتىمەكنى ئۇرايلى، شۇ چاغدا ئۇ ھۈنرىنى
ئىشلىتىدۇ، قېنى قانچىلىك ھۈنرى باركىن بۇ شۈمتەكنىڭ،
ئۇرۇڭلار! — ۋاڭ تاۋنىڭ شۇ گېپى بىلەن بەش - ئالتە ھەمساۋاق
بالا توختىغا قول سالدى. توختى چەبدەسلىك بىلەن مۇشت -
پەشۋالارنى توستى. مۇشت، تېپىك ئارقا - ئارقىدىن كەلدى.
توختى بىرھازا ھەپىلەشتى. قانداقلا بولسۇن، كۆپنىڭ كۈچى كۆپ
ئىدى. ئۇنىڭ يۈز - كۆزىگە بىرنەچچە قېتىم مۇشت تەگدى،
سۆڭىگە چىرىگىمۇ تېپىكلەر ئۈستى - ئۈستىلەپ تەگدى. لېكىن،
توختى يىقىلمىدى. بىرھازا ئۇرۇشقاندىن كېيىن ھەمساۋاق بالىلار
يەرگە «چىرت - چىرت» تۈكۈرۈشۈپ كېتىپ قالدى. توختىمۇ بىر
بېسىپ، ئىككى بېسىپ ئۆيىگە يېتىپ كەلدى.

— كەچ قالدىڭغۇ بالام؟ — ھاشىخان جىنچىراغنى يېقىپ،
داستىخان سالدى - دە، چىنىدە ئۈگرە ئېلىپ كەلدى. توختى شۇ
ئارىدا پىلتىڭلاپ مېڭىپ كەلگەن سىڭلىسى رايىمانخاننى قۇچىقىغا
ئالدى. ئۇنى بىردەم ئەركىلىتىپ ئويناتتى.

— ئاكاڭنىڭ قۇچىقىدىن چۈشە قىزىم، ئاكاڭ ئېشىنى

ئېچىۋالسۇن، — ھاشىخاننىڭ گېپى بىلەن رايىمانخان ئانىسىنىڭ قۇچىقىغا كېلىپ ئولتۇردى.

توختى ئاشنى تازا كۆڭلى تارتىمىغان ھالدا ئېچىپ، ئازراق ئاشۇرۇپ قويدى.

— ھېرىپ قالغان ئوخشىمامسەن بالام؟ — دېدى ھاشىخان توختىنىڭ ھارغىن ھالىتىگە قاراپ، — بىر - ئىككى كۈن دەم ئېلىپ ئاندىن بارامسەن يا؟

— ياق ئانا، ھارمىدىم، بۈگۈن مەشىقنى ئېغىرراق قىلىۋەتكەن ئوخشايمەن.

— ئۆزۈڭنى ئالدۇرۇپ قويما، بالام.

— بولىدۇ ئانا، — توختى ئانىسىنىڭ كۆڭلىنى خاتىرجەم قىلىش ئۈچۈن، ھەمساۋاقلرى بىلەن بولغان توقۇنۇشنى تىلغا ئالمىدى.

توختى ئورۇنغا كىرىپلا ئۇخلاپ كەتتى. ھاشىخان رايىمانخاننى ئۇخلىتىپ بولۇپ، جىنچىراقنى كۆتۈرۈپ كېلىپ توختىنىڭ يۈز - كۆزلىرىگە قاراپ چۆچۈپ كەتتى. توختىنىڭ يۈزىنىڭ ئۈيەر - بۇ يېرىدە ئىششىق بار ئىدى. ئانىنىڭ يۈزىكى ئېچىشىپ كەتتى. «گۇميا ئۆگەنمەك شۇنچە مۇشكۈل ئىشىمدۇ؟ ھەمساۋاقلار بىر - بىرىنى ئۇرۇپ مەشىق قىلىدىغان ئوخشىمامدۇ؟» دەپ ئويلىدى ھاشىخان. ئۇ توختىنىڭ يۈز - كۆزلىرىنى سىلىغۇسى كەلدى. بىراق، ئەتىدىن كەچكىچە كىر - قات يۇيۇپ، نان يېقىپ يىرىكلىشىپ كەتكەن قولى بىلەن تۇتسا توختى ئويغىنىپ كېتىشى مۇمكىن ئىدى. ھاشىخان پەيلىدىن ياندى. ئۇ كۆز يېشىنى ئىچىگە يۇتۇپ، قىزى رايىمانخاننىڭ يېنىغا كېلىپ ياتتى.

توختى ئادىتى بويىچە سەھەر تۇرۇپ باشقا ھەمساۋاقلرىدىن بالدۇر كېلىپ ھويلىنى سۈپۈردى. يې ئۇستاز بالىلارنى ئۆز ئادىتى بويىچە سەھەردە بىر نۆۋەت نەزەردىن ئۆتكۈزەتتى ۋە ئۇلارنىڭ

مەشىق ئەھۋالىنى ئاستىرتىن كۆزىتىپ قوياتتى. ئۇ توختىنىشنىڭ يۈز - كۆزلىرىدىكى ئىششىقنى كۆردى، كۆردى - يۈ، ئۇنىڭدىن گەپ - سۆز سورىمىدى. ئۇ يوغان پەنجىرىلىك ئۆيگە كىرىپ، قېلىن قەغەز يەملەنگەن كۆزنەكتىن بىگىز قولى بىلەن تۆشۈكچە ئېچىپ، بالىلارنىڭ مەشىق ئەھۋالىنى كۆزەتتى. ۋاڭ تاۋ، جاڭ سەنلەر مەشىق ئارىلىقىدىكى دەم ئېلىشلاردا پات - پاتلا توختىنى ئىشارەتلەپ، بىر - بىرىگە قاراپ كۈسۈرلىشىپ، كۈلۈشۈۋاتقانلىقىنى كۆردى. بۇ ئىش چۈشتىن كېيىنمۇ تەكرارلاندى.

كەچقۇرۇن يې ئۇستاز خەلپەت بالىنى يېنىغا چاقىرىپ: - شاۋسۇڭ، توختى ھويلىنى سۈپۈرۈپ بولۇپ ئۆيىگە قايتقاندا، سەن تۇيدۇرماستىن كەينىگە كىرىپ، شىلەيشياڭ مەھەللىسىدىن چىقىپ كەتكۈچە كۆزەتكىن، بىرنەچچە كۈن شۇنداق قىلغىن، - دېدى.

- خوپ، ئۇستاز، - دېدى خەلپەت بالا. خەلپەت بالىنىڭ ئىسمى سۇن چاڭوۋ بولۇپ، ساۋاق بېرىلىۋاتقان بالىلاردىن يېشى چوڭراق، گۈمپىدىمۇ ئۇلاردىن ئىككى يىل ئىلگىرى ئىدى. ئۇ ئاق كۆڭۈل، راستچىل، توغرا سۆزلۈك بالا بولغاچقا، يې ئۇستاز ئۇنى خەلپەت قىلىپ تەيىنلىگەنىدى. سۇن چاڭوۋ يې ئۇستازنىڭ ئۆيىدە يېتىپ - قوپۇپ گۇمپا ئۆگىنىدىغان يىگىت ئىدى.

سۇن چاڭوۋ توختىنىڭ كەينىگە كىرگەن ئۈچىنچى كۈنى كەچتە، ۋاڭ تاۋ باشلىق ھېلىقى ئالتە - يەتتە بالا يەنە ھېلىقى دوقمۇشتا توختىنىڭ ئالدىنى توستى. جاڭ سەن توختىنىڭ ئالدىغا دېۋەيلەپ كېلىپ:

- ھەي يالاڭتۇش، گۇمپا ئۆگىنىش دېگەن بىزدەك باي بالىلىرىغا مۇناسىپ كېلىدۇ. سەن بۇ يەردىن كېتىپ، نان يېقىشنى ئۆگىنەمسەن ياكى قاسساپلىقنى ئۆگىنەمسەن، ئىشقىلىپ، ئۆزۈڭگە يارىشا بىر ئىش قىل، يېنىدا بىر پۇلى يوق، تۆگىنىشنىڭ

چىشىنى ساناپتۇ دېگەندەك، مۇنداق كاتتا ھۈنەر ساڭا ياراشمايدۇ، - دېدى چالۋاقاپ.

- مېنى يې ئۇستاز شاگىرتلىققا ئالدى، شۇ ئادەم كەت دېسە كېتىمەن، - دېدى توختى تەمتىرمەستىن.

- بىزگە گەپ ياندۇرۇۋاتىدىغۇ بۇ يالاڭتۆش، - جاڭ سەن ئېتىلىپ كېلىپ مۇشت ئاتتى. توختى ئۇ مۇشتنى ئۆزىگە تەگكۈزمىدى. ئارقىدىن سۇخۇشارا، ۋاڭ تاۋ ۋە باشقىلارمۇ توختىغا يوپۇرۇلدى. توختى ئۇلارنىڭ مۇشت - پەشۋالىرىنى توسۇپلا، قەتئىي ياندۇرۇپ مۇشت - پەشۋا ئاتمىدى. بىرھازادىن كېيىن ھەمساۋاق بالىلار يەرگە «چىرت - چىرت» تۈكۈرۈشۈپ، ئۆز يوللىرىغا كېتىشتى. سۇن چاڭوۋ بۇ ئىشنى شۇ ئاخشىمىلا ئۇستازغا ئەينەن يەتكۈزدى.

يې ئۇستازنىڭ كېلىپ چىقىشىمۇ كەمبەغەل ئائىلىدىن ئىدى. ئۇ كىچىكىدە ھەم كىگىزچىلىكنى، ھەم جانبازلىقنى ئۆگەنگەن. گۈچۈڭغا يەرلەشكەندىن كېيىن خەنزۇ، خۇيزۇ، ئۇيغۇر، قازاق دېمەي ھەممىسى بىلەن ئەپ ئۆتۈپ، يەرلىكلەردىن يۇڭ سېتىۋېلىپ، كىگىز پىشۇرۇپ سېتىپ تىرىكچىلىك قىلغان ئاق كۆڭۈل، راستچىل، ئادىل ئىش قىلىدىغان ئادەم ئىدى. ئۇ ئۇيغۇرلارنىڭ پولۇسىنى يېگەن، قازاق ئۆيلىرىدە قېزا ھەم نارىنلارغا ئېغىز تەگكەن. تۇرمۇشتىكى ئاددىي سۆزلەردىن بىرقانچە سۆزنى ئۇيغۇرچە، قازاقچە سۆزلەشكە چامى يېتەتتى. ئۇ ئۇيغۇر، قازاق خەلقلەرنىڭ مېھماندوست، مەردانە مەجەزىدىن سۆيۈنگەن، يات قوۋمىدىكىلەرنى ئانچە يەكلەپ كەتمەيدىغانلىقىنى، كەڭ قورساقلىقىنى ياقتۇرۇپ قالغانىدى.

يې ئۇستاز بىر كۈنى شاگىرتلىرىنى يىغىپ تەلىم بەردى:

- ئېسىڭلاردا بولسۇنكى، جانبازلىقنى ئۆگەنگۈچى مەرد - مەردانە بولۇشى، باشقىلارغا بەھۈدە چىقىلماسلىقى كېرەك،

ئەخلاق - پەزىلەتلىك بولۇپ، يېقىنلىرىغا، ھەمسۆزلىرىغا
كۆيۈمچان، مېھرىبان بولۇشى كېرەك. بىر ئەلدە ياشىغان ئادەملەر
ۋەتەنداش ھېسابلىنىدۇ. ۋەتەنداش دېمەك قېرىنداش دېمەكتۇر،
قېرىنداشلار بىر - بىرىگە ھەمسال بولۇشى كېرەك. ئېسىڭلاردا
بولسۇنكى، بىرەر ھۈنەر مەيلى ئۇ قايسى تائىپە كىشىلىرى
تەرىپىدىن بارلىققا كەلتۈرۈلگەن بولسۇن، ئۇنىڭدىن ئىنسانلار تەڭ
بەھرىمەن بولىدۇ. بۇتسادۋالىق يولىدا ھەممە جانلىق بۇدداھقا
يەنى بۇددالىق مەقامغا يېتەلەيدۇ، دېيىلگەن. دېمەك، ھۈنەر
ئۆگىنىشىمۇ شۇنداق.....

يې ئۇستازنىڭ بۇ تەلىمىنى ۋاڭ تاۋ، جاڭ سەن قاتارلىقلار
«توختى بىزنى ئۇستازغا چىقىشتۇرۇپتۇ، بولمىسا ئۇستاز مۇنداق
گەپلەر بىلەن تەلىم بەرمەيتتى» دەپ چۈشىنىپ، ئۆزلىرىگە ئېلىپ
كەتتى. ئۇلار كەچقۇرۇندا توختىنى يەنە ھېلىقى دوقمۇشتا توسۇپ،
ئۇنى ئوبدانلا ئۇچۇقدىۋېلىشتى. توختى قول ياندۇرمىدى. سۇن
چاڭۋۇ بۇ ئىشلارنى ئۇستازغا ئەينەن يەتكۈزدى.

يې ئۇستاز توختىنى ئۆز ئۆيىگە چاقىرتىپ ئۇنىڭدىن
گەپ سورىۋېدى، توختى ھەمسۆزلىرى بىلەن بولغان ئىشنى
ئۇستازغا ھەرگىزمۇ تىنمىدى. ئۇ كۈلۈپلا تۇرۇۋالدى. پەقەت
«يۈز - كۆزۈمدىكى كۆكلەر مەشىقنى تازا ئوبدان قىلالمىغانلىقىم -
دىن تېگىپ كەتكەن مۇشت، كالتەكنىڭ ئىزى» دەپلا تۇرۇۋالدى.
يې ئۇستاز ئارتۇقچە قىستاپ سورىمىدى. لېكىن، ئۇ توختىنىڭ
مەردانىلىكىگە، كەڭ قورساقلىقىغا، ئوغۇل بالىلارغا خاس توختاملىق -
سالماق مېجەزىگە ھېرىسمەنلىكى قوزغالدى - دە، بارا - بارا بۇ
يېتىم ئوغۇلغا مېھرى چۈشۈپ قالدى. ئۇنىڭغا باشقىلاردىن ئايرىمچە
ساۋاق بېرىشكە باشلىدى ھەم ھەمسۆزلىرى ئەگەر ئەمدى ئالدىنى
توسسا، ئۇلارنى ئوبدانلا ئەدەپلەپ قويۇشىمۇ تاپىلىدى. چۈنكى،
شاگىرتلار ئارا ھامان يۇقىرى - تۆۋەنلىك سىنىلاتتى.





پہلے کی تصویریں

يې ئۇستازنىڭ توختىدەك بىر يات تائىپىدىن بولغان يېتىمەككە ئايرىمچە ھۈنەر ئۆگىتىۋاتقانلىقىنى بىلىپ قالغان ۋاڭ تاۋ، سۇخۇشارا، جاڭ سەنلەر بۇ ئىشنى يەنە توختىدىن كۆرۈپ «بۇ يالاڭ - تۆش ئۇستازنىڭ كۆڭلىنى ئۇتۇۋالدى» دەپ ھەسەت قىلىشتى ۋە يەنە كونا ئادىتى بويىچە شىلەيشياڭ مەھەللىسىنىڭ ھېلىقى دوقمۇشىدا توختىنىڭ ئالدىنى توسۇپ ئۇنىڭغا قول سېلىشتى. توختى دەسلەپتە رەتۈزلىق ئۇسۇلىدا ئۇلارنىڭ مۇشت - تېپىكلىرىنى توسۇپ باقتى. لېكىن، ۋاڭ تاۋلار بارغانچە ئەدەپ كەتتى. توختى ئەمدى رەسمىي ھۇجۇمغا ئۆتتى. ئۇ ئالدى بىلەن ۋاڭ تاۋ ۋە جاڭسەننى ئۇرۇپ يىقىتتى، ئاندىن قالغان تۆتەيلەندىن ئىككىسىنى يانپاشقا ئېلىپ يەرگە شۇنداق ئۇرۇۋىدى، ئۇلار ئورۇنلىرىدىن تۇرالمىدى. قالغان ئىككىسىمۇ توختىنىڭ پەشۋاسىدىن چەتتە قالالمىدى.

ئەتىسى يې ئۇستا ۋاڭ تاۋ بىلەن جاڭسەننىڭ مەشىققە كېچىدە - كېپ كەلگەنلىكىنى كۆردى ۋە ئۇلار بىلەن دائىم كۇسۇرلىشىپ يۈردى. دىغان ھېلىقى ھەمساۋاقلارنىڭ يۈز - كۆزلىرىدە كۆكەرگەن، ئىش - شىغان جايلارنىڭ بارلىقىنى كۆرۈپ، مېيىقىدا كۈلۈپ قويدى. دېمەك، ئۆزىنىڭ توختىغا ئايرىمچە تەلىم بەرگىنىنىڭ ئۈنۈمىنى كۆرگەنىدى. شۇ تەرزىدىكى تۇيۇقسىز ئېلىشىشلار ھەر دائىم كۆرۈلۈپ تۇردى. بۇنداق بولغانلىقىدىن توختى ۋايىم يېمىدى. راستىنى ئېيتقاندا، بۇنداق ئېلىشىشلار توختىنىڭ ماھارىتىنى ئۆستۈرۈشتە پايدىلىق ئىدى. بارا - بارا توختى ھەمساۋاقلرىدىن سەككىز - ئونى كەلسىمۇ ئۇلارغا بوزەك بولمايدىغان بولدى. بۇ خۇددى «يۈز قاغىغا بىر شۇڭقار كۇپايە» دېگەندەك ئىش ئىدى.

×

×

×

توختى يې ئۇستازنىڭ يېنىدا ئون ئالتە ياشقىچە تۇردى. ئۇ

كۈندۈزلىرى ئۇ يەر - بۇ يەردە ئىش تېپىپ قىلدى ھەم سۈننەت توي، بۆشۈك توي دېگەندەك كىچىكرەك مەرىكىلەردە پولۇ ئېتىپ يۈردى. بارا - بارا نىكاھ توپلاردا، نورۇز سەيلىلىرىدىمۇ پولۇ ئېتىدىغان بولدى. كىشىلەر مەمەت ئۇستىنىڭ پولۇ تەمىنى توختىنىڭ قولىدىن تېتىدى. توختى ئۆيگە ئاز - تولا تاپاۋەت تېپىپ تۇرغاندىن باشقا، يې ئۇستىنىڭكىگە بېرىپ تەلىم ئېلىپ تۇرۇشنى توختاتمىدى.

بىر كۈنى چوڭ مەسچىت ئەتراپىدىكى مەھەللىدە بىر توي بولدى. توختى ئىككى چوڭ قازاندا پولۇنى راسا ئوخشىتىپ ئەتتى. توپغا كەلگەن مېھمانلارغا پولۇ ئاجايىپ مەزىلىك تېتىپ كەتتى. بولۇپمۇ سەمەتھاجى، دىڭ ئاخۇن دېگەندەك مۆتىۋەرلەرگە بۇ قېتىمقى پولۇ بەكلا تېتىپ قالدى. داستىخان يىغىلغاندا، سەمەتھاجى ئاتايىن قازان بېشىغا باردى، ئۇ كىشىنىڭ ئارقىسىدا دىڭ ئاخۇنمۇ بار ئىدى.

— بۇ پولۇنى كىم ئەتتى؟ — سۈرىدى سەمەتھاجى قولىدا كەپكۈز تۇتۇپ تۇرغان توختىدىن.

— مەن ئەتتىم تەقسىر، پولۇنىڭ تەمىدە بىرەر ئېۋەن كۆرۈلدىمۇ؟ — توختى ئەندىشە قىلغاندەك سورىدى.

— يوغىسۇ، بىزلەر ئىلگىرى مەمەت ئۇستىنىڭ قولىدىن مۇشۇنداق ئوخشىغان پولۇنى يەيتتۇق. ئۇ ئادەم يۇرتىغا كېتىپ قالغاندىن كېيىن، ئۇنداق پولۇنى يېمىگەندۇق، بۈگۈن شۇ ئىلگىرىكى تەمىنى تېتىدۇق، شۇڭا دەيمىنا؟

— مەن پولۇ ئېتىشنى ئەنە شۇ مەمەت ئۇستامدىن ئۆگەنگەن.

— ھە، مۇنداق دە، ئۆزۈڭ كىم بولسەن يىگىت؟

— مەن گۆھەردىن تۆمۈرچىنىڭ ئوغلى توختى بولمەن.

— ھوي، توختىغىنا، — سەمەتھاجى توختىغا سىنچىلاپ

قارىدى. توختى بويىغا يەتكەن يىگىتلەردەك، ئېگىز بوي تارتقان،

بەدەنلىرى بېچىرىم، بۇرۇتى خەت تارتقان، مېھرى ئىسسىق بىر يىگىت بولغانىدى، — سەن ھېلىقى گۆھەردىن ئۇستىنىڭ يالغۇز ئوغلى توختىما؟

— مەن شۇ، — دېدى توختى. توختىمۇ بۇمۆتۈەر زاتنى تونۇيتتى. سەمەتھاجى توختىغا يەنە بىر قېتىم سىنىچىلاپ قاراپ چىققاندىن كېيىن:

— پولىنى ناھايىتى ئوخشىتىپ ئېتىپسەن، بۇنىڭغا بارىكالا، ئەمدى سەندىن بىر ئىشنى سوراپ باقاي يىگىت، نامازدىن خەۋىرىڭ بارمۇ؟

— ئەتىگەندە بامداتنى ئۆتەۋاتىمەن، — توختى راستىنى ئېيتتى. سەمەتھاجى بىر دەقىقە ئويلىنىۋالغاندىن كېيىن:

— توختى ئوغلۇم، ساڭا بىر گەپنى ئېيتاي، ئېسىڭدە چىڭ تۇتقىن. مۇسۇلمانلاردا «مىڭ يىل ياشايدىغاندەك تىجارەت قىل، ئەتە ئۆلىدىغاندەك ئىبادەت قىل» دەيدىغان بىر گەپ بار. ئوغلۇم بالا ئون ئىككى ياشقا كىرگەندىلا ناماز ئوقۇش پەرز بولىدۇ. سەن ھازىر قانچە ياشقا كىردىڭ؟

— ئون ئالتە ياشقا كىردىم.

— ئەمدى ساڭا بەش ۋاق ناماز پەرز ئوغلۇم، نامازنى تەرك قىلما، ئاتاڭ رەھىمىتى تەقۋادار ئادەم ئىدى، — دېدى سەمەتھاجى سۆزىنى تۈگىتىپ.

توختى ماقۇللۇقىنى بىلدۈرۈپ جىم تۇردى. دىڭ ئاخۇن ئېغىز ئاچتى:

— بىز سېنىڭ سۈننەت تويۇڭغا قاتناشقان، شۇنداققۇ سەمەتھاجىم؟ — دىڭ ئاخۇنمۇ توختىغا قارىدى، — چوپ - چوڭلا يىگىت بولۇپ كېتىپسەن توختى. ئوھۇي، بۇ كۈنلەر نېمە دېگەن تېز ئۆتكەن - ھە؟

— شۇنداق، دىڭ ئاخۇن، تۈنۈگۈنكى بالىلار مانا چوپ -

چوڭلا يىگىت بولۇپ كېتىپتۇ ئەمەسمۇ؟ - سەمەتھاجى دىڭ ئاخۇننىڭ سۆزىنى قۇۋۋەتلىدى.

توختى بۇ مۆتىۋەرلەرگە ئەدەپ بىلەن قاراپ تۇردى. بۇ مۆتىۋەرلەر شۇنچە سالاپەتلىك، يۈز - چىرايىدىن نۇر يېغىپ تۇراتتى. توختىنىڭ كۆڭلىدىن ئاتىسى گۆھەردىن ئۇستا كەچتى. ناۋادا گۆھەردىن ئۇستا ھايات بولغان بولسا، مۇشۇ ئادەملەردەك يۇرتنىڭ چوڭلىرىدىن بولۇپ قالاتتى..... توختى شۇ ئويدا تۇرغىنىدا، دىڭ ئاخۇن ئېغىز ئېچىپ قالدى:

- توختى، بىرەر ئىش بىلەن مەشغۇل بولۇۋاتامسەن - قانداق؟

- ھازىرچە بىرەر مۇقىم ئىش بىلەن شۇغۇللانمىدىم، ئۇ يەر

بۇ يەردە پارچە - پۇرات ئىشلارنى قىلىپ يۈرىمەن. توي -

تۆكۈن، نەزىر - چىراغلاردا پولۇ ئېتىپمۇ قويىمەن.

- ئەتە بىزنىڭ ئۆيگە بارغىن، سەن بىلەن سۆزلىشىدىغان

ئىش بار، - دېدى دىڭ ئاخۇن توختىنىڭ جاۋابىنى كۈتمەيلا

سەمەتھاجىلارنىڭ كەينىدىن مېڭىپ كەتتى.

دىڭ ئاخۇننىڭ قورۇسى شىلەيشياڭغا ئۆتىدىغان يول

ئۈستىدە ئىدى. توختى ئۇ قورۇنى ئانچە قىينالمايلا تاپتى. دىڭ

ئاخۇن ئۇنى قورۇسىدا ساقلاپ تۇرغانىدى. كەڭرى كەتكەن

قورۇنىڭ بىر تەرىپىدە بىرمۇنچە شاگىرت بالىلار خۇددى يې

ئۇستازنىڭ ھويلىسىدىكى شاگىرت بالىلارغا ئوخشاشلا گۇمپا مەشىق

قىلىۋاتاتتى. بىر تەرەپتە قىلىچۋازلىق، كالتەكۋازلىق قىلىۋاتقانلار،

بىر تەرەپتە قاتار تىكىلگەن تۈۋرۈكلەرنىڭ ئۈستىدە مېڭىپ يۈرۈپ


رەتۋازلىق قىلىۋاتقانلار، ئېغىر نەرسىلەرنى كۆتۈرۈۋاتقانلار «ھا -

ھا - ھا - ھا!» دەپ توۋلاپ بىر - بىرى بىلەن ئېلىشىپ


مەشىق قىلىشىۋاتاتتى. توختى بۇ مەنزىرىنى كۆرۈپ ئىختىيارسىز

سۆيۈنۈپ كەتتى. ئۇ دىڭ ئاخۇننىڭمۇ ئۇستا جانىباز ئىكەنلىكىنى

ئاڭلىغان، لېكىن ئۆز كۆزى بىلەن كۆرمىگەنىدى.



بىر كىشىنىڭ ئىسمىنى بىلىش ئۈچۈن ئۇنىڭ ئىسمىنى بىلىش كېرەك



بىر كىشىنىڭ ئىسمىنى بىلىش ئۈچۈن ئۇنىڭ ئىسمىنى بىلىش كېرەك

بىر كىشىنىڭ ئىسمىنى بىلىش ئۈچۈن ئۇنىڭ ئىسمىنى بىلىش كېرەك

بىر كىشىنىڭ ئىسمىنى بىلىش ئۈچۈن ئۇنىڭ ئىسمىنى بىلىش كېرەك

توختى دىڭ ئاخۇنغا سالام بېرىپ كۆرۈشتى. دىڭ ئاخۇن
گەپنى ئەگىتىپ تۇرمايلا:

— توختى، سەن ئەتكەن پولۇ ماڭا ھەقىقەتەن تېتىدى.
مەن لىخۇاجەنزىدىن بىر ئاشپۇزۇل ئاچقاندىم. ھازىر ئۇ دۇكاننىڭ
يېنىدىكى چوڭراق ئۆيىنىمۇ ئۆتكۈزۈۋالدىم. شۇ ئورۇندا پولۇخانا
ئاچساممىكىن دەپ تۇراتتىم. ئەگەر ماقۇل كۆرسەڭ، سەن شۇ
پولۇخانىدا پولۇ ئەتسەڭ، ئىش ھەققىڭنى سەن رازى بولغۇدەك
بەرسەم، قانداق دەيسەن؟ — دېدى.

— بولىدۇ، — دېدى توختى ئىككىلىنىپ تۇرمايلا، ئۇنىڭمۇ
كۆڭلىگە پۈككىنى بار ئىدى.

توختى دىڭ ئاخۇننىڭ لىخۇاجەنزىدىن ئاچقان پولۇخانىسىدا
پولۇپەزلىك قىلىشقا باشلىدى.

ئۈچ ئاي ئۆتتى، توختىنىڭ پولۇسى داڭ چىقاردى، ئادەتتىكى
كۈنلەردىمۇ بىر - ئىككى ئاش پىشىم ساقلىماي، ئاشپۇزۇلدىن
ئورۇن ئېلىش مۇمكىن بولمايتتى. دىڭ ئاخۇننىڭ بۇ
پولۇخانىسىنىڭ داڭقى بېرىسى جىمىسار، نېرىسى مورىغىچە،
ئۇيغۇر، قازاقتىن تارتىپ، خۇيزۇ، خەنزۇ، مانجۇغىچە بېرىپ
يەتتى. پۇل دىڭ ئاخۇننىڭ غەللىسىگە سۇدەك ئاقتى. بۇنىڭدىن
دىڭ ئاخۇن ناھايىتى خۇشال بولدى.


بىر كۈنى توختى ئۆزىنىڭ كۆڭلىدە ئويلاپ يۈرگىنىنى دىڭ
ئاخۇنغا ئېيتتى. دىڭ ئاخۇن «تۆمۈر ئالىقان گۈمپىسى» دا
يېتىلگەن جانباز ئىدى. دىڭ ئاخۇن توختىنى قولىدىن چىقىرىپ
قويماسلىق نىيىتىدە، توختىغا ھۈنەر ئۆگىتىشكە ماقۇل بولدى.
توختى بىر پەيتنى تېپىپ، ئۆزىنىڭ ئائىلىسىدىكى ئېغىر يۈكنى
تىلغا ئېلىپ تۇرۇپ، يې ئۇستازنىڭ رازىلىقى بىلەن ئۇ يەردىن
خوشلىشىپ، دىڭ ئاخۇنغا شاگىرتلىققا كىردى. بۇ يەردە بەش
ۋاق نامازغا ئىمكان تېپىلاتتى.

بۇ يەردە، رەستوراننىڭ بىر قىسمىدا، رەستوراننىڭ
× × ×

دىڭ ئاخۇن بىر جۈمە كۈنى توختىنى ئەگەشتۈرۈپ خەنزۇ
تېۋىپلارنىڭ دورىخانىسىغا باردى. ئۇ يەردىن يەتتە خىل چۆپچىن
دورىدىن ئىككى نۇسخا ئالدى. ئاندىن بۇغداي، قوناق، ماش -
پۇرچاق ساتىدىغان دۇكاندىن ئازراق ماش، بۇغداي ئۇنى كېپىكى
ئالدى. بازارنىڭ چېتىدىن دۇكان ئاچقان تۆمۈرچىلەر دۇكىنىدىن
قىزىق تۆمۈرنى سوققاندا چاچرىغان شارسىمان تۆمۈر
چاچراندىلىرىدىن ئىككى ئوچۇمچە تېرىپ، يەنە قايتىپ لىخۇا
جەنزە رەستىسىگە كەلدى. رەخت دۇكىنىدىن ئورۇس يۇرتىدىن
كېلىدىغان ئوتتۇرا ھال قېلىنلىقتىكى بۆز كاناپتىن ئۈچ چى
يىرىتقۇزۇپ، ئۇنى تىككۈچىلەر دۇكىنىدا ياستۇقتىن كىچىكرەك،
كېسەكتىن سەل چوڭراق شەكىلدە ئىككى قات قىلىپ خالتا
تىكتۈردى - دە، ئۇنىڭ ئىچىگە باياتىن بازاردىن سېتىۋالغان
نەرسىلەرنى قاچىلاپ، ئاغزىنى ھىم قىلىپ تىكىپ، توختىغا
كۆتۈرتۈپ، ئاشپۇزۇلغا ياندى.

دىڭ ئۇستا ئۆيىدىن چۆپچىن دورا قاينىتىدىغان قۇم
چۆگۈننى ۋە سىرلانغان، ئاغزى يېپىلىدىغان ساپال كومزەكتىن
بىرنى ئەكەلدۈرۈپ، تېۋىپتىن سېتىۋالغان چۆپچىن دورىنىڭ يەنە
بىر نۇسخىسىنى قاينىتىپ، سوۋۇغاندا ئاغزى بار سىرلىق كومزەككە
قويدى. ئاندىن يەنە توختىنى ئەگەشتۈرۈپ ياغاچچىلار دۇكىنىغا
بېرىپ سەندەلنىڭ ئاستىغا قويدىغان كۆتەككە ئوخشاش
كۆتەكتىن بىرنى راسلىتىپ كېلىپ، ئاشپۇزۇلنىڭ كەينى
تەرىپىدىكى بىر ئېغىز ئۆيىنى بوشىتىپ، كۆتەكنى شۇ يەرگە
ئورناتتى ۋە ھېلىقى راسلانغان خالتىنى كۆتەكنىڭ ئۈستىگە
مۇقىملاشتۇرۇپ، دورا قاينىتىلغان كومزەكنى خالىي جايغا

جاپلاشتۇردى. تەييارلىق ئىشلار پۈتتى. بۇ خالى ئۆيدە دىڭ
ئاخۇن توختىغا «تۆمۈر ئالقان گۈمپىسى» نىڭ مەشىق ئۇسۇلى،
قائىدىسى، تەرتىپىنى؛ ئۇنىڭ يەتكۈزۈلىدىغان ئىدىتىنى يەنى
پەللىسىنى بىرمۇبىر سۆزلەپ بەردى. ئۆزى زوڭزىيىپ ئات مىنىش
شەكلىدە ئولتۇرۇپ، كۆتەك ئۈستىدىكى خالتىغا ئالقاننى قانداق
ئۇرۇشنى، ھەر كۈنى قانچىدىن ئۇرۇشنى، ئۇرۇپ بولغاندىن كېيىن
قولنى ھېلىقى قاينىتىلغان دورىغا چىلاپ يۇيۇشنى، ئۇرۇشتىن
ئىلگىرى ئىچىگە نەپەس سولاشنى ۋە مەشىق تۈگىگەندە چىڭىغان
مۇسكۇللارنى قانداق بوشتىشنى ئىككى رەت كۆرسەتتى.
توختى ئۇستازى دىڭ ئاخۇننىڭ كۆرسەتمىسى بويىچە بۇ
خالى ئۆيدە مەشىقنى باشلىۋەتتى. بىرقانچە كۈنلەردىن كېيىن
توختىنىڭ ئالقانلىرى ئىشىدى. خالتا ئىچىدىكى تۆمۈر شارچىلارغا
قولنىڭ دۈمبىسى تەگكەندە ئادەمنىڭ تېنى ئاغرىقتىن شۈركۈنۈپ
كېتەتتى. قولنىڭ ئىچ - ئىچىدىن ئاغرىق پەيدا بولۇپ، سۆڭەكلەر
زىڭىلداپ ئاغرىپ كېتەتتى. بەزىدە ئالقان قانايىمۇ كېتەتتى.
مەشىق ئېغىر بولغانلىقتىن، توختى پولۇ ئەتكەندە قولدىكى يوغان
كەپكۈرنى ناھايىتى تەستە ھەرىكەتلەندۈرەتتى. توختى جاپاغا
چىشىنى چىشلەپ چىدىدى. ئۇ مەشىققە بارا - بارا كىرىشىپ
كەتتى. «تۆمۈر ئالقان گۈمپىسى» نى ئۈچ يىلدا كامالەتكە
يەتكۈزگىلى بولاتتى.



تۆتىنچى باب

سەھرا سەيلىسى

جۈمە كۈنى دەم ئېلىش كۈنى ئىدى. توختى بامداتتىن يېنىپلا ئاشخانا كەينىدىكى ئۆيدە مەشىققە كىرىشتى. بىرھازا مەشىق قىلغاندىن كېيىن تەرلىرىنى سۈرتۈپ، كىيىملىرىنى ئالماشتۇرۇپ ناشتا قىلىشقا ئۆيىگە كەلدى. توختى مانا ئەمدى 19 ياشقا تولغان رەسمىي يىگىت بولۇپ قالغانىدى. سىڭلىسى رايىمانخانمۇ 8-9 ياشقا كىرىپ قالغان بولۇپ، ئانىسىغا ياردەملىشىپ ئۆي ئىشلىرىنى قىلىشىپ بەرگۈدەك بولۇپ قالدى. ھاشىخان بالىلىرىنىڭ قاتارغا قوشۇلۇپ، شۇنچىلىك چوڭ بولغىنىغا ئىچ - ئىچىدىن خۇشال ئىدى. ئۇ داستىخانغا سەھەردە قوپۇپ ياققان ئىسسىق ناننى، مەزىزلىك پۇراپ تۇرغان ھالۋىنى، ئاپقۇر چىنىدە قايماق چاينى ئېلىپ كەلدى. كۈز كىرىپ قالغان چاغلار بولغاچقا، تاغ ئارقىسىنىڭ ^① ناشتىلىقى كۆپىنچە ئائىلىلەردە مۇشۇ تەرزىدە بولاتتى.

— ئىچىڭلار بالىلىرىم چاينى، ھالۋا بىلەن قايماق چاي تېنىڭلەرگە قۇۋۋەت بولىدۇ، — ھاشىخان بالىلىرىنى چايغا تەكلىپ قىلدى. توختى پوتىسىغا ئېسىۋالغان غىلاپتىن قەلەمىتىرىچىنى

^① تۇرپان، پىچان، توقسۇن خەلقى ئۈرۈمچى، گۈچۈڭ، جىمىسارنى «تاغ

ئارقىسى» دەپ ئاتايتتى — ئا.

چىقىرىپ، تونۇردىن ھېلىلا قومۇرۇپ كىرگەن ناننى نېپىز - نېپىز پارچە قىلىپ كەستى - دە، سىڭلىسى رايىمانخانغا بىر پارچىنى سۇنۇپ: - مە رايىمانخان، ھالۋىنى نان بىلەن ئېلىپ يېگىن، - دېدى.

- ناننى پىچاق بىلەن كەسسە يامان بولىدۇ دەيدىغۇ ئاكا؟ - رايىمانخان ناننى قولىغا ئېلىۋېتىپ ئاكىسىدىن سورىدى. - كىم شۇنداق دەيدۇ سىڭلىم؟ - قوشنىمىزنىڭ قىزى، مېنىڭ دوستۇم سانىيە شۇنداق دەيدۇ.

- ئۇ دوستۇڭ توغرا دېمەپتۇ سىڭلىم، ناننى زايە قىلسا، دەسسە يامان بولىدۇ. كەسسەڭ، پارچىلىساڭ يامان بولمايدۇ. ناننى ھامان پارچىلاپ يېيىشكە توغرا كېلىدىغۇ؟ - ئۇغۇ شۇنداق..... رايىمانخان بىر دەقىقە ئويلىنىپ ئولتۇرۇپ ئاندىن ئانىسى ۋە ئاكىسىغا ئوخشاش كىچىك تەخسىگە ئۇسۇلغان ھالۋىنى كېسىلگەن نان پارچىسى بىلەن يېيىشكە باشلىدى.

- بالام توختى، ئەمدى سەنمۇ يىگىت بولۇپ قالدىڭ، ھال - كۈنىمىزمۇ ھازىر يامان ئەمەس، ئاز - تولا تۈگۈچمۇ تۈگۈپ تۇرۇۋاتىمەن. مۇۋاپىق بىر لايىق چىقسا سېنى ئۆيلۈك - ئوچاقلىق قىلىپ قويغان بولسام دەيمەن؟ - ھاشىخان چاي ئىچكەچ توختىغا قارىدى. ئادەتتە توختى ئاشپۇزۇل كەينىدىكى ئۆيدە يېتىپ قوپاتتى. مۇنداق بولغاندا، دىڭ ئاخۇن توختىنىڭ كېچىسى ئاشپۇزۇلغا قارانچۇق بولغىنىغا يەنە بىر كىشىلىك ئىش ھەققى قوشۇپ بېرەتتى ھەم توختىنىڭ گۇمپا مەشىقىنى داۋاملاشتۇرۇشىغىمۇ ئىمكان تېپىلاتتى. توختىنىڭ ئۆيىدە ئانىسى ۋە سىڭلىسى بىلەن بىرگە ئولتۇرۇپ تاماق يەيدىغان، پاراڭلىشىدىغان ۋاقتى ناھايىتى ئاز ئىدى، پەقەت جۈمە كۈنىدىكى دەم ئېلىشتىلا ئاندىن ئانىسى

ۋە سىڭلىسى بىلەن بىرەر كۈن بىللە بولالايتتى.

— يەنە ئىككى - ئۈچ يىل توختايلى ئانا، — دېدى توختى، — مەن ئۆگىنىۋاتقان گۇمپىنىڭ بىر پەللىسى ئاياغلاشقاي. — سەن ئۇنداق دېگىنىڭ بىلەن ئاغىنىلىرىڭ بىرىنىڭ كەينىدىن بىرى توي قىلىۋاتىدۇ، بالام. ئاتاڭ رەھىمىتى بولغان بولسا سېنى بۇ چاغقا قويمايتتى. خەقلەر: مۇشۇ ھاشىخان تۇل خوتۇن بولغاچقا، ئوغلىنى مۇشۇ كەمگىچە ئۆپلىيەلمىدى دېمەمدۇ. ھاشىخاننىڭ كۆز چاناقلىرى نەملەندى. بۇ قەيسەر ئايال تاكى مۇشۇ كەمگىچە بىركىمگە ھال ئېيتىپ بارمىدى، تۇرمۇشىدا تاغدەك قىيىنچىلىقلارغا دۇچ كەلگەندىمۇ ۋايسىماي، «كۆرۈنۈشتە ھېيت ئويىناپ، ئىچىدە روزا تۇتۇپ» قىيىنچىلىق، مۇشكۈلاتلاردىن ئۆتۈپ كەلدى. قىزى رايىمانخاننىمۇ، قوشنىسى مەريەمخان بۇۋىنىڭ ئىش - كۈشلىرىنى قىلىشىپ بېرىش بەدىلىگە، ئەتىسى - ئاخشىمى ئوقۇتۇپ ساۋاتىنى چىقاردى؛ ھال - كۈنى ياخشى ئەزلەردىن قانچە رەت ئەلچىلەر كىرگۈزۈلگەن بولسىمۇ، ھاشىخان بالىلارنى ئۆگەي ئاتىنىڭ ئالدىدا بوينى قىسىلىپ قالمىسۇن دەپ، ئەلچىلەرنى سىلىق گەپ - سۆز بىلەن يولغا سېلىپ تۇردى. مانا ئەمدى توختىمۇ يىگىتلىك قۇرامىغا يەتتى. ئەل قاندىسى بويىچە توختىنى ئۆپلۈك - ئوچاقلىق قىلىش كېرەك.

توختى ئانىسىغا قارىدى: ئانىسىنىڭ چېكە چاچلىرى ئاقىرىپ، يۈزىگە قورۇقلار چۈشۈشكە باشلىغان. بىچارە ئانا مۇشۇ كەمگىچە بالىلارنى قاتارغا قوشىمەن دەپ، خەقلەرنىڭ كىر - قېتىنى يۇيۇپ، نېنىنى يېقىپ، ئىشلىرىغا قارىشىپ، رەھىمدىل ئاياللار بەرگەن كىيىم - كېچەكلەرنى كىيىپلا، ھەتتا ھېيتلاردىمۇ ئۇچىسىغا بىرەر ياقا يېڭى كىيىم ئارتماي دېگۈدەك مۇشۇ كۈنگە كەلدى. ئۇرۇق - تۇغقانلىرى ھاشىخاننى تاشلىۋەتكىنى يوق. ئۇلارمۇ ھەر ۋاقىت بۇ ئۆيگە ياردەم قولىنى سۇنۇپ تۇردى. ئەمما،



تعمیرات خرابی بولوب کندی

ھاشىخان تېرىپ - تۈگۈپ دېگۈدەك ياشىدى. چۈنكى، بۇ تۇل خوتۇننىڭ بېشىدا تاغدەك يوغان بىر ئىش يەنى توختىنى ئۆيلەيدىغان ئىش تۇراتتى. تۇل خوتۇنغا نىسبەتەن ئوغۇل ئۆيلەمەك شەھەر ئالماقتىن مۈشكۈل ئىش ئىدى.....

توختى ئانىسىنىڭ كۆز چاناقلىرىدىكى ياش يۇقىنى كۆرۈپ كۆڭلى بىر قىسما بولۇپ قالدى. شۇڭا، ئانىسىنىڭ كۆڭلىنى ئاۋۇندۇرماق بولۇپ چىرايىغا كۈلگە يۈگۈرتكەن ھالدا:
- كېلىنلىك بولغۇڭ كەپتۇ، ئانا، كۆڭلۈڭگە پۈككەن بىرەرسى بار ئوخشىمامدۇ؟ - دېدى.

ھاشىخاننىڭ چىرايى ئېچىلىپ، يۈزىگە كۈلكە ياماشتى.
- سەۋزىدىن خەۋەر يوق، گۈرۈچ دەم يەپتۇ دېگەندەك، سەندىن بىرەر گەپ - سۆز ئاڭلىماي تۇرۇپ خەقنىڭ قىزىغا گەپ تاشلى-غىلى بولاتتىمۇ ئوغلۇم؟ - ھاشىخان توختىنىڭ كۆزىگە تەلمۈردى.
دېمىسىمۇ، توختى مۇشۇ كەمگىچە ئۆينىڭ تىرىكچىلىك ئىشلىرىنى، گۈمپا ئۆگىنىشىنى ئويلاپ، ئۆيلۈك - ئوچاقلىق بولىدىغان ئىشلارنى «تېخى بالدۇرغۇ» دەپلا كۆڭۈلشۈمگەندى.
بۈگۈن ناشتىدا ئانىسىنىڭ بۇ ئىشنى جىددىي تىلغا ئېلىشى توختىنى ئويلاندۇرۇپ قويدى. ئۇ بىرھازا ئويلانغاندىن كېيىن، ئانىسىنىڭ كۆڭلىنى تىندۈرۈش ئۈچۈن:

- ماقۇل ئانا، ئىلگىرى بۇ ئىش توغرىلۇق ئويلىنىپ باقماپتىكەنمەن، سېنىڭ دېگىنىڭچە بولسۇن، مۇۋاپىق لايىق چىقسا ئۆيلەنسەممۇ ئۆيلىنەي، - دېدى.

- بارىكالا ئوغلۇم، ئاناڭنى خاتىرجەم قىلىدىڭ، سەنمۇ دوست - يار، ئاغىنىلىرىڭ بىلەن مەسلىھەتلىشىپ كۆر، مەنمۇ ئۇرۇق - تۇغقان، قولىم - قوشنىلارنىڭ ئۆيلىرىنى ئارىلاپ كۆرەي، قايسى ئۆيدە ساڭا لايىق بىرەر گۈل باركىن، - ھاشىخان قەۋەتلا خۇشال بولۇپ كەتتى.

— ھە راست ئانا، ئاغىنەم ساتتار بىلەن مەمەت ئاخشام ئاشپۇزۇلغا بارغانىدى، ساتتارنىڭ سەنتۇڭ تەرەپتە ھامماچىسى بار ئىكەن. كۈزلۈك قوغۇن - تاۋۇزلار پىشىپ قالدى. كېلىپ يەپ، ئويىناپ كېتىڭلار دەپتىكەن، بۈگۈن شۇ يەرگە بارىدىغانغا كېلىشىپ قويۇۋىدۇق. ساڭا دەيدىغانغا ئۇنتۇپ قاپتىمەن. شۇ يەرگە بېرىپ كېلەيلىمۇ ئانا؟ — دېدى توختى ئانىسىغا قاراپ.

— مەنمۇ بارمەن، مەنمۇ بارمەن! — دەپ چاڭلىدىدى رايىمانخان ئاكىسىنىڭ سەھراغا بارىدىغانلىقىنى ئاڭلاپ.
— ئاكاڭلارنى ئەگەشمە قىزىم، سېنى ھاۋاخان چوڭ ئاناڭلارنىڭكىگە جۈمەلتىپ ئاپىرىمەن، — دېدى ھاشىخان قىزىنى بەزلەپ، ئاندىن توختىغا قاراپ:

— بوپتۇ بالام بېرىڭلار، قونۇپ قالامسىلەر؟ — دېدى.
— ياق ئانا، ئەتە ئاشپۇزۇلنى ئاچمىساق بولمايدۇ، كەچرەك بولسىمۇ يېنىپ كېلىمىز.

گەپنىڭ ئايىغى چۈشكۈچە ساتتار بىلەن مەمەت ھويلىغا سالام قىلىپ كىرىپ كەلدى. ئۇلار ھاشىخان بىلەن خوشلىشىپ، سەنتۇڭغا بېرىش ئۈچۈن تالاغا قاراپ مېڭىشتى. رايىمانخان سەل دومىسىپ قالدى.

— ساڭا سەھرادىن ئاسلان ئالغىچ كېلىمەن سىڭلىم، — دېدى توختى مەيۈس قىياپەتتە مۆلدۈرلەپ تۇرغان رايىمانخانغا قاراپ.

— كېتىۋېرىڭلار بالام، سىڭلىڭنى مەن ھاۋاخان چوڭ ئاناڭلارنىڭ ئۆيىگە ئاپىرىپ جۈمەلتىپ كېلىمەن، — دېدى ھاشىخان توختىنى مېڭىشقا دەۋەت قىلىپ. رايىمانخان ئانىسىنىڭ كۆڭلىكىنىڭ پېشىنى تۇتقىنىچە ئويماقتەك ئاغزىنى ئۈمچەيتىپ قالدى.

× × ×
كۈز كۈنلىرىدىكى سەھرا ئۆزىگە يارىشا مەنزىرە ھاسىل قىلغانىدى. شەھەرلىك ئۈچ يىگىت ساتتارنىڭ شەھەر ئىچىدە كىراكەشلىك قىلىدىغان مەپسىگە ئولتۇرۇپ سەنتۇڭ تەرەپكە قاراپ يولغا چىقتى. كۈز ئېيىنىڭ تىنىق ئاسمىنى ئاستىدىكى پايانسىز دالا جىمجىتلىققا چۆككەنىدى. مەپسىگە قوشۇلغان ئات بويۇن ۋە دۈمبىلىرىدىكى مىس قوڭغۇراقلىرىنى جىرىڭىشىتىپ يورغىلىماقتا. شەھەر كوچىلىرىدا ئۇياقتىن - بۇياققا بىرخىللا مېڭىشتا پۇشقۇپ - بۇرۇقتۇرما بولۇپ كەتكەن تورۇق ئات كەڭ سەھرا يولىغا چىقىپ ياپراپ كەتتىمىكىن، ساتتارغا قامچىمۇ سالدۇرماي، ئۇششاق مېڭىشتا سىلىق يورغىغا چۈشتى. يولدا ئاتلىق، ئېشەكلىك ياكى يوغان چاقلىق كۆتەك ھارۋىغا يۈك بېسىپ كېتىۋاتقان ئادەملەر ئاجايىپ بېزەلگەن بۇ مەپسىگە خېلىغىچە قاراپ قېلىشاتتى. ئۇلارنىڭ خىيالىچە، پەقەت سەھراغا ئويىنىغىلى چىقىدىغان بايۋەچچىلەرلا مۇشۇنداق كاتتا بېزەلگەن، قوڭغۇراقلىرى جىرىڭىشىپ ماڭىدىغان مەپىلەردە سەھرا يوللىرىدا ئۇچراپ قالاتتى.

ئورما ۋاقتىدىكى تومۇز ئىسسىق كۈنلەر ئۆتۈپ كەتكەن، دېھقانچىلىقنىڭ ئالدىراش مەزگىلىدىن كېيىنكى داللىلاردا بىرخىل سالقىن مەنزىرە ھاسىل بولغانىدى. يولنىڭ ئىككى چېتىدىكى ئېڭىزلىق قىرلىرىدا ئاندا - ساندا بۇغداي باغلىقلىرىنى، ئۇيەر - بۇ يەرلەرگە چېچىلغان بۇغداي باشاقلارنى چېلىقتۇرغىلى بولاتتى. ئورۇپ بولۇنغان چۆپلۈكلەردە قۇيرۇقلىرىنى لىغىرلىتىپ، قىزىل يۇڭلۇق، قارا رەڭلىك قويلار ھۇرۇنلۇق بىلەن ئوتلىماقتا؛ چۆپكە تويۇنغان كالىلار قورساقلىرىنى پومپايتقان ھالدا ئۇيەر - بۇ يەردە ياتقان پېتى قۇلاقلىرىنى مىدىرلىتىپ پاشا - كۈمۈتلەرنى قورۇغاچ،

تىنماي كۆشەپ ياتاتتى. يوپۇرماقلىرى سارغىيىشقا باشلىغان كۆممىقوناقلار ئارىلاپ چىققان شامالدا يەڭگىل شالدىرلايتتى. بۇغداي ئېڭىزلىقىدا دانلاپ يۈرگەن قۇشقاچلار توپ - توپ بولۇشۇپ، خۇددى بىر پارچە قارا بۇلۇتتەك ئۇچۇشۇپ، قوناق شاخلىرىغا قوناتتى - دە، قوناق شاخلىرىدا بىر دەقىقىمۇ ئارام ئالماي ئۈرگۈگەن پېتى ئاسمانغا كۆتۈرۈلەتتى. كۆكنى بىرلا ئالغان قۇشقاچلار بەئەينى مۆلدۈر ياغقاندىكى، يەنە ئېڭىزلىققا ئۇچۇپ چۈشۈشەتتى. بۇنىڭدىن چۆچۈگەن بۆدۈنە چۈجىلىرى شۇ ھامان ئورۇلماي قالغان پاكار ئوت - چۆپلەر ئارىسىغا شۇڭغۇيتتى..... يول بويىدىكى تېرەك شاخلىرىغا قونۇشقان توك قاغىلار ئاسماندا ئەگىپ يۈرگەن شۇڭقارنى كۆرۈپ، دۈشمەن كەلگەنلىكىنى بىر - بىرىگە خەۋەر قىلىشقاندىكى، كېپەكلىشىپ كەتكەن بۇغدىيەكلىرىنى لىپىلدەتتىشىپ، «قاق - قاق» قىلىپ ئەنسىز قاقلىدىشاتتى. بىر كۆكنەك ھاۋادا مۇئەللەق ئېسىلىپ تۇرغاندىكى، قاناتلىرىنى تىنمىسىز دىرىلدەتتى، ئېڭىزلىقتىكى بىرەر مىدىرلىغان نەرسىگە خېلىغىچە تىكىلىپ تۇردى - دە، ئاندىن شامالنىڭ يۆنىلىشى بويىچە لەرزىلەپ، باشقا ئېڭىزلىقلارنىڭ ئۈستىگە يۆتكەلدى. بېزەلگەن مەپە يېزا يولىدا بىر ئاش پىشىم ماڭغاندىن كېيىن سولغا بۇرۇلدى - دە، دەرەخلەر بۈككىدە ئۆسكەن مەھەللىگە كىرىپ، قوشقوۋۇقلىرى ئۇلۇغ ئوچۇق تۇرغان ھويلىنىڭ ئالدىدا توختىدى.

— كېلىڭلار يىگىتلىرىم، كېلىڭلار، خۇش كەپسىلەر! — ھويلىدىن ئوتتۇرا بوي، يېشى ئوتتۇز بەش ياشلار چامىسىدىكى بۇغداي ئۆڭلۈك بىر ئايال چىقىپ مېھمانلار بىلەن ئېڭىلىپ تەزىم قىلىپ كۆرۈشتى. ئۇنىڭ ئارقىسىدا چوڭى ئون بەش - ئون ئالتە ياشلار چامىسىدىكى بىر قىز ئۆزىدىن كىچىك تۆت قىزنى ئەگەشتۈرۈپ مېھمانلارنىڭ ئالدىغا چىقتى ۋە:

— تىچ - ئامان كەلدىڭلارمۇ ساتتار ئاكا؟ — دەپ سالاملاشتى چوڭ قىز. باشقا قىزلارمۇ ئاچىسىنى دوراپ مېھمانلار بىلەن سالاملاشتى.

بۇ ھويلا ساتتارنىڭ ھامماچىسى ئەزىنخاننىڭ ئۆيى ئىدى. سىڭىللىرىنى ئەگەشتۈرۈپ چىققان قىز گۈلسارە بولۇپ، ئەزىنخاننىڭ چوڭ قىزى ئىدى.

— ھەمدۇللا ئاغام نەگە كەتتى؟ — سورىدى ساتتار ھويلىدىكى سۇپىغا كېلىپ ئاغىنىلىرى بىلەن دۇئا قىلىپ بولغاندىن كېيىن.

— ھەمدۇللا ئاگاڭ بۇغداي خامىنىنى ئېلىپ بولۇپلا تۇرپاندىكى تۇغقانلارنىڭ ئوغلىنىڭ تويىغا كەتكەن. مانا ھازىر ئونبەش كۈنمۇ بولۇپ قالدى. بۇ ئادەمدىن ھېچبىر ئۇچۇر - سىرتىغ يوق، — دېدى ئەزىنخان ئېرى ھەمدۇللانىڭ ئۈستىدىن شىكايەت قىلغاندەك، — قوناقلار پىشىپمۇ قالدى. بۇ ئادەم پاتراق يانسا بولاتتى.

— تۇرپانغا بېرىشقىلا تۆت - بەش كۈن كېتىدىغان تۇرسا^①، ئاران بىر بارغاندا بىرنەچچە كۈن تۇراي دېگەندۇ شۇ، قوناقلىرىڭنى بىز ئورۇشۇپ بېرەرمىز بولمىسا، — ساتتار ھامماچىسىغا قارىدى.

— يوغىسۇ، يوغىسۇ، سىلەر ئاران بىر جۈمەلەپ بۇ سەھراغا چىققىنىڭلاردا سىلەرنى ئىشقا سالاتتىمۇ، بولدى، بۇنداق گەپلەرنى دېمەيلى، قېنى سەن گۈلسارە، ئاكاڭلارنىڭ ئالدىغا چاپسان داستىخان سېلىپ چاي كەلتۈرۈڭلار! — ئەزىنخان ئۆي ئىچىگە

^① ئىلگىرىكى ۋاقىتلاردا يەنى بۇنىڭدىن 100 يىللار ئىلگىرى بۈگۈنكىدەك ماشىنا - ئاپتوبۇسلار بولمىغاچقا، ئۇلاغ بىلەن گۈچۈڭدىن تۇرپانغا تاغ يولى بىلەن ماڭسا تۆت - بەش كۈن كېتەتتى - ئا.

كۈرۈپ كەتكەن چوڭ قىزنى توۋلىدى.

— مانا ھازىر، — گۈلسارە ئۆي ئىچىدىن جاۋاب بەردى ۋە ئانچە ھايال بولمايلا پەتنۇستا چەينەك، چىنە كۆتۈرۈپ چىقتى. ئىككىنچى قىزى سانىيە داستىخان سالىدى. ئاڭغۇچە ئەزىنخان كۆپچۈتۈپ يېقىلغان سەھرا نېنىنى دەستىلەپ چىقىپ داستىخانغا قويدى، ئاندىن قەنت - ناۋات، تاتلىق - تۇرۇملارنى تىزدى.

— سىلەرگە تۈزۈكرەك بىرنەرسە ئېلىپ كېلەلمىدىم سىڭىللىرىم، — دېدى ساتتار ئۆزى ئېيتىپ، — چوڭ ئاناڭلار سىلەرگە ماۋۇ نەرسىلەرنى خالتىلىق قىلدى، — ساتتار ئانىسى راسلاپ بەرگەن بوغجۇمنى ئېچىپ، بىر كىيىملىك ئەتلەس، قىزلارغا لايىق تارغاق - سۈزگۈچ، دادۇر - خاسىڭ دېگەندەك نەرسىلەرنى داستىخانغا يايىدى.

— ئەجەبمۇ جۇۋاپ كېتىپتىغۇ ئايلام^①، رەھمەت سىلەرگە! — ئەزىنخان ساتتار داستىخانغا قويغان نەرسىلەرنى ھەشقاللا ئېيتىپ ئالدى. ئۇ ئالدىنقى جۈمە ئايلىسى يەنى ساتتارنىڭ ئانىسى مەڭنىخاننى يوقلاپ گۇچۇڭ بازىرىغا كىرگەندە، ساتتارنى ئاغىنىلىرى بىلەن سەنتۇڭغا چىقىپ، كۈزلۈك قوغۇن - تاۋۇزلاردىن يەپ كىرىشكە چىلاپ يانغانىدى.

گۈلسارە مېھمانلارغا ئۈستى - ئۈستىلەپ چاي قويۇپ تۇردى. يىگىتلەر تۈزۈت قىلىشماستىن نانلارنى ئوشتۇپ يېيىشكە باشلىدى. چۈنكى، سەھرا نېنى ۋە چىپى ئۆزگىچە تەملىك ئىدى.

چۈشكە ئۆلگۈرتۈپ ئەزىنخان مېھمانلارغا راسا ئوخشىتىپ توخۇ گۆشى بىلەن ياپما نان ئېتىپ بەردى. ئارقىدىن ئۆزلىرى تېرىغان

① شەرقىي شىنجاڭنىڭ تۇرپان، پىچان، توقسۇن، گۇچۇڭ، مورى، جىمىسار تەرەپلىرىدىكى ئاھالىلەر ئاچىسىنى «ئايلا» دەپ ئاتىشىدۇ (ئاز ساندىكى ئۆزبېك ۋە جەنۇبىي شىنجاڭدىن گۇچۇڭغا چىقىپ قالغانلىرى بۇنىڭ سىرتىدا) — ئا.

قوغۇن - تاۋۇزلارنى تىلدى. يىگىتلەر قورساقلىرى چىڭقالغۇچە
يېدى.

— سىلەر ئەمدى ئالدى بىلەن تاماق سىڭدۈرگەچ قوناقلققا
بېرىپ كۆكباش ئۈزۈپ كېلىڭلار، قوناقلققا كېيىنرەك تېرىغان
قوناق بار، ئۇنىڭ كۆكباشلىرى ئەمدى تەييار بولدى. كۆكباشتىن
كۆپرەك ئۈزۈڭلار، ئەتە قايتقاندا ئۆيلىرىڭلەرگە ئالغاج كېتىسىلەر،
ئاندىن.....

— ياق، كىچىك ئاپا، بىز قونالمايمىز، كەچقۇرۇندا
قايتىمىساق بولمايدۇ، — دېدى ساتتار ئەزىنخان ھامماچىسىغا
قاراپ.

— نېمىشقا ئەمدى؟ — سورىدى ئەزىنخان ساتتاردىن.
— ئاغىنەم توختى بىلەن مەمەتنىڭ ئىشى بار، مەنمۇ ئەتە
كىراكەشلىككە چىقمىسام بولمايدۇ.

ئەزىنخان بىردەم ئويلانغاندىن كېيىن:
— بوپتۇ ئەمىسە، سىلەر ئالدى بىلەن قوناقلققا بېرىپ مانا
ماۋۇ سېۋەتكە توشقۇچە كۆكباش ئۈزۈپ قىزلاردىن ئەۋەتىۋېتىپ،
ئاندىن قوغۇنلۇققا بېرىپ قوغۇن - تاۋۇز ئۈزۈپ تۇرغۇچە، گۈلسارە
سىلەرگە تاغار ئاپىرىپ بېرىدۇ. سىلەر كەلگۈچە كۆكباشمۇ
پىشىدۇ، — دېدى ئەزىنخان قولىدىكى يوغان سېۋەتنى ساتتارغا
تەڭلەپ، — ساتتار ئاكاملارنى ھويلىنىڭ كەينىدىكى بېغىمىزغا
باشلىمامدىم ئانا؟ — دېدى گۈلسارە.

— ۋاي، ئېسىم قۇرۇغۇر، ھە بوپتۇ، قوغۇنلۇقتىن يانغاندا
ئاندىن ئاكىلىرىڭنى باغقا باشلارسەن قىزىم، — ئەزىنخان گۈلسارە
بىلەن سانىيەگە ساتتار ئاكىسى بىلەن ئۇنىڭ ئاغىنىلىرىنى
قوناقلق تەرەپكە ئاپىرىشنى تاپىلدى.

يىگىتلەر قوناقلققا گۈلسارەلەرنىڭ يول باشلىشى بىلەن
بىردەمدىلا يېتىپ باردى. ئۇلار بىرقانچە كۈرىلىك يەرگە

كۆممىقوناق تېرىغانىدى. شۇ قوناقلارنىڭ قۇر ئارىلىقلىرىغا كېيىنچە تېرىلغان قوناقلار تېخى كۆپكۆك پېتى ئىدى، بۇ كۆپكۆك قوناقلار، غول ۋە يوپۇرماقلىرى سارغايغان، پىشىپ قالغان كۆممىقوناقلىق ئارىسىدا خۇددى بىرتوپ ياشانغان ئادەملەر ئارىسىغا كىرىپ قالغان ياش بالىلاردەك ئايرىملا بىلىنىپ تۇراتتى. يىگىتلەر دانلىرى يېڭىدىن قېتىشقان كۆكباشلارنى تاللاپ ئۈزۈپ، يوغان سېۋەتنى بىردەمدىلا توشتۇردى. ساتتار سېۋەتنى دەڭسەپ بېقىپ، ئۇنى قىزلارنىڭ كۆتۈرۈپ ئاپىرىشىنىڭ مۈشكۈللۈكىنى مۆلچەر قىلدى.

دە:

— سىلەر مۇشۇ يەردە ساقلاپ تۇرۇڭلار، مەن كۆكباشلارنى ئاپىرىۋېتىپ قوغۇن قاچىلايدىغان تاغارنى ئېلىپلا كەلمەيمۇ؟ — دېدى.

— مۇنداق قىلايلى ئاداش، — دېدى توختى، — سىلەر قوغۇنلۇققا بېرىپ تۇرۇڭلار، مەن كۆكباشلارنى ئۆيگە ئاپىرىۋېتىپ تاغارنى ئېلىپ باراي.

— سەن قوغۇنلۇقنى بىلمىسەڭ؟ — توختى ئاكىمنى ئۆيگە مەن بىللە ئاپىرىپ ئاندىن تاغارنى ئېلىپ قوغۇنلۇققا باشلاپ باراي، سىلەرنى سانىيە قوغۇنلۇققا باشلاپ ئاپارسۇن، — گۈلسارەنىڭ بۇ گېپى بىلەن توختى گۈلسارە بىلەن ئۆي تەرەپكە، ساتتار بىلەن مەمەت سانىيەگە ئەگىشىپ قوغۇنلۇق تەرەپكە ماڭدى.

گۈلسارە توختىنى باشلاپ ئۆي تەرەپكە ماڭدى. توختى سېۋەتنى مۇرىسىگە قويغان ھالدا گۈلسارەنىڭ كەينىدىن كېلىۋاتاتتى. گۈلسارە زىلۋا بويلۇق، ئۇچىسىغا كىيگەن ھاۋارەڭ سەگەز كۆڭلىكى بويىغا خوپ ياراشقان، گۈلى چوڭ بۆكى ئاستىدا ئۇششاق ئۆرۈلگەن چاچلىرى خۇددى مەجنۇن تال چىۋىقلىرىدەك ساڭگىلاپ تۇراتتى. گۈلسارە يولدا كېلىۋېتىپ ئۇششاق داڭگال -

چالمىلارنى تېپىپ، ئېتىز قىزلىرىدا دانلاۋاتقان تورغايلارنى، ئاق قۇشقاچلارنى ئۈركۈتەتتى. گۈلسارە سەھرا قىزلىرىغا خاس جۇشقۇنلۇق ئىپادىلىنىپ تۇراتتى.

— توختى ئاكا، ئېيتىڭ، سەھرا ياخشىمىكەن، شەھەرمۇ؟ — دېدى گۈلسارە كېتىۋېتىپ.

— ھەر يەرنىڭ ئۆزىگە تۇشلۇق ئالاھىدىلىكى بولىدۇ، — دېدى توختى.

— مەسىلەن، قانداق ئالاھىدىلىكلىرى بار، سۆزلەپ بېقىڭ؟

— سەھرانىڭ ئاسمىنى كەڭ، قورۇ - جايلىرى ئازادە، ئادەملىرى ئۆزى تېرىغاننى ئۆزى يەيدۇ. يازلىقى ئىشلەپ، قىشلىقى ئارام ئالىدۇ. شەھەردە كېرەكلىك نەرسىنىڭ ھەممىسى تېپىلىدۇ، كوچىلىرى پاكىز، رەتلىك، ئادەم كۆپ، لېكىن زە، ئادەملىرى ئۈچيۈز ئاتىمىش كۈن تىنماي ئىشلەيدۇ، باشقىلار تېرىپ ئۆستۈرگەن مېۋە - چىۋە، ئوتياش، ئاشلىقلارنى پەقەت دۇكانلاردىنلا سېتىۋېلىپ يەيدۇ. سەھرا كۆرمىگەن شەھەر بالىلىرى مېۋە - چىۋە، ئاشلىقلارنى پەقەت دۇكانلاردىنلا چىقىدۇ دەپ ئويلاپ قالدى.

— بەزى جەھەتلەردە سەھرا شەھەرگە يەتمەيدۇ، — دېدى گۈلسارە گەپنى ئۇزارتىپ.

— قانداق دەيسەن گۈلسارە سىڭلىم؟

— شەھەردە ھۈنەرۋەنلەر كۆپ، نېمىنى ئۆگىنىمەن دېسە شۇنى ئۆگەنگىلى بولىدۇ. لازىملىق نەرسىنىڭ ھەممىسىنى تاپقىلى بولىدۇ. «سەھرايى قىيامەت» دەپ بىكار ئېيتماپتىكەن چوڭلار، ئوقۇي دېسە مەكتەپ يوق، قىزلارنى بۇ سەھرالاردا قارىي، موللىلار ئاسانلىقچە ئوقۇتمايدۇ.

— خەت تونۇمامسەن گۈلسارە؟ — سورىدى توختى. ئۇ ئۆزىنىڭ سىڭلىسى رايىمانخاننىڭ ھېلىمىخان بۇۋىمىدە ئوقۇپ خەت

ئوقۇيالايدىغانلىقىنى يادىغا كەلتۈردى.

— خەت تونۇيمەن، ئوقۇيالايمەن ھەم يازالايمەن، شەھەردە بولغان بولسام كۆپرەك ئوقۇيالايتتىممىكىن دەپ ئويلايمەن، سەھرادا بالىلارنىڭ ئېتىز ئىشلىرىدىن قولى بوشمايدۇ شۇ، — گۈلسارە ئۆزىنىڭ ئويلىغانلىرىنى تارتىنماي ئېيتتى.

توختىنىڭ كۆڭلىدىن بىر خىيال چاقماق تېزلىكىدە كەچتى - دە، ئۆزىمۇ سەزمىگەن ھالدا مۇنداق دېدى.

— شەھەرگە ئەكىرىپ كەتسەك بارامسەن گۈلسارە؟

گۈلسارە توختىغا لەپىدە قارىدى - دە، ۋىللىدە قىزاردى. بۇ

قىزلارغا خاس ئۇياتلىقنىڭ ئىپادىسى ئىدى.

— ئەكىرىپ كېتىشكە چامىڭىز كېلەمدۇ؟ — گۈلسارە خۇددى

ۋەدىلىشىدىغاندەكلا سورىدى مېڭىشتىن توختاپ.

توختىمۇ مۇرىسىدىكى سېۋەتنى يەرگە قويدى. توختى

سېۋەتنى يەرگە قاتتىقراق قويۇۋەتتىمىكىن، لىقمۇلىق قاپلانغان

كۆكباشتىن ئىككىسى يەرگە چۈشۈپ كەتتى. گۈلسارە كۆكباشتىنى

ئالاي دەپ ئېڭىشىشىگە، توختىمۇ تەڭلا ئېڭىشىپ سالدى - دە،

توختىنىڭ دېمىقىغا گۈلسارەنىڭ تىنىقى ئۇرۇلدى. شۇئان

توختىنىڭ ۋۇجۇدىدا خۇددى گۈلنى ھىدىلغان چاغدىكىگە

ئوخشاش لەززەت پەيدا بولدى. بۇ خىل لەززەت توختىنىڭ

ۋۇجۇدىنى شۇ دەقىقىدە لەرزىگە سالدى - دە، تورپاقنى ئىرغىتىپ

تاشلىغۇدەك كۈچ - ماغدۇرغا ئىگە بۇ ئەزىمەتنىڭ پۈت - قولى

بوشىشىپ كەتكەندەك بولدى.

گۈلسارەمۇ شۇنداق تۇيغۇغا كەلدىمىكىن، كۆكباشتىنى سېۋەتكە

سېلىپ بولۇپلا كەينىگە داچىدى. ئۇ توختىغا يېقىملىق قىياپەتتە

بېقىپ، بايامقى سوئالنى يەنە تەكرارلىدى.

— شەھەرگە ئەكىرىپ كېتىشكە چامىڭىز كېلەمدۇ؟

توختى شۇ دەقىقىدە نېمە دېيىشنى بىلەلمەي، ئارىسالدى

بولۇپ تۇرۇپ قالدى. بايامقى گەپنى توختى مۇنداقلا ئويىنىشىپ دەپ باققان گەپ ئىدى. ئەمدى قانداق قىلغۇلۇق؟ توختى گۈلسارەگە قارىدى. گۈلسارە توختىغا ئىككى ماڭدامچە كېلىدىغان يەردە يېقىملىق كۈلۈپ تۇراتتى. گۈلسارەنىڭ ئاھۇنىڭ كۆزىدەك قاپقارا كۆزلىرى، قىياق بەرگىدەك قېشى، ئىلىپتەك تۈز بۇرنى، جىنەستىدەك ئاغزى، گۈلسۈرۈخ^① بەرگىدەك قىپقىزىل لەۋلىرى، گۈل شېخىدەك نازۇك قامتى توختىنىڭ يىگىتلىك كۆڭلىدە ئاستا - ئاستا جۈرئەت پەيدا قىلدى.

— ئەكرىپ كېتىشكە ئەلۋەتتە چامىم كېلىدۇ، ئەگەر بېشىڭ باغلاقلق بولمىسىلا؟ — توختى بۇ گەپنى قانداقسىگە دەپ سالغىنىنى ئۆزىمۇ تۇيماي قالدى. توختىنىڭ بۇرنىنىڭ ئۈستىدە ئۇششاق تەر تامچىلىرى پەيدا بولدى.

مانا ئەمدى گۈلسارە تېڭىرقاپ قالدى. گۈلسارە بۇ يىل ياز ئىككى قېتىم ۋە ئالدىنقى جۈمە بىر قېتىم بولۇپ قىسقىغىنە ۋاقىت ئىچىدىلا گۈچۈڭ شەھىرىگە ئۈچ قېتىم كىرىپ چىققانىدى. ئۇ شەھەرنىڭ پاكىز، رەتلىك كوچىلىرىنى، قايناق بازارلىرىنى، پەشتاخىتلاردا رەخت، قەنت - گېزەك قاتارلىق نەرسىلەرنى سېتىۋاتقان ئۆزى دېمەتلىك قىز - ئوغۇللارنى، تىككۈچىلىك دۇكانلىرىدىكى شاگىرت قىزلارنىڭ كۈلكە - چاقچاق بىلەن مەشغۇلات قىلىۋاتقانلىرىنى كۆرگەنىدى. شەھەردىكى قايناق تۇرمۇش بىلەن ئۇ سەھرادىكى پىرغىرىم ئاپتاپتا ئاپپاق قىزلارنىڭ چۈچۈلىدەك قارىداپ، قوللىرى يىرىكلىشىپ، چاچلىرى سالۋاراپ كەتكەن مەنزىرىلەرنى سېلىشتۇرۇپ كۆرۈپ، شەھەرنى جەننەتكە ئوخشاتقاندى ھەم شەھەر تۇرمۇشىغا ھەۋەس قىلىپلا قالغانىدى. گۈلسارە بىر نەۋرە ئاكىسى بولغان ساتتارنىڭ ئاغىنىسى بولمىش

^① گۈلسۈرۈخ — ئەتىرگۈلنىڭ بىر خىلى — ئا.

توختىغا بايامقى گەپنى قانداق مەزمۇندا دەپ سالغىنىنى ئۆزىمۇ پەملىيەلمەي تۇرغىنىدا، «ئۇنىغانغا يونۇغان» دېگەندەك، توختى «ئەگەر بېشىڭ باغلاقلق بولمىسا شەھەرگە ئەكىرىپ كېتىشكە چامىم كېلىدۇ» دەپ سالدى. بۇ گەپنىڭ سالمىقى ئېغىرغۇ ئەمدى؟ گۈلسارە ئۇياتلىق كۆزلىرى بىلەن توختىغا يەر تېگىدىن قاراشقا باشلىدى: توختىنىڭ كەڭ پېشانىسى، ئويچان كۆزلىرى، ئات يۈزلۈك كىپتى، كەڭ يەلكىلىك، زەبەردەست قامىتى، بەئەينى چېلىشچى پالۋانلاردەك تۇرقى، بەلنى چىڭ باغلاپ، پۇتىغا ئۆتۈك كىيگەن قىياپىتى گۈلسارەنىڭ قەلبىدە سۆيۈنچ قوزغىدى. لېكىن، ئەمدىلا كۆرۈپ تۇرغان بۇ يىگىتنىڭ بايامقى گېپىگە نېمە دېگۈلۈك؟ ئۆزىنىڭغۇ بېشى بوش، لېكىن بۇ يۇرتلاردا بالىلارنىڭ ئىشلىرىغا ئاتا - ئانىنىڭ دېگىنى ھېساب تۇرسا؟ گۈلسارە ئويلاپ شۇ يەرگە كەلگەندە، گەپنى ئويلىمايلا دەپ سالغىنىنى تۇيدى - دە:

— توختى ئاكا، بايامقى گەپنى ئوينىشىپ دەپ قويغانىدىم، — دېدى قىزارغان ھالەتتە.

گۈلسارەنىڭ ئۇياتىنىڭ كۈچىدە قىزىرىشى ئۇنىڭ چىرايىغا قىزىللىق بېغىشلاپ، رۇخسارىنى خۇددى ئېچىلغان قىزىلگۈلگە ئوخشاتتى. توختى بايامقى جۈرئىتىگە جۈرئەت قوشۇپ، تېخىمۇ تۈرگۈنلەشتى ۋە ئوۋنى قاپسىماق بولغان ئوۋچىدەك، گەپنى تېخىمۇ سالماقلىق بىلەن قىلدى:

— گەپمۇ ئېغىزدىن، جانمۇ ئېغىزدىن چىقىدۇ، دېگەن گەپ بار گۈلسارە، — دېدى توختى. شۇ گەپ بىلەن «ئەمدى گېپىڭدىن يېنىۋالما گۈلسارە» دېگەندىن بېشارەت بەرگەندەك قىلاتتى.

گۈلسارە ئۆزى تۇيىمىغان ھالدا ئوۋچىنىڭ قاپقىنىغا دەسسەپ سالغان توشقان دەك ھالغا چۈشۈپ قالغانلىقىنى سەزدى. ئەمدى ئارتۇقچە «تېپىرلاش» نىڭ ھاجىتى يوق ئىدى. شۇڭا، ئۇ

بىچارىلىكتىن دەرھاللا تۈرگۈلۈككە ئۆتتى:

— قارا - قارا قۇشلارم ئويۇننى بىلىسىزغۇ توختى ئاكا؟
— بىلىمەن.

— شۇ ئويۇننى ئوينىسىڭىز بولىدۇ، — گۈلسارە شۇنداق دېدى - دە، ۋىلىقلاپ كۈلگىنىچە ئۆي تامان چاپتى.
توختى گۈلسارەنىڭ بېشارىتىنى چۈشەندى. ئۇنىڭ جۈرئىتىگە غەيرەت قوشۇلدى - دە، كۆكباش قاچىلانغان سېۋەتنى مۇرىسىگە لىككىدە ئالغىنىچە، گۈلسارەنىڭ كەينىدىن يورغىلاپ كەتتى.

× × ×

مېھمانلار قوغۇنلۇقتىن قايتىپ كېلىپ ھويلىنىڭ كەينىدىكى باغقا كىرىشتى. باغنىڭ بىر تەرىپىدە باراڭغا ئېلىنغان بىرنەچچە تۈپ ئۈزۈم بار ئىدى. چاقىسىدىن كىرگەنلا يەرگە ئىككى تۈپ جۈجەم قويۇلغان. باغنىڭ يەنە بىر تەرىپىدە يەتتە - سەككىز تۈپ ئۆرۈك، يىگىرمە تۈپچە ئالما، تۆت - بەش تۈپ ياڭاق قاتارىسىغا تىكىلگەن. باغ كۇمىلاچ تام بىلەن ئىھاتىلەنگەن. باغنىڭ ئوتتۇرىسىدىكى ئېرىقتا بىلەكتەك سۇ ئېقىپ تۇراتتى. بۇ ئوتتۇراھال چوڭلۇقتىكى باغ بولۇپ، بۇنداق باغدىن گۈچۈڭ يېزىلىرىدا پەقەت بىرنەچچىسىلا بار ئىدى. ئۇ چاغلاردا «ئاشلىق ماكانى» دەپ ئاتالغان گۈچۈڭدا ئۆرە دەرەخلىك مېۋە - چىۋىلىك باغ يوقنىڭ ئورنىدا، لېكىن قوغۇن - تاۋۇز مولچىلىق ئىدى.

مېھمانلار بىلەن قىزلارنىڭ بەشىلىسى تەڭلا باغقا كىرىشتى. ساتتار باراڭدىكى سايۋا، قاشقىر ئۈزۈمدىن ئۈزۈپ قىزلارنىڭ ئېتەكلىرىگە سېلىشقا باشلىدى. مەمەت ئېرىقتىكى سۇدا بىر ساپاق ئۈزۈمنى چايقاپلا يېگىلى تۇردى. توختى ئالمىلارنى ئارىلىدى. گۈلسارەمۇ بىللە ئىدى.

— ماۋۇ كۇچا ئالمىسى، ماۋۇ كۈزلۈك ئالما، ئاۋۇ تەرەپتە
ئىككى تۈپ تاش ئالما، ئىككى تۈپ قىزىل ئالما بار، — گۈلسارە
ئالمىلارنى بىر - بىرلەپ تونۇشتۇردى.

— بۇ كۆچەتلەرنى نەلەردىن ئەكېلىپ قويدۇڭلار؟ —
سورىدى توختى.

— ئاتامنىڭ ئېيتىشىچە، بۇ كۆچەتلەرنى تۇرپاننىڭ بۇيلۇق،
جىغانغول^①، قارا يۈزى غولى، كۆكيار غوللىرىدىن ۋە لۈكچۈندىن
بوۋام ئېلىپ كەلگەنىكەن.

— بۇ ئالمىلارنىڭ ئەڭ تاتلىقى قايسى؟

— يازنىڭ بېشىدا پىشىدىغان قاپاق ئالما، ئارپا ئالما ۋە
يازلىق ئالمىلار بار ئىدى، ئۇلار تۈگەپ كەتتى. ھازىر بار
ئالمىلاردىن كۇچا ئالمىسى ئەڭ تاتلىق، كۈزلۈك ئالما ۋە قىزىل ئالما
كەچ كۈزدە پىشىدۇ. تاش ئالما چۈچۈمەلرەك، — گۈلسارە
ئالمىلارنىڭ سورتلىرىنى تونۇشتۇرغاچ، توختىنى كۇچا ئالمىسىنىڭ
تۈۋىگە باشلاپ باردى.

— ئۆزۈم ئۈزۈپ يەمدىم ياكى — توختى گۈلسارەگە
قارىدى.

— ئالما دېگەننى قولى يەتكەن ئادەم ئۈزۈپ يېيەلەيدۇ، —
گۈلسارە شۇنداق دېدى - دە، ئۆزىنىڭ گېپىگە ئۆزى قىزىرىپ
كەتتى.

— ماقۇل ئەمىسە، باغۋەندىن سوراپ يەي دەپتىكەن، قولۇم
يەتمىسە شاخنى ئېگىپقۇ ئالارمەن، — توختىمۇ چاقچاق ئارىلاش
سۆزلىدى.

— باغۋەن مېھماننى باغقا باشلىغىنى ئىجازەت بەرگىنى
ئەمەسمۇ، يەنە سوراپ ئولتۇرۇشنىڭ ھاجىتى يوققۇ؟

^① جىغانغول — تۇرپاننىڭ چىچانغۇ بازىرىنىڭ ئەسلىي ئىسمى — ئا.

توختى بۇ قېتىم گەپتە كەتكۈزۈپ قويغىنىغا تەن بەردى. ئۇ خىجىللىقنى يوشۇرۇش ئۈچۈن لىككىدە قىلىپلا ئالمىنىڭ ئۈستىگە چىقتى - دە، مەي باغلاپ پىشقان ئالمىدىن ئۈزۈپ يانچۇقلىرىغا، قوينىغا توشتۇرۇپ چۈشتى. ئاڭغۇچە گۈلسارە نېرىدىكى ئالمىنىڭ ئۈستىگە چىقىپ خىللاپ تۇرۇپ ئىككى دانە يوغان ئالمىنى ئۈزۈپ چۈشتى. ئۇ ئۈزۈپ چۈشكەن ئالمىلار ئاجايىپ سەردان، يۈزىگە ياغ چۈشكەن^① ئىدى. گۈلسارە ئالمىنى كۆڭلىكىنىڭ پېشى بىلەن سۈرتۈپ پارقىرىتىۋەتتى. ئالمىلارنىڭ رەڭگى ئېچىلىپ، خۇددى توپغا جابدۇنغان قىز بالىدەك چىرايلىقلىشىپ كەتتى.

گۈلسارە ئىككى دانە ئالمىنى توختىغا تەڭلىدى:

— بۇ ئالمىلارنى سىزگە تۇتتۇم، يەپ قويماي پۇراپ - پۇراپ تۇرىسىز، شۇندىلا بىزنىڭ بۇ باغنى ئەسلەپ تۇرغان بولىسىز.

توختى ئالمىنى قولىغا ئېلىپ قوينىنىڭ ئوڭ تەرىپىگە سالدى

ۋە:

— ئالمىنى بەرگەندىن كېيىن ئۇنى يېۋالامدىم ياكى پۇرامدىم ئۆزۈمنىڭ ئىختىيارى ئەمەسمۇ؟ - دەپ چىقىشتى. ئۇنىڭ خىيالچە، گۈلسارەدىن بايام گەپتىن چۈشۈپ كەتكىنىنى ياندۇرماقچى بولغىنى ئىدى.

— مەيلى، ئۆزىڭىز بىلىڭ، يېۋالسىڭىز لەززىتى بىر قېتىم بولىدۇ، پۇرسىڭىز لەززىتى، پۇرىقى ئۇزاققىچە دىمىقىڭىزدا قالىدۇ. ئەگەر يېۋالسىڭىز ئالمىنىڭ لەززىتى پەقەت گېلىڭىزدىن ئۆتكۈچىلا بولىدۇ. دەڭسەپ كۆرۈشنى بىلەرسىز بەلكىم؟ - گۈلسارەمۇ بوش كەلمىدى.

توختى بىرنېمە دېمەككە ئاغزىنى ئۆمەللەي دەپ تۇرۇۋىدى، ساتتار باغدىن يېنىشنى ئېيتتى.

^① ئالمىنىڭ مەي باغلىغانلىقىنى شەرقىي شىنجاڭدا شۇنداق ئاتايدۇ - ئا.

كۈن مەغرىبكە ئوبدانلا قىيسايغانىدى. ئۈچ يىگىت مەپىگە قوغۇن - تاۋۇز، كۆكباش، ئالما، ئۈزۈم قاچىلانغان تاغار، سېۋەتلەرنى بېسىپ يولغا چىقتى، ئەزىنخان قىزلىرى بىلەن قول پۇلاڭلىتىپ ئۈزىتىپ قالدى.

× × ×

مەپە يېزا يولىدا ئىلگىرىلىمەكتە، ئات ئۆزىنىڭ تۇرالغۇسىنى سېغىنغاندەك سىلىق يورغىلىماقتا. ئېڭىزلىقلاردا ئوتلىغان ماللار قورساقلىرىنى پومپايتىشىپ، ئېغىر قەدەملەر بىلەن مەھەللىگە يانماقتا. قۇشقاچلار يول بويىدىكى تېرەكلەردە چۇرۇقلاشسا، قاغىلار ئىككىدىن - ئۈچتىن بولۇپ ئېڭىز ئۇچۇپ، ئۆز قونالغۇلىرى تامان ئۇچماقتا.

توختى بۇ بىر كۈنلۈك سەھرا سەيلىسىدە بولۇپ ئۆتكەن ئىشلارنى ئەسلىمەكتە. گۈلسارە بىلەن تاسادىپىي تونۇشۇش ئۇنىڭ روھىدا بىرخىل شېرىن سېزىم پەيدا قىلغانىدى. ئۇ خۇددى قويلار يېگەن ئوت - چۆپنى قايتا - قايتا كۆشىگەندەك، گۈلسارە بىلەن قوناقلىقتىن يانغان پەيتىنى، ئالمىلىق باغدىكى گەپلەشكەنلىكلىرىنى، گۈلسارەنىڭ ئۇنىڭغا ئىككى ئالمىنى ئاتايىن يوللۇق تۇتۇپ قىلغان گەپلىرىنى تەكرار - تەكرار ئېسىگە ئالاتتى ۋە تۇرۇپ - تۇرۇپ قوينىنىڭ ئوڭ تەرىپىگە سالغان يوغان كۇچا ئالمىسىنى ئېلىپ، پۇراپ - پۇراپ قوياتتى. گۈلسارەنىڭ ئېيتقىنى راست ئىدى، ئالمىنىڭ پۇرىقى پۇرىغان كىشىنى بەكلا لەززەتلەندۈرەتتى.

— ئالمىغا ئاجايىپ ئامراقكەنسەن توختى، باغدا ئالمىنىڭ بېشىغا چىقىپمۇ يېدىڭ، بىز كۆكباش يېسەك سەن يەنە ئالما يېدىڭ، مانا ئەمدى يول بويى يەنە قولۇڭدىن ئالما چۈشمەيۋاتىدۇ.

— دۇ، — دېدى ساتتار قامچىسىنى ئاتقا قارسىلدىتىپ بىر —
ئىككىنى سوققاچ.

— ئالمنى يېمەيۋاتمەن، پۇراۋاتمەن، ئالمنىڭ پۇرىقى
ئاجايىپ مەزىلىك پۇرايدىكەن ئەمەسمۇ؟ — دېدى توختى.
— چۈنكى، ئۇ مەختۇمسۇلانىڭ^① ئالمىسىدەك بىرەر
مەنىدىن بەلگە — نىشان بېرىدىغان ئالما — دە؟ — دېدى كەم
سۆز مەمەت ئېغىز ئېچىپ. ئۇ ئاغىنىسى توختىنىڭ گۈلسارە بىلەن
ئالمىلىق باغ ئىچىدىكى ھەرىكەتلىرىدىن بىر شەپنى سەزگەندەك
ئىدى.

— نېمە دېدىڭ؟ مەختۇمسۇلانىڭ ئالمىسىدەك ئالما؟ بۇ يېڭى
گەپقۇ ئەمدى؟! — ساتتار كەينىگە ئۆرۈلۈپ، قامچىسىنى ئېتىكىدە
كۈندىلەك تۇتۇپ ئولتۇردى، — ئېيتقىنا توختى ئاداش، بۇ نېمە
گەپ؟ مەمەتنىڭ گېپى راستمۇ؟ — دېدى ساتتار توختىغا قاراپ.
— مەختۇمسۇلانىڭ ئالمىسى دېدىغۇ مەمەت، ئۆزۈڭمۇ
ئاڭلىدىڭ مانا، گۈلسارە پەقەت سىڭلىڭىز رايمانخانغا ئالغاچ
كېتىڭ دەپ ئىككى ئالما بەرگەن شۇ، — توختى يالغاننى
قاملاشتۇرالمى قىزاردى.

توختىنىڭ قىزارغىنىنى كۆرگەن ساتتار ئۇنىڭغا كىرىشىۋالدى:
— گۈلسارە سېنىڭ سىڭلىڭنى تونۇمسا، نېمىشقا ئايرىم ئالما
بېرىدۇ؟ ئۇنىڭ ئۈستىگە ئەزىنخان كىچىك ئاپامنىڭ خالتىلىق
قىلىپ بەرگەن ئالمىسى ھەممىزنىڭ ئۆيلىرىگە ئېلىپ
كېتىشىمىزگە يېتىدىغۇ؟

توختى دۇدۇقلاپ قالدى ھەم قىزىرىپ كەتتى. ئۇنىڭ يالغان
ئېيتسا قۇلاقلىرىغىچە قىزىرىپ كېتىدىغان ئادىتى بار ئىدى.
— دېمىدىممۇ، گۈلسارە بەرگەن ئالما باشقىچە مەنىدىكى

^① مەختۇمسۇلا — ئۇيغۇر خەلق چۆچىكى «چىن تۆمۈر باتۇر» دىكى پېرسوناژ — ئا.

ئالما دەپ، — مەمەت ساتتارغا يانداشتى.
— گۈلسارەنىڭ ساڭا كۆڭلى چۈشۈپ قېلىپ يۈرمىگەندۇ توختى؟ — سورىدى ساتتار يەنىمۇ ئىچكىرىلەپ.
— ۋايتاڭھەي، مەن ئۇقىمىدىمغۇ، — توختى خۇپسەنلىك قىلدى.

— ئاڭلاپ تۇر توختى، «چىن تۆمۈر باتۇر» دېگەن چۆچەكتە مەختۇمسۇلا ئۆزىنىڭ تىچ - ئامانلىقىدىن بەلگە - نشان سۈپىتىدە ئاغىسى چىن تۆمۈر باتۇرغا ئالما ئەۋەتىدۇ. شۇ چاغدا خالتىنى يەتكۈزگۈچى:

ئالما ئاتانىڭ ئالمىسى،
مەختۇمسۇلانىڭ خالتىسى.
مەختۇمسۇلا بولمىسا،
قايدىن كېلۇر ئالمىسى.

دېگەن قوشاقنى ئوقۇپتىكەن. شۇنىڭغا ئوخشاش، ئالما دېگەن بىرەر مەنىنى، كۆڭۈلنى بىلدۈرۈپ بېرىلىدىغان نەرسە. گۈلسارەنىڭ ساڭا كۆڭلى بار ئوخشايدۇ، — دېدى مەمەت ئۆزىنىڭ گۇمانىنى راستقا چىقارماق بولۇپ.

— شۇنداقمۇ دەيلى، — دېدى توختى ئاغىنىلىرىگە قاراپ، — نەدىمۇ قىز بالا يىگىتكە ئاۋۋال كۆڭۈل ئىزھار قىلىدىغان ئىش بولسۇن؟

— ۋاي ئەخمەق دوستۇم، سەھرانىڭ قىزلىرى تۈرگۈن كېلىدۇ. گۈلسارەنىڭمۇ شەھەرگە كىرسەم دېگەن ئارزۇسى بار، ئۇ ھەر قېتىم بىزنىڭكىگە كەلگەندە ئانام بىلەن شۇنداق گەپلەرنى دېيىشكىنى ئاڭلاپ قالاتتىم. ئۆزۈڭمىغۇ مېھرىڭ ئىسسىق يىگىتسەن، — دېدى ساتتار توختىنىڭ بېقىنىغا نوقۇپ.

— يوقنى ئون قېتىم بار دېسە بار بولىدۇ، دەۋاتاتتى
كىشىلەر، سىلەرگە قويۇپ بەرسە ماڭمايدىغان سوقما تامنىمۇ
مىنىپ ماڭدۇرۇۋېتىسىلەر جۇمۇ، — دېدى توختىمۇ ئىلاجسىز.

— ھەببەللى، ئەمدى ئىقرار قىلدىڭ توختى ئاداش، ئەگەر
ئىش شۇنداق بولىدىغان بولسا، ئاراڭلاردا ئەلچى ئۆزۈم بولمەن
جۇمۇ؟ — ساتتار توختىنىڭ كۆزىنىڭ ئىچىگە قارىلىپ تۇرۇۋالدى.


— نىكاھ غايىب دەپتىكەن، ئەگەر نېسىپ بولسا.....

— ھەببەللى، مانا ماۋۇ يىگىتنىڭ گېپى بولدى! — دېدى
ساتتار كۈلگىنىچە، — ئەگەر شۇنداق بولىدىغان بولسا گۈل
ئۈستىگە گۈل چەككەندەك ئىش بولىدۇ، ئاغىنىنىڭ ئۈستىگە
ئۇرۇق - تۇغقان بولۇپ قالىمىز ئەمەسمۇ؟! —

— ئاغىنىلىرىمىزنىڭ ئىچىدە ئۆيلەنمىگەن سەنلا قالغانىدىڭ
ئاداش، بۇمۇ ياخشى بولدى بىر ھېسابتا، سەھرا سەيلىسى
ياراشتى. بۇنى ئۇقسا ئاناڭمۇ خۇش بولۇپ كېتەر تايىنلىق؟ —
دېدى مەمەتمۇ.

— تېخى ئېغى بىلەن بېغى يوق ئىشقا ئانامنى چۆچۈتۈپ
يۈرمەڭلەر ئاغىنىلەر، گۈلسارە بىلەن تېخى تۇنجى ئۇچراشتۇق،
يەنە سىنىشىپ باقارمىز تېخى؟ — دېدى توختى.

— خەت ياز، خەت! ئۆزۈم ئاپىرىپ بېرىمەن، ئۆزۈم ئەلچى
بولمەن! — ساتتارنىڭ بۇ گېپىدىن ئۈچ ئاغىنە تەڭلا كۈلۈشۈپ
كەتتى. ساتتار شۇ خۇشاللىقىدا ئاتقا قارسىلىدىتىپ قامچا سوقتى.
ئات ئوقۇرەڭ تاشلاپ چېپىشقا باشلىدى.



بەشىنچى باب

خاماندىكى توقۇنۇش

توختىنىڭ مېجەزىدە ئۆزگىرىش كۆرۈلدى. ئىلگىرى گۇمپا ئۆگىنىشكەلا بېرىلگەن، ئۆيىنىڭ غېمىنىلا يەپ، باشقا ئىشلار بىلەن ئانچە كارى بولماي ئىشلەپ كەلگەن توختى، بۇ قېتىمقى سەھرا سەيلىسىدە گۈلسارە بىلەن تونۇشقاندىن كېيىن، ئىشتىن قولى بوشىغان چاغلاردا غىڭشىپ ناخشا ئېيتىدىغان، ئارىلاپ - ئارىلاپ ھېلىقى مەشىق ئۆيىگە كىرىپ گۈلسارە بەرگەن ئالمىنى پۇراق چىقىدىغان بولدى. بازار كۈنلىرى بىر ئاماللاپ ۋاقىت چىقىرىپ دۇكان ئارىلاپ، قىزلارغا خاس تارغاق - سۈزگۈچ، ئۇپا - ئەڭلىك دېگەندەك نەرسىلەرنى ئېلىپ كېلىدىغان بولدى. بۇنداق ئىشلار ئىلگىرىدىنلا توختىغا يات ئىدى. نېمە بولدىكىن، توختىدا غەلىتىلىك كۆرۈلدى: ئۇ كېچىلىرى مەشىق ئۆيىدە ئۇخلاپ ياتقاندا قىلىسمۇ، خىيالى سەھراغا - گۈلسارەنىڭ يېنىغا يورغىلايدىغان بولدى؛ «تۆمۈر ئالىقان گۇمپىسى» مەشىقىدە ئات مىنىش قىياپىتىدە تۇرۇپ، زېھنىنى يىغىپ، بەدىنىگە زېمىننىڭ تېڭىدىن ئىككى يول نۇر - ئىسسىقلىقنىڭ تاپاندىن كىرىپ پۇت يۇقىرىلاپ قورساققا، ئاندىن كۆكرەك بويلاپ مۇرە ئارقىلىق بېلەكتىن سرغىپ ئالىقانغا يېتىپ كەلگەنلىك ھېس - تۇيغۇنى شەكىللەندۈرىدىغان مەشىق قائىدىسى بار ئىدى. لېكىن، توختى

بۇنداق ھېس - تۇيغۇنى ئەمدىلا شەكىللەندۈرەي دېيىشىگە،
خۇددى گۈلنى ئەگىگەن كېيىنەك كەبى گۈلسارە ئۇنىڭ خىيالغا
ئۇچۇپ كىرەتتى - دە، ئەمدىلەتنى تىزىغا چىقاي دېگەن نۇر -
ئىسسىقلىق يوقاپ كېتەتتى. قانداق قىلماق كېرەك؟ بۇنداق چاغدا
توختى مەشىقنى توختىتىپ قويۇشقا مەجبۇر بولاتتى. ئۇ
تەكچىدىكى ئالمىنى ئېلىپ پۇرايتتى. گەرچە، ئالما قۇرۇلۇپ،
سۈيى قېچىپ سولىشىپ كەتكەن بولسىمۇ، ئۇنىڭ پۇرىقى
توختىنىڭ ۋۇجۇدىغا بىرخىل لەززەت ئاتا قىلاتتى.....

توختىنىڭ ئىچىنى دائىم بىرنېمە تاتلىغاندەك، بېشىدا
ھەرقاچان بىرنەرسە ئۇچۇپلا يۈرگەندەك بولۇپ قالدى. ئۇ
كېچىلىرى جىنچىراقنى يېقىپ قويۇپ، تورۇسقا قاراپ ئۇزاقتىن -
ئۇزاق خىيالغا پاتىدىغان بولدى. ئۇ ئۆزىنى بەئەينى ئۆمۈچۈك
تورىغا ئېلىنىپ قالغان بىچارە ھاشاراتتەك ھېس قىلىدىغان بولۇپ
قالدى. ئۇ تۈنلەپ - تۈنلەپ خىيال دېڭىزىدا ئۈزەتتى.....

توختى توساتتىن ساتتارنىڭ «خەت يازغىن، خەت، ئۆزۈم
ئاپىرىپ بېرىمەن!» دېگەن گېپىنى يادىغا كەلتۈردى. ئۇ
گۈلسارەگە خەت يېزىپ كۆڭلىنى ئىزھار قىلىپ، ئىچى تىتىلداشنى
پەسەيتىمەك بولدى.

تاڭ ئېتىپ دۇكانلار ئېچىلىشى بىلەنلا توختى رەستىدىكى
دۇكاندىن قەغەز - قەلەم ئالدى. ئىشتىن چۈشۈشكە تاقىتى - تاق
بولدى. كەچمۇ كىردى، توختى مەشىق ئۆيىنىڭ ئىشىكىنى تاقاپ،
كارىۋىتىدا دۈم يېتىپ، جىنچىراغ يورۇقىدا خەت يېزىشقا
تۇتۇندى.

خەتنى قانداق يېزىش كېرەك؟ توختى گەرچە ئانىسىنىڭ
ئېيتىپ بېرىشى بىلەن تۇرپاندىكى تۇغقانلىرىغا بىر - ئىككى
پارچە خەت يېزىپ باققان بولسىمۇ، لېكىن قىز بالىغا خەت يېزىشى
تۇنجى قېتىم ئىدى. توختى جۈرئەتكە كەلدى. ئۇ سالام خەتنى

باشلىدى:

ئەنى، جانابى، ئىززەتلىك، مۇڭداشقىلى مۇڭلۇق،
كۆرۈشكىلى ئارزۇلۇق بولغان گۈلسارەگە، بۇ دۇئايى سالام
بىزلەر توختىدىن، نەۋرە ئاكاڭ ساتتاردىن.....

خەتنى شۇ تەرزىدە يازغان توختى خەتنىڭ ئاخىرىنى قانداق
يېزىشنى بىلەلمەي، خەت يېزىلغان قەغەزنى پۈرلەپ تاشلىدى.
توختى يەنە بىر ۋاراق قەغەزنى ئېلىپ يەنە يازدى:

دۇئايى سالام يېتىپ مەلۇم بولسۇنكى، كەڭ
سەھرانىڭ سۈزۈك ھاۋاسىدىن قانغۇچە نەپەسلىنىپ،
ئالمىلىق باغدا بۇلبۇلدەك پەرۋاز قىلىپ يۈرگەن
گۈلسارەگە، توختىنىڭ ھالى خاراب، باغرى كاۋاپ.....

توختى قەغەزنى يەنە پۈرلەپ تاشلىۋەتتى. قىز بالىغىمۇ ھال
ئېيتقان بارمۇ؟ قوپە توختى، مۇنداق گەپلەرنى!
توختى ئۇيان ئۆرۈلۈپ، بۇيان ئۆرۈلۈپ، خۇددى ئۈستىرا
كاپلانغاندەك ھالەتتە تولغىنىپ، ئۆرۈلۈپ ياتالمىدى. سۆيگۈ خېتى
يازماق ئەجەب تەسكىنا؟ توختىنىڭ يادىغا توي مەشرىپىدە قىز -
يىگىتلەرنىڭ بېيىت ئېيتىشىنى كەلدى. «تاپتىم!» دەپ
توۋلىۋەتتى توختى. بېيىت يېزىپ ئەۋەتىش كېرەك! توغرا، توختى
ئۆزى بىر ئۈستىرا بېيىتچىغۇ؟

توختى بىردەم ئويلىنىۋالغاندىن كېيىن، قەغەزگە چىرايلىق
قىلىپ تۆۋەندىكى بېيىتلارنى يازدى:

ئىشىك ئالدى قوش تېرەك،

نېمىشقا يۆلەنگەنسەن.

مېنى مۇنچە كۆيدۈرۈپ،

نېمىشقا تۆرەلگەنسەن.

ئاي چىقاردا ئاينى كۆردۈم،

كۈن چىقاردا يارنى مەن.

ئايلار ئىزدەپ، يىلدا تاپتىم،

بىر سېنىڭدەك يارنى مەن.

ئىككى كۆزۈڭ ئوخشايدۇ،

چىمەندىكى بۇلاققا.

بىر كۆرۈپ جامالىڭنى،

ئەجەب قالدېم پىراققا.

يارىم چۈشكەن مەپىنىڭ،

سايىۋىنى يوق ئىكەن.

يارنىڭ ھەربىر قارشى،

ماڭا ئاتقان ئوق ئىكەن.

ئۆستەڭ ياقىلاپ مېڭىپ،

يول يىراق قونۇپ قالدېم.

سەن يارىمنىڭ دەردىدە،

سەۋدايى بولۇپ قالدېم.

توختى خەتنى يېزىپ بولۇپ، ئۇنىڭ كۆڭلى يورۇپ قالدى.

خەتنى قاتلاپ ئەۋەتىش كېرەكمۇ؟ ياق، خەتنى ئاپارغۇچى خەتنى

ئوقۇۋالسا مازا قىلاپ يۈرمىسۇن. قانداق قىلىش كېرەك؟ تۈگۈنچەككە

تۈگۈش كېرەك .

توختى ئەتىسى كىچىكرەك خالتا راسلىدى . ئۇنىڭ ئىچىدە توختىنىڭ گۈلسارەگە ئاتاپ ئالغان ئۇپا - ئەڭلىكى ، تارغاق - سۈزگۈچى ۋە ئاخشام پۈتكەن خېتى بار ئىدى . توختى سەھەردىلا ساتتارنى ئىزدەپ ، ئۇ كىراكەشلىك قىلىدىغان جايغا كەلدى . ساتتارمۇ مەپسىنى قوشۇپ ئەمدى كېلىپ تۇراتتى .
— سەنتۇڭغا بىر بېرىپ كېلەمسەن ئاداش؟ — دېدى توختى ساتتارغا قاراپ .

ساتتار توختىنىڭ كۆزىنىڭ ئىچىگە قارىدى ، توختىنىڭ كۆزلىرىدە شادلىق ، ئىنتىزارلىق ھەم خىجىللىق ئالامەتلىرىنى كۆرگەندەك قىلدى . ساتتار توختىنىڭ كۆزىدىن نۇرغۇن مەنىنى چۈشەنگەندەك بولدى - دە ، كۈلۈپ تۇرۇپ :
— جېنىم بىلەن دوستۇم ، مانا ھازىرلا ماڭدىم! — دېدى ساتتار ئېتىنىڭ بېشىنى سەنتۇڭ تەرەپكە بۇراپ قارسىلىتىپ ئىككى قامچا سوقتى . مەپىگە قوشۇلغان ئات قوڭغۇراقلىرىنى جىرىڭشىتقان پېتى يۈرۈپ كەتتى .

×

×

×

ساتتار ھامماچىسىنىڭ ئۆيىگە : «سەنتۇڭ تەرەپكە كىرا تارتىپ كېلىۋېدىم» دەپ كىرىپ كەلدى . ئۇ مەپىنى ھويلىغا ئەكىرىپ ئاتنى چىقارمايلا ، ئېغىل تەرەپتىكى ئوقۇرغا باغلىدى ۋە ئۆگزىدىن ئارا بىلەن بىر باغلام ئوتنى ئېلىپ ئالدىغا تاشلىدى .
ئۆيىدىكى چوڭلار ئېتىزغا كەتكەن ، ئۆيدە گۈلسارە بىلەن كىچىك سىڭلىسى كۆممىقوناق دانلىرىنى مەدەكتىن سىيرىۋاتقانىدى .

— خۇش كەپسەن ساتتار ئاكا ، — گۈلسارە سىڭلىسى بىلەن

يۈگۈرۈپ كەلدى، — چوڭ ئاناملار تىچ - ئامانچىلىقمۇ؟ — دەپ ئامانلىق سورىدى.

ساتتار قامچىسىنى ھەپىنىڭ قامچا سېپى سالىدىغان كىچىك نوكەش تۆمۈرىگە سېپىپ قويۇپ، قولغا توختى ئەۋەتكەن خالتىنى ئېلىپ ئۆي تەرەپكە ماڭغاچ:

— چوڭ ئاناڭ تىچ - ئامان تۇرۇۋاتىدۇ گۈلسارە، باشقىلارنى سورىمايسەنغۇ؟ — دېدى گۈلسارەگە مەنىلىك قاراپ.

گۈلسارە چېچەن قىز ئىدى. ئۇ نەۋرە ئاكىسىنىڭ گېپىنىڭ تېگىگە شۇ ھامان يەتتى - دە، ۋىللىدە قىزاردى.

— مەمەت ئاكام، توختى ئاكاملارمۇ تىچ - ئامان تۇرغاندۇ؟

— تىچ - ئامان تۇردى. توختى ئاكاڭ بىلەن بۇ ياققا ماڭغۇچە كۆرۈشۈۋىدىم، ئۇ ساڭا ماۋۇ خالتىنى ئەۋەتتى، — دېدى ساتتار قولىدىكى كىچىك خالتىنى گۈلسارەگە تەڭلەپ، — مەن كۆزۈمنى ئازراق يۇمۇۋالاي، چارچاپ قالغان ئوخشايماي. سەن چاي دەملەپ بولۇپ ئاندىن مېنى ئويغاتقىن جۇمۇ، گۈلسارە، مەن ھېلىلا قايتىمىسام بولمايدۇ.

— بولىدۇ ساتتار ئاكا، مەن ھازىرلا ئوچاققا ئوت ياقاي.

— ئالدىرايمۇ كەتمە ئانچە، — دېدى ساتتار ئۆيگە كىرگەچ.

گۈلسارە چايخانا تەرەپكە بېرىپ خالتىنى ئالدىراپ ئاچتى. سىڭلىسى چۇۋۇلدىغىنىچە گۈلسارەنىڭ قولىغا ئېسىلدى.

— نېمە باركەن ئايلا، ماڭمۇ بەرگىنە؟

— مە، ئالە، ماڭ چىقىپ ھويلىدا ئويىناپ تۇر! — گۈلسارە

خالتا ئىچىدىن چىققان كىچىككىنە ئەينەكنى سىڭلىسىغا تۇتقۇزدى.

سىڭلىسى ئەينەكنى ئېلىپ ئۆز چىرايىنى كۆرۈپ خۇش بولۇپ كەتتى ۋە پىلدىڭلىغىنىچە سىرتقا ماڭدى.

— دوستۇم ئاسىيەگە كۆرسىتىمەن بۇنى ئايلا!


— يوقاپلا كەتمە! ئاسىيە بىلەن مۇشۇ ھويلىدا ئويىناڭلار!

بولمىسا توخۇلار كىرىپ قوناقلارنى يەپ كېتىدۇ!
- بولىدۇ ئايلا! - گۈلسارەنىڭ سىڭلىسى ھويلىدا تۇرۇپ
ۋارقىراپ جاۋاب بەردى.

گۈلسارە خەتنى ئېچىپ ئوقۇپ يۈرەكلىرى ئويناپ كەتتى!
توختىلار بۇ يەردىن كەتكەندىن كېيىن، گۈلسارەمۇ پات -
پاتلا مەھەللە كوچىسىغا چىقىپ گۇچۇڭ بازىرى تەرەپكە قارايدىغان
بولۇپ قالغانىدى. قانداقتۇر بىرخىل كۈچ ئۇنى شەھەر تەرەپكە
سۆرەۋاتقاندا قىلاتتى. گۈلسارەنىڭ ئانىسى ئەزىزخان قىزىنىڭ
يۈرۈش - تۇرۇشىدىن بىرنەرسىنى سەزگەندەك ئىدى. دانىشمەنلەر
ئېيتقان ئەمەسمۇ: «قازىنىڭ قاينىشىغا باق، بالاڭنىڭ ئوينىشىغا
باق» دەپ، قىز - ئوغۇل چوڭ بولسا ئاتا - ئانا دېگەن سەگەك
بولدىغان گەپكەن شۇ. چۈنكى، بالىلار «ئۇچۇرۇم» بولغاندا،
ئۇلارنىڭ قايسى «دەرەخ» تۈۋىگە، قايسى «كۆل» بويىغا
ئۇچۇپ چۈشىدىغىنىنى ئاتا - ئانا بايقاپ تۇرۇشى كېرەك -
دە؟!!

گۈلسارە خەتنى ئوقۇپ بولۇپ، خەت يېزىلغان قەغەزنى
يۈرىكىگە بېسىپ كۆزىنى يۇمۇپ بىردەم تۇردى. قەغەزدىكى
قوشاقلارغا جان كىرگەندەك، بۇ قوشاقلار خۇددى توختىنىڭ
كۈچلۈك قوللىرىدەك بىلىندى، ئۇنىڭ يۈرىكى «گۈپ - گۈپ»
قىلىپ سوقۇشقا باشلىدى. جاۋاب ياندۇرۇش كېرەك! ئۇ شۇ قارارغا
كەلدى.

گۈلسارەنىڭ شەھەردە ياشاشقا مەيلى بولغاچكىمىن ياكى
توختىنىڭ سېھىرلىگۈچى كۈچكە ئىگە كۆزلىرىنىڭ
قارىشىدىنمىكىن، ئۇمۇ مۇشۇ كۈنلەردە خۇددى قۇياشقا باقىدىغان
ئاپتاپپەرەستەك بولۇپ قالدى. ئۇ پات - پاتلا گۇچۇڭ بازىرى
تەرەپكە ئۇزاق - ئۇزاق تىكىلىپ قارايدىغان، شۇ تەرەپكە مايىل
گەپلەرگە قۇلاق شىڭشايتىدىغان بولۇپ قالغانىدى.



گۈلسارە شىپىرلاپ مېڭىپ قەغەز - قەلەم تېپىپ خەت يېزىشقا كىرىشمەك بولدى. لېكىن، ئۇمۇ توختىغا ئوخشاشلا گەپنى نەدىن، قانداق باشلاشنى بىلەلمەي، بىردەم تېڭىرقاپ تۇردى - دە، «بىر قاققا بىر قاق» دېگەندەك، ئۇمۇ بېيىت يېزىپ ئەۋەتىشنى، توختى ئاكىسى قانداق تەرزدە يازغان بولسا، ئۆزىمۇ شۇنداق تەرزدە يېزىشنى لايىق تاپتى - دە، سەل خىيال سۈرۈۋالغاندىن كېيىن تۆۋەندىكى بېيىتلارنى يازدى:

شىلدىر - شىلدىر سۇ بىلەن،
ئۈزۈپ كەلدى ئاق ئۆردەك.
يارنىڭ خېتىنى كۆرۈپ،
تترەپ كەتتى بۇ يۈرەك.

تىككەن دوپپام تالالىق،
يارارمىكىن يارمىغا.
يارنىڭ قىلغان گەپلىرى،
تەگدى يۈرەك تارمىغا.

كاككۇك كەلدى سايرىدى،
بۇ يارنىڭ خەۋىرىمۇ؟
ياتسام ئۇيقۇم كەلمەيدۇ،
بۇ يارنىڭ خۇمارىمۇ؟

باردىم دەريا كەچكىلى،
ئولتۇردۇم سۇ ئىچكىلى.
سەن يادىمغا يەتكەندە،
قاناتم يوق ئۇچقىلى.

ئۆستەڭنى چېپىپ قويدۇق،

سۇ ئەمدى تولۇپ ئاقسۇن.

يارغا يار كېرەك بولسا،

يارمۇ بىر كېلىپ باقسۇن.

گۈلسارەنىڭ ئىچ - ئىچىدىن سۆيگۈ بېيىتلىرى قايناپ -

قايناپ چىققىلى تۇردى. بىراق، ئۇنىڭ قەغىزى تۈگەپ قالدى. ئۇ

خەتنىڭ ئەڭ ئاخىرىغا ئۇششاق قىلىپ مۇنداق يازدى:

«كېلەر جۈمە كۈنى چۈشتىن بۇرۇن مەن چوڭ يول بويىدىكى

دەرەخلىقتە ساقلايمەن.»

گۈلسارە خەتنى پۈكلەپ توختى ئەۋەتكەن خالتىغا سالدى ۋە

ئۇ خالتىغا ياڭاق، ئۆرۈك قېقى سېلىپ خالتىنى توشتۇردى.

خالتىنىڭ ئاغزىنى تىكىپ راسلاپ بولۇپ، چاي دەملەشكە تۇتۇش

قىلدى.

ساتتار چايىنى چالا - بۇلا ئىچىپلا «ئالدىراش ئىشىم بار

ئىدى، ئاتاڭ بىلەن ئاناڭغا مېنى يول ئۆتە كىرىپ كەتتى دەپ

قويارسەن» دەپلا، گۈلسارەنىڭ خالتىسىنى ئېلىپ شەھەر تامان

يۈرۈپ كەتتى.

توختى گۈلسارەنىڭ خالتىسىنى تاپشۇرۇپ ئېلىپ ئاجايىپ

خۇش بولۇپ كەتتى. ئۇ خالتا قىلىنغان ياڭاق، ئۆرۈك قېقىنى

بىرمۇبىر پۇراپ چىقتى. گەرچە بۇ قۇرۇق مېۋىلەردىن ئانچە

خۇشبۇي پۇراق چىقمىسىمۇ، لېكىن ئۇلاردا گۈلسارەنىڭ قولىنىڭ

ھىدىنى ھىدىلىغىلى بولاتتى. توختى ياڭاق بىلەن ئۆرۈك قېقىنى

يېيىشكە كۆزى قىماي، ئۇنى پەنجىر تەكچىسىگە قاتار قىلىپ

تىزىپ قويدى.

توختى كۈن ساناشقا ئوتتى. چۈنكى، ئۇ بۇداقى جۈمەدە
گۈلسارەنى كۆرگىلى سەنتۇڭ تەرەپكە باراتتى.....

×

×

×

جۈمە كۈنىنىڭ كېلىشىنى تەقەززالىق بىلەن كۈتكەن توختى
سەھەردىلا مەشىقنى تۈگىتىپ، رەستىگە چىقتى. سامسىپەزنىڭ
تۇنجى تونۇر سامسىسىدىن ئوننى بېلىدىكى پوتسىغا تۈگۈپ،
سەنتۇڭ تامان يۈرۈپ كەتتى. سەنتۇڭ بىلەن گۇچۇڭ بازىرىنىڭ
ئارىلىقى ئون - ئون ئىككى چاقىرىمچە كېلەتتى. توختى سەھرا
تەرەپتىن جۈمە بازىرىغا كىرىۋاتقان سۈكەن ئارتقان ئېشەكلەر،
كاۋا - قاپاق، قوغۇن - تاۋۇز باسقان كالا، توڭگە، ئات - قېچىر
قوشۇلغان ھارۋىلارنى تېز - تېز ئەگىپ - يانداپ، سەنتۇڭ تامان
غۇيۇلداپ ماڭماقتا. يولدىن كېسىشىپ ئۆتۈۋاتقان ماللار ئارىسىدىنمۇ
خۇددى موكىدەك ئۆتۈپ، بىر ئاش پىشىم ۋاقتتا سەنتۇڭغا يېتىپ
كەلدى. دېگەندەك، گۈلسارە چوڭ يول بويىدىكى بۈككىدە
ئۆسكەن دەرەخلىق ياقىسىدا توختىنى ساقلاپ تۇرغانىدى.

— مۇبارەك بولسۇن قەدەملىرىڭىزگە، توختى ئاكا، ئۆي
ئىچى تىنچلىقمۇ، ساتتار ئاكاملار، مەمەت ئاكاملار تىچ - ئامانمۇ؟—
گۈلسارە كۈلۈپ تۇرۇپ تىنچلىق سورىدى.

— تىنچلىق - ئامانلىق، ئۇلار ساڭا سالام ئېيتتى. ئاتاڭ،
ئاناڭ، سىڭىللىرىڭ تىچ - ئامانمۇ؟— توختىمۇ جاۋابەن سالام -
سەھەت قىلدى.

— ھەممىسى ئوبدان تۇرۇۋاتىدۇ، رەھمەت توختى ئاكا،
ئەھۋال سورىغىنىڭىزغا ھەم مېنى يوقلاپ چىققىنىڭىزغا.

— يوقلاپ چىقىمىسام بولامتى ئەمەسە، خېتىڭدە قاننىم
بولغان بولسا قېشىڭغا ئۇچۇپ باراتتىم دەپتىكەنەن ئەمەسمۇ،

ئوغۇل بالا تۇرۇپ مەن كەلمىسەم بولامدۇ؟ — توختى گۈلسارە بىلەن چىقىشتى.

— ئۆزىڭىز يازغان خېتىڭىزدە «سەۋدايى بولۇپ قالدىم» دەپتىكەنسىز، شۇڭا قاننىم بولسا ئۇچۇپ بارايتتىم دېدىم شۇ، — گۈلسارەمۇ بوئى كەلمىدى.

— شۇنداق دېمىسەم جۈمە كۈنى كەل دېمەيتتىڭ — دە؟! — توختى بىلەن گۈلسارە شۇنداق گەپلەشكەچ، دەرەخلىقنىڭ نېرىقى تەرىپىدىكى ئېرىق يېنىغا بېرىپ ئولتۇرۇشتى. ئېرىقتا سۈپسۈزۈك سۇ شىلدىرلاپ ئېقىپ تۇراتتى. توختى پوتىسىنى يېشىپ داستىخان قىلدى ۋە سامسىلارنى گۈلسارەنىڭ ئالدىغىراق سۈرۈپ: — سامسىلاردىن ئالە گۈلسارە، ئانچە سوۋۇپ كەتمەپتۇ، — دېدى.

— بىرگە ئاللى، تەڭ يېگەن تەنگە سىڭەر دەپتىكەن، — گۈلسارە سامسىدىن بىرنى ئېلىپ توختىغا تەڭلىدى. ئۇلار سامسا يېگەچ پاراڭلاشتى. توختى ئاۋۋال سۆز باشلىدى: — گۈلسارە، تەقدىر — قىسمەت بىلەن تونۇشۇپ قالدۇق، مەن سېنى كۆرۈپلا ئۆزۈمدە ئىلگىرى كۆرۈلۈپ باقمىغان بىرخىل تۇيغۇنىڭ پەيدا بولغانلىقىنى سەزدىم. شەھەرگە قايتقاندىن كېيىن سېنىڭ تۇرقۇڭ — سىيمايىڭ كۆز ئوڭۇمدىن نېرى كەتمىدى. كېچىسى ياتسام چۈشۈمدىن، كۈندۈزى خىيالىمدىن ھېچ كەتمىدىڭ. سۆيگۈ دېگەن نەرسە شۇنداق بولىدىغان ئوخشايدۇ.....

گۈلسارە بىرتال تەرمەچ بىلەن يەرنى جىجاپ ئولتۇردى. توختى گۈلسارەنىڭ باش كۆتۈرمەي ئولتۇرغىنىغا قاراپ سەل ئەندىشىگە چۈشتى. ئۇ يەنە ئېغىز ئاچتى: — سېنىڭ كۆڭلۈڭگە ماقۇل كەلمىسە ئوچۇقىنى دەۋەرگىن، گۈلسارە؟



گۈلسارە بىرنېمىدىن چۆچۈگەندەك، بېشىنى كۆتۈردى ۋە ۋىللىدە قىزارغان يېتى توختىغا قارىدى:

— سىلەر كېلىپ كەتكەندىن كېيىن مەنمۇ پات - پاتلا گۈچۈڭ بازىرى تەرەپكە قارايدىغان بولۇپ قالدىم. سىزنىڭ «شەھەرگە ئەكىرىپ كەتسەك كىرەمسەن؟» دېگەن گېپىڭىز ھازىرمۇ قۇلاق تۈۋىمىدىن كەتمىدى. ئەگەر نېسىپ بولسا.....

— ئەگەر نېسىپ بولسا شەھەرگە ئەكىرىپ كېتىمەن شۇنداقمۇ؟ — توختى گۈلسارەنىڭ ئاخىرقى سۆزىنى كېسىپلا سورىدى.

گۈلسارە بېشىنى لىگىشتى. توختى ئورنىدىن خۇددى توشقانغا ئېتىلغان تايغاندەك قوزغالدى - دە، گۈلسارەنى شۇنداق چاققانلىق بىلەن گۈيا كىچىك بالىنى كۆتۈرگەندەك يەردىن يۇلۇپ ئېلىپ، كۆزىنىڭ ئىچىگە قارىدى:

— ماقۇل بولدۇڭمۇ گۈلسارە؟ — توختى ئۇنى بىر يالماپلا يۈتۈۋېتىدىغاندەك ئەلپازدا ئىدى.

گۈلسارە چۆچۈپ كەتتى. ئۇ توختىنىڭ چاڭگىلىدا بەئەينى سانىڭ چاڭگىلىدىكى چۈجىدەك پىلتىڭلايتتى.

— قوللىرىمنى ئاغرىتىۋەتتىڭىز توختى ئاكا، چاپسان قويۇۋېتىڭە؟! — گۈلسارە نالە قىلىپ تېپىرلىدى.

توختى شۇندىلا ئۆزىنىڭ قوپاللىق قىلغىنىنى سەزدى - دە، گۈلسارەنى يەرگە ئاۋايلاپقىنا قويۇپ:

— كەچۈر گۈلسارە، خۇشلۇقىمدا ئۆزۈمنى تۇتالماي قوپاللىق قىلىپ قويۇپتىمەن، — دەپ ئۆزرە ئېيتتى.

— قوللىرىڭىز نېمىدېگەن كۈچلۈك ھەم قاتتىق سىزنىڭ، تاسلا قالدىڭىز مېنى ئوينىغۇچىنى ^① مېجىغاندەك مېجىۋەتكىلى، —

^① چىلگە قوغۇننى شەرقىي شىنجاڭدا شۇنداق ئاتايدۇ - ئا.

گۈلسارە بىلەن كىلىرىنى، بەل، قولتۇقلىرىنى سىلاشتۇردى.

توختى ئۆز جايىغا بېرىپ ئولتۇرۇپ ئېغىز ئاچتى:

— مەن بىر ئاتىسى يوق يېتىم ئوغۇلمەن، ئۆيدە ئانام بىلەن ئەمدىلا ئون ياشقا كىرگەن سىڭلىم بار. ئەگەر ئىككىمىز ئىرادە - تەقدىر بىلەن توي قىلماق بولساق، ئاتا - ئاناڭ مېنى يالاڭتۇش گاداىكەن دەپ، سېنى بەرگىلى ئۈنماي تۇرۇۋالۇرمۇ گۈلسارە؟

— مېنىڭ ئاتا - ئانام خېلى ئىنسابلىق كىشىلەر، ئۇنداق دېمەيدۇ. ئۇنىڭ ئۈستىگە بىز بەش بالىنىڭ ھەممىسىلا قىز. سىزدەك بىر يىگىتنى كۆيۈتۈۋالغۇل قىلىۋالسا، ئاتا - ئانام خۇش بولماي قالاتتىمۇ؟

— ئىلاھىم شۇنداق بولماي، - دېدى توختى. ئۇ يەنە قانداقتۇر بىرگەپ كەم بولۇپ قالغاندەك، گۈلسارەگە قاراپ قويۇپ مۇنداق دېدى:

— بىز بالىلارنىڭ ھەممىمىز قىز بالا دەيسەن گۈلسارە، ئاتاڭ مېنى كۆيۈتۈۋالچىلاپ ئەكىرىۋالسىمەن، دەپ يۈرمەيدىغاندۇ - ھە؟ گۈلسارە كۈلۈپ كەتتى. ئۇ قاشلىرىنى ئېگىز - پەس قىلىپ تۇرۇپ:

— ئەگەر شۇنداق دەپ قالسا بىزدىن يۈز ئۆرۈيدىغان ئوخشىماسىز؟ - دېدى سىنچى كۆزلىرى بىلەن توختىغا قاراپ. توختى گەپ ياساپ ئولتۇرماستىن تۈزلا ئېيتتى:

— باشتىكى گېپىمىز سېنى شەھەرگە ئەكىرىپ كېتىشتىن باشلانغانغۇ؟

— شۇنداق، - گۈلسارە قىسقىلا جاۋاب بەردى.

— ئەمىسە سېنى شەھەرگە كېلىن قىلىپ يۆتكەسەنلا ئىش تۈگەيدىكەنغۇ؟! -

— توغرا ئېيتتىڭىز توختى ئاكا، ئىش شۇنداق بولىدۇ،

ئەنسىرەپ كەتمەك .

— ھە مانا ، ماۋۇ گېپىڭ بولىدۇ گۈلسارە ، — دېدى توختى .
يەنە قانداقتۇر بىر گەپنى دېگۈسى كېلىپ گۈلسارەگە قارىدى .
گۈلسارە ئەمدى ئانچە قورۇنۇپ كەتمىگەن ھالدا توختىغا قاراپ
كۈلۈمسىرەپ ئولتۇراتتى . توختى يەنە ئېغىز ئاچتى :

— گۈلسارە ، سەن شەھەرنىڭ نېمىسىنى ياقتۇرۇپ قالدىڭ؟
— شەھەر دېگەندە سودا - سېتىق ئۈچۈن كەلگەن ھەر
يەر - ھەر يەرنىڭ ئادەملىرى بىلەن ئۇچراشقىلى بولىدۇ ، —
دېدى گۈلسارە ئۆزىنىڭ ئويلىغانلىرىنى ئالدىرماي سۆزلەپ ، —
ئۇلار بىلەن ھەمسۆھبەتتە بولۇپ ، ھەرقايسى يۇرتلارنىڭ
ئەھۋالىدىن خەۋەردار بولغىلى بولىدۇ؛ شەھەر دېگەندە ئۆلىمالار
كۆپ ، ئوقۇي دېسە ئىمكان تېپىلىدۇ . يەنە ھۈنەر - كاسپ
ئىگىسى كۆپ ، خالىغان ھۈنەرنى ئۆگەنگىلى بولىدۇ . پۇلى بارلىكى
ئادەمگە ئىزدىگىنىنىڭ ھەممىسى ، مەسىلەن ، توخۇ سۈتى بىلەن
ئېشەك مۈڭگۈزىدىن باشقا ھەممە نەرسە تېپىلىدۇ . سەھرادا ياشىسا
ئادەم خۇددى كۆلچەكتىكى پاقىدەك «ئاسماننىڭ ئاستى مۇشۇلا»
دەپ ياشايدىغان گەپ . بۇ سەھرايى قىيامەتتە سەھرا قىزلىرى
خۇددى سېرىقچىچەكتەك ئېچىلىپ ، توزىقى توزۇپلا تۈگەيدۇ .
ئوغۇللىرى بولسا كەتمەن بىلەن شىللىسىگە ئۆزى توپا چىچىپلا
ئۆمرى ئۆتىدۇ . جاھاننى بىلىپ ياشاي دېگەن ئادەمگە شەھەر
ياخشى ، ئەلۋەتتە .

— ماڭا مۇشۇ گېپىڭ كۇپايە گۈلسارە ، گېزى كەلگەندە
سەن سەھرا گۈلىنى شەھەرگە كۆچۈرۈپ «تەشتەك» تە باقۇرمىز ،
كۆنەرسەنمۇ؟

— ئۆزۈم خالىغان يەرگە ئەلۋەتتە كۆنمەن - دە!
— ئىلاھىم شۇنداق بولغاي!
توختى بىلەن گۈلسارە شۇنچىلىك سۆزلىشىپ خوشلاشتى .

گۈلسارە ئۆيى تامان كەتتى. توختى جۈمەگىچە شەھەرگە كىرىپ
ئۈلگۈرىدىغانلىقىنى مۆلچەرلەپ، ئىلگىرى ئۆزى بالا ۋاقتىدا لاۋما
خۇرجاغا يىللىقچى بولغاندا مال باققان يەرلەرنى كۆرگەچ قايتماق
بولۇپ، يولنىڭ كۈنپېتىش تەرىپىدىكى ئېتىزلىقلارنى ئارىلاپ
مېڭىپ كەتتى.

×

×

×

لاۋما خۇرجاننىڭ ئېتىزلىرى بىر - بىرىگە تۇتاش كەتكەن
بولۇپ، مەھەللىگە يېقىن يەردە چوڭ خامان بار ئىدى. توختى
يىراقتىنلا خاماندا بىرنەچچە ئادەمنىڭ بىرنېمىلەر قىلىۋاتقانلىقىنى
كۆرۈپ شۇ تەرەپكە ئىتتىك - ئىتتىك چامدىدى. ئۇنىڭ
خىيالچە، خاماندىكى ئادەملەر ئارىسىدا ئۆزى بىلەن بىرقانچە يىل
ئىلگىرى بىرگە يىللىقچىلىقتا تۇرغانلار بولسا كۆرۈشۈپ ئۆتۈش
ئىدى. توختى خامانغا يېقىنلاپ كېلىشىگە خاماندىن: «ۋاي
قۇتقۇزۇڭلار! ئادەم ئۆلتۈرىدىغان بولدى!» دېگەن نالە - پەرياد
ئاڭلاندى. توختى ئىككى چامدامنى بىر قىلىپ دېگۈدەك يۈگۈرۈپ
كېلىۋىدى، لاۋما خۇرجاننىڭ كەنجى ئوغلى مالاۋوۋنىڭ گەنسۇلۇق
يىللىقچى ماچىڭگۈيىنى ئەپكەش بىلەن ھەدەپ ئۇرۇۋاتقانلىقىنى
كۆردى - دە، ھېچبىر ئىككىلەنمەيلا بېرىپ ئەپكەشنى ئوڭ قولى
بىلەن تۇتۇۋالدى. مالاۋوۋ ئەپكەشنى توختىنىڭ تۆمۈر قىسقىچتەك
قولىدىن تارتىپ ئالماي، ئاچچىقىدا توختىغا مۇشت - پەشۋا
ياغدۇردى. توختى ئۇنىڭ ھەربىر مۇشت، تېپىكىنى ئۆزىگە
تەگكۈزمىدى. بىرھازا ئاتقان مۇشت - تېپىكلىرىنىڭ بىكارغا
كەتكىنىنى كۆرگەن مالاۋوۋ بايۋەچچە ئۇرۇشتىن يالتىيىپ، توختىغا
قاراپ شالنى چىچىشقا باشلىدى:
- نەدىن پەيدا بولغان شۇمقۇشسەن؟ بىكاردىن - بىكارغا

نېمىدەپ مېنىڭ ئىشىمغا ئارىلىشىسەن؟ — مالاۋۇۋنىڭ ئاچچىقتا يۈزلىرى ئېسىلىپ، كۆزلىرى قىزارغانىدى.

— ماچىڭگۈينى نېمىشقا ئۇرىسەن؟ — توختى سۈرلۈك قىياپەتتە سورىدى.

مالاۋۇۋ كۆزلىرىنى چىمچىقلاققىنىچە توختىغا قارىدى، ئۇ ناتونۇش بىر ئۇيغۇرنىڭ ئۆز ئۆيىدىكى خۇيزۇ يىللىقچىنى تونۇغانلىقىغا ھەيران قالغانىدى.

— سەن ماچىڭگۈينى تونۇمسەن؟
— تونۇيمەن.

— قانداق تونۇيسەن؟
— ھەي بايۋەچچە، مېنى تونۇمىدىڭمۇ؟ مەن ئون يىل

ئىلگىرى سىلەرنىڭ قورۇقتا يىللىقچى بولۇپ ئىككى يىل تۇرغانمەن، ئىسىم توختى.

مالاۋۇۋ توختىغا سىنچىلاپ قارىدى، ئۇنىڭ يۈز - چىرايىدىن سەل تونۇغاندەك قىلدى. لېكىن، ئون يىل ئىلگىرىكى بىر يېتىم بالىنىڭ مۇنداق بەستلىك، قاۋۇل ھەم مۇشت - پەشۋانىڭ بىرىنىمۇ ئۆزىگە تەگكۈزمىگۈدەك چەبىدەس يىگىت بولۇپ كەتكىنىگە ئىشەنمىگەندەك قىلىپ، مەنسىتىمگەندەك قىياپەتتە:

— سەن ھېلىقى يېتىم ھارامزادە توختى شۇمۇ؟ — دېدى.
توختىنىڭ غۇرژىدە ئاچچىقى كەلدى:

— سەن بايۋەچچە تېخىچە يىللىقچىلارنى ئۇرۇپ - تىللايدىغان يامان ئادىتىڭنى تاشلىماپسەن - دە؟

— سەندەك گادايلارغا تىل - تاياق دورا! — مالاۋۇۋنىڭ ئاغزىدىن شۇ گەپ چىقىشى بىلەن تەڭلا خۇددى كىرىچتىن ئايرىلغان ئوقىدەك تېزلىكتە ئېتىلغان بىر مۇشت بىلەن مالاۋۇۋ ئوڭدىسىغا ئۇچۇپ چۈشتى. ئۇ ئورنىدىن مۇشۈكتەك ئىرغىپ

قوپۇپ توختىغا ئېتىلدى. توختى ئۇنىڭ ئاتقان مۇشتىنى شۇنداق چەبدەسلىك بىلەن رەتلەپ قايتۇرۇپ تۇردى ۋە بىرقانچە رەتلىشىشتىن كېيىن توختى مالاۋۇۋنى تۇيدۇرماستىن يانپاشقا كەلتۈرۈپ يەرگە شۇنداق قاتتىق ئۇردىكى، مالاۋۇۋ ئورنىدىن تۇرالماي قالدى. نېرىراقتا قوللىرىدا ئارا تۇتۇپ تۇرغان يىللىقچىلار ئارىلىرىنى تاشلاپ كېلىپ بايۋەچچىنى يۆلەپ ئورنىدىن تۇرغۇزدى، مالاۋۇۋ ئورنىدىن مىڭ تەستە تۇردى. ئۇنىڭ ئەمدى توختى بىلەن ئېلىشقۇدەك ھالى قالمىغاندى. ئۇ «خەپ توختاپ تۇر!» دېدى - دە، توختىغا ئالىيىپ قاراپ، خۇددى تۇغۇتتىن يېڭى قوپقان خوتۇندەك، يەرنى ئاۋايلاپ دەسسگىنىچە قورۇق تامان كېتىپ قالدى.

توختى ماچىڭگۈيگە قارىدى. ئۇ بىر چەتتە تېخىچىلا ۋايجانلاپ تۇراتتى. توختى ئۇنىڭ ئالدىغا كېلىپ سورىدى:

— سېنى بايۋەچچە نېمىشقا ئۇردى؟

— مېنى ئەسلىدە لاۋما خۇرجا «ياشقا چوڭ بولۇپ قالدىڭ، ئەمدى سەن ئېغىر ئىشلارنى قىلماي، خامانغا قارىغىن» دېۋىدى، خامانغا قارىدىم. نەچچە كۈن ئىلگىرى ياغقان يامغۇر بۇغداي باغلىرىنى ھۆل قىلىۋېتىپتەكەن، «سەن ئارا بىلەن باغلىقلارنى ئۆرۈپ ئاپتاپقا سالماپسەن» دەپ ئۇرۇپ كېتىۋاتىدۇ. لاۋما خۇرجا ماڭا باغلىقلارنى ئارا بىلەن ئۆرۈپ قويغىن دېمىگەن تۇرسا، — ماچىڭگۈي يىغلامسىراپ، باياتىن تاياق تەگكەن يەرلىرىنى سىلاشتۇرۇپ، ئەھۋالنى توختىغا ئېيتىپ بەردى.

ماچىڭگۈي ئەسلىي گەزۈلۈق بولۇپ، ھازىر يېشى ئاتمىشتىن ئاشقان بىر كونا يىللىقچى ئىدى. ئۇ قۇرغاقچىلىق ئاپتى يۈز بەرگەندە يۇرتىدىن بۇ يەرگە كېلىپ، لاۋما خۇرجانىڭ ئۆيىدە تۇرۇپ قالغان. ئۇ بالىچاقسى ياكى بىرەر ئۇرۇق - تۇغقىنى يوق تىكەندەكلا بىر ئادەم ئىدى. ئۇ گەرچە ئىشنى ئوبدان قىلىسىمۇ،

مىجەزى سەل غەلىتە ئىدى. بۇ ئادەم لاۋما خۇرجانىڭ ئېيتقىنىنى بەجاندىل ئورۇنلايتتى. ئېيتىمىغان ئىشنى ھەرگىزمۇ قىلمايتتى. ئۇ جورۇققا كۆنۈپ كەتكەن يىللىقچى بولۇپ، تاپشۇرغان ئىشنى خۇددى جۇۋازغا قېتىلغان كالىدەك، بىرخىل ئۇسۇلدا ئىشلەۋېرەتتى. يەنە كېلىپ، لاۋما خۇرجانىڭ گېپىنى قەتئىي يىرمايدۇكى، لېكىن مالاۋسى بىلەن مالاۋۇۋۇ بايۋەچچىلەرنىڭ گېپىنى ھەرگىزمۇ ئاڭلىمايتتى. ئاتىسى بىر ياقلاغا كەتكەندە مالاۋۇۋۇ بىلەن مالاۋسى ئىگىلىك ئىشلىرىغا قارىشاتتى. مۇنداق چاغلاردا ماچىڭگۈي بايۋەچچىلەرنىڭ گېپىگە كىرمەيتتى. شۇ سەۋەبتىن بايۋەچچىلەر ئۇنى «ھوي جاھىل كالا» دەپ تىللاپ، ئۇرۇپ - سوقۇپ ئىندەككە كەلتۈرمەك بولاتتى. ئەمما، ماچىڭگۈي تاياق يېيىشكە رازى ئىدىكى، مىجەزىنى ئۆزگەرتەلمىدى.

— ئۆزۈڭدىنمۇ ئۆتۈپ كېتىپتۇ بۇرادەر، ھەرقانداق ئىشنى قىلساڭ، ئۇنىڭغا مۇناسىۋەتلىك بولغان ئىشلارنى باشقىلار ئېيتىمىسىمۇ ئۆزۈڭ بىلىپ قىلىشىڭ كېرەك - دە! - دېدى توختى ماچىڭگۈيگە قاراپ.

— راس شۇنداق بولدى، مالاۋۇۋۇ بۇرادەر بىزنى بۇغداي باغلىقلىرىنى ئۆرۈپ، ئاپتاپقا سېلىشقا ئەكېلىۋىدى، بۇغدايلارنى ئۆرۈسەك، تېگى كۆكرىپ كېتىپتۇ ئەمەسمۇ، - دېدى باياتىن ياندا قارىشىپ تۇرغان ئىشلەمچى بۇرادەرلەر.

ماچىڭگۈي كۆزلىرىنى مۆلدۈرلەتكىنىچە لام - جىم دېمەي تۇراتتى. ئۇنىڭ بىچارە ھالىتىگە ئادەمنىڭ ئىچى ئاغرىپ قالاتتى. توختى ناھەقچىلىقنى كۆرسە چىداپ تۇرالمايتتى. بولۇپمۇ كەمبەغەل، مۇساپىر، يېتىم - يېسىرلارنىڭ بىچارە ھالىتىگە چىدىمايتتى. يامانلار ياۋاشلارنى بوزەك قىلسا تېخىمۇ چىدىمايتتى. «بۇ جاھان نېمىشقا ئۇنداق تەڭسىز جاھاندۇ؟ بايلىرى كەمبەغەللەرنى ئات - ئېشەكنىڭ ئورنىدا كۆرۈشىدۇ. ئەسلا بەگ

چوڭ ئاتامنىڭ دېھقانلار تەرىپىدە تۇرۇپ، ئادالەت ياقلىدىم،
دېگىنى مۇشۇنداق ناھەقچىلىق ئىشلارغا چىدىماي، كەمبەغەللەرگە
چاپان ياپقىنى ئوخشامدۇ؟.....» توختى خاماندىن ئايرىلىپ،
شەھەر تامان يۈرۈپ كەتتى.





ئالتىنچى باب

مەشرەپتىن يانغاندا

روزى قاسساپنىڭ ئوغلى مامۇت يىگىرمە تۆت ياشقا كىرگەندە ئاندىن توي قىلدى. ئاتىسى يۇرت ئىچىدە ئۇرۇق - تۇغقان، ئەل - ئاغىنىلىرىنىڭ قىزلىرىنى سوراپ قانچە قېتىملاپ بوسۇغا ئاتلىغان بولسىمۇ، تۈزۈكرەك لايىق چىقمىدى. گەرچە، يېقىن - يورۇقلار روزى قاسساپنىڭ يۈز - ھۆرمىتىگە ھەم ئۇنىڭ قول ئىلكىدە بارلىقىغا قاراپ قۇدا چۈشۈشكە ماقۇل كەلگەن بولسىمۇ، ھاكاۋۇر شەھەر قىزلىرى «سۈلكىتى يوق، دوزاخ شوتىسىدەك ئورۇق ھەم ئېگىز» دېگەن باھانىلەرنى كۆرسىتىپ، مامۇتنى ياراتمىدى. ئامالسىز قالغان روزى قاسساپ مورىنىڭ بىر يېزىسىدىكى تۇغقىنىنىڭ قىزىنى كېلىن قىلىشقا مەجبۇر بولدى. گەرچە مامۇت «قىرى يىگىت»^① بولۇپ توي قىلغان بولسىمۇ روزى قاسساپ تويىنى چوڭ قىلدى، ئۇ كالا ھەم قوي سويۇپ، يۇرت جامائىتىنى ئالا قويماي تويغا چاقىردى. مامۇتمۇ ئاتىسىنىڭ ئېيتقىنى بويىچە ئۆزىنىڭ قۇرداشلىرىدىن باشقا، توي قىلىپ بولغان ساتتار،

^① بۇنىڭدىن يۈز يىللار ئىلگىرىكى ۋاقىتلاردا، ئۇيغۇرلار يىگىتلەرنى ئون يەتتە - ئون سەككىز ياش، قىزلارنى ئون بەش - ئون ئالتە ياشتا توي قىلىۋېتەتتى. شۇ ياشتىن ئېشىپ كەتكەنلەرنى «قىرى يىگىت»، «قىرى قىز» دېيىشىپ، سۆز - چۆچەك قىلىشاتتى - ئا.

مەمەتتەكلەرنى توي مەشرىپىگە چاقىرغاندىن باشقا، توختىدەك تېخى توي قىلمىغان «بوز يىگىت» لەرنىمۇ تويغا چاقىردى. بۇ تويغا ئىككى كۈن ئىلگىرى شەھەرگە كىرگەن گۈلسارەمۇ قاتنىشىشقا مۇشەرىپ بولدى. ئۇ ساتتار ئاكىسىنىڭ ئايالى زەيتۈنە بىلەن توي مەشرىپىگە كەلدى.

روزى قاسساپ ھويلىسىدىكى يوغان بىر ئېغىزلىق ئۆيىنى يىگىتلەرنىڭ كەچلىك مەشرىپى^① ئۈچۈن ھازىرلاپ بەرگەنىدى. چوغدەك گىلەملەر سېلىنغان ئۆي پەنجىر تەكچىلىرىگە ۋە مەخسۇس شامدانلارغا يېقىلغان يوغان شاملار بىلەن يورۇتۇلغانىدى. سازەندىلەر تويى بولغان قىز - يىگىتنىڭ ئۇدۇلىدا يۈكۈنۈپ ئولتۇرۇشتى. يىگىتتەپشى ساتتار ئىدى. بىردەمدىلا ئۆي ئىچى قىز - يىگىتكە لىق تولدى. ئويۇن باشلاندى.

دەسلەپتە سازەندىلەر تۇرپان ناخشىلىرىدىن «دەردىڭىز يامان»، «گۈلىيار»، «ئالتۇنجان»، «زېمىن»، «ئايارەي»، «داۋانچىڭ»، «ھەيرانىڭ مەن» قاتارلىق ناخشا - مۇزىكىلارنى ئورۇنلىدى. ئارقىدىن پەدىنى يۆتكەپ، «سۇ بولۇپ ئاقتىم»، «يارساڭا مەيلىم بار»، «دوست يار ئايلىناي» قاتارلىق ئۇسسۇل مۇزىكىلىرىنى ئورۇنلىدى. قىز - ئوغۇللار ئۇسسۇلنى تازا ۋايىغا يەتكۈزۈپ ئويناشتى. ئۇسسۇل پەدىسى «نازىركوم» غا يۆتكەلگەندە، مەيداندا پەقەت ئىككىلا ئەر كىشى بىر - بىرىگە بېقىشىپ، ھەرخىل شوخ، قىزىقارلىق ھەرىكەتلەر بىلەن نازىركومنى ئەۋجىگە چىقاردى. سورۇن ئەھلى ئۈستى - ئۈستىلەپ «ئالامدى ھە - ھە، ئالامدى ھە!» دەپ ئۇسسۇلچىلارغا مەدەت -

^① شەرقىي شىنجاڭنىڭ تۇرپان ئويمانلىقىدىكى يۇرتلار ۋە گۇچۇڭ، جىمىسارلاردا تويى بولغان قىز - يىگىتلەر ئۆتكۈزىدىغان كەچلىك مەشرەپنى «مېلىس مەشرىپى» ياكى «ھۇجرا مەشرىپى» دەپمۇ ئاتىشاتتى - ئا.

ئىلھام بېرىشتى. نازىركوم ئۇسسۇلى «جاقا - جۇمبۇرچاق» بىلەن ئاياغلاشتى. ئۇسسۇلچىلارمۇ، سازەندىلەرمۇ چىپىلداپ تەرلەپ كەتتى.

مەشرەپنىڭ ئەمدىكى تەرتىپى بويىچە، سازەندىلەر ئارام ئېلىپ «پوتا ئويۇنى» باشلاندى. يىگىتتېشى ساتتار بېلىدىكى مەللە پوتىسىنى يېشىپ ئەشتى - دە، ئوتتۇرىغا چۈشۈپ:

— مېھمانلار، ئەمدىكى ئويۇن پوتا ئويۇنى بولىدۇ. ئەگەر پوتىنى ئېلىپ، خاتا ئايلا نساڭلار بېيىت ئېيتىسىلەر ياكى قىزىقچىلىق قىلىپ، قوي - ئۆچكە، ئىت - مۈشۈكلەرنى دورىساڭلارمۇ، قۇشقاچلاردەك سايرىساڭلارمۇ بولىدۇ. ئىشقىلىپ، بىرەر ھۈنەر كۆرسىتىپ، مەشرەپ ئەھلىنى كۈلدۈرۈپ خۇش قىلساڭلارلا بولىدۇ! — دېدى ۋە ئايالى زەيتۇنەنىڭ ئالدىغا بېرىپ تەزىم بىلەن پوتىنى سۇندى. زەيتۇنە ئۈچ قېتىم ئوڭ چۆگۈلەپ، تازىم بىلەن ساتتارنىڭ قولىدىكى پوتىنى ئېلىپ، مەھەللىسىدىكى بىر قىزنى پوتىغا تەكلىپ قىلدى. ئۇ قىز بىخەستەلىك قىلىپ بىر چۆگۈلەشنى تەتۈر چۆگۈلەپ قويۇپ، زەيتۇنەنىڭ پوتا بىلەن يەڭگىل ئۇرۇشىغا ئۇچرىدى ۋە پوتىنى قولىغا ئېلىپ، خاتا چۆگۈلىگەننىڭ «جازاسى» ئۈچۈن «ئالتۇنجان» دېگەن ناخشىنى ئېيتىپ بەردى. كۆپچىلىك چاۋاك چىلىپ ئۇنىڭدىن مىننەتدار بولغانلىقىنى بىلدۈردى. ئۇ قىز پوتىنى ئۆزى بىلەن بىللە ئولتۇرغان بىر قىزغا سۇندى. پوتىنى ئالغان قىز خۇش پىچىم، ئۈستىگە بەل پۈرمە قىلىپ تىكىلگەن ئاق يىپەكتىن بۆرەك ياقىلىق ئۇزۇن كۆڭلەك، بېشىغا ئۈنچە تۇتۇلغان زەر بۆك، پۇتىغا قىزىل ئۆتۈك كىيگەنىدى. قارىماققا ئۇ خېلى ھاللىق ئائىلىنىڭ قىزىدەك قىلاتتى. ئۇ قىز ئۇيان - بۇيانغا قارىغاندىن كېيىن يىگىتلەر ئارىسىدىكى بىر يىگىتكە تەزىم قىلدى. ئۇ يىگىت ئوتتۇرىغا چىقىپ تەزىم قىلدى ۋە پوتىنى ئېلىش ئۈچۈن چۆگۈلىدى. ئۇ ئىككىنچى

چۆرگۈلەشتە يېڭىلدى. قىز ئۈچىنچى چۆرگۈلەشتە يېڭىتكە پوتىنى بېرىمەن دەپ قولىدىن چۈشۈرۈۋەتتى. ئىككىسىلا «جازا»غا ئۇچرايدىغان بولدى.

— ناخشا ئېيتسۇن!

— ئۇسسۇل ئويناپ بەرسۇن!

— ئىككىسى بىر - بىرىگە بېيىت تاشلاشسۇن!

سورۇن ئەھلى ھەرخىل تەلەپلەرنى قويۇشۇپ توۋلاشماقتا ئىدى. ئوتتۇرىدىكى قىز بىلەن يېڭىت يېڭىتېشى ساتتارغا قارىدى.

— قولۇڭلاردىن نېمە كەلسە شۇنى قىلىڭلار! — ساتتار ئوتتۇرىدىكىلەرنىڭ ئىختىيارىغا قويدى.

قىز بىلەن يېڭىت ئەسلىدە بىر مەھەللىلىك بولۇپ، يېڭىت قىزغا ئىچ پەش تارتىپ يۈرەتتى. ئۇ مۇشۇ پۇرسەتتە ئۆز كۆڭلىنى ئىپادىلىمەك بولۇپ، قىزغا قاراپ:

— بېيىت ئېيتشامدۇق؟ — دېدى.

— مەيلى، — قىز قولىدىكى پوتىنى يېڭىتكە سۇنۇپ

بەردى.

يېڭىت ئاۋۋال بېيىت تاشلىدى:

ئاققنا كۆڭلەك كىيىپسىز،

ئاق تىكەنلەر ئىلمىسۇن.

ئىككىمىز ئاشنا بولايلى،

ئۆيدىكىلەر تۇيمىسۇن.

يېڭىتنىڭ بۇ بېيىتى قىزغا دۇرۇس كەلمىدى بولغاى، قىز بىردىنلا تاترىپ - سارغىيىپ، «بۇ يېڭىت مېنى خەلقئالەم ئىچىدە رەسۋا قىلاي دەمدۇ نېمە؟» دەپ ئويلىدى - دە،

يۈزلىرىنى پۈرۈشتۈردى. بىرنېمە دەي دېسە، توي مەشرىپى،
چىدىغانغا چىقارغان. دېمەي دېسە، «ئاشنا بولايلى» دېگەن
سۆزنى ئىشلىتىۋاتىدىغۇ بۇ كازىم؟ قىز كازىم ئاتلىق بۇ يىگىتنىڭ
بېيىتىدىكى «ئاشنا بولايلى» دېگەن سۆزنى خاتا چۈشەنگەنىدى.
بۇ يىگىتنىڭ ئۆزىگە مەيلى بارلىقىنى قىز بىلەتتى. شۇنداقتمۇ بۇ
سورۇندا ئۇنداق ئىككى بېسىقلىق سۆزلەرنى ئىشلەتمەسلىكى
كېرەككۇ؟

قىزنىڭ ئىسمى رەنا ئىدى. ئۇ ئۇدۇلمۇئۇدۇل قوپال تېگىشتىن
سەل ئەيمەندى بولغاي، چاندۇرماستىن مۇنۇ بېيىتنى ئېيتتى:

ئۆيدىكىلەر تۇيسا تۇيسۇن،

ۋەدە يالغان بولمىسۇن.

ۋەدىسىدە تۇرمىغان كىشى،

ئەھلى مۇسۇلمان بولمىسۇن.

كازىم قىزنىڭ بېيىتىنى ئاڭلاپ قۇيقا چېچى تىك بولدى.
ئۇمۇ رەنانىڭ بېيىتىدىكى «ئەھلى مۇسۇلمان بولمىسۇن» دېگەن
سۆزنى ئۆزىگە ئەپكەتكەنىدى. چۈنكى، كازىم پات - پاتلا
شىلەيشياڭ تەرەپكە بېرىپ ھاراق - شاراب ئىچىۋالاتتى.
ئۇنداقلارنى كىشىلەر «دەھرى» دەپ يامان كۆرەتتى. ئۇ بۈگۈنكى
توي مەشرىپىگىمۇ ئىككى سەر قېقىۋېلىپ كەلگەنىدى. كازىم رەناغا
ھۈرپەيگەندەك بىر قارىدى - دە، مۇنۇ بېيىتنى ئېيتتى:

دوپپىڭىزغا قارىسام،

ئانا گۈلىگە ئوخشىدى.

رەڭگىڭىزگە قارىسام،

زەپىرەڭگە ئوخشىدى.

كازىمنىڭ بېيىتى راستتىنلا رەنانىڭ ئوغىسىنى قايناتتى. چۈنكى، كازىم رەنانى كېسەل چىراي، توپا تەرەت، ئىنجىمارۇققا ئوخشاتقان دەك بىلىندى. كىتابخانغا مەلۇم بولسۇنكى، مەشرەپ سورۇنلىرى، بولۇپمۇ توي مەشرەپلىرى قىز - ئوغۇللارنىڭ بىر - بىرى بىلەن تونۇشىدىغان، بېيىت ئارقىلىق بىر - بىرىنىڭ كۆڭۈل مايللىقى، مەيلى، سۆيگۈسى ئىزھارلىنىدىغان سورۇن ئىدى. ئەگەر قىز - يىگىت بىر - بىرىگە مەيلى بولمىسا ياكى ئۆچ - ئاداۋىتى بولسا مەشرەپ سورۇنىدىكى بېيىت ئېيتىشىش ھەم ئۇلارنىڭ ئاچچىقىنى چىقىرىدىغان، بىر - بىرىدىن ئۆچ ئېلىۋالىدىغان پۇرسەتمۇ بولۇپ قالاتتى. بېيىتتا ياخشى سۆز - ئىبارە ئىشلىتىلمىسۇ يامان نەتىجە كېلىپ چىقاتتى. دېگەندەك، رەنا ئاچچىقىدا مۇنۇ بېيىتنى ئېيتتى:

چاققان يىگىتكەن دەي دېسەم،
 سۆرەلمە مېجەز ئوخشايسىز.
 كۆڭلۈمنى بېرەي دېسەم،
 خام قاپاققا ئوخشايسىز.

سورۇندىكىلەر:

— چوقۇۋالدى!

— ئەجەبمۇ بايلىدى!

— ئالە شەرىڭنى!

دېيىشىپ توۋلاشتى. كازىم رەناغا شۇنداق سەت ئالايدىكى، رەنا شارتتىدە بۇرۇلۇپلا ئولتۇرغان جايىغا بېرىۋالدى. كازىم پوتىنى ساتتارغا ياندۇرۇپلا بەردى. قائىدە بويىچە ئۇ پوتىنى بىرەرسىگە تەزىم بىلەن بېرىشى كېرەك ئىدى. ئۇنىڭ كۆڭلى پەرىشانلىققا تولغاچقا، ئىشنىڭ ئالدى - كەينىگە قارىمايلا جايىغا بېرىپ

ئولتۇرۇپ، موخوركا ئوراپ چېكىشكە باشلىدى. قائىدە بويىچە ئۇ بۇ قىلىقلىرى ئۈچۈن جازالىناتتى. ساتتار بۇنى كۆڭلىگە پۈكۈپ قويۇپ، ئويۇنى داۋاملاشتۇردى.

ساتتار پوتىنى مەمەتكە تەزىم بىلەن تۇتتى. مەمەت ئۈچ قېتىمدىلا ئوڭ چۆرگۈلەپ پوتىنى ئالدى ۋە ئۇياق - بۇياققا كۆز يۈگۈرگەندىن كېيىن، يىگىتلەر ئارىسىدا ئولتۇرغان توختىغا تەزىم قىلدى. توختى ئوتتۇرىغا چىقىپ مەمەتكە تەزىم قىلىپ پوتىغا قولىنى سۇندى. مەمەت بېيىت ئېيتتى:

تۇرپان يولى خوي يىراق،

يول ئۈستىدە قوش بۇلاق.

مېنىڭ توختى ئاغىنەم،

تولۇن ئايدەك يۇمىلاق.

توختىمۇ جاۋابەن بېيىت ئېيتتى:

قۇرغۇيۇم ئۈچۈپ كەلدى،

بىر غۇلاچ يىپى بىلەن.

دوستۇم مېنى خۇش قىلدى،

ناۋەتتەك گېپى بىلەن.

سورۇن ئەھلى چىرايلىق بېيىت ئېيتىشقان بۇ دوستلارنى قىزغىن چاۋاك چېلىپ تەبرىكلەشتى. توختى ئۈچ قېتىم ئوڭ چۆرگۈلەپ پوتىنى ئالدى. مەمەت ئۆز ئورنىغا قايتتى. توختى «پوتىنى كىمگە تۇتسام بولار كىن؟» دەپ ئاۋۋال يىگىتلەر، ئاندىن قىزلار ئارىسىغا قارىدى. قىزلار ئارىسىدا گۈلسارە قىزىلگۈلدەك ئېچىلىپ ئولتۇراتتى. توختى گۈلسارەنى تەزىم بىلەن پوتىغا

تەكلىپ قىلدى. گۈلسارە ئوتتۇرىغا چىقتى. ئۇ بېشىغا ئاق ئۈنچە تۇتۇلغان دوپپا، ئۇچىسىغا رەڭگەر ئەتلەس كۆڭلەك، پۇتىغا قىزىل خۇرۇم ئۆتۈك كىيگەنىدى. ئۇنىڭ قىرىق تال ئۆرۈلگەن چېچى مەجنۇن تال نوتىلىرىدەك سېلىنىپ تۇراتتى. گۈلسارەنىڭ كېلىشكەن قەددى - قامىتى، رەڭگى - رۇخسارى مەشرەپتىكى قىز - يىگىتلەرنى ھەيران قالدۇردى. ئۇنىڭ ئوتتۇرىغا چىقىشى بەئەينى چولپان يۇلتۇز كۆكتە پەيدا بولغاندەك ئىش بولدى. مەشرەپ سورۇنى خۇددى قايناۋاتقان قازانغا سوغۇق سۇ قويۇلغاندەك تىمتاسلىققا چۆمدى. يىگىتلەر بويۇنلىرىنى سوزۇشۇپ، ئۆزئارا قۇلاق قېقىشىپ، «بۇ قىز قايسى باغنىڭ گۈلى، قايسى چىمەننىڭ بۇلبۇلى، قايسى يىگىتنىڭ خىلىدۇ؟» دەپ پىچىرلاشسا؛ قىزلار رەشىك، ھەسەت بىلەن گۈلسارەنىڭ ئۈستىبېشىغا قاراشماقتا.

گۈلسارە ئوتتۇرىغا چىقىپ توختىغا ئەدەپ بىلەن تەزىم قىلدى ۋە پوتىغا قول سۇندى. توختى گۈلسارەگە چوڭۇلەشنى ئىشارەت قىلىپ چۆرگۈلىدى. بىرىنچى چۆرگۈلەشتىلا توختى سولغا چۆرگۈلەپ سالدى. گۈلسارەمۇ توختىغا ئوخشاش چۆرگۈلىدى. ھەر ئىككىسى خاتا قىلدى. مەشرەپچىلەر قىيقاس - سۈرەن سېلىشتى. ساتتار ئوتتۇرىدا پەيدا بولدى - دە، بىردە توختىغا، بىردە گۈلسارەگە قاراپ كۈلدى:

— قانداق قىلىسىلەر ئەمدى؟ سازەندىلەر سازلىرىنى سازلىسا، بىر - بىرىڭلارغا بېقىشىپ بىر پەدە ئۇسسۇل ئوينامسىلەر ياكى گۈلسارە ناخشا ئېيتىپ بېرەمدۇ؟ — دېدى.

گۈلسارە قىزىرىپ كەتكەنىدى. ئۇ توختىغا قارىدى. توختىمۇ ئىلگىرى مۇنداق مەشرەپلەرگە كەمدىن - كەم قاتناشقاچقا، پوتا ئويۇنىنىڭ قائىدىلىرىنى ئېسىدە چىڭ ساقلىيالمىغانىدى. ئۇمۇ سەۋەنلىك ئۆتكۈزگەن كىچىك بالدەك بويىنى قىسىپ تۇرۇپ ساتتارغا قارىدى. ئۇنىڭ تۇرقىدىن «بىزنى كەچۈرسەڭ؟»

دېگەندەك ئۆتۈنۈش چىقىپ تۇراتتى. ساتتار بۇنى سەزدى، لېكىن ئۇ توختىغا:

— سەن ئۇستا بېيىتچىغۇ؟ بېيىت ئېيتىشىڭلار، «ئېشىڭ ھالال بولسا تۆت كوچىدا ئولتۇرۇپ يە» دېگەن گەپ بار. ئەگەر گۈلسارەگە مەيلىڭ بولسا مۇشۇ سورۇندا ئىزھارلاپ كۆرمەمسەن؟» — دېدى پىچىرلىغاندەك بوش ئاۋازدا.

توختى بۇنى لايىق كۆرگەندەك گۈلسارەگە قارىدى. گۈلسارە بېشىنى ئېگىپ جىم تۇردى. بۇنىڭدىن گۈلسارەنىڭ «سەن نېمە دېسەڭ شۇ» دېگەنلىكى مەلۇم بولۇپ تۇراتتى. ساتتار ئۆز ئورنىغا بېرىپ ئولتۇردى. توختى سەل ئويلىنىۋالغاندىن كېيىن، گۈلسارەگە قاراپ بېيىت تاشلىدى:

ئاي چىقاردا ئاينى كۆردۈم،
كۈن چىقاردا يارنى مەن.
ئايلار ئىزدەپ، يىلدا تاپتىم،
بىر سېنىڭدەك يارنى مەن.

گۈلسارەگە بۇ بېيىت تونۇش ئىدى. توختى گۈلسارەگە يازغان خېتىدە مۇشۇ بېيىتنى خەتنىڭ باش تەرىپىگە يازغانىدى. گۈلسارەمۇ دادىللىق بىلەن مۇنۇ بېيىتنى ئېيتتى:

ئاپتاپتاپپەرەس ئېچىلىپتۇ،
كۈن تەرەپكە ئېگىلىپ.
مەن كەلدىم يىراق يەردىن،
مېھرىم سىزگە چىتىلىپ.

بىر - بىرىگە شۇنداق چىپىلىشىپ كەلگەن بېيىتلاردىن،

بولۇپمۇ سۆيگۈ بېيىتلىرىنى بىرى - بىرىگە شۇنداق ماسلاشتۇرۇپ
ئېيتقان بۇ قىز - يىگىتنىڭ بېيىتقا چېۋەرلىكىدىن، سۆيگۈ
كۆڭۈللىرىنى دادىللىق، چىنلىق بىلەن ئىزھار قىلغانلىقىدىن
سۆيۈنگەن مەشرەپ ئەھلى قىزغىن چاۋاك چېلىشىپ، ئۇلارنى
ئىلھاملاندۇردى.

توختى يەنە بېيىت تاشلىدى:

بۇغداي تېرىدىم تۈزگە،
تەڭدىن تولسى كۈزگە.
گۈچۈڭدا كىشى يوقتەك،
كۆيۈپ قاپتىمەن سىزگە.

گۈلسارىمۇ ئۆز كۆڭلىنى ئىزھار قىلدى:

مەن بېلىمنى باغلىدىم،
سىم بىلەن ھەم قىل بىلەن.
مەنمۇ سىزنى خالىدىم،
چىن ئىخلاسىم - دىل بىلەن.

مەشرەپ ئەھلى بۇ بىر جۈپ قىز - يىگىتنىڭ ئەدەپ بىلەن
ئېيتىشقان سۆيگۈ بېيىتلىرىدىن ھۇزۇرلىنىپ، يەنە بىر قېتىم
گۈلدۈراس ئالقىش ياڭرىتىشتى.

توختى گۈلسارىگە يەنە بېيىت تاشلىدى:

ناخشا ئېيتىمەن يارىم،
ئۈنۈمدىن تونالامسەن،

مەڭگۈلۈك يار بولۇشقا،

ۋەدەڭدە تۇرالامسەن؟

گۈلسارە ئويلىنىپ تۇرمايلا جاۋاب بېيىت تاشلىدى:

گەپمۇ ئېغىزدىن چىقار،

جانمۇ ئېغىزدىن چىقار.

ۋەدە بەرگەن ئول كىشى.

گەپنىڭ ھۆددىسىدىن چىقار.

بېيىت تاشلاش داۋاملاشماقتا. مەشرەپ ئەھلى گويىكى

ساماۋى چۆچەكلەردىكى ئاشىق - مەشۇقلارنىڭ

سەرگۈزەشتىلىرىگە ھەمىنەپەس بولۇۋاتقاندا، تىمتاس

ئولتۇرۇشماقتا. نۆۋەت بويىچە توختى يەنە بېيىت تاشلىدى:

ئۇ كوچىدا سەن بولساڭ،

بۇ كوچىدا مەن بولاي.

ئانارگۈلى سەن بولساڭ،

يوپۇرمىقى مەن بولاي.

ئاپپاق ئايدەك يۈزلىرىڭگە،

قايقارا خالىڭ بولاي.

تال چىۋىقتەك بويلىرىڭدىن،

ئايرىلماس خىلىڭ بولاي.

گۈلسارە توختىنىڭ كۆڭۈل ئىزھارىغا يارىشا، خۇددى ۋەدە

بېرىۋاتقاندا، تۆۋەندىكى بېيىتنى ئوقۇدى:

مەن يارىمنى تېڭىپ ئالاي،
كۆيۈپ تۇرغان باغرىمغا.
يارنى دەپ ئۆلۈپ كەتسەم،
ئاغرىنمايمەن جانىمغا.

سۇلار شارقىراپ ئاقسا،
تۈگمەننىڭ نۇرى دەيمەن.
يار ئۈچۈن ئۆلۈپ كەتسەم،
ئۆزۈمنىڭ شورى دەيمەن.

توختى گۈلسارەنىڭ بەرگەن جاۋابىدىن مەمنۇن بولدى. ئۇ
خۇددى گۈل شېخىدا تىنماي سايىرىغان بۇلبۇلدەك، بېيىت -
قوشاق ئۇنىڭ ئىچ - ئىچىدىن قايناپ چىقماقتا. توختى ئەمدى
ئۆز سۆيگۈسىنىڭ يۇقىرى پەللىسىنى بېيىتتا ئىپادىلىمەكتە.
گۈلسارەگە قاراپ مۇنۇ بېيىتنى ئوقۇدى:

مىرىزىگۈل دەپ تېرىسام،
سېرىق سەبدە ئۈنۈپتۇ.
كۆيدۈم ساڭا ئامرىقىم،
كىم مېنىڭدەك كۆيۈپتۇ.

گۈلسارەمۇ ئۆز كۆڭلىنىڭ چوڭقۇر قېتىدىكى ھېسسىياتىنى
تۆۋەندىكى بېيىتقا مۇجەسسەملىدى:

باغقا كىرىپ ئالما يەڭ،
باغنىڭ ئالمىسى بىزنىڭ.

كۆڭۈل بەرسىڭىز ماڭا،
جاندىن ئۆزگىسى سىزنىڭ.

توختى خۇددى باياۋاندا يۈگۈرگەن بۇغرا بۇلاققا يەتكەندەك بولدى. گەرچە، ئۇنىڭ سۆيگۈ ھېسسىياتلىرى ئىچ - ئىچىدىن ئۇرغۇپ تۇرغان بولسىمۇ، ئەمدى ئۇنىڭغا چەك قويدىغان ۋاقىت يەتتى. تۈگىمەيدىغان چۆچۈك يوق - دە؟ توختى ئەڭ ئاخىرقى بېيىتنى ئېيتتى:

غۇنچە گۈللەر گۈل بولدى،
گۈلگە كۈندە قارايمەن.
يارىم، جاۋاب بەرسىڭىز،
قاچانلاردا بارايمەن؟

گۈلسارە گەپنى چورتلا كېسىپ، مۇنۇ بېيىتنى ئوقۇدى:

ئېرىقىڭدىن سۈزۈۋالدىم،
يېڭى پىشقان چىلاننى.
مەيلىك بولسا ئەلچى قىل،
ئاناڭ بىلەن قوشناڭنى.

سورۇندىكىلەر گۈلدۈراس ئالقىش ياڭرىتىپ، توختى بىلەن گۈلسارەنىڭ سۆيگۈ ھېسسىياتلىرىنى سەممىي، دادىل ئىزھار قىلىشقىنىغا، ئەدەپ - ئەخلاق، شەرم - ھاييا بىلەن بىر - بىرىگە رىشتە باغلىغىنىغا ئاپىرىن ئوقۇشتى. مەشرەپ كېيىنكى باسقۇچلارغا قەدەم قويدى.

مەشرەپ ئەھلىدىن بىرى «داد بېگىم!» دەپ ئورنىدىن

قازى مەمەت مەشرەپ ئەھلىگە قاراپ:

— ئوتتۇز ئوغۇل، توققۇز قىز، ئارىمىزدا بىر يىگىت ئۈچ تۈرلۈك سەۋەنلىك ئۆتكۈزۈپ شىكايەتلەندى. ئۇنىڭغا قانداق جازا بېرىلىشى كېرەك؟ — دەپ توۋلىدى.

— ئۇنى جۇۋازغا قېتىپ ياغ تارتىش كېرەك!

— «ئۆپكە قويۇش» جازاسىنى بېرىش كېرەك!

— ئۇنى مەشرەپتىن قوغلاش كېرەك! چۈنكى، ئۇ ھاراق ئىچىپتۇ، تاماكا چېكىپ مەشرەپ سورۇندىكىلەرنى زەھەرلەپتۇ، بۇنداق قىلمىش سادىر قىلغانلارنى مەشرەپتىن قوغلاش كېرەك!

مەشرەپ ئەھلىنىڭ گەپ - سۆزلىرىنى قازى باشلىق بىرقانچە «يۇرت مۆتىۋەرلىرى» بىرئاز مۇلاھىزە قىلىشقاندىن كېيىن، ھۆكۈم ئېلان قىلىندى:

— ئۈچ خىل «گۇناھ» سادىر قىلغۇچى مەشرەپ سورۇنىدىن قوغلاپ چىقىرىلسۇن!

پاشىپ شۇ زامان كازىمنىڭ گەجگىسىدىن قاماللاپ تۇتقىنىچە ئۇنى مەشرەپ سورۇنىدىن ئىتتىرىپ چىقىرىۋەتتى.

مەشرەپ يەنە داۋام قىلماقتا.

— داد، قازى ئاخۇنۇم! — ئوتتۇرىدىن يەنە بىرەيلەن قوپتى.

— نېمە ئەرزىڭىز بار؟ — سورىدى قازى.

— ئارىمىزدا بىرەيلەن ھېلى ئوڭ يېنىدىكى خانىمغا، ھېلى سول يېنىدىكى خانىمغا قاش ئېتىپ، گەپ يورغىلىتىپ، ئەل - جامائەتنىڭ ئالدىدا خوتۇن - قىزلارغا پوخۇرلۇق قىلىۋاتىدۇ. مەشرەپ سورۇنىدا مۇنداق ھاياسزلىق قىلغانلارنى جازالاش كېرەك!

— پاشىپ!

— لەببەي قازى ئاخۇنۇم!

— ناشايان قىلىق قىلغان ئەدەپسىزنى ئالدىمغا كەلتۈرۈڭ!

— خوپ، بولىدۇ!
پاششاپ مەشرەپچىلەر ئارىسىدىن ئىنچىكە بۇرۇت قويغان،
ۋىجىكىگە كەلگەن بىر يىگىتنى ئوتتۇرىغا تارتىپ چىقاردى. ئۇ
توي - تۆكۈنلەردىكى مەشرەپلەردە، باغ - باراۋەتلەردىكى بەزمە
سورۇنلىرىدا قىزىقچىلىق قىلىدىغان ھوشۇر ئىسىملىك يىگىت
ئىدى.

— ئېتىڭ نېمە؟ — سوراقنى باشلىدى قازى.
— ئېتىم يوق، ياياق كەلدىم.
مەشرەپ ئەھلى پاراقلاپ كۈلۈشتى.
— موللام ئەزان توۋلاپ قويغان ئىسىمىڭ نېمە داۋاتىمەن؟
— ئىسىمىم بارات، — قىزىقچى قەستەن يالغان ئېيتتى.
پاششاپ دەرىسىنى پۇلاڭلىتىپ كېلىۋىدى، قىزىقچى دەرھال
گېپىنى ئوڭشىدى:
— ئېتىم ھوشۇر.

— مەشرەپ سورۇنىدا قانداق ناشايان ئىش قىلىدىڭ؟ —
قازى قاتتىقراق تەلەپپۇزدا سۆزلىدى.
ھوشۇر قىزىقچى ئەتراپىغا ھەييارلىق بىلەن قاراپ چىققاندىن
كېيىن، گەدىنىنى تاتىلاپ تۇرۇپ:
— يېنىمدىكى ئىككى خانىم ساڭا تېگەيلى دېۋىدى، شۇلار
بىلەن سۆزلىشىپ.....

— يالغان! سەن خوتۇن - قىزلارنى ھاقارەتلەۋاتىسەن!
نەدىمۇ ئايال كىشى ئاۋۋال ئېغىز ئاچقان بار؟ پاششاپ! — قازى
بۇيرۇق قىلدى: — بۇ ئەدەپسىزگە «ئىككى خوتۇن ئېلىپ
بېرىش» جازاسىنى ئىجرا قىلىڭ!

پاششاپ ھوشۇر قىزىقچىنى ئوتتۇرىدا ياتقۇزۇپ قويۇپ،
يىگىتلەر ئارىسىدىن ئىككى نەپەر يىگىتنى ئىما قىلىپ ئوتتۇرىغا
چىقاردى. ئۇ ئىككىسى بۆكلىرىنى يانچۇقىغا قاتلاپ سالدى - دە،

ئالدىن تەييارلاۋالغان قىزىل تاۋار ياغلىقنى قويۇنلىرىدىن چىقىرىشىپ بېشىغا چىگىشتى. ئۇلار ئەمدى ئايال كىشى سىنىغا كىردى. بۇ ئىككى يىگىت ھوشۇر قىزىقچىنىڭ ھەمراھلىرى بولۇپ، توي - تۆكۈنلەردە دائىم بىرلىشىپ «ئىككى خوتۇن ئېلىپ بېرىش» ئويۇنىنى ئويناپ، مەشرەپنى قىزىتىدىغانلار ئىدى. ئىككى ئايال شەكلىگە كىرگەن يىگىتلەر ھوشۇر قىزىقچىنىڭ ئىككى يېنىغا ئۆتۈپ ياتتى. ئۇلاردىن بىرى «ئىككى خوتۇن» نىڭ ئېرى بولغان ھوشۇرنى ئۆزىگە قاراتماق بولۇپ قۇلىقنى تارتسا؛ يەنە بىرى ھوشۇرنىڭ يەنە بىر قۇلىقنى تارتىپ ئۇنى ئۆزى تەرەپكە قارىتىشقا تىرىشاتتى. ھوشۇر ئەمدىلا بىر تەرەپكە قارىشىغا، يەنە بىر تەرەپتىكى «خوتۇن» ئۇنى چىمدىپ، قوللىرىنى قايرىپ، ئۆزىگە قارىتاتتى..... شۇ ھالدا ھوشۇرنىڭ ئىككى تەرەپتىكى ھەمراھى ئۇنىڭ ھېچبىر ھالىنى قويماي، ھوشۇرنى «ئىككى خوتۇن» ئالغىنىغا جاق تويدۇردى. مەشرەپ ئەھلى ھوشۇرنىڭ بۇ بىچارە ھالىغا ئۈچە يىلىرى ئۈزۈلگۈدەك كۈلۈشتى.

مەشرەپ داۋاملاشماقتا. ئارىلىقتا بەزىلەرگە «سامسا يېقىش» جازاسى، بەزىلىرىگە «سۈرىتىنى تامغا تارتىش» جازاسى بېرىلدى. جازالانغۇچى بەزىلەر ئۆزلۈكىدىن تەلەپ قىلىپ، سىرتتىن دادۇر - خاسىڭ، گازىر - پۇرچاق دېگەندەك نەرسىلەرنى سېتىۋېلىپ كىرىپ مەشرەپ سورۇنىنىڭ مېۋە - چىۋىسىنى تولۇقلاپ، «گۇناھى» نى يۇغانلارمۇ بولدى.

ئارىلىقتا قازى سوراق، ھۆكۈمدە «ئېزىپ» قىلىپ، ئېغىر جازالانىدىغانى يېنىك، يېنىك جازالانىدىغانى ئېغىر جازالاپ قويدى. مەشرەپ ئەھلىدىن بىرى ئوتتۇرىغا چىقىپ «يۇرت مۆتىۋەرلىرى» ۋە يىگىتتېشى ھەم پاشىشاپ بولۇۋاتقان قازى ئۈستىدىن شىكايەت قىلىپ، قازىنىڭ ئادالەتسىزلىك قىلغانلىقىنى ئېيتتى. يۇرت مۆتىۋەرلىرى ئىچىدە ئاۋامسىلىم دېگەن ئوقۇمۇشلۇق

بىر يىگىت بولۇپ، ئۇ كۆپ ئوقۇغان يىگىت ئىدى. بۇ يىگىت قازىغا قاراپ كۈلۈپ تۇرۇپ:

— ئىلگىرىكى زامانلاردا ئۆتكەن ئۆلىمالىرىمىز يازغان بىر كىتابقا «نەڭ بۇلغانسا يۇيۇپ بولۇر سۇ بىلەن، سۇ بۇلغانسا يۇيۇپ بولۇر نە بىلەن؟»^① دېگەن مىسرالارنىڭ پۈتۈلگىنى ئېسىمدە، بۇنىڭ مەنىسى شۇكى، نەرسە - كېرەكلەرنى سۇ بىلەن پاكىزلىغىلى بولىدۇ. سۇ بۇلغانسا ئۇنى قانداق قىلماق كېرەك، دېمەكتۇر. سىلى قازى ئاخۇنۇم شەرئەت تارازىسىنى توغرا تۇتالماي قالدىلا، سىلىمۇ جازالىنىشقا لايىققۇ دەيمەن؟ — دەپ سورىدى.

— بولىدۇ، قانۇن - مىزان، شەرئەت ئالدىدا ھەممە باراۋەر، — دېدى قازى سوراق ۋە ھۆكۈمدە كەتكۈزۈپ قويغىنىنى بويىغا ئېلىپ.

— ئەمەسە سىلىگە «پاختەك ئۇچۇرۇش» جازاسىنى بېرەيلىمۇ؟ — پاشىپ توقمىقىنى تەڭلەپ ھەيۋە قىلدى.

— يوغىسۇ، قازى دېگەن يۇرتنىڭ مۆتىۋەرلىرى ھېسابلىنىدۇ. بۇ ئادەمنى يىرىك ئۇسۇل بىلەن ئەمەس، سىلىقراق ئۇسۇل بىلەن جازالىماق لازىمدۇر، — دېدى ئاۋامسىلىم.

— سىلىقراق ئۇسۇل قايسى ئۇ؟

— بىرەر تېپىشماق تاپسىمۇ بولىدۇ.

تۆۋەندىكىلەر «قازىغا قانداق جازا ھۆكۈم قىلىنار كېن؟» دېگەندەك قىلىشىپ، سورۇننىڭ تۆرىگە بويۇنلىرىنى سوزۇشتى. ساتتار ھۆكۈمنى جاكارلىدى:

— قازى ئاخۇنۇم سوراق، ھۆكۈمدە ئادىل بولمىغانلىقى ئۈچۈن جازالىنىدۇ. بۇ جازا تەن جازاسى بولماستىن، «ئەقىل جازاسى» دۇر!

^① بۇ مىسرا «قۇتادغۇبىلىك» تىن ئېلىندى — ئا.

– ئەقىل جازاسى دېگەن قانداق نەرسە ئۇ؟ – مەشرەپ
ئەھلىدىن بىرى ئورنىدىن تۇرۇپ ۋارقىرىدى.

– قازى ئاخۇنۇم ئەڭ قىيىن تېپىشماقتىن بىرنى تاپىدۇ!
– ئەگەر تېپىشماقنىڭ جاۋابىنى تاپالمىسچۇ؟ – مەشرەپ
ئەھلىدىن يەنە بىرى ۋارقىرىدى.

ساتتار مەمەتكە بىر قارىۋېتىپ، ئاندىن سورۇن ئەھلىگە
قاراپ:

– ئەگەر قازى ئاخۇنۇم تېپىشماقنى تاپالمىسا، مەشرەپ
ئەھلىگە داستىخان راسلاپ مەشرەپ چىيى بېرىدۇ!
مەشرەپ ئەھلى چاۋاك چېلىشىپ ماقۇللۇق بىلدۈردى.
ئاۋامسىلىم تېپىشماقنى ئېيتتى:

«تېنى بەش، چېنى تۆت، باردۇر ئۇنىڭ يۈز تىرنىقى، بۇ
ئاجايىپ ئىش ئەمەسمۇ، بەشى بېرىپ تۆتى قايتىمىقى» قېنى قازى
ئاخۇنۇم، تاپسلا، بۇ تېپىشماقنىڭ جاۋابى نېمىكىن؟
مەمەت قازى ئاخۇنۇم ئويغا پاتتى. سورۇن ئەھلىمۇ بىر -
بىرى بىلەن گۇدۇڭلاشقىلى تۇردى. بەزىلەر «تاپالمايدۇ» دېسە،
بەزىلەر «يەنە بىر قېتىم مەشرەپ ئوينايدىغان بولدۇق»
دېيىشمەكتە. يەنە بەزىلەر بۇنداق غەلىتە تېپىشماقنى ھېچقاچان
ئاڭلاپ باقمىغانلىقىنى دېمەكتە ئىدى.

– تاپتىم! – دەپ توۋلىدى مەمەت قازى.
ھەممە ئۇنىڭ ئاغزىغا قاراشتى. مەمەت قازى گەپنى دانە -
دانە قىلىپ، تېپىشماقنىڭ جاۋابىنى ئېيتتى:
– بۇ تېپىشماق ئادەمنى دەپنە قىلىشقا قارىتىلغان. تاۋۇت
كۆتۈرگەن تۆتى بىلەن جەسەت قوشۇلۇپ بەش تەن؛ تاۋۇت
كۆتۈرگۈچى تۆت جان – تۆت تەن، جەسەت بىر تەن، ھەربىر
تەندە يىگىرمىدىن جەمئىي يۈز تىرناق بار. جەسەت كۆتۈرگۈچى
تۆتى قايتتى، جەسەت قالدى. بۇنىڭ جاۋابى مۇشۇ!

— بارىكالا! — دەپ توۋلىدى ئاۋامسىلم، — بەرگەن جاۋاب توغرا!

مەشرەپ ئەھلىمۇ قايىل بولۇشتى. شۇنىڭ بىلەن توي مەشرىپىنىڭ ھەممە جەريانلىرى ئاياغلاشتى. توي مەشرىپىنىڭ بۇنچىلىك قىزىقىشىغا كۆزى يەتمىگەن مامۇت مەشرەپ ئەھلىدىن رازى بولدى. ئۇ ئاللىقاچانلا قولدىشى ئارقىلىق ئۆيدىكىلەرگە يەنە بىر نۆۋەت داستىخان راسلاشنى تاپىلىغانىدى. داستىخاندىن كېيىن مېھمانلار تارقاشتى. مامۇت تەڭتۇش ئاغىنىلىرى ۋە مەھەللىكلىرىدىن رازى بولغانلىقىنى بىلدۈرۈپ خوشلاشتى.

× × ×

توختى، ساتتار، ساتتارنىڭ ئايالى زەيتۇنە، مەمەت، مەمەتنىڭ ئايالى سىلىمخان ۋە گۈلسارەلەر لىخۇاجەنزە مەيدانىنى بويلاپ تۈگمەنېشى مەھەللىسىگە ياندى. ئۇلار ئەمدىلا چوڭ كوچىغا چىقىشىغا، ئۇلارنىڭ ئالدىنى ئىككى ئادەم توستى. ئەتراپ سۈتتەك ئايدىڭ بولۇپ، خۇددى كۈندۈزدەكلا يورۇق ئىدى. يەرگە يىڭنە چۈشۈپ كەتسە تېپىۋالغىلى بولاتتى. توختى گۈلسارە بىلەن پاراڭلاشقان كەينىدىرەك كېلىۋاتاتتى. ئۇلارنىڭ ئالدىنى توسقانلاردىن بىرى بەخىرامان كېلىۋاتقان ساتتارنى بىر مۇشت بىلەن يەرگە تىك موللاق ئاتقۇزۇۋەتتى. مەمەت ئالدىغا ئېتىلىپ بېرىشىغا، ئۇمۇ بىر پەشۋا يەپلا يىقىلدى. ساتتارنىڭ ئايالى بىلەن مەمەتنىڭ ئايالى قىيا - چىيا قىلىشتى. ئاڭغۇچە توختى بىرلا سەكرەپ ئالدىغا ئۆتۈپ:

— كىم سىلەر؟ نېمىشقا بىزنىڭ ئالدىمىزنى توسۇپ ئورۇشسىلەر؟ — دېدى ۋارقىراپ.
— توختى دېگەن سەنمۇ؟ — يول توسقانلارنىڭ بىرى

چالراق ئۇيغۇرچە تەلەپپۇزدا سورىدى.

— ھەئە مەن، ئۆزۈڭ كىم؟

— سەن ئالدىنقى جۈمە كۈنى ئىنىم مالاۋۇنى بىزنىڭ

خاماندا ئۇرۇپسەن، نوچى بولساڭ ئەمدى كېلە!

توختى گەپنىڭ ئورانىدىن ئالدىنى توسقانلارنىڭ لاۋما

خۇرجانىڭ ئىككى ئوغلى مالاۋۇ بىلەن مالاۋسى ئىكەنلىكىنى

بىلدى.

خامان يېنىدىن ئۆتۈپ كېتىۋاتسام ئىنىڭ قېرى يىللىقچى

ماچىڭگۈينى راسا ئۇرغىلى تۇرۇپتۇ. ئۇنى توسسام ماڭا قول سالدى.

مەن داچىپ قول ياندۇرمىسام يامان ئەدەپ كەتتى. شۇڭا،

ئەدەپلەپ قويدۇم شۇ، — توختى راستىنى ئېيتتى.

گەپنىڭ ئاخىرى چۈشكۈچە مالاۋۇ بىلەن مالاۋسى تەڭلا

مۇشت - پەشۋا ئاتتى. بىر قەپەس ئېلىشىش باشلاندى. ساتتار،

مەمەتلەر توختىنىڭ ئىماسى بىلەن ئاياللارنى ئېلىپ سەل چەتكە

چىقىپ تۇردى. يولدىن ئۆتكەنلەرمۇ قەدەملىرىنى توختىتىپ،

ئېلىشىشنى تاماشا قىلىشقا باشلىدى. چۈنكى، «جانبازلار يۇرتى»

دەپ ئاتالغان بۇ گۈچۈڭ شەھىرىدە ئاشكارا مەيدان راسلاپ

ئېلىشىدىغانلار، تاسادىپىي تۇتۇشۇپ قالىدىغانلار پات - پاتلا

كۆرۈلۈپ تۇراتتى.

دەسلەپتە توختى سەل ئالدىراپ قالدى. چۈنكى، مالاۋسى

بىلەن مالاۋۇ ئاكا - ئۇكا بىرى ئوڭدىن، بىرى سولدىن تېڭىش

قىلغانىدى. ئۇلارنىڭ بىرى يۇقىرىغا ھۇجۇم قىلسا، بىرى ئاياغ

تەرەپنى نىشانلاپ ھۇجۇم قىلاتتى. بۇ ئاكا - ئۇكا كىچىكىدىنلا

جانبازلىق مەشىقى قىلغانلار بولۇپ، گۈچۈڭدىكى «تۆمۈر ئاياغ

ئۈستىسى» دەپ داڭقى چىققان گائىمامنىڭ شاگىرتلىرى ئىدى.

توختى ئۇلارنىڭ ھۇجۇم يوللىرىنى پەملەپ بولغۇچە خېلى

تەمتىرىدى. ئۇ گاھ چېكىنىپ، گاھ ئۆزىنى قاچۇرۇپ، ئىككى

جانباڭنىڭ تەڭلا قىلغان ھۇجۇمىنى قايتۇردى. قاراپ تۇرغانلاردىن بېرى:

— ئۇرە، سالە، توختىنى يىقت! دەسسە، چەيلە! — دەپ، ئىككى ئاكا - ئۇكىغا مەدەت بېرىۋاتتتى. ساتتار بىلەن مەمەت بۇ شۇمبۇيىنى نېرىراققا سۆرەپ بېرىپ قورساق، بىقىنلىرىغا راسا كېلىشتۈرۈپ نەچچە مۇشت سېلىپ ئۇنى ياتقۇزۇپ قويدى. ئۇ ھاراقنى بولۇشىغا ئىچكەن كازىم ئىدى. توختى بارا - بارا ئۈستۈنلۈكنى ئىگىلىدى. ئۇ ئەمدى مۇداپىيەدىن ھۇجۇمغا ئۆتتى. توختى دەسلەپتە يەڭگىلەرەك مۇشت - پەشۋا ئاتتى، بۇنداق ئۇسۇل بىلەن ئاكا - ئۇكا ئىككىسىنى بويسۇندۇرغىلى بولمايدىغانلىقىنى پەملىگەن توختى شۇ ھامان تىنىقىنى يۇتۇپ، ئىچكى كۈچىنى ئاللىقىغا يىغىپ، تۆت بارمىقىنى جۈپلەپ تۇرۇپ مالاۋسىنىڭ بىقىنىغا بىرنى سالىدى. بۇ زەربىنىڭ كۈچىدە مالاۋسى يەرگە يىقىلدى، يىقىلدى - يۇ، بىقىنىنى چىڭ چاڭگاللىغان پېتى يەردە يېتىپ قالدى. ئاغىسىنىڭ يىقىلغىنىنى كۆرگەن مالاۋۇ يولۋاستەك ئېتىلىپ ھۇجۇمغا ئۆتتى. توختى چاققانلىق بىلەن ئۇنىڭ ئاتقان مۇشتىنى رەتلىدى - دە، توشقانغا چاڭگال سالغان بۈركۈتتەك ماۋۋۇنى قاماللاپ يانپاشقا ئالدى، يانپاشقا ئالدى - يۇ، بىرلا تولغىنىپ ئۇنى داق يەرگە شۇنداق قاتتىق ئۇردىكى، مالاۋۇ يەرگە تاشلانغان لايدەك چاپلىشىپ قالدى. شۇ دەقىقىدە، يەردىن ئۈنگەندەكلا پاكار بىر ئادەم ئوتتۇرىدا پەيدا بولۇپ، بىر تىزنى پۈكۈپ، يەنە بىر پۈتىنى توقماقتەك ئۇزاتقان پېتى قۇيۇندەك شىددەت بىلەن «يەر سۈپۈرۈش» ھەرىكىتىنى قىلىپ توختىنى «تاراڭگىدە» ئۇچۇرۇۋەتتى. توختى ئورنىدىن مۇشۈكتەك چەبدەسلىك بىلەن تۇرۇپ ئۆزىگە زەربە بەرگەن ئادەمگە بىر ئاللىقان ئۇردى. ھېلىقى پاكار ئادەم توختىنىڭ ئاللىقىنى توستى. لېكىن، ئاللىقان

زەربىسىدىن پاكار ئادەم كەينىگە ئىككى قەدەم چېكىنىپ كەتتى. «تۈتۈننىڭ ئاچچىقىنى مورا بىلۈر» دېگەندەك، تۇيۇقسىز تەگكەن بۇ «تۆمۈر ئالىقان گۈمپىسى» نىڭ زەربىسى پاكار ئادەمگە ئۆتكەنىدى. بۇ پاكار ئادەم يەنە ئېلىشىسا ياخشى نەتىجە چىقمايدىغانلىقىنى پەملەپ قالدى. چۈنكى، «تۆمۈر ئالىقان گۈمپىسى» نى جانبازلار تازا ھالقىلىق پەيت كەلمىسە ئاسانلىقچە قوللانمايتتى. بىر مەيدان ئېلىشىشتا ئۈچىنچى بولۇپ ئوتتۇرىغا چىققان ئادەمگە بۇ گۈمپىنى ئىشلەتكەنلىك ئاشۇرۇۋەتكەنلىك ئەمەس ئىدى. لېكىن، پاكار ئادەم بىلدىكى، «تۆمۈر ئالىقان گۈمپىسى» نى ئىشلەتكۈچى شۇ دەقىقىدە جاننى تىكىپ قويغانىدى. مۇنداق چاغدا يەنە ئېلىشىسا يامان ئاقىۋەت كېلىپ چىقاتتى.

— ئۆزۈڭ كىم بولسىن يىگىت؟ — پاكار ئادەم توختىدىن سورىدى ئۇيغۇرچە سۆزلەپ.

— ئىسمىم توختى، تۈگمەن بېشى مەھەللىسىدىن.

— نېمە ئۈچۈن بۇ كوچىدا ئايدىڭچىلاپ ئېلىشىپ قالدىڭلار؟

— بۇ ئىككىسى ئالدىمىزنى توسۇپ، يولسىزلىق قىلدى، —

دېدى توختى پاكار ئادەمگە قاراپ.

— ئۆزىڭز كىم بولىسىز، نېمە ئۈچۈن بۇ ئىككىسىگە

بولۇشىسىز؟ — دېدى.

— مېنىڭ ئىسمىم گا ئىمام، بۇ ئىككىسى مېنىڭ شاگىرتلىرىم

بولدۇ.

توختى ئالدىغا ئىككى قەدەم چامداپ، ئوڭ قولىنى كۆكسىگە

قويۇپ گا ئىمامغا سالام قىلدى:

— ئەسسالامۇئەلەيكۇم، ئۇستاز، ئەدەپسىزلىك قىپتىمەن،

كەچۈرگەيسىز؟! — توختى ئۆزرە ئېيتتى. چۈنكى، گا ئىمام

گۈچۈڭدىكى داڭلىق جانبازلارنىڭ بىرى بولۇپ، يېقىن ئەتراپتا

خېلى داڭقى بار ئىدى. ياش بوغۇنلار تاسادىپىي ئۇدۇل بولۇپ قالسا، بۇ ئەدەپسىزلىك ھېسابلىناتتى.

— شاگىرتلىرىم يولسىزلىق قىپتۇ. ئۆتكەن ئىشقا سالاۋات، ئەگەر ئېلىشىپ كۆرۈشنى خالىساڭ، ئۈچ كۈندىن كېيىن بىزنىڭ «كىچىك مەسچىت» ئالدىدا جانبازلىق مەزھەپلىرى ئارا شاگىرتلار مۇسابىقىسى بولىدۇ. شۇ يەرگە بار، — دېدى گا ئىمام.

توختى گا ئىمامنىڭ داڭقىنى ئۇزاقتىن بۇيان ئاڭلاپ يۈرگەن، ئۇ بىر ئامال قىلىپ بۇ ئادەمدىن گۇمپا ئۆگىنىشنى كۆڭلىگە پۈكۈپ يۈرەتتى. شۇڭا، گا ئىمام بىلەن ئۇچرىشىپ قالغان مۇشۇ پۇرسەتتە كۆڭلىدىكى خىيالىنى ئىپادىلەپ سىناپ باقماچى بولدى — دە:

— ئەگەر شاگىرتلىرىڭىزنى يېڭىۋالسام، ماڭا «تۆمۈر ئاياغ گۇمپىسى» نى ئۆگىتىپ قويۇشقا ماقۇل بولامسىز؟ — دەپ سورىدى.

گا ئىمام بىردەم خىيال سۈرۈپ تۇرغاندىن كېيىن:

— ساڭا ئۈچ شاگىرتىمنى ئۇدۇل قىلىمەن، ئەگەر ئۈچتىن ئىككىسىنى يېڭەلسەڭ، بوپتۇ، دېگىنىڭچە بولسۇن، — دېدى كەسكىن جاۋاب قىلىپ.

— كېلىشتۇق ئەمىسە! — توختى خۇشال بولدى.

گا ئىمام بۈگۈن بىر تۇغقىنىنىڭكىگە بېرىپ ئۇ يەردىن كەچ قالغانىدى. لىخۇا جەنزىگە كەلگەندە ئىككى — ئۈچ ئادەمنىڭ ئايدىڭچىلاپ ئېلىشىۋاتقىنىنى كۆرۈپ، مەيدانغا يېقىنلاپ قارىغانىدى، ئۇ ئۆز شاگىرتلىرىنىڭ ئېلىشىۋاتقانلىقىنى كۆرۈپ، بىردەم قاراپ تۇردى. نەتىجىدە ئىككى شاگىرتى بىر ئادەمدىن يېڭىلىپ، يەردە يېتىپ قالدى. بۇنىڭدىن ئاچچىقلانغان گا ئىمام «قۇيۇنتاز ھەرىكىتى» بىلەن توختىنى يەرگە يىقىتقاندى.

مەيداندىكى ئادەملەر تارقاشتى. گا ئىمام ئىككى شاگىرتىنى يۆلەپ ئېلىپ كەتتى. توختىلار كازىم قۇسۇپ ياتقان يەرگە كېلىپ

ئۇنى تارتقۇشلاپ تۇرغۇزۇپ گەپ سورىدى: بىلدىكى، مالاۋۇۋ بىلەن مالاۋسى كازىمغا پۇل بېرىپ توختىنىڭ ئىزىغا سالغان. بۈگۈنكى توپىدىن قوغلاندى بولغان كازىم مالاۋسى بىلەن مالاۋۇۋنىڭ يېنىغا كېلىپ توختىنىڭ توپىدىن قايتقۇچە مۇشۇ يول بىلەن ياندىغانلىقىنى ئېيتىپ بەرگەنىدى. ساتتار، توختىلار كازىمنىڭ قىلىقىغا نەپرەتلىنىپ يەرگە تۈكۈرۈشۈپ، مەھەللىگە قايتىشتى.





يەتتىنچى باب

مەيداندىكى ئېلىشىش

چاشگاھ ۋاقتى بولغۇچە «كىچىك مەسچىت» سەيناسىغا خېلى كۆپ ئادەم يىغىلدى. سەينانىڭ بىر تەرىپىگە ئۈستەل - ئورۇندۇقلار ئايرىم - ئايرىم قويۇلغانىدى. قائىدە بويىچە، جانبازلىق مەزھەپلىرىنىڭ ئاقساقاللىرى مۇشۇ ئورۇندۇقلارغا كېلىپ ئولتۇراتتى - دە، ياپقۇچلۇق قاچىلاردا كۆك چاي ئىچكەچ، شاگىرتلارنىڭ ئويۇن كۆرسىتىشىنى تاماشا قىلاتتى. شۇ زامانلاردا، گۇچۇڭدا شاۋلىن مەزھىپى، تەيچۇەن گۇمپىدارلىرى، ياجىۋەك گۇمپىدارلىرى، شىماللىق گۇمپىدارلار ۋە جەنۇبىلۇق گۇمپىدارلار دېگەنلىك گۇمپىدارلار گۇرۇھلىرى بار بولۇپ، ئارىلاپ - ئارىلاپ ھېلى «كىچىك مەسچىت» سەيناسىدا، ھېلى «چوڭ مەسچىت» سەيناسىدا، ھېلى دامياۋ بۇتخانىسى ئالدىدا، ھېلى نياڭ نياڭ مياۋ ئالدىدا مۇسابىقىلەر، ماھارەت كۆرسىتىشلەر ئۆتكۈزۈلۈپ، ئۆزئارا تەجرىبە ئالماشتۇرۇلۇپ تۇراتتى. بۇنداق مۇسابىقىگە قىزىقىدىغان ئادەملەر گۇچۇڭ، جىمىسار تەۋەلىرىدە كۆپ بولۇپ، مۇسابىقە خەۋىرىنى ئاڭلىغان ھامان يېتىپ كېلىشەتتى. ئويۇن كۆرگۈچىلەر قۇرۇق قول كەلمەيتتى. ھەربىرى ئازدۇر - كۆپتۇر نەرسە، مەسىلەن، پۇل، رەخت، ئاشلىق، كىيىم - كېچەك، ھەرخىل بۇيۇملار دېگەندەك نەرسىلەرنى كۆتۈرۈپ كېلىشىپ، مەيدان باشقۇرغۇچى بەلگىلەپ بەرگەن ئورۇنغا قويۇشاتتى. ھەركىم

قانچىلىك نەرسە ئېلىپ كەلسە چەكلىمە يوق ئىدى. بۇ خۇددى «تاپقىنى گۈل كەلتۈرەر، تاپالمىغىنى بىر باش پىياز» دېگەندەك ئىش ئىدى. بۇ نەرسە - كېرەك، پۇل - پۈچەكلەر مەيداندىكى ئېلىشىشتا يەڭگۈچىلەرگە ئۈلەشتۈرۈپ بېرىلەتتى. بۇ قائىدىگە ئايلانغان ئىش ئىدى.

توختى ئاغىنىسى ساتتار، مەمەتلەر بىلەن «كىچىك مەسچىت» سەيناسىغا كېلىپ ھەربىرى بىر تىزىقتىن يارماق تاشلاپ، مۇناسىپ جاي تېپىپ ئولتۇرۇشتى. تاماشا كۆرىدىغانلارغا ئۇزۇن - ئۇزۇن ياغاچ ئورۇندۇقلار، لىم - كۆتەكلەر قويۇپ قويۇلغانىدى. توختى ئاغىنىلىرى بىلەن ئالدىغىراق كېلىپ ئورۇن ئالغاندىن كېيىن، مۆتىۋەرلەر، ئاقساقاللار ئولتۇرغان جايغا بېرىپ ئاۋۋال يې جەنجاڭغا، ئاندىن دىڭ ئاخۇن، گا ئىملارغا سالام قىلدى. شۇ قاتاردا مەنچىڭ ئەمەلدارلىرىنىڭ قىزىل پۆپۈكلۈك قالىقىنى كىيگەن مانجۇ ئامبال سۇخۇناشەن، يامۇل خىزمەتچىسى لى جۇڭلارغىمۇ ئەدەپ يۈزىسىدىن قولىنى جۈپتەكلەپ ھۆرمەت بىلدۈرۈپ جايغا قايتتى.

سەينانىڭ چۆرە - ئەتراپىدا گا ئىمامنىڭ نەيزە تۇتقان شاگىرتلىرى تەرتىپ ساقلاپ تۇرۇشاتتى. يې جەنجاڭ، دىڭ ئاخۇن، گا ئىمام ۋە باشقا جانىباز گۇرۇھ - مەزھەپلىرىنىڭ خىللانغان شاگىرتلىرى رەت - رېتى بىلەن ئولتۇراشماقتا. توختىلار ئولتۇرغان لىم - ياغاچنىڭ ئالدىغا قويۇلغان پاكار ئورۇندۇقلاردا يې جەنجاڭنىڭ شاگىرتلىرىدىن ۋاڭ تاڭ، سۇخۇشارا، جاڭسەنلەر ئولتۇراتتى. ئۇلار بىردەم - بىردەم كەينىگە ئۆرۈلۈپ، توختىغا ئالىيىپ قاراپ قويۇشاتتى. بولۇپمۇ سۇخۇشارا توختىغا كۆرەڭلەپ، چىرايىنى بىر قىسما قىلىپ، «كۆرۈپ تۇر، سېنى ئەمدى مۇشۇ مەيداندا يېڭىمەن» دېگەندەك كىبىر ئىپادە قىلاتتى. توختى پەرۋاسىز ئولتۇردى، لېكىن ساتتار ئۇنىڭ قۇلقىغا پىچىرلاپ:

— ئالدىڭدىكى يىگىت، — دەپ سۇخۇ شارانى
 كۆرسەتتى، — گۇچۇڭنىڭ ئامبىلى ئەنە ئاۋۇ قالپاقلىق ئەمەلدار
 سۇخۇناشنىڭ ئوغلى ئىكەن، — دېدى.
 — ھە، مۇنداق دە، شۇڭا ئۇنىڭ بىزگە باشقىچە كۆرەڭلەپ
 كەتكىنىكەن. — دە، — دېدى توختىمۇ بوش ئاۋازدا.
 — ئەگەر ئۇ سەن بىلەن ئېلىشىمەن دەپ تۇرۇۋالسا ئېھتىيات
 قىلارسەن.
 — ھىم، — دەپلا قويدى توختى ساتتارنىڭ
 ئاگاھلاندىرۇشىغا، لېكىن ئۇنىڭ كۆڭلىدە سان بار ئىدى. ئۇ بىر
 مەزگىل ھەمساۋاق بولغان سۇخۇشارانىڭ قانچىلىك ھۈنرى
 بارلىقىنى ئوبدان بىلەتتى.
 مەيدان سۈرلۈك تۈس ئالغانىدى. بىرمۇنچە بالىلار مەسچىت
 ھويلىسىنىڭ قورۇق تېمى ئۈستىگە چىقىۋېلىشقانىدى. سورۇن
 باشقۇرغۇچى «ماھارەت كۆرسىتىش باشلاندى!» دەپ توۋلىدى.
 تاماشىبىنلار مەيدانغا بېقىشتى. مەيدانغا ئەڭ ئاۋۋال شاۋلىن
 گۈمپىدارلىرىنىڭ شاگىرتلىرى بىلەن گا ئىمامنىڭ شاگىرتلىرى
 ئىككىدىن بىر گۇرۇپپا بولۇپ كالتەك ئوينىتىپ ماھارەت كۆرسەتتى.
 جۇلاۋۇنىڭ شاگىرتلىرىدىن ئىككى، دىڭ ئاخۇننىڭ
 شاگىرتلىرىدىن ئىككى يىگىت قىلىچ ماھارىتىنى نامايان قىلدى.
 يەنە بىرقانچە گۈمپىدارلار يەل گۈمپىسى، تەيجى گۈمپىسى،
 ياچىۋەك ھەرىكىتى دېگەنلەرنى ئوينىدى. بۇ ماھارەتلەردىن كېيىن
 يەككە ئېلىشىش باشلاندى.
 گا ئىمام شاگىرتلىرىدىن بىرىنى توختى بىلەن ئېلىشىشقا
 ئوتتۇرىغا چىقاردى. توختى ئوتتۇرىغا چۈشۈپ پوتىسىنى چىڭىتىپ
 تۇرۇشىغا، مەيدان باشقۇرغۇچى يۈگۈرۈپ كېلىپ توختىنىڭ
 پوتىسىنى يەشتۈرۈپ، باشتىن - ئاياغ سىيرىپ - سىلاپ
 تەكشۈردى. ئۇ پوتىغا ئورنىتىلغان يوشۇرۇن قورال بارمىكىن، دەپ

گۇمان قىلغانىدى. بۇ بەزىبىر ئەخلاقسىز جانبازلار قوللىنىدىغان ئۇسۇل بولۇپ، ئېلىشىشتا ئەگەر رەقىبى بىلەن ئوچ - ئاداۋەتلىك بولسا قارشى تەرەپنى يوشۇرۇن قەستلەپ قويىدىغان ئەھۋاللار يۈز بېرىپ قالاتتى. مەيدان باشقۇرغۇچىنىڭ ھەر ئىككى تەرەپنى تەكشۈرۈشى نورمال ئىش ئىدى.

ئېلىشىش باشلاندى، گا ئىمام ئوتتۇرىغا چىقارغان يىگىت بەك چاققان ئىدى. ئۇ يىلان دەك سويلاپ، ھېلى توختىنىڭ ئوڭ تەرىپىدىن زەربە قىلسا، ھېلى سول تەرىپىگە ئۆتۈپ ھۇجۇم قىلاتتى، ھېلى ماي مۇن ھەرىكىتى ماھارىتىنى قوللانسا، ھېلى «ياچىۋەكنىڭ يىلاننىڭ كۆزىنى چوقۇشى» گۇمپىسىنى ئىشلىتەتتى. توختى دەسلەپتە قارشى تەرەپنىڭ ھۇجۇمىنى قايتۇرۇشتا سەل ھودۇقتى. كەينى - كەينىدىن ئۆزگىرىش ياسىغان ھەرىكەتلەرنى تەستە رەت قىلالىدى. قارشى تەرەپنىڭ ھەرىكىتى چاققان، ئۆزگىرىشچان، قول - پۇتلىرىنى چەبدەسلىك بىلەن ئىشقا سالسىمۇ، ئەمما زەربىسى ئەجەللىك ئەمەس ئىدى. توختى گا ئىمامنىڭ بۇ شاگىرتى بىلەن بىر قەپەس ئېلىشقاندىن كېيىن، ئۇنىڭ ماھارەت يوللىرىنى ئىگىلەپ قالدى. توختى قارشى تەرەپنىڭ ھۇجۇمىنى قايتۇرا - قايتۇرا ئاستا - ئاستا كەينىگە چېكىندى. مەيداننىڭ چېتىگە يېقىنلاشقان توختىنى قارشى تەرەپ بىرلا ھۇجۇم بىلەن ماھارەت كۆرسىتىش سۇپىسىدىن چۈشۈرۈۋەتمەك بولدى. شۇ دەقىقىدە توختى «سەككىز سىڭىر ماھارىتى» نى قوللىنىپ، تۈگۈلۈپ تۇرۇپ قوش ئالىقان چىقىرىپ قاتتىق زەربە قىلدى. قارشى تەرەپ كەينىگە ئۇچۇپ چۈشتى - دە، ئورنىدىن تۇرالمىدى. تاماشىبىنلار گۈلدۈراس ئالقىش ياڭراتتى. ئېلىشىش مەيدانىدىكى قائىدە بويىچە، گۇمپا ئىشلەتكۈچى قايسى مىللەتتىن، كىم بولۇشىدىن قەتئىينەزەر، ئەگەر ئۇ بىرلا زەربە بىلەن قارشى تەرەپنى ھۇجۇم قىلىشتىن مەھرۇم قىلىپ يەڭسە،

جانبازلار ۋە تاماشىبىنلار ئەنە شۇ گۇمپىنىڭ قالتىسلىقىغا ھەۋەس قىلىشىپ چاۋاك چېلىشاتتى.

ئىككى ھەمساۋاق يىگىت كېلىپ گا ئىمامنىڭ يېڭىلىگەن شاگىرتىنى مەيدان سىرتىغا يۆلەپ ئېلىپ كەتتى. گا ئىمامنىڭ شالاڭ ساقاللىرى تىترەپ كەتتى. لېكىن، ئۇ چاندۇرۇپ قويماسلىققا تىرىشتى. ھەممە ئادەم توختى ئىشلەتكەن گۇمپىنىڭ قالتىسلىقىنى ماختىشىپ، بىر - بىرى بىلەن قىزغىن پاراڭغا چۈشۈپ كەتكەچكە، گا ئىمامغا ھېچكىم دىققىتىنى بۆلمىدى.

گا ئىمام ئەمدى ئوتتۇرىغا مالاۋىسىنى چىقاردى. ئۇ مالاۋىسىغا ئۈچ كۈن ئىچىدە ئايرىمچە يوشۇرۇن ھەرىكەتتىن بىر - ئىككىنى ئۆگىتىپ، توختىنى ئاشكارا مەيداندا ئوچۇق - يورۇق يەڭسۇن دەپ ئويلىدى. بۇ جانبازلىقتىكى پەزىلەت مەسىلىسى ئىدى. گا ئىمام بۈگۈنكى مەيداندا مانا مۇشۇ مەردانىلىكنى ئەمەلدە كۆرسەت - مەك بولدى. بىراق، «ماختىغان قىز توپدا چاندۇرۇپتۇ» دېگەندەك، مالاۋىسى ئۈستازى ئۈچ كۈندىن بېرى ئۆگەتكەن يوشۇرۇن زەربە بېرىش ماھارىتىنى تازا دېگەندەك پىششىق ئۆزلەشتۈرۈپ بولالمى - غاچقا، توختى بىلەن بەش - ئالتە قېتىمچە ھەملە قىلىشقاندىن كېيىن يېڭىلىپ قالدى. گا ئىمامنىڭ ئېيتقىنى بويىچە بولغاندا، توختىنىڭ ئىككى قېتىم يەڭگىنى ئۇتقانغا ھېساب بولاتتى. بىراق، گا ئىمام تەرسالىقىغا ئېلىپ ئۈچىنچى شاگىرتىنى چىقاردى. توختى بىر پەس ئويلىنىپ قالدى. مەرتەم - مەرتەم ئۈچ مەرتەم دەپتىكەن، بوپتۇ، ئېلىشىپ باقاي، گا ئىمامنىڭ بۇ شاگىرتى بەلكىم «تۆمۈر ئاياغ گۇمپىسى» نى ئىشلىتىپ قالسا ئەجەب ئەمەس، كۆرۈپ باقمادىمەن، گا ئىمامنىڭ ئۈچىنچى شاگىرتىنىمۇ يەڭسەم ئەل - خالايق قايىل بولار..... ياق، ئۇنداق قىلسام گا ئىمامنىڭ يۈزىنى قىلمىغان بولۇپ قالۇرمەن ھەقىچان، گۇمپا ئۆگىنىش ئۈچۈن گا ئىمامغا ئىمكان قالدۇرۇش كېرەققۇ.....



بىر كۈنى كۆپىنچە كۆرۈنىدىغان ئالتۇن بىلەن چىقىرىلغان



توختى گا ئىمامنىڭ ئۈچىنچى شاگىرتى بىلەن ئېلىشتى. بۇ شاگىرتىنىڭ ئىسمى بەيسۇڭ بولۇپ، بەكمۇ چەبداس ئىدى. ئۇ بىر پۈتى بىلەنلا كەينى - كەينىدىن بىرقانچە قېتىم پەشۋا ئېتىپ، قارشى تەرەپكە ئىمكان، پۇرسەت بەرمىدى. ئۇمۇ گا ئىمامغا ئوخشاش بىر تىزى بىلەن زوڭزىيىپ، يەنە بىر پۈتى بىلەن «يەر سۈپۈرۈش» ھەرىكىتىنى ئىشلىسە، ھالقىسىمان تۇرغان رەقىبلىرىنى كەينى - كەينىدىن يەرگە يېقىتىۋېتەلەيتتى. ئەگەر پۈتى بىلەن تامنىڭ بۇرچەكلىرىگە تەپسە، تامنى ئۇچۇرۇۋېتەلەيتتى. ئۇ گا ئىمامنىڭ ئەڭ مۇنەۋۋەر شاگىرتى ئىدى.

توختى «تۆمۈر ئاياغ گۈمپىسى» نى كۆردى. ئۇنىڭ «تەمى» نى تېتىپ، بىر - ئىككى پەشۋامۇ يېدى. بۇ گۈمپا ھەقىقەتەن قالىتس ئىدى. ئەگەر بۇ «تۆمۈر ئاياغ گۈمپىسى» نى قوللانغاندا، پۈت قارشى تەرەپكە راۋۇرۇس تېگىپ كەتسە، تېپىك يېگۈچى يەرگە چاپلىشىپلا قالاتتى. توختى ھەرھالدا يېقىلمىدى. لېكىن، ئۇ ئېلىشىش ئۈزۈپ كەتسە، «تۆمۈر ئاياغ گۈمپىسى» دىن زىيان تارتىپ قېلىشىنى پەملىدى. ئۇنىڭ ئۈستىگە گا ئىمامغا ئىمكان قالدۇرمىسا بولمايتتى. توختى ئۆزئارا خىرىس قىلىشىپ ھەملە قىلىشنىڭ ئارىلىقىدا قولىنى كۆتۈرۈپ يېڭىلگەنلىكىدىن بېشارات بەردى. گا ئىمامنىڭ چىرايىغا كۈلكە يۈگۈردى. مەيداندىكى ئېلىشىشنى كۆزىتىپ تۇرغان يې جەنجاڭ بىلەن دىڭ ئاخۇن مېيىقىدا كۈلۈپ قويدى. ئۇلار نۆۋەتتە كىمنىڭ ئوتتۇرىغا چىقىشىنى كۈتكەچ، ياپقۇچلۇق چىنىدىكى چايدىن ئوتلىدى.

توختى ئورنىغا كېلىپ ئولتۇردى. ئۇنىڭ ئالدىدىكى رەتتە كىچىك ئورۇندۇقتا ئولتۇرغان سۇخۇشارا كەينىگە ئۆرۈلۈپ، توختىغا قاراپ تىلىنى چىقىرىپ مازا قىلدى. توختى پەرۋامۇ قىلماي، ساتتار بىلەن مەمەتكە گائىمامنىڭ شاگىرتلىرى بىلەن ئېلىشقاندىكى ئەھۋاللار توغرىلۇق پاراڭلىشىپ ئولتۇردى.

— سەن گائىمامنىڭ ئۈچىنچى قېتىم ئوتتۇرىغا چىقارغان
 شاگىرتىغا راستتىنلا تەڭ كېلەلمىدىڭمۇ؟ — دەپ سورىدى ساتتار.
 — ئۇ ھۈنەرنى پۇختا ئۆگەنگەن يىگىتكەن، — دېدى
 توختى ھەقىقەتنى يوشۇرۇپ ئولتۇرغۇسى كەلمەي.
 — «جىننىڭ قەستى شاپتۇلدا» دەپتىكەن، توختىنىڭ
 گائىمامدىن ھۈنەر ئۆگەنگۈسى بار، شۇڭا شۇنداق قىلدىمكىن.
 تاڭ؟! — دېدى مەمەت سىنچى كۆزلىرى بىلەن توختىغا قاراپ.
 — شۇنداقمۇيا؟! ھېلىقى ئاخشىمى توختى ئاغىنىمىز گائىمام
 بىلەن شۇ توغرۇلۇق سۆزلەشكەندەك قىلىۋىدى؟ — ساتتار توختىغا
 قارىدى.
 توختى مېيىقىدا كۈلۈپ قويدى. ساتتار مەمەتنىڭ مۇرىسىگە
 قېقىپ تۇرۇپ:
 — يىلاننىڭ كۆشىگىنىنى تۇيسەن جۇمۇ سەن؟! — دېدى.
 — توختى ساماننىڭ تېگىدىن سۇ يۈگۈرتۈۋاتسا، ئۇنى
 سەزمىسەڭ بولامدۇ؟ — مەمەت ساتتارنىڭ ئۆزىنى ماختىغىنىنى
 ياقتۇرمىغاندەك تەلەپپۇزدا گەپ قىلدى.
 شۇ ئەسنادا سۇخۇشارا ئاتىسى سۇخۇناشىنىڭ يېنىغا بېرىپ
 ئۇنىڭ قۇلقىغا پىچىرلاپ قويۇپ كەلدى. مەيدان باشقۇرغۇچى
 ئامبالنىڭ قول ئىشارىتى بىلەن ئۇنىڭ يېنىغا باردى. دە، ئامبالغا
 بىردەم قۇلاق تۇتۇپ، تاپشۇرۇقنى ئىشلىتىپ، بېشىنى توختىماي
 لىگىشتى ۋە ئۇنىڭ تاپشۇرمىسى تۈگىشى بىلەنلا پايپاسلىغىنىچە
 ئوتتۇرىغا كېلىپ ئەمدىكى ئېلىشىدىغانلارنى ئېلان قىلدى:
 — ئەمدى مەيداندا جانابى ئامبال سۇخۇناشىنىڭ ئوغلى
 سۇخۇشارا بەگزادە بىلەن ئۇنىڭ ھەمساۋىقى توختى ماھارەت
 كۆرسىتىدۇ! مەيداندىكىلەر گودۇڭلاشقىلى تۇردى. ئامبال
 گىدەيگىنىچە ئولتۇراتتى. ئۇ بايام ئوغلىدىن ئۆزىنىڭ توختى بىلەن
 ئېلىشىپ، ئۆگەنگەن ماھارەتلىرىنى ئەل - جامائەت ئالدىدا،

ئاتىسى، ئۇستازى ۋە ھەمساۋاقلرى ئالدىدا نامايان قىلماقچى ئىكەنلىكىنى، توختىنى يېڭىشكە ئۆزىدە ئىشەنچ بارلىقىنى ئاڭلىغانىدى. ئوغلىغا نىسبەتەن بۇ بىر ئىمتىھان ھېسابلىناتتى. ئەگەر ئوغلى يەڭسە، ئامبالنىڭ ھۆرمەت - ئىززىتى، ئۆز نۆۋىتىدە ھەيۋىسى يەنىمۇ ئاشقان بولاتتى.

يې ئۇستاز بىلەن دىڭ ئاخۇن بىر - بىرىگە قارىشىۋالدى. چۈنكى، قائىدە بويىچە، بىر مەيداندا ئۈچ ئادەم بىلەن ئېلىشقان ئادەمنى قايتىدىن مەيدانغا چىقىرىشقا بولمايتتى. يې ئۇستا ساقچى لى جۇڭغا ئاستا ئىشارەت قىلدى. لى جۇڭ يې ئۇستازنىڭ قېشىغا كېلىپ قۇلاق تۇتتى.

— لى ساقچى، ئامبالنىڭ نېمە قىلغىنى بۇ، چارچىغان ئادەمگە ئوغلىنى سالماقچى بولغىنى؟ — دېدى يې ئۇستاز.

— بۇنى ھېچ بىلەلمىدىم، چارچىغان ئادەمنى ئېلىشىشقا سېلىش توغرا ئەمەسقۇ؟ — لى جۇڭ مۇرىسىنى قىسىپ قويۇپ ئورنىغا كېلىپ ئولتۇردى.

توختىنىڭ ئاغىنىلىرى ئۇنى مەيدانغا چىقماسلىققا دەۋەت قىلدى. لېكىن، توختى ئۇنىمىدى.

— مەردنى مەيداندا سىنا، دېگەن گەپ بار. ئەگەر چىقىمىسام مېنى «قورقتى» غا چىقىرىشىدۇ. ئۇنىڭ ئۈستىگە ئامبالنىڭ «يۈز - ھۆرمىتى» نى قىلمىسام بولماس، — توختى گەپنىڭ ئاخىرىنى چاقچاققا ئايلاندۇردى.

— گا ئىمامنىڭ يۈز - ھۆرمىتىنى قىلىمەن دەپقۇ مەيداندا ئۈچىنچى قېتىمقى ئېلىشىشتا قولۇڭنى كۆتۈردۈڭ، يەنە شۇنداق قىلارسەنمۇ؟ — ساتتار ئەندىشىلىك كۆڭلىنى ئىپادە قىلدى.

توختى ساتتارغا كۆزىنى قىسىپ قويۇپ ئېلىشىش سۇپىسىغا قاراپ ماڭدى. بۇ ئۇنىڭ «غەم قىلما، ھېچ ئىش بولمايدۇ» دېگىنىدىن بېشارەت ئىدى.

مەيداندا ئېلىشىش باشلاندى. ھە دېگەندە توختى سۇخۇشارغا يول قويۇپ تۇردى. يې ئۇستاز ئۆزىنىڭ ئىككى شاگىرتىنىڭ ئېلىشىقىنى دەككە - دۈككە كۆزىتىپ تۇردى. توختى يې ئۇستازنىڭ ھۇزۇرىدىن خوشلىشىپ كەتكەندىن كېيىن، يې ئۇستاز سۇخۇشارغا ئايرىمچە ھۈنەر ئۆگىتىشكە باشلىغانىدى. چۈنكى، ئامبال يې ئۇستازغا پوپوزا قىلىپ، ئوغلىنى ئالاھىدە ماھارەتلىك قىلىپ تەربىيەلەشنى تاپىلىغان. تەن ساپاسى، مېجەز - خۇلق، جاپاغا چىداش ۋە مەشىق ئۈنۈمى جەھەتتىن سۇخۇشارنىڭ توختىغا يەتمەيدىغانلىقىنى يې ئۇستاز ئوبدان بىلەتتى. ئۇنىڭ ئۈستىگە توختى سىچۈەنلىك چىڭ ئۇستا، دىڭ ئاخۇن ھەم ئۆزى بولۇپ ئۈچ ئۈستىنىڭ قولىدا ھۈنەر ئۆگەنگەن. ھەربىر ئۈستىنىڭ ئۆزىگە خاس ماھارىتى ۋە ئۇنى ئۆگىتىش ئۇسۇلى بولاتتى. توختى جاپاغا چىداپ، ھەربىر ماھارەت مەشىقىنى ۋايىغا يەتكۈزەلەيدۇ. سۇخۇشارا بولسا ئەمەلدارنىڭ بالىسى بولغانلىقتىنمىكىن، ھۇرۇنراق، بىشەم، بوشباسار. ماھارەت مەشىقىنىمۇ توختىدەك تازا ۋايىغا يەتكۈزۈپ باققىنىمۇ يوق. ئەگەر توختى سۇخۇشارنى يېڭىپ قويسىزە.....

ئېلىشىش بىرقانچە مەرتەم ئېلىپ بېرىلدى. توختىنىڭ بارا - بارا ئۈستۈنلۈكىنى ئىگىلەۋاتقانلىقىنى مەيداندىكىلەر سېزىپ ئولتۇردى. ئەگەر يەنە بىرقانچە رەت ھەمىلە قىلىشسا، سۇخۇشارنىڭ يېڭىلىپ قالىدىغىنى بەلگىلىك بولۇپ قالدى. بۇنى پەملىگەن توختى قولىنى كۆتۈرۈپ مەيدان باشقۇرغۇچىغا ئېلىشىشتىن ۋاز كېچىدىغانلىقىنى بىلدۈردى. توختى ئېلىشىش جەريانىدا يې ئۇستازنىڭ ئىما - ئىشارىتىدىن شۇ مەنىنى بايقىغانىدى.

مەيدان باشقۇرغۇچى ئامبالنىڭ ئالدىغا بېرىپ ئەھۋالنى ئېيتىۋىدى، ئامبال قوللىرىنى سىلكىپ، كۆزلىرىنى چەكچەيتىپ،

يېڭىش - يېڭىلىش ئايرىلمىغۇچە ئېلىشىۋاتقانلارنىڭ يالتيىۋېلىش -
شىغا بولمايدىغانلىقىنى ئېيتتى. ئۇ ئوغلنىڭ چوقۇم
ئۆتمىدىغانلىقىغا ئىشەنچسى كامىل ئىدى. مەيدان باشقۇرغۇچى گا
ئىمامغا ئامبالنىڭ مەقسىتىنى يەتكۈزدى. گا ئىمام ئېلىشقۇچىلارنىڭ
يالتيىپ قىلىشىغا بولمايدىغانلىقىنى قۇۋۋەتلىدى. چۈنكى، ئۇ
توختىنىڭ سۇخۇشارانى يېڭىدىغانلىقىنى ئاللىقاچانلا پەرەز
قىلغانىدى. توختى يەڭسە ياخشى بولاتتى. گا ئىمام بىلەن
ئامبالنىڭ ئىلگىرىدىنلا ئۆچ - ئاداۋىتى بار ئىدى. توختى يەڭسە
ئامبالنىڭ يۈز - ئابروۋى تۆكۈلەتتى. بۇنىڭدىن گا ئىمام خۇش
بولاتتى. شۇڭا، گا ئىمام مۇشۇ سورۇننى ئويۇشتۇرغۇچى سالاھىيىتى
بىلەن ئېلىشقۇچىلارنىڭ يالتيىپ قىلىشىغا قەتئىي
بولمايدىغانلىقىنى ئېيتتى ھەم توختىغا قاراپ تۈگۈلگەن مۇشتىنى
پۇلاڭلىتىپ «ئۇنى يەڭ! ئۇنى ئۆتقىن!» دېگەن بېشارەتنى بەردى.
گا ئىمامنىڭ ئىشەنچسىنى قولغا كەلتۈرۈشنىڭ پۇرسىتى كەلدى
دەپ بىلگەن توختى ئېلىشىش قايتا باشلىنىشى بىلەنلا باشقىچە
غەيرەت - جاسارەت بىلەن مۇداپىيەدىن ھۇجۇمغا ئۆتتى. توختى
ئارقا - ئارقىدىن ئۈچ قېتىم گۇمپا ئىشلىتىپ، سۇخۇشارانى قاتتىق
يارىلاندىرۇپ، يەرگە چاپلىۋەتتى. ئەتراپتىكى تاماشىبىنلارنىڭ
مۇتلەق كۆپ قىسمى گۈلدۈراس چاۋاك چېلىشتى. ئاز بىر قىسىم
ئادەم ئامبالنىڭ يۈزىنى قىلىپ چاۋاك چېلىشىمدى. يى ئۇستاز
ئوڭايسىزلىنىپ قالدى. لېكىن، گا ئىمام ئورنىدىن تۇرۇپ مەيدانغا
ئىككى سەكرەپلا كىردى - دە، توختىنىڭ دولىسىغا شاپىلاقلاپ
تۇرۇپ:

— يارايسەن توختى، مېنىڭ كۈتكىنىمدەك قىلىدىڭ!
بۈگۈندىن باشلاپ مەن سېنى شاگىرتلىققا ئالدىم. كەم يەرلىرىڭنى
مەن تولۇقلاپ، پىشلىدۇرمەن! — دېدى.

توختى خۇشال بولدى. ۋاڭ تاۋ، جاڭسەنلەر سۇخۇشارانى

يۆلەپ مەيداندىن چېكىندى. ئامبال توختىغا زەھەر خەندىلىك بىلەن قاراپ:

— خەپ توختاپ تۇر! — دېدى - دە، يولىغا راۋان بولدى. لى جۇڭ توختىغا قاراپ باشمالتىقنى چىقىرىپ كۈلۈپ قويۇپ، ئامبالنىڭ كەينىدىن ئەگىشىپ كەتتى.





سەككىزىنچى باب

مەيدان بۇزغان توختى

ئارىدىن بەش - ئالتە يىل ئۆتتى. گۈلسارە تۇنجى تۇغۇتىدا ئالەمدىن ئۆتتى. نىزامىدىن دەپ ئىسىم قويۇلغان تۇنجى ئوغۇل ئانىسىز قالدى. گۈلسارە ۋاپات بولۇپ ئىككى يىلدىن كېيىن ئەھلىمەھلىنىڭ دەۋەت قىلىشى بىلەن توختى مايسىخان ئىسىملىك بىرەيلەنگە ئۆيلەندى. توختىمۇ بۇ چاغدا يەتتە نەپەر ئۇستىنىڭ قولىدىن ھۈنەر ئۆگىنىپ، كامالەتكە يەتكەن جانباز بولۇپ قالغانىدى. ئۇ دەسلەپ ئەسلا بەگدىن، ئاندىن كېيىن سىچۈەنلىك چىڭ ئۇستا، يې جەنجاڭ، دىڭ ئاخۇن، گائىمام، جۇلاۋۇ، شى جۇسى دېگەن ئۇستازلاردىن گۇمپا - ھۈنەر ئۆگىنىپ جانبازلىقتا يېتىشتى. لېكىن، ئۇنىڭ تىرىكچىلىكىدە، تۇرمۇشىدا كۆپ ئۆزگىرىش كۆرۈلمىدى. ئۇ گاھىدا ئاتا كەسپى تۆمۈرچىلىكنى ئاز - تولا قىلسا، گاھىدا مەدىكارچىلىقمۇ قىلاتتى. گاھىدا يىراق - يېقىن دېمەي، توي - تۆكۈن، نەزىر - چىراغ ئۆتكۈزۈلگەن ئۆيلەرگە بېرىپ پولۇ ئېتىپمۇ يۈردى. ئۇ ئەمدى ئانىسى، سىڭلىسى، ئايالى مايسىخان، ئوغلى نىزامىدىنلارنى بېقىشى كېرەك ئىدى. ئۇنىڭ ئاتىسى گۆھەردىن ئۇستا توختىنىڭ سۈننەت توپىدىن كېيىن بىر كۈنى توختىغا مۇنداق دېگەنىدى. «ئەركىشى بىر كىشىلىك ئىشلىسە ئاران ئۆز جېنىنى باقىدۇ، ئىككى كىشىلىك

ئىشلىسە ئائىلىسىنى باقىدۇ. ئۈچ كىشىلىك ئىشلىسە ئاندىن ئەل قاتارى ياشايدۇ، سەن بۇ گەپنى ئېسىڭدە ساقلىغىن.» ئۇ چاغدا توختى بۇ گەپنى چۈشەنمىگەن، لېكىن يادىدا قالغان. مانا ئەمدى ئۇ ئاتىسىنىڭ ئاشۇ گېپىنىڭ ھەقىقىي مەنىسىنى چۈشەندى. شۇڭا، ئىش بولسىلا ھاردىم - تالدىم دېمەي ئىشلىدى.

بۈگۈن ئۇ بامداتتىن كېيىنلا ئۆتكۈزۈلىدىغان ئىككى يەردىكى نەزىر پولۇسىنى ئىككىنچى توخۇ چىلىغاندا بېرىپ ئېتىپ ئۈلگۈرتتى. توختى ئۆيىدە ئازراق دەم ئېلىۋالغاندىن كېيىن، چاشگاھ ۋاقتى بىلەن تۈتۈڭ تەرەپكە بېرىپ يەنە بىر مەرىكىنىڭ پولۇسىنى ئېتىشكە ماڭدى. ئۇ لىخۇا جەنزە مەيدانىغا ئەمدىلا قەدەم بېسىشىغا دەلدەڭشىپ كېلىۋاتقان كازىم بىلەن دوقۇرۇشۇپ قالدى. كازىم توختىغا قاراپ ھىجىيىپ سالام قىلدى:

— ئەسسالامۇ ئەلەيكۇم، توختى بۇرادەر، قاين ماڭدىڭ؟

— تۈتۈڭ تەرەپكە بىر ئىش بىلەن ماڭغانىدىم.

— ماڭا قارا، توختى بۇرادەر، ئەگەر ماڭا ئىككى سەر ھاراق

ئېلىپ بەرسەڭ، ساڭا ئېيتىپ بېرىدىغان ئاجايىپ مۇھىم بىر گەپ بار، قانداق، ئىككى سەر ھاراق ئېلىپ بېرەمسەن؟ — كازىم خۇنۇڭ كۆزلىرىنى توختىغا تىكىپ لوللىق قىلدى.

توختى كازىمغا سىنىچىلاپ قارىدى: كازىمنىڭ چاچلىرى

پاخپايغان، كۆزىنىڭ ئېقى چوڭايغان، چىرايى ساماندىك

سارغايغان. پۇتىدا كونىراپ كەتكەن چورۇق، ئىشتىنىڭ بىر

پۇچقى كالتە، مەيدىسى ئوچۇق، ئىچىگە كىيىدىغان چامچىسى

يوق، پەقەت ئەستەرلىك چاپاننىلا كىيىۋالغان بولۇپ، تولىمۇ

ئەبگار كۆرۈنەتتى. كازىم چالا مەست ئىدى.

توختى ھاراقنىڭ پۇرىقىدىن سەسكەندى. ئەبگاردەك

تۇرقىدىن ئەيمەندى. ئۇنىڭ شەھەر كوچىلىرىدا لالما ئىتتەك

لاغايلاپ يۈرىدىغان بىكار تەلەپلەردىن بولۇپ قالغانلىقىنى توختى

ئاڭلىغانىدى. كىمكى بىرەر پارچە نان بەرسە، ئاشپۇزۇللاردا ئاشقان - تاشقانى بەرسە ياكى بىرەر سەر ئاق جۈن ئېلىپ بەرسە شۇنىڭ ئۈچۈن قۇيرۇق شىپاڭشىتىپ يۈرىدىغان ھارامتاماققا ئايلانغان كازىم، تونۇش - بىلىشلىرىدىن ھاراق ئېلىپ بېرىشنى تىلەيدىغان ھالەتكە بېرىپ يەتكەن. كازىمۇ ئەسلىدە بىر ھۈنەرۋەننىڭ ئارزۇلۇق يالغۇز ئوغلى ئىدى. ئۇنىڭ ئاتا - ئانىسى مۇشۇ شەھەر ئاھالىلىرىدىن بولۇپ، كازىمنى يىگىتلىك قۇرامىغا يەتكۈچىمۇ بىرەر ئىشقا سالماي، ھۈنەرمۇ ئۆگەتمەي، دېگىنىنى قىلىپ بېرىپ، ئارزۇلاپ باققانىدى. نىھايەت، كازىمنىڭ ئاتا - ئانىسى ئىككى ئاينىڭ ئىچىدىلا بىرىنىڭ كەينىدىن بىرى ئالەمدىن ئۆتتى. ئۇ دەسلەپتە ئۇرۇق - تۇغقانلىرىنىڭ قولىدىن بىرەر قاچا تاماق ئېلىپ يەپ يۈردى. قولىنى ئەگرى قىلمايدىغان مۇنداق بىكار تەلەپتىن تۇغقانلارمۇ ئاستا - ئاستا بەزدى. كۈن ئېلىشنىڭ مۇشكۈللۈكىنى ھېس قىلغان كازىم ئاتىسىدىن قالغان قورۇ - جايىنى ساتتى. «يېتىپ يېسە تاغمۇ توشۇماپتۇ» دېگەندەك، ئىككى - ئۈچ يىل بايۋەچچىدەك ياشىغان كازىمنىڭ يېنى قۇرۇقدالدى. ئامالسىزلىقتىن كۈچىغا چىقىپ قالغان كازىم شەھەر كۈچلىرىدا لاغايلاپ يۈرۈپ، بۈگۈنكى ھالغا چۈشۈپ قالدى. لېكىن، ئۇمۇ ئاچ - توق يۈرۈشنىڭ دەستىدىن بەزىبىر ئامال - چارىلەرنى قوللىنىپ باقتى. ئۇ لاغايلاپ يۈرۈش جەريانىدا بازار رەستىلەرىدە، ئاشپۇزۇللاردا ئاڭلىۋالغان ئۇچۇر - خەۋەرلەرنى مۇناسىۋەتلىك ئادەملەرگە يەتكۈزۈپ، شۇلاردىن ئاز - تولا نەپ ئۈندۈرىدىغان بولۇۋالدى.

توختى بىر تۇرۇپ كازىمنىڭ تۇرقىدىن بىزار بولدى، بىر تۇرۇپ ئۇنىڭغا ئىچى ئاغرىدى. نېمىلا دېگەنبىلەن مۇشۇ بىر شەھەردە تۇغۇلۇپ - ئۆسكەن ھەم زامانداش - قۇرداش. «بويۇتۇلا، قەلەندەرلىك كۈچىسىغا كىرىپ قالغان كازىمنىڭ ھالىغا

بىرەر قېتىم يېتىپ قويسام يامنى بولماس.» توختى شۇ ئوي بىلەن كازىمغا قاراپ:

— قېنى، يۈر ئەمىسە، ساڭا ئىككى سەر ھاراق ئېلىپ بېرەي، — دېدى.

كازىمنىڭ چىرايى شۇئان ئاخشىماردەك^① ئېچىلدى. توختى ئۇنى جاڭ دۇكاندارنىڭ دۇكىنىغا ئېلىپ باردى. دۇكاندار توختى بەرگەن يارماققا ئىككى سەر ھاراق بەردى. دۇكاندا بىر كىچىك شىرە، ئۈچ - تۆت ياغاچ ئورۇندۇق بار ئىدى. ھاراق ئىچىدىغانلار بۇ دۇكاندىن ئۆكسۈمەيتتى.

كازىم قارا ھېجر قاچىغا قويۇلغان ھاراقنى ئىككى ئوتلاپ «ئۇھ.....» دەپ بۇس چىقاردى. توختى ھاراقنىڭ سېسىق بۇسىدىن تىنالماي قالدى - دە، تاشقىرىغا قاراپ ماڭدى.

— توختا، بۇرادەر، مەن ساڭا تېخى ھېلىقى مۇھىم گەپنى ئېيتىپ بەرمىدىمغۇ؟ — دېدى كازىم.

— قېنى، چاپسانراق ئېيتە، مەن ئالدىرايمەن.

— دۇكانغا كىرسەڭ ئېيتىمامدىم!؟

— مەن سىرتتىلا تۇراي، ھاراقنىڭ بۇسىدىن تىنالمايدىكەنمەن.

— بەك مۇھىم گەپ ئۇ ساڭا ئېيتىپ بېرىدىغان، باشقىلار ئاڭلىسا بولمايدۇ، — كازىم قولى بىلەن توختىنى «دۇكان ئىچىگە كىر» دەپ ئىما قىلدى.

توختى ئامالسىز دۇكانغا كىردى. كازىم ھاراقتىن «غۇرت» قىلىپ بىر يۈتۈم ئىچتى - دە، — جاڭ خوجايىن، ماڭا تاماكىدىن بىر ئورام بەرگىنە؟ — دەپ دۇكان غوجايىنىغا قول سۇندى. دۇكان غوجايىنى زابوي بولۇپ كەتكەن بۇنداق ھاراقكەشلەرنىڭ

^① ئاخشىمار — گۈلنىڭ بىر تۈرى. كەچتە، سەھەردە ئېچىلىدۇ — ئا.

خۇيىنى ئوبدان بىلەتتى. ئۇ پەشتاختىنىڭ ئىچىدىن چېكىپ قالدۇرغان يېرىم تال پاپروسنى ئېلىپ كازىمغا بەردى. كازىم پاپروسنى چىشلەپ تۇرۇپ دۇكاندارغا يەنە قول سۇندى. دۇكاندار ئۇنىڭغا سەرەڭگىنىمۇ سۇنۇپ بەردى.

قويۇق ئىس بىلەن ھاراقنىڭ سېسىق بۇسى توختىغا ئارام بەرمىدى. ئۇ كازىمغا قاراپ:

— دەيدىغىنىڭنى چاپسان دېگىنە كازىم، — دېدى تەقەزالىنىپ.

ئاج قورساققا ئىچكەن ئۈچ يۈتۈم ھاراقتا كازىمنىڭ كەيپى ئۆرلىدى، ئۇنىڭ چىرايىدا ھارغىنلىق، دەرد - ئەلەم، مەيۈسلۈك، ئۈمىدسىزلىك ئالامەتلىرى گىرەلىشىپ كەتكەندى. ئۇنىڭ توختىغا دەرد تۆككۈسى كەلدى، ئۇ تىلى كالۋالاشقان ھالدا:

— سەن بۇرادەر، مەن بىلەن مۇشۇ شەھەردە تۇغۇلۇپ - ئۆسكەن، ھالىڭ قانداق، نېمىشقا ھاراق ئىچسەن دەپ سورىمايسەنغۇ؟ — دېدى.

توختى ئۇنىڭ گېپىنى ئاڭلاشقا مەجبۇر بولدى.

— ئېيتە ئەمىسە، نېمىشقا ھاراق ئىچسەن؟

كازىم توختىنىڭ ماقۇل كەلگەنلىكىگە خۇشال بولدى.

— بىرنەچچە يىل ئىلگىرى، روزى قاسساپنىڭ ئوغلى

مامۇتنىڭ تويىدىكى كەچلىك مەشرەپتە، بېيىت ئېيتىشتا خاتا سۆز ئىشلىتىپ قويغىنىمغا سىلەر مېنى مەشرەپتىن قوغلىۋەتتىڭلار.

شۇنىڭدىن كېيىن مەن قوشاق - بېيىت توقۇشنى مەشىق قىلىشقا كىرىشتىم. ھازىر مەن شائىرلىق ماقامىغا يېتىپ قالدىم. ساڭا نېمە

ئۈچۈن ھاراقكەش بولۇپ قالغانلىقىمنى توقۇغان قوشاقلارم بىلەن ئېيتىپ بېرىمەن، — كازىم يىغا ئارىلاش كۈلدى - دە، ھاراقتىن

«غۇرت قىلىپ يەنە بىر يۈتۈم ئىچىۋېلىپ، تاماكىدىن ئىككى نەپەس شوربە تەكەندىن كېيىن، ئۆزى توقۇغان قوشىقىنى ئېيتىشقا

باشلىدى:

ھاراق ئىچسەم بىر يولنى يەتتە ماڭمەن ،
گاھى دەلدەڭشىپ چەتتە ماڭمەن .
مەيلى يەتتە ماڭاي ياكى ئون يەتتە ،
ئىچمىگەن كۈنلىرىم دەردتە ماڭمەن .

ھاراق ئىچسەم خەق مېنى ئىمانى يوق دەر ،
خۇشامەت قىلمىسام زۇۋانى يوق دەر .
خۇدادىن لېيىمنى سورىسام ئەگەر ،
ئۇنىڭدا قىغ - ئەخلەت ، سامانى يوق دەر .

باشنى ساراڭ قىلىدۇ ھاراق ،
بىلىپ تۇرۇپ يەنە ئىچمەن .
كەيپىدىن ئۆزۈم گويا شاھ - سۇلتان ،
مەن ئۇنىڭدىن قانداق كېچمەن .

قۇيغىنا ساقىي ماڭا گۈلگۈن شاراب ،
مەن ئۇنى قويماي ئىچەي تامشىپ - شوراپ .
«گۈپ» قىلىپ شۇنداق ئىچەيكى زوق بىلەن ،
ئىچ - ئىچمىگە لەززىتى كەتكەي تاراپ .

— ھا - ھا - ھا! — كازىم شۇنداق زوق - شوق بىلەن
كۈلدىكى ، ئۇنىڭ كۆزلىرىدىن ياش چىقىپ كەتتى . بىراق ، ھايال
ئۆتمەي ئۇنىڭ ئاغزى ئۈمچىيىپ ، چىرايىغا يىغا ياماشتى . ئۇ
توختىغا ئۆمسىلە چىرايى بىلەن :
— توختى بۇرادەر ، مانا ئەمدى بىلگەنسەن ، مەن كۆڭۈل

خۇشلۇقۇمنى مۇشۇ ھاراقىتىن تاپمەن. ساڭا ئېيتىدىغان گېپىم شۇكى، سۇخۇناشنىن ئامبال جانابلىرى سېنىڭ بىلەن بەسلەشتۈرۈشكە ئىچكىرىدىن ئۇستا جانىباز تەكلىپ قىپتۇ. ئاگاھ بولغىن بۇرادەر. ئەمدى كېتىۋەرگىن، - كازىم قاچىدىكى ھاراقىتىن «غۇرت» قىلىپ يەنە بىر ئوتلىدى - دە، سارغىيىپ كەتكەن بارماقلىرى ئارىسىدا ئارانچە قىسىلىپ تۇرغان پاپروسنى كەينى - كەينىدىن شورىدى.

توختى كازىمنىڭ سۆزىگە گاھ ئىشىنىپ، گاھ ئىشەنمەي، بىر بېسىپ، ئىككى بېسىپ، تۈتۈڭ تەرەپكە يۈرۈپ كەتتى.

×

×

×

دەرۋەقە، ئىككى كۈندىن كېيىن دامياۋ بۇتخانىسى تېمىغا، لىخۇا جەنزە مەيدانى ئەتراپىدىكى دۇكانلار تېمىغا ئېلان چاپلاندى. توختى كىراكەشلىك قىلىۋاتقان ساتتارنى بىر ئىش بىلەن ئىزدەپ رەستىگە چىقىۋىدى، بىر توپ ئادەمنىڭ دۇكان تېمىغا چاپلانغان ئېلانى ئۈستىدە مۇنىكى بار قارا تاۋار بۆك كىيگەن، ئۇزۇن بىر تال چېچى بار ئەپەندىگە ئوقۇۋاتقانلىقىنى كۆردى - دە، يېقىن باردى. ئۇزۇن چاچلىق ئەپەندى ئېلانى ئوقۇۋاتاتتى:

..... گۇچۇڭ تەۋەلىكىدىكى جانىبازلار 5 - ئاينىڭ 5 - كۈنى دامياۋغا كېلىڭلار. ماھارەت كۆرسىتىپ، ئېلىشىپ كۆرىمىز. ئەگەر، جانىباز ئەھلى تۇرۇپ ئېلىشىشتىن باش تارتساڭلار، قىزىل شەلپەردىن تىكىلگەن ئايالچە ئىشتان كىيىپ كېلىڭلار؛ ئېلىشىشتىن قورقمايدىغانلار سەنشىمياۋ بۇتخانىسىغا كېلىپ مەن بىلەن كۆرۈشكەيسىلەر.

خارچىن ھەزرەتتىن

1908 - يىلى 4 - ئاينىڭ 25 - كۈنى.

توختى خەنزۇچە خەتنى ئوقۇيالمىغان بىلەن خەنزۇچە سۆزلەشكە، چۈشىنىشكە قۇربى يېتەتتى. «ئەجەب ئەدەپسىز گەپلەرنى قىپتۇغۇ بۇ خارچىن ھەزرەت دېگىنى، كىمدۇ بۇ ئۆزى؟» توختى شۇنداق ئويلىدى - دە، مەيداننىڭ بىر چېتىدىرەك تىجارەت قىلىدىغان ھېيت ئاخۇن زاسۈيپەزنىڭ ئەتراپىغا ئولاشقان ئادەملەر يېنىغا قاراپ ماڭدى.

- ئىلگىرىكى ۋاقىتلاردا سورۇن - مەيدان تۈزۈگەنلەردىن بىرەرسىمۇ جانبازلارنى ھاقارەتلەيدىغان ئۇنداق گەپلەرنى قىلمىغاندى. خارچىن ھەزرەت دېگىنى ئەجەب يوغانچى نېمىكەنا! - دېدى، ھېيت ئاخۇن زاسۈيپەزنىڭ غالتەكلىك ھارۋىسى يېنىغا قويۇلغان ئۇزۇن ياغاچ ئورۇندۇقتا ئولتۇرغانلاردىن بىرى.

- يوغانچىلىق ئەمەس بۇ قىلغىنى، ئەدەپسىزلىك! گۈچۈڭلۇقلارنى نېمە كۆرۈۋاتىدۇ بۇ خارچىن دېگەن مانجۇ! - يەنە بىرەيلەن قايناپ سۆزلىمەكتە.

- ئۇنىڭ چوقۇم ئارقا تىرىكى بولسا كېرەك!

- ئۇ ئادەم سۇخۇناشنى ئامبالنىڭ توغقىنىكەن، مەنچىڭ پادىشاھىنىڭ بېيجىڭدىكى خانلىق ئىبادەتخانىسىنىڭ راھىب كالانىمىش، - دېدى كازىم.

ئۇ ئارىلاپ ھېيت ئاخۇن زاسۈيپەزنىڭ يېنىغا كېلەتتى. ھېيت ئاخۇن ئۇنىڭغا زاسۈي شورىسىدىن بىرەر قاچا بېرىپ قوياتتى. بۈگۈنمۇ ئۇ قوللىرىنى تىرتىپ كېلىۋىدى، ھېيت ئاخۇن ئىسسىق بىر قاچا شورپا بەرگەندى. كازىمنىڭ پۇت - قولغا جان كىرىپ، بايقىق سۆزنى ئېيتتى. لېكىن، ئۇ بۇ خارچىن ھەزرەتنى ئامبالنىڭ توختىغا سېلىشقا مەخسۇس ئەكەلدۈرگىنىنى بۇ يەردە دېمىدى.

- ھوي، سەن ئەجەب ئېنىق بىلىدىكەنسىنا؟ يېقىندىن بېرى ئامبالنىڭ كۈتكۈچىسى بولۇپ قالدىڭمۇيا؟ - زاسۈي يەۋاتقان

يوغان يالپا بىرەيلەن شۇنداق دېدى. —
 — ئۇ بەزىدە ئەمەلدارلار بىلەن بىر داستىخاندا زىياپەتتە
 ئولتۇرۇپمۇ قالىدۇ! — يەنە بىرەيلەن كازىمنى مازاق قىلدى.
 — نېمىلا دېگەنبىلەن كازىمنىڭ قۇلقى ئۇزۇن، بەلكىم
 ئۇنىڭ گېپى راستۇ، — ھېيت ئاخۇن زاسۋىيەزنىڭ غالتەكلىك
 ھارۋىسىنىڭ ئەتراپىغا ئولاشقانلار شۇنداق سۆزلىشىپ تۇرغاننىڭ
 ئۈستىگە، توختى كېلىپ سالام قىلدى:
 — ئەسسالامۇ ئەلەيكۈم، بۇرادەرلەر، ئامان - ئېسەن
 تۇردۇڭلارمۇ؟
 — ۋەئەلەيكۈم ئەسسالام، ئۆزۈڭمۇ ئامان - ئېسەنمۇ
 بۇرادەر؟ — ھېيت ئاخۇن توختىغا ئۆزى ئولتۇرغان ئورۇندۇقنى
 بەردى.
 — رەھمەت، ھېيتاخۇن، مەن ئولتۇرماي، ساتتارنى ئىزدەپ
 كېلىۋىدىم، ئۇ بۇ يەردىمۇ يوقكەن، — دېدى توختى.
 — ئۇ بايام شىلەيشياڭ تەرەپكە كىرا تارتىپ كەتتى، —
 دېدى كازىم.
 — ھە راست، شۇ ياققا ماڭغاندەك قىلىۋىدى، — ھېيت
 ئاخۇنمۇ ساتتارنىڭ شۇ تەرەپكە كېتىۋاتقانلىقىنى كۆرگەنلىكىنى
 ئېيتتى.
 — ئەمىسە مەن شۇ تەرەپكە بېرىپ كېلەي، ساتتار بىلەن
 كۆرۈشىدىغان ئىشىم بار ئىدى، — توختى مېڭىشقا تەمشەلدى.
 — توختى بۇرادەر، ئىچكىرىدىن خارچىن ھەزرەت دېگەن
 بىرەيلەن كېلىپ گۇچۇڭدىكى جانبازلارغا جەڭ ئېلان قىپتۇ.
 ئېلاننى سەنمۇ كۆرگەنسەن؟ — دېدى ھېيت ئاخۇن زاسۋىيەز.
 — كۆردۈم.
 — سېنىڭ ئۇستازلىرىڭ بۇ توغرىلۇق قانداق ئوي - خيالدا
 ئىكەن؟

— مەن تېخى ئۇلار بىلەن ئۇچراشمىدىم. ئەگەر ئۇچراشمىسام
ئۇلارنىڭ خىيالىنى بىلىپ باقۇرمەن.

— گۇچۇڭلۇق جانبازلارنى بوش چاغلىغان چېغى، بۇ
خارچىن ھەزرەت دېگىنى، يې جەنجاڭ، دىڭ ئاخۇن، گا ئىماملار
ئۇنىڭ كۆرەڭلىگىنىگە قاراپ تۇرماس؟

— ئەلۋەتتە قاراپ تۇرمايدۇ - دە! — توختى ئىشەنچ بىلەن
شۇنداق دېدى - دە، ھېيت ئاخۇن زاسۋىيەزنىڭ يېنىدىكى
بۇرادەرلەر بىلەن خوشلىشىپ، ئىلەيشياڭ تەرەپكە يۈرۈپ كەتتى.
توختى ئۇدۇللا يې ئۇستازنىڭ تۇرالغۇسىغا باردى. يې ئۇستاز
ھويلىدا شاگىرتلىرى بىلەن سۆزلىشىپ تۇراتتى. توختى ئۇستازغا
سالام قىلدى.

— كەل توختى، ياخشى ۋاقتتا كەلدىڭ! — يې ئۇستاز
توختىغا جاي كۆرسەتتى ۋە توختىغا قاراپ، — كوچا - كويىدىكى
گەپ - سۆزلەرنى ئاڭلىدىڭمۇ؟
— ئاڭلىدىم، ھەتتا ئېلاننىمۇ كۆردۈم.

— بۇ خارچىن ھەزرەت دېگىنى چىقارغان ئېلانغا دوستانە
سۆزلەرنى ئىشلەتمەپتۇ، بەكمۇ ھاكاۋۇر، كۆرەڭ نېمە ئوخشايدۇ.
ئىلگىرى ئىچكىرىدىن كېلىپ مەيدان راسلىغان جانبازلارنىڭ
بىرەرسىمۇ ئۇنداق ئەدەپسىز گەپلەرنى قىلىپ باقمىغانىدى. يې
ئۇستازنىڭمۇ كوچىغا چاپلانغان ئېلان مەزمۇنىغا ئاچچىقى كەلگىنىلا
ئەمەس، بەلكى ئۆزىگە ئەۋەتىلگەن تەكلىپنامىگىمۇ شۇنداق
گەپلەرنىڭ يېزىلغانلىقىغا سەپرايى ئۆرلەپ تۇرغانىدى. سەكسەن
ياشقا كىرىپ، چاچ - ساقاللىرى كۈمۈش رەڭ تۈس ئالغان بۇ
مويىسىپت جانبازغا خارچىن ھەزرەت ئەۋەتكەن باغاقچىدىكى
ھېلىقىدەك ئەدەپسىز گەپلەر ھار كەلگەنىدى.

توختى كازىم ئېيتقان گەپلەرنى ئۇستازى يې جەنجاڭغا
ئۇقتۇرمىدى. ئۆز ۋاقتىدا ئەسلا بەگ توختىغا: «بەزى گەپلەرنى

ۋاقتى كەلمەستە ئاغزىڭدىن ئالدىراپ چىقارما، ھەرقاچان سالماق بول، كۆرۈنۈپ تۇرغان ھەقىقەتنىڭ كەينىگە يوشۇرۇنغان ھەققانىيەتنى بىلىشكە ماھىر بولغىن» دېگەندەك گەپلەرنى قىلىۋىدى. ئەقىل - پاراسەت بىلەن ئىش قىلىدىغان قۇرامىغا يەتكەن توختى تۇنجى ئۇستازى بولغان ئەسلا بەگنىڭ ئاشۇ ۋاقتتىكى گەپلىرىنى ئەمدى «كۆشەپ»، ئۇنىڭ «تەمى» نى تېتىغاندەك بولغانىدى. گەرچە ئۇ سۇخۇناشنى ئامبالنىڭ خارچىن ھەزرەتنى، ئۆز ۋاقتىدا ئوغلى سۇخۇشارانى يېڭىپ قويغانلىقىنىڭ ئۆچىنى ئېلىشقا ئاتايىن ئىچكىرىدىن تەكلىپ قىلىپ ئېلىپ چىققانلىقىنى ئۇقۇپ قالغان بولسىمۇ، ئەمما خارچىن ھەزرەتنىڭ ئوچۇق - ئاشكارا جەڭ ئېلان قىلغانلىقىدىن پايدىلىنىپ، گۇچۇڭدىكى جانباز ئۇستىلارنىڭ كۈچىگە تايىنىپ ئۇنى يېڭىشنىڭ زۆرۈرلۈكىنى ھېس قىلدى. شۇڭا، توختى مەقسىتىنى يې ئۇستازغا چاندۇرماي، ئۇنىڭ «تومۇرى» نى تۇتۇپ باقماقچى بولۇپ:

— ئۇستاز، سىز بۇ ئىشقا قانداقراق ئويىدا بولۇۋاتىسىز؟ —

دەپ سورىدى.

يې ئۇستاز ساقىلىنى سىلاپ بىر پەس تۇرغاندىن كېيىن سالماقلىق بىلەن مۇنداق دېدى:

— ئىلگىرى مۇنداق يوغان گەپ قىلغانلارنى ئۆزۈملا ئۇجۇقتۇرۇۋېتەتتىم، ھازىر يېشىم بىر يەرگە بېرىپ قالدى، شاگىرتلىرىمنىڭ ئىچىدىن.....

— ئاۋۋال بېرىپ ئۇ خارچىن ھەزرەت بىلەن ئۇچرىشىپ باقايلى ئۇستاز، ئاندىن بىر قارارغا كەلمەيسىز؟ — توختى ئۇستازنىڭ گېپىنى بۆلدى.

— شۇنداق قىلامدۇق؟ — يې ئۇستاز توختىغا سىنىچى كۆزىدە قارىدى.

— شۇنداق قىلايلى.

يې ئۇستاز بىلەن توختى سەنشىماۋ بۇتخانىسىنىڭ ئالدىغا
كەلدى. توختى مەككەم يېپىقلىق قىزىل رەڭلىك دەرۋازىغا ئون
قەدەمچە قالغاندا يۇقىرى ئاۋازدا توۋلىدى:

— خارچىن ھەزرەت!

بۇتخانا ئىچىدىن سادا چىقىمىدى. توختى يەنە ۋارقىرىدى:

— خارچىن ھەزرەت!

يەنە سادا يوق، لېكىن قوشقۇۋۇق يەڭگىل ئېچىلىپ
غۇيۇلدىغان شەپە بىلەن تەڭ خارچىن ھەزرەت يې ئۇستاز بىلەن
توختىنىڭ كەينى تەرىپىدىن سالام بەردى:

— ياخشىمۇسىلەر؟

يې ئۇستاز چۆچۈگەندەك قىلدى. ئۇ توختى بىلەن شارتتىدە
كەينىگە ئۆرۈلۈپ، خارچىن ھەزرەت بىلەن قول ئېلىشىپ
كۆرۈشتى. يې ئۇستازنىڭ چۆچۈگىنى، خارچىن ھەزرەت «خۇگۇڭ»
دەپ ئاتىلىدىغان ھۈنەر ئىشلىتىپ، سىيماسى كۆرۈنمەي، شەپىسى
بىلىنىدىغان ھەرىكەت بىلەن ئۇلارنىڭ كۆز ئۆڭىدىن كۆرۈنمەستىن
غۇيۇلداپ ئۆتۈپ كەتكەنىدى. خارچىن ھەزرەت بېشىغا گۈللۈك
باش كىيىم، پۇتىغا ئۆتۈك كىيگەن، بېلىنى كۆك رەڭلىك ماتا پوتا
بىلەن چىڭ باغلىغان قامەتلىك ياشنى كۆرۈپ «سۇخۇناشنى ئاغام
ئېيتقان توختى دېگەن ئۇيغۇر جانىباز مۇشۇ ئوخشىمامدۇ؟» دەپ
پەرەز قىلدى. دە، توختى بىلەن قول ئېلىشىپ كۆرۈشتى. ئۇ
توختىغا ئۆز كۈچىدىن بېشارەت بېرىپ قويماقچى بولۇپ ئۇنىڭ
قولنى ئامبۇردەك قىستى. توختى بۇنى سەزدى، ئۇ پۈتۈن كۈچىنى
بارماقلىرىغا يىغىپ، خارچىن ھەزرەتنىڭ قولنى ئاستا - ئاستا
كېرىپ تاشلىدى. خارچىن ھەزرەت توختىدا ئۇنچىۋالا كۈچ -
قۇۋۋەت ۋە ماھارەت بارلىقىنى ئويلىمىغانىدى. ئۇ ۋىللىدە قىزاردى.
بۇنى يې ئۇستاز سەزمىدى.

يې ئۇستاز بىلەن خارچىن ھەزرەت بىر - ئىككى ئېغىزدىن

تەكەللۈپ قىلىشقاندىن كېيىن خوشلاشتى.
— كۆردۈڭمۇ توختى، خارچىن ھەزرەت «خۇگۇڭ»
گۈمپىسىنى ۋايىغا يەتكۈزگەن ئادەمكەن، — دېدى يې ئۇستاز.
— بۇ ھۈنەرنى بىزگە ئۆگەتمىگەن ئىدىڭىزغۇ ئۇستاز،
گۈمپىنىڭ ئالاھىدىلىكى قانداق؟

— بۇ ھۈنەرنى سىلەرگە ئۆگەتمىگىنىم راس، بۇ ھۈنەرنى
ئۆگەنگۈچى يەردە ياتمايدۇ، بەلكى تورۇسقا سېۋەتنى ئارغامچا
بىلەن چىڭ باغلاپ قويۇپ، يەردىن يىلاندىك ۋاشىلداپ ئېتىلىپ
چىقىپ، شۇ سېۋەتنىڭ ئىچىدە تۈگۈلۈپ ياتىدۇ. يەرگە يەنە
تۇيدۇرماي سەكرەپ چۈشىدۇ. مۇشۇنداق مەشىقنى سەككىز - ئون
يىل قىلىپ ئاندىن كامالەتكە يېتىدۇ. بۇ گۈمپىنى ئۆگەنگەن ئادەم
رەقىبى ئېلىشسا گام ئالدىدىن، گام كەينىدىن كۆرۈنمەي زەربە
بېرىدۇ. سىلەرگە بۇ گۈمپىنى ئۆگىتىشكە ئىمكان بولمىدى. لېكىن،
ئۇنىڭ مۇداپىئەسىنى ئۆگەنمەك تەس ئەمەس. ھېلىمۇ ئون كۈن
مۆھلەت باركەن. ۋاقىتنى چىڭ تۇتۇپ ئۆگەنسەڭ بۇ گۈمپىنىڭ
تاقابىل تۇرالايسەن. ئەتە سەھەردىن باشلاپ كەلگىن، بۇ گۈمپىنىڭ
تاقابىل تۇرۇشنى ئۆگىتىپ قوياي، ناۋادا سەن بۇ خارچىن ھەزرەت
دېگەنگە ئۇدۇل بولۇپ قالساڭ، ئۆگەنگىنىڭ ئەسقىتىپ قالار، —
يې ئۇستاز كۆڭلىدە بىرنېمىلەرنى ئويلىدى بولغاي، توختىغا
«خۇگۇڭ» گۈمپىسىنىڭ يوللىرىنى ئۆگەتمەك بولدى. توختى ئەتە
سەھەردىن باشلاپ يەنە بىرقانچە كۈن يې ئۇستازنىڭ ئالدىغا
كېلىدىغان بولدى.

توختى يې ئۇستاز بىلەن خوشلىشىپ چىقىپ، دىڭ
ئاخۇننىڭكىگە، گائامنىڭ ھۇزۇرىغا بېرىپ، ئۇلارنىڭ بۇ ھەقتىكى
ئوي - خىيالنى سوراپ باقتى. ئۇلارمۇ خارچىننىڭ ئەدەپسىز
گەپلەر بىلەن باغاقچە ئەۋەتكەنلىكىگە ئاچچىقى كېلىپ
ئولتۇرۇشقاندى.

بۇ ئىككى ئۇستازمۇ ئۆزلىرىنىڭ كۆڭلىگە پۈككىنىنى توختىغا
بىلدۈردى. توختى بۇ خۇيزۇ ئۇستازلار بىلەن خوشلىشىپ ئۆيىگە
قايتتى.

×

×

×

توختى يې ئۇستازنىڭ ئالدىغا بېرىپ - كېلىپ يۈرگەننىڭ
ئۈچىنچى كۈنى سىم - سىم يامغۇر ياغدى. توختى يامغۇر ئۇلغىيىپ
كەتكۈچە ئۆيىگە كېتىۋېلىشنى ئويلاپ، پېشىغا ئۈلگۈرۈپ ئۆيىگە
قايتىپ كەلدى. نىزامىدىن ئاتىسىنى كۆرۈپ پىلتىڭلاپ يۈگۈرۈپ
كەلدى - دە:

- ئاتا، ئاتا، بۈگۈن ئۆيىگە ئۇزۇن چاچلىق بىر ئاكاش بىلەن
يەنە بىر ئادەم كەلدى، - دېدى. توختى نىزامىدىننى كۆتۈرۈۋالدى
ۋە ئۇنىڭدىن:

- ئۇزۇن چاچلىق ئاكاش بىلەن ئۇ ئادەم نېمىشقا
كەپتىكەن؟ - دەپ سورىدى.

- ئانام بىلىدۇ، - دېدى نىزامىدىن ئاتىسىنىڭ قولىدىن
يەرگە چۈشۈشكە ئۇرۇنۇپ.

- مېنى يەرگە چۈشۈرۈپ قوي ئاتا، مەن ئوينايمەن، -
دېدى نىزامىدىن.

توختى نىزامىدىننى يەرگە قويدى. نىزامىدىن دەرۋازا تەرەپكە
يۈگۈرگەچ:

- يامغۇر ياغلاق، ئۆچكە ساغلاق، - دەپ ۋارقىردى.
چۈنكى، يامغۇر ياغقاندا مەھەللىدىكى كىچىك بالىلار شۇنداق
توۋلىشىپ كوچىلارغا چىقىشىۋالاتتى.

- مېنى كىم ئىزدەپ كەپتۇ؟ - سورىدى توختى
ھويلىدىكى ئوتۇن - كۆمۈرلەرنىڭ ئۈستىگە قۇرۇغان قوناق

شاخلىرىنى يېپىۋاتقان مايسىخاندىن .

— ساقچى كىيىمى كىيگەن، ئۇزۇن چاچ ياش يىگىت بىلەن ئوتتۇز بەش ياشلار چامىسىدىكى راھىب ئادەمدىن بىرسى، — دېدى مايسىخان .

— ئۇلار بىرەر گەپ - سۆز قىلىدىمۇ؟

— توختى كەلسە سەنشىمياۋ بۇتخانىسىغا بېرىپ مېنى ئىزدىسۇن، — دەپ قويۇپ بىر موللاق ئېتىپلا دەرۋازىنىڭ ئۈستۈنكى رام تەرىپىگە ئاياغ ئىزىنى چىقىرىپ قويۇپ كېتىپ قالدى، — دېدى مايسىخان .

توختى دەرۋازا تۈۋىگە كېلىپ قاراپ، ئۈستۈنكى رام يېنىدىكى ئاياغ ئىزىنى كۆردى - دە، خارچىن ھەزرەتنىڭ ئۆزىگە ھەيۋە كۆرسىتىپ قويۇپ كەتكەنلىكىنى ئۇقتى . توختى شۇ ھامان چوڭ - چوڭ قەدەم تاشلاپ، سىرتقا چىقىپ كەتتى .

— تاماقلرى سوۋۇپ قالدى، يەپ ماڭسىلا! مايسىخان توۋلىغىنىچە قالدى .

توختى سەنشىمياۋ بۇتخانىسىغا بېرىپ خارچىن ھەزرەتنى ئىزدەپ كەلگەنلىكىنى ئېيتىۋىدى، ھويلىدا گۇمپا مەشىق قىلىۋاتقان بىر راھىب بالا قولى بىلەن ياندىكى ئۆينى ئىما قىلدى . توختى ئۆيگە كىردى . ئۆيدە تاقىر باش بىر راھىب دۇرۇت ئوقۇغاچ، قولىدىكى ياغاچ بولقىنى قىزىل سىرلانغان تاك - تاكقا رىتمىلىق ئۇرۇپ ئولتۇراتتى . توختى ئۆزىنىڭ خارچىن ھەزرەتنى ئىزدەپ كەلگەنلىكىنى ئېيتىۋىدى، ھېلىقى راھىب خارچىن ھەزرەتنىڭ سىرتقا چىقىپ كەتكەنلىكىنى ئېيتتى . توختى ئۆي ئىچىگە نەزەر سالدى . ئۆينىڭ تورۇسى خېلى ئېگىز بولۇپ، قېلىن سامان قەغەز چاپلانغان . تۆر تەرىپىدە سەگەنچۈكتەك بىر سېۋەت ئېسىقلىق تۇراتتى . توختى بىر موللاق ئېتىپ تورۇستىكى سامان قەغەزگە ئۆتۈكىنىڭ چەم ئىزىنى چىقىرىپ قويۇپ، شاپپىدە

چۈشتى ۋە كۆزلىرى چەكچىيىپ كەتكەن ھېلىقى راھىبقا قاراپ:
— خارچىن ھەزرەتكە توختى دېگەن بىرەيلەن سېنى
ئىزدەپ كەپتۇ دەپ قويغىن، — دېدى — دە، ئۆيدىن چىقىپ
كەتتى. راھىب كۆزلىرىنى چىمچىقلاشقىنىچە ھەيرانلىقتا ئولتۇرۇپ
قالدى.

× × ×

1908 - يىلى 5 - ئاينىڭ 5 - كۈنى.
بۈگۈن سەھەردىلا كىشىلەر خۇددى كەلكۈندەك دامياۋ
بۇتخانىسىنىڭ كەڭرى سەيناسىغا قاراپ ئاقماقتا. دامياۋ
بۇتخانىسىدا بۈگۈن جانبازلارنىڭ ماھارەت كۆرسىتىشى
ئۆتكۈزۈلەتتى. بېيجىڭدىن كەلگەن — مەنچىڭ سۇلالىسىنىڭ
خانلىق ئىبادەتخانىسىنىڭ راھىب كالانى، چىڭ سۇلالىسى
ئوردىسى ئۈچۈن مۇھاپىزەتچىلەرنى تەربىيەلەپ يېتىشتۈرىدىغان
خارچىن ھەزرەت ئاشكارا ئېلان چىقىرىپ مەيدان تۈزىگەندى.
شۇڭا، جانبازلىققا ھېرىسمەن گۇچۇڭلۇقلارنىڭ بۇ قېتىمقى
ئېلىشىشنى ئاڭلىغان — ئىشتىكەنلىرى قاندىدە بويىچە ئاز —
تولىدىن پۇل — پۈچەك، نەرسە — كېرەك كۆتۈرۈپ مەيدانغا
كىرىشمەكتە. توختىمۇ ئىككى تىزىق يارماق كۆتۈرۈپ كىردى.
ساتتار، مەمەتلەرمۇ بىللە كىردى. ئادەمنىڭ كۆپلۈكىدىن مەيدان
ئىچىدە پۇت قويغۇدەك يەر قالمىغانىدى. سەھنىدە ئامبال
سۇخۇناشىن، ساقچى لى جۇڭ، سەمەتھاجى، ئىمىنباي، يې
ئۇستا، دىڭ ئاخۇن، گا ئىمام قاتارلىق مۆتىۋەرلەر قاتار قويۇلغان
شېرە — ئورۇندۇقلارغا جايلاشقان. ئۇلارنىڭ ئەتراپىدا قىزىل
پۆپۈكلۈك قاپاق كىيگەن تەرتىپ ساقلىغۇچى چېرىكلەر قوللىرىدا
قىلىچ — نەيزىلىرىنى تۇتۇپ تۇرۇشاتتى. يې ئۇستاز، دىڭ ئاخۇن،

گا ئىمامنىڭ شاگىرتلىرىمۇ رەت - رېتى بىلەن ئورۇن ئېلىشقان .
خارچىن ھەزرەت باشلاپ كەلگەن قىرىق نەپەر شاگىرت سەھنىنىڭ
ئىككى تەرىپىدە قىلىچلىرىنى يالىڭاچلاپ تۇتقان پېتى تۇرۇشاتتى .
بۇتخانىنىڭ ھويلا تېمىغا خۇددى شاخلارغا قونۇشقان قاغىلاردەك ،
ئۇششاق بالىلار چىقىشىۋالغانىدى . مەيداندا سۈرلۈك كەيپىيات
ھۆكۈم سۈرەتتى .

توختى ، ساتتار ، مەمەتلەر سەھنىگە يېقىن جايغىچە
قىستىلىشىپ بېرىپ ، يې ئۇستازنىڭ شاگىرتلىرى ئولتۇرغان لىم
ياغاچنىڭ بىر ئۇچىدىن تەستە ئورۇن تېپىپ جايلاشتى .
مەيدان باشقۇرغۇچى ئوتتۇرىغا چىقىپ ، ماھارەت
كۆرسىتىشنىڭ باشلانغانلىقىنى جاكارلىدى . ئالدى بىلەن خارچىن
ھەزرەتنىڭ شاگىرتلىرىدىن ئىككىسى چۈشۈپ ماھارەت
كۆرسىتىشتى . ئاندىن يې ئۇستازنىڭ شاگىرتلىرىدىن ۋاڭ تاۋ بىلەن
جاڭسەن خارچىن ھەزرەتنىڭ شاگىرتلىرى بىلەن يەككە - يەككە
ئېلىشتى . خارچىن ھەزرەتنىڭ شاگىرتلىرى يەڭدى . يې ئۇستا
جايىدا قىمىرلاپ ئولتۇرالمىي قالدى . ئۇ ھېلىدىن - ھېلىغا ئاق
ساقلىنى تۇتاملاپ قوياتتى . ئەمدى مەيدانغا گا ئىمامنىڭ بەيسۇڭ
دېگەن شاگىرتى چۈشتى . خارچىن ھەزرەت تەرەپتىنمۇ بىرسى
ئوتتۇرىغا چۈشتى . بۇ ئىككىسى شۇنداق قاتتىق ئېلىشتىكى ،
ئۇلارنىڭ ھەمىلە قىلىشلىرى خۇددى تاغدىن ئېتىلىپ چۈشكەن
يولۋاستەك سۈرلۈك ، توشقانغا چاڭگال سالغان بۈركۈتتەك دەھشەت ،
ئىككى بۇغرا ئېلىشقاندەك شىددەتلىك بولدى . ئاخىرىدا بەيسۇڭ
«تۆمۈر ئاياغ گۈمپىسى» بىلەن خارچىن ھەزرەتنىڭ شاگىرتىنى
يەڭدى . بۇلارنىڭ كەينىدىن قىلىچۋاز ما ، كالتەك پىرى ۋۇ ،
مۇشت - پەشۋا ئۇستىسى جۇلاۋسى قاتارلىقلار مەيدانغا چۈشۈپ
خارچىن ھەزرەتنىڭ شاگىرتلىرىنى ئارقا - ئارقىدىن يەڭدى .
خارچىن ھەزرەت ھەيران قالدى . ئۇ زېمىنى كەڭ جۇڭگونىڭ خېلى

كۆپ يەرلىرىگە بېرىپ ئوردا ئۈچۈن مۇھاپىزەتچىلىككە پالۋانلارنى تاللىغان، شۇ جەرياندا ئۆزىمۇ جانباز ئۈستىلىرى بىلەن سىنىشىپ - ئېلىشىپمۇ باققان. يۇقىرى ماھارەتلىك نۇرغۇن شاگىرتلارنى يېتىشتۈرگەن. ئەمما، ئۇ شىنجاڭدىن ئىبارەت مۇنداق بىر چەت - چېگرادا، جۈملىدىن تەڭرىتېغىنىڭ شەرقىي ئۇچىغا جايلاشقان گۇچۇڭدەك بىر كىچىك ناھىيەدە مۇنچىۋالا يۇقىرى ماھارەتلىك جانبازلارنىڭ بارلىقىنى خىيالغا كەلتۈرۈپمۇ باقمىغانىدى. بەش مىڭ يىللىق تارىخقا ئىگە جۇڭخۇا ئېلىنىڭ جانبازلىق ئىشلىرىنىڭ مۇشۇنداق چەت - ياقا جايلاردىمۇ چوڭقۇر يىلتىز تارتقىنىغا كۆڭلىدە ئاپىرىن ئوقۇدى. چۈنكى، ئۇ ئۆمرىنىڭ مۇشۇ يېشىغىچە مەخسۇس ھەپىلەشكىنى جانبازلىق ئىدى ھەم مۇشۇ ساھەدە جۇڭگودا داڭ كۆتۈرگەن تۆت جانبازنىڭ بىرى ئىدى. ئۇ شاگىرتلىرىدىن شۇنچە يۇقىرى ماھارەتلىكلىرىنى ئوتتۇرىغا سالسىمۇ يېڭىلىپ قېلىۋاتقانلىقىغا ھەيران ئىدى. «بۇ يەرنىڭ ئىقلىمى، ئادەملىرىنىڭ بەدەن ساپاسى ئۆزگىچە ئوخشىمادۇ؟» دەپ ئويلىنىپ قالدى خارچىن ھەزرەت. شۇ چاغدا مەيدان باشقۇرغۇچى خارچىن ھەزرەتنىڭ يېنىغا كېلىپ ئۇنىڭ قولىغا پىچىرلىدى. خارچىن ھەزرەت بېشىنى لىڭشىتىپ قويدى.

— خارچىن ھەزرەتنىڭ ئېيتىشىچە، — ئۈنلۈك سۆز قىلدى مەيدان باشقۇرغۇچى، — شىنجاڭدا ئاساسلىق ئاھالە ئۇيغۇرلار، ئۇيغۇر جانبازلاردىن ھۈنەر كۆرسىتىپ باقىدىغانلار بولسا ئوتتۇرىغا چىقسۇن، ئېلىشىپ كۆرىمىز دەيدۇ!

بۇ ئەسلى ئىككى بىسلىق گەپ. مەقسەت — ئامبالنىڭ كۆرسەتمىسى بويىچە توختىنى ئوتتۇرىغا چىقىرىش ئىدى. خېلىغىچە ئوتتۇرىغا بىركىم چىقمىدى. كىشىلەر بىر - بىرىگە قارىشىپ، پىچىرلاشماقتا. يې ئۇستا مەيدان باشقۇرغۇچىغا ئىشارەت قىلىۋىدى، مەيدان باشقۇرغۇچى يې ئۇستىنىڭ يېنىغا كەلدى -

دە، ھايال ئۆتمەستىن:

— ھازىر مەيدانغا توختى چىقىپ ماھارەت كۆرسىتىدۇ! — دېدى.


توختى مەيدانغا چىقتى. ئۇ ئاۋۋال سەھنىدىكى مۆتىۋەرلەرگە، ئاندىن ئەتراپتىكىلەرگە ئوڭ قولىنى كۆكسىگە ئېلىپ سالام قىلدى. مەيداندىن گۈلدۈراس ئالقش ساداسى ياڭرىدى. توختى ماھارەت كۆرسىتىشكە باشلىدى.

توختى كەينى - كەينىدىن موللاق ئېتىپ سەھنىنىڭ تۆرىگە يېقىنلاپ بېرىپ شاپپىدە توختىدى. ئۇ ئات مىنىش شەكلىدە تۇرۇپ، ئىچكى ئېنېرگىيەنى ئالدىنقىغا يىغىپ تۇرۇپ سەمەتھاجى تەرەپكە بىر شىلتىۋىدى، ئالدىنقىدىن ھاسىل بولغان يەلدە سەمەتھاجىنىڭ بېشىغا كىيگەن قىزىل دۇخاۋا بۆكى بىرنەچچە ماڭدام نېرىغا ئۇچۇپ چۈشتى. مەيداندىن گۈلدۈراس ئالقش ساداسى ياڭرىدى. توختى ئەمدى سول يانغا بۇرۇلۇپ يەنە بىر قېتىم ئالدىنقى شىلتىۋىدى، لى جۇڭ ساقچىنىڭ يېنىدا تۇرغان مۇھاپىزەتچىنىڭ قىزىل پۆپۈكلۈك قالىپىنى يەرگە ئۇچرىتىپ چۈشۈردى. مەيداندىن يەنە گۈلدۈراس ئالقش ساداسى كۆتۈرۈلدى. توختى ئەمدى ياچىۋەك ھەرىكىتى گۈمپىسى، لاچىن قانات گۈمپىسى (خۇڭخۇڭدىيەن) قاتارلىق ماھارەتلەرنى كەينى - كەينىدىن كۆرسەتتى. خارچىن ھەزرەت ئۇنىڭ ھەرىكەتلىرىنى مەنسىتىمگەن قىياپەتتە ئولتۇردى. بۈركۈتىنىڭكىدەك ئۆتكۈر كۆزلىرى بىلەن ئەتراپنى كۆزىتىپ ماھارەت كۆرسىتىۋاتقان توختى بۇنى سەزدى، ئۇ ئورنىدىن كۆكلەپ چىقىپ يەرگە چاسىغا^① چۈشتى. دە، شۇ دەقىقىدە ئوڭ قولىنىڭ ئالدىنقىنى يەرگە شۇنداق ئۇردىكى، يەرگە يېپىتىلغان كۆك خىش ئالدىنقى زەربىسىدىن

^① چاسىغا چۈشۈش — جانبازلىققا ئائىت ئاتالغۇ، ئىككى پۈتىنى كەڭ كېرىپ يەرگە چۈشۈشنى كۆرسىتىدۇ — ئا.

ئۈنچىدەك چېچىلىپ، چاچراپ، يۇرت مۆتىۋەرلىرى ئالدىغا قويۇلغان شىرەلەر ئۈستىدىكى چاي چىنىلىرىگە جىرىگىشىپ چۈشتى. مەيداندا يەنە گۈلدۈراس ئالقىش سادالىرى ياڭرىدى. توختى ئورنىدىن سەكرەپ قوپۇپ، بىر پۇتلاپ تۇرۇپ، بىر تىزنى ئەگكەن قىياپەتتە، ئىككى قولىنى لاچىن قانتى شەكلىدە كېرىپ، خارچىن ھەزرەتنى جەڭگە چاقىردى.

خارچىن ھەزرەت ئورنىدىن قوپۇپ پەرۋاسىز تۇرغاندەك كۆرۈندى - يۇ، ئەمەلىيەتتە، ئۇ تېڭىرقاپ تۇرۇپ قالغانىدى. تاماشىبىنلار چۇقان - سۈرەن سېلىشتى. خارچىن ھەزرەت ئېلىشىشقا بەل باغلىدى - دە، ئۆرۈلگەن ئۇزۇن چېچىنى بىرلا سىلكىپ بويىغا يۆگىۋېلىپ، ئورنىدىن بىرلا يۇلقۇنۇپ، ئوق يىلاندىكە ۋاشىلداپ كۆزنى يۇمۇپ ئاچقۇچە يەتتە - سەككىز ماڭدام يەرگە ئېتىلىپ كېلىپ توختىغا ھەملە قىلدى. توختى چەبدەسلىك بىلەن ئۆزىنى قاچۇردى. خارچىن ھەزرەت خۇگۈاڭ گۈمپىسىنى ئىشلىتىپ، قۇيۇندەك پىرقىراپ، ئوق يىلاندىكە ۋاشىلدىغىنىچە ئېتىلىپ، ھېلى توختىنىڭ ئوڭ تەرىپىگە، ھېلى سول يېقىغا ئۆتۈپ، توختىنىڭ بىقىن، كۆكرەكلىرىگە، قان تومۇر توچكىلىرىغا زەربە قىلدى. توختى دەسلەپتە يول قويۇپ، پەقەت خارچىن ھەزرەتنىڭ ھۇجۇمىنى رەت قىلدى. توختىنىڭ ھەرىكەتلىرى كىشىلەرگە خارچىن ھەزرەتتىن يېڭىلىپ قالىدىغاندەك تۇيغۇ بەردى، مەيداندىكى تاماشىبىنلار جىددىيلەشمەكتە ئىدى. سەھنىنىڭ تۆرىدىكى سەمەتھاجى، ئىمىنبايلار دېمى ئىچىگە چۈشۈپ كەتكەندەك ئولتۇرۇشاتتى. يې ئۇستاز، گا ئىمام، دىڭ ئاخۇنلار «توختى ئاجىز كېلىپ قالمۇ؟» دېگەن ئەندىشىدە ئىدى. ئەگەر خارچىن ھەزرەت توختىنى يېڭىپلا قويسا، گۇچۇڭلۇق جانبازلارنىڭ يۈز - ئابروىي تۆكۈلۈپ، سۇخۇناشنى ئامبالدەك كۆرەلمەسلىرىنىڭ خورىكى ئۆسۈپ كېتەتتى.



ماتىچۇ ئامبىال تۇرۇپتۇ، ئۇنىڭدىن ئايرىلىشقا ئارزۇسى يوق

ئادەتتە ئامبال - ئەمەلدارلار جانبازلارغا ئوچ بولسىمۇ، لېكىن ئۇلارنىڭ گۈمپىسىدىن، يۇرت ئىچىدىكى ئىناۋەت - ئابروپىدىن تەپ تارتىپ - ئەيمىنىپ، ئۇلارغا ئاسانلىقچە چىقىلالماي، يول قويۇشاتتى. توختى ئۇستازلىرىنىڭ ئەندىشىسىنى چۈشەنگەندەك، ئەمدى يول قويۇشتىن ھۇجۇمغا ئوتتۇ. «ياچىۋەك گۈمپىسى» نى ئىشلىتىپ، ئوق يىلان كەبى ۋاشىلداپ ھۇجۇم قىلىۋاتقان خارچىن ھەزرەتنىڭ زەربىلىرىنى بوشقا كەتكۈزۈپلا قويماي، ياچىۋەكنىڭ يىلاننىڭ كۆزىنى چېكىش ھەرىكىتى تەقلىتىدە خارچىن ھەزرەتنىڭ باش قىسمىغا ئۇدا بىرقانچە رەت زەربە قىلىپ ئۇنى گاگىرىتىپ قويدى. ئوتتۇرىدىكى ئىككى جانبازنىڭ يولۋاستەك دەھشەتلىك، مايمۇندەك چاققانلىق، يىلان دەك شىددەتلىك ئېلىشىقىنى كۆرگەن تاماشىبىنلار:

«ياپىر! ياپىر!» دېيىشىپ، ياقىلىرىنى تۇتۇشماقتا. «توختى بۇنداق ھۈنەرلەرنى كىملەردىن، قاچانلاردا ئۆگەنگەن بولغىتتى؟» دېيىشىپ، بىر - بىرىگە قاراشماقتا. شۇ ئەسنادا توختى خارچىن ھەزرەتنىڭ زەربىسىدىن چاقماق تېزلىكىدە ئۆزىنى قاچۇرۇپ، ئۇنىڭ قولىنى ئاستىدىن چىقىپ، ئىچكى كۈچنى ئالدىنىغا يىغىپ تۇرۇپ، «تۆمۈر ئالدىن گۈمپىسى» نى ئىشلىتىپ خارچىن ھەزرەتنىڭ كۆكرىكىگە شۇنداق بىر ئالدىن ئۇردىكى، خارچىن ھەزرەت يەتتە - سەككىز قەدەم نېرىدىكى شىرەنىڭ ئاستىغا كىرىپ قان قۇسۇپ يېتىپ قالدى. خارچىن ھەزرەتنىڭ قىرىق نەپەر شاگىرتى قىلىچىلىرىنى يالڭاچلاپ ئوتتۇرىغا چىقىپ شۇ ھامانلا توختىنى ئارىغا ئالدى. ۋەزىيەتنىڭ مۇشۇنداق جىددىي بولۇشىنى ئالدىن مۆلچەرلىگەن يې ئۇستا، دىڭ ئاخۇنلار ئۆز شاگىرتى بىلەن مەيدانغا ئېتىلدى. گائىمامنىڭ شاگىرتىمۇ تەخلەندى، مەيداندا پاتىپاراقچىلىق يۈز بەردى. ئاشۇ دەقىقىدە مانجۇ ئامبال سۇخانىشىن تاپانچىسىدىن ئاسمانغا قارىتىپ ئوق

ئۈزدى. ئادەملەر ئوق ئاۋازىنى ئاڭلاپ قىلىچ تۇتقان قوللىرىنى كۆتۈرگىنىچە، پەشۋاغا پۈتتىنى كۆتۈرگەنلىرى شۇ تۇرقىدا تۇرۇپ قالدى. قاچ - قاچقا تەمشەلگەنلەرمۇ خۇددى شاھمات ئۇرۇقىدەك جايىدىلا قېتىپ قالدى. ئاڭغۇچە قىزىل پۆپۈكلۈك قالپاق كىيگەن مانجۇ چېرىكلىرى مىلتىقلىرىنى شارقىشتىپ، مەيداننى قاپسىدى، پاتىپاراقچىلىق بېسىقتى. خالايق ئەمدى ھوشىنى يىغىپ، توختىنى ئاسمانغا ئېتىشتى. ئەتراپتىن: «توختى خاۋخەن! توختى خاۋخەن!» دېگەن ئاۋازلار، «توختى مەيدان بۇزدى!» دېگەن سادالار، «توختى باتىر! توختى باتىر!» دېگەن ئالقىشلار ئاڭلانماقتا. توۋلىشىپ تەنتەنە قىلىشقانلار ئارىسىدا خەنزۇ، خۇيزۇ، مانجۇ، قازاق، ئۇيغۇر، ئۆزبېك تاماشىبىنلار بار ئىدى.....

× × ×

يېڭىلىگىنىگە تەن بەرمىگەن خارچىن ھەزرەت ئۈچ كۈندىن كېيىن دامياۋ بۇتخانىسى سەيناسىغا يەنە تۇغ تىكىپ، جەڭگە چاقىرغان ئېلان چىقاردى. ئۇنىڭ بۇنداق نەمەردلىكىدىن غەزىپى ئۆرلىگەن گۇچۇڭنىڭ ھەرمىللەت خەلقى نارازىلىق بىلدۈردى. بىر تۈركۈم ئادەم يامۇلنىڭ ئالدىغا چۇقان - سۈرەن بىلەن بېرىپ، خارچىننىڭ نامەردلىك قىلمىشىدىن شىكايەت قىلدى. ئامبال ئامالسىزلىقتىن «تۈتۈننىڭ ئاچچىقىنى مورا بىلۇر» دېگەندەك دەردىنى ئىچىگە يۈتۈپ، خارچىن ھەزرەتنى گۇچۇڭ تەۋەسىدىن دەرھال كېتىشكە قىستىدى. خارچىن ھەزرەت «گۇچۇڭدەك بىر چەت - ياقا يۇرتنىڭ جانبازلىرىدىن يېڭىلىدىم» دەپ بېيجىڭغا قانداقمۇ قايتالسىن؟ «توشقاننى قومۇش ئۆلتۈرەر، ئادەمنى نومۇس» دېگەن گەپ بارغۇ؟ خارچىن ھەزرەت قىرىق نەپەر شاگىرتىنى يۇرتلىرىغا يولغا سېلىپ قويدى. ئاڭلاشلارغا قارىغاندا،

خارچىن ھەزرەت گۇچۇڭ تاغلىرىدا يۈرۈپ ئالەمدىن
ئۆتكەنمىش..... شۇ قېتىمقى ئېلىشىشتىن كېيىن توختىنىڭ
داڭقى ئەتراپقا يېپىلىشقا باشلىدى. ئىسمىمۇ توختىدىن
«توختاخۇن جامباز» غا ئۆزگەردى.....





توققۇزىنچى باب

نورۇز كۈنىدە

توختىنىڭ داڭقى ئەتراپقا يېپىلغاندىن كېيىن، ئۇنىڭدىن گۇمپا - ھۈنەر ئۆگىنىدىغانلار كۈندىن - كۈنگە كۆپەيدى. ئىككى يىل ئىچىدىلا ئۇنىڭ شاگىرتلىرى قىرىق - ئەللىك نەپەرگە يەتتى. توختى شاگىرتلىرىغا ھۈنەر ئۆگىتىشتە ناھايىتى قاتتىق قول ئىدى. ئۇ شاگىرت قوبۇل قىلغاندا، شاگىرت بولغۇچىنىڭ تېگى - تەكتىنى سۈرۈشتۈرەتتى، ئەگەر ئۇلارنىڭ ئۇرۇق - ئەۋلادى ھۆكۈمەتكە قارشى چىققانلار ياكى قاتىل، باندېت، ئوغرى - قىمارۋازلار بولسا شاگىرتلىققا قەتئىي قوبۇل قىلمايتتى؛ ئۇ يەنە شاگىرت بولغۇچىنىڭ بەدەن ساپاسىنى تەكشۈرەتتى. مېيىپ، ناكار، تېنى ئاجىز، كېسەلمەنلەرنىڭ ئېغىر مەشىقلەرگە بەرداشلىق بېرەلمەيدىغانلىقىنى كۆزدە تۇتۇپ، شاگىرتلىققا قوبۇل قىلمايتتى. ئەڭ مۇھىمى، شاگىرت بولغۇچىلارنىڭ ئەخلاق - پەزىلىتىنى مۇھىم ئورۇنغا قوياتتى. ئۇرۇشقاق، ئەدەپسىز، بىشەم، ئۇششۇقلارنى شاگىرتلىققا ئالمايتتى. شاگىرتلىققا قوبۇل قىلغانلارغا ھەردائىم تەلىم - تەربىيە قىلىپ تۇراتتى. ئۇلارنى كىشىلەر بىلەن بېھۇدە ئۇرۇش - تالاش قىلماسلىققا، قىمارخانلارغا بارماسلىققا، كەيپ - ساپاغا بېرىلمەسلىككە، زۇلۇمغا باش ئېگىپ قويدەك ياۋاش ياشايدىغان ئادەملەردىن بولۇپ قالماسلىققا دەۋەت قىلاتتى. تۇنجى

قوبۇل قىلىنغانلارنى يەنە ھەپتە - ئون كۈن مەشىق جەريانىدا سىناپ كۆرەتتى، بۇ ئارقىلىق ئۇلارنىڭ ئىرادىسىنى، چىدامچانلىقىنى سىنايتتى.

شاگىرتلار چوڭ - كىچىك ھەم ئىلگىرى - كېيىن قوبۇل قىلىنغاچقا، ئۇلارنى مەشىقلەندۈرۈشمۇ تەكشى بولمايتتى. دەسلەپتە پەي سوزۇش، ئات مىنىشتە تۇرۇش، ئاندىن «ياقا يىرتىش ھەرىكىتى» نى قىلىش، نەپەسنى ئىچىگە سولاپ تۇرۇپ، ئات مىنىش شەكلىدە ئالدىغا مۇشت چىقىرىش قاتارلىق ھەرىكەت مەشىقلىرى ئېلىپ بېرىلاتتى. بۇ مەشىقلەردىن كېيىن قۇم خالتا مەشىقى ئېلىپ بېرىلاتتى. قۇم خالتا ئۈچ خىلغا بۆلۈنەتتى: بىرى، يوغان قۇم خالتا بولۇپ، ئات تاقىلايدىغان شەكىلدىكى دارغا ئېسىلىپ، مۇشتلاش مەشىقى قىلىناتتى؛ ئىككىنچى خىلى، ئالمىچىلىك چوڭلۇقتىكى قۇم خالتا بولۇپ، بۇنىڭدا ئۈستازى ئوتتۇرىدا تۇرۇپ، شاگىرتلار ئۈستازنى چۆرىدەپ چەمبەر ھاسىل قىلاتتى. ئۈستاز ئالمىچىلىك قۇم خالتىنى باش، چەينەك، پۇت ئارىلىقلىرىدىن ئۆتكۈزۈپ مەلۇم بىر شاگىرتقا تۇيۇقسىز ئاتاتتى. بۇنىڭدا، كۈچ - قۇۋۋەتنى، چاققانلىقنى ئاشۇرۇش، بولۇپمۇ قول بارماقلىرىنىڭ كۈچىنى ئاشۇرۇش مەقسەت قىلىناتتى. ئالما چوڭلۇقىدىكى قۇم خالتىنىڭ ھەجمى كۈنسىرى چوڭايتىلاتتى؛ ئۈچىنچى خىلى، ھەرىكەتچان كىچىك پومزەك شەكىلدىكى قۇم خالتا بولۇپ، ئۇ ئۇزۇن تانىلارغا باغلىنىپ، ئېگىز - پەسلىكى ئادەمنىڭ باش، مۇرە، قورساق، تېز، شىراققىچە ھەرخىل شەكىلدە ئېسىلىدۇ. بۇنىڭدا قول، پۇت، باش بىلەن قۇم خالتىلارغا زەربە بېرىلىدۇ. ئەگەر چاققانلىق قىلىنمىسا قۇم خالتىلار پۇلاڭلاپ كەلگىنىچە ئادەمگە تېگىدۇ. مەشىق دەسلەپتە ئىككى - ئۈچ خالتىغا ئۇرۇشتىن باشلانسا، ئاستا - ئاستا سانمۇ كۆپەيتىلىپ، چاققانلىقنى ھەسسەلەپ ئاشۇرۇشقا توغرا كېلىدۇ.

مۇشۇ ھەرىكەتلەردىن كېيىن ئىككى شاگىرت بىر - بىرىنىڭ
مۇشت - تېپىكلىرىنى رەت قىلىدىغان، يەنى ئۆزىگە
تەگكۈزمەيدىغان رەتۋازلىق ھەرىكىتىنى ئىشلەيدۇ. مەشىق
تەرتىپلىرىدە مۇشتۋازلىق، ئون سەككىز خىل تېپىك ھەرىكىتى،
لاچىن قانات مەشىقى (خۇڭخۇڭدىيەن)، ئاياغ - پۇت مەشىقى،
ئۆسمۈرلەرگە يەڭگىلىك (سەكرەپ تام، ئۆگزىلەرگە چىقىش)
ھەرىكىتى قاتارلىق ھەرىكەتلەر ئېلىپ بېرىلاتتى.

قورال تۈرلىرىدىن: كالتەك، جەينەك كالتەك، قىلىچ، قوش
قىلىچ، شەمشەر، نەيزە، ئۇلانما كالتەك، توققۇز ھالقا، سويلما
تىغ، ئۇچار تىغ، ئۇزۇن ساپلىق قىلىچ، ئومۇت، گۈرزە قاتارلىق
ئون سەككىز خىل قورال تۈرى مەشىق قىلىناتتى.

توختى جانبازنىڭ ئاساسلىق گۇمپىسى ئىچكى قاتتىقلىق
ھەرىكىتى ئىدى. بۇ توختى جانبازنىڭ ئاساسلىق مەزھىپىنىڭ نامى
ئىدى.

مەشىق تەرتىپىدە مۇشت بىلەن شام ئۆچۈرۈش، ئىدىشتىكى
سۇنى مۇجۇش، سۇنى مۇشتلاش ھەم شاپىلاقلاش، بارماق كۈچىنى
ئاشۇرۇش، پەللىلەرگە ئۇرۇش، قاماللاش ھەرىكىتى، ئىچىگە دەم
سولاپ ئۇرۇش، تام مەشىقى، تۈۋرۈككە ئۇرۇش مەشىقى، ئارغامچا
ئارقىلىق ئېگىزگە يامشىپ، بىلەك - مۇسكۇللارنى چىڭىتىش
ھەرىكىتى دېگەندەك مەشىقلەر ئېلىپ بېرىلاتتى.

«تۆمۈر ئالىقان گۇمپىسى» ھەممىلا شاگىرتقا ئۆگىتىلمەيدىغان
ھەرىكەت بولۇپ، شاگىرتلار ئىچىدە ئۆزىنى توختاتقان، ئەدەپ -
ئەخلاقلىق، سالماق، ھۈنەردە ئالدىغا ئۈزۈپ چىققان شاگىرتلارغا
ئۆگىتىلەتتى.

توختى ئاخۇننىڭ دەسلەپكى شاگىرتلىرى ئوغلى نىزامىدىن،
ھىدايتۇللا، بەكرى، مەتنىياز، ھەبىبۇللا، ئەسمىتۇللا، ھەمدۇللا،
ئابدۇكېرىم، ھوشۇر يەلتاپان، سوپى كامال قاتارلىقلار؛ كېيىنچە،

ئوغلى شاھىدىن، غوسىدىن، مۇئەزرىدىن ۋە باشقا شاگىرتلىرى بولغانىدى.

توختى ئاخۇننىڭ ھويلىسى ئەمدى بۇرۇنقىدەك چۆلدەرەپ، غېرىبىسىنىپ تۇرمايدىغان، شاگىرتلار بەس - بەستە مەشىق قىلىشىدىغان ئاۋات ھويلىغا ئايلاندى. بۈگۈن سەھەردىلا چاڭقىپ چىققان قۇياش يېڭىدىن بىخ سۈرگەن نوتىلارغا، ئۆگزىلەردە بۇقۇلداپ دەم تۇتۇۋاتقان كەپتەرلەرگە، تام تۆپىلىرىدە چۇرۇقلىشىپ يۈرگەن قۇشقاچلارغا، جۈملىدىن كائىناتتىكى ھەممە نەرسىگە نۇرىنى سېخىيلىق بىلەن چاچماقتا. نورۇزغا ئىككى كۈنلا قالدى. ھەممىنىڭ كۆڭلىدە نورۇزغا ئىنتىلىش ئەۋج ئالماقتا.

— ئۇستاز، ھەمدۇللا قېچىپ كېتىپتۇ! — دېدى بالىلارنى مەشىققە ئۇيۇشتۇرۇۋاتقان ھىدايتۇللا خەلىپەت.

— نېمە دېدىڭ؟ ھەمدۇللا قاچان قېچىپ كېتىپتۇ؟ — توختى ئاخۇن ھەيران بولۇپ سورىدى.

— بامدات نامىزىنى ئوقۇغاندىلا، ئۇ سەپتە يوق. توختى ئاخۇن قوشۇمىسىنى تۈرۈپ، سەل ئويلىنىپ تۇرغاندىن كېيىن ھىدايتۇللاغا قاراپ:

— سەن مەتنىياز بىلەن مورىغا سوزۇلغان يولغا قاراپ يۈگۈر، مەن ئىككى بالىنى جىمىسارغا ماڭدۇراي، چۈشكىچە ئىزدەشتۈرۈڭلار، شۇڭغىچە تاپالمىساڭلار قايتىپ كېلىڭلار، — دېدى.

ھىدايتۇللا بىلەن مەتنىياز ئەمدى ماڭاي دەپ تۇرۇشىغا، توختى ئاخۇن يەنە گەپ تاپىلدى:

— مەن ئۇنىڭغا ئايرىمچە ھۈنەر ئۆگەتكەن، شۇڭا سىلەر ئۇنىڭغا ھەرگىزمۇ يېقىن بارماڭلار، يىراقتا تۇرۇپ تاش ئېتىپلا يارىدار قىلىپ تۇتۇپ كېلىڭلار، بولمىسا ئىككىڭلار ئۇنىڭغا تەڭ كېلەلمەيسىلەر!

ھىدايتۇللا بىلەن مەتنيياز بىر - بىرىگە قارىشىۋالدى:
«ئۇستاز راستتىنلا ھەمدۇللاغا ئاستىرتىن ئايرىمچە ھۈنەر
ئۆگەتكەنمىدۇ؟» ئۇ ئىككىسى ھەيرانلىق ئىلىكىدە تاشقىرىغا قاراپ
ماڭدى.

ھەمدۇللا پىچانلىق بالا بولۇپ، ئۈچ يىل ئىلگىرى ئاتىسى
ئۇنى «گۆشى سىزنىڭ، ئۈستىخنى مېنىڭ، بالامغا ھۈنەر ئۆگىتىپ
قويارسىز» دەپ خېلى سالماقلىق ئادەمگەرچىلىك بىلەن توختى
ئاخۇننىڭ ئالدىغا كەلگەنىدى. ھەمدۇللامۇ خېلى چىداملىق بالا
بولغاچقا باشتا ئېغىر مەشىقلەرگە كۆنۈپ يۈردى. لېكىن، ئۇ
«ئۆچكىگە چىگىپ بېرىپلا قۇيرۇقنى تۇتۇپتۇ» دېگەندەك
ئالدىراقسان ئىدى. ئۇ ھۈنەردە تېز يېتىلىشنى ئويلايتتى. ئۇ
بەزىدە دومىسىپ، «ماڭا ھەقىقىي گۈمپىنى ئۆگەتمىدىڭىز» دەپ
ئۇستازغا باتناپمۇ يۈردى. مەشىقتىن تاشقىرى، ئۇ «چاققانلىقنى
ئاشۇرمىەن» دەپ، ياز كۈنلىرى ئۇچۇپ يۈرگەن چىۋىنلەرنى
فوغلاپ تۇتاتتى. دېگەندەك، ئۇنىڭ چاققانلىقى باشقىلاردىن
ئېشىپ كەتتى. ئۇنىڭ ئالدىدىن بىرەر تال چىۋىن ئۇچۇپ ئۆتۈپ
كېتەلمەيتتى. ئۇ گاھىدا جايىدا تۇرۇپ، ئۇچۇپ كەلگەن
چىۋىنلەرنى پاقىدەك «كاپلا» قىلىپ تۇتۇپ مەشىق قىلسا، گاھىدا
قارلىغاچ ۋە شەپەرەڭدەك قوغلىشىپ يۈرۈپ پاشا - چىۋىن
تۇتىدىغان بولدى. بۇ ئىش يازلىقى ئۇنىڭغا بىرخىل ئەرمەك بولۇپ
قالدى. ھەمساۋاقلرى ئۇنى «چىۋىن تۇتۇپ يەيدىغان پاقا» دەپ
كەمسىتىپمۇ يۈردى. لېكىن، ئۇنىڭ پەرۋايى پەلەك ئىدى. ئەمما،
توختى ئاخۇن خۇددى «قازىنىڭنىڭ قاينىشىغا باق، بالاڭنىڭ
ئوينىشىغا باق» دېگەندەك، ھەمدۇللانىڭ ھەرىكىتىنىڭ
چاققانلىقىنىڭ كۈنسىپرى ئېشىۋاتقانلىقىغا ئىچىدە مەمنۇن ئىدى.
شۇڭا، باياتىن توختى ئاخۇننىڭ ھىدايتۇللا بىلەن مەتنييازغا
«ئۇنىڭغا يېقىن بارماڭلار، يىراقتا تۇرۇپ تاش ئېتىپلا جايلاڭلار»

دېگىنى ھەمدۇلانىڭ ئاشۇ چاققانلىقىغا ئىشەنگەنلىكىدىن ئىدى. ھىدايتۇللا بىلەن مەتنىياز گۇچۇڭ بازىرىدىن مورىغا قاراپ سوزۇلغان يولدا ئون چاقىرىمچە ماڭغاندىن كېيىن، بىر سايلىقتا چاپان - چارىسىنى دۈمبىسىگە ئارتىپ ئېغىر قەدەملەر بىلەن كېتىۋاتقان ھەمدۇللاغا يېتىشىۋالدى. ھەمدۇللاغا ئوتتۇز ماڭدامچە قالغاندا ھىدايتۇللا ۋارقىردى:

— ھەمدۇللا، ئۇستاز بىزنى سېنى ياندۇرۇپ كېلىشكە ئەۋەتتى. ھۈنەر ئۆگىنىشنى يېرىم يولدا تاشلاپ كەتمىسۇن دەۋاتىدۇ!

ھەمدۇللا كەينىگە قاراپ ھىدايتۇللا بىلەن مەتنىيازنى تونۇدى. - دە، يۈدۈپ ماڭغان چاپان - چارىسىنى يەرگە قويۇپلا ئۈستىدە ئولتۇرۇۋالدى ۋە ھىدايتۇللا بىلەن مەتنىيازغا قاراپ: — مەن ئەمدى كەينىمگە يانمايمەن، ئۈچ يىلدىن بۇيان ئۇستاز ماڭا تۈزۈكرەك ھۈنەر ئۆگەتمىدى. بۇ يەردە ئۆمرۈمنى زايە قىلغاندىن كۆرە، يۇرتۇمغا كېتىپ باشقا ھۈنەر ئۆگىنەرمەن، - دېدى.

ھىدايتۇللا بىلەن مەتنىياز بېلىگە قولىنى تىرەپ تۇرۇپ بىرى توختىسا، بىرى ھەمدۇللاغا نەسىھەت قىلدى. ئۇنىڭغا، ئۈچ يىل بىرگە يېتىپ، بىرقازاننىڭ ئېشىنى يەپ، ئاكا - ئۈكۈدەك بولۇپ قالغانلىقىنى پەش قىلىپ سۆزلەپ باقتى. ئۇستازنىڭ ئەمدى ئۇنىڭغا ئايرىمچە ھۈنەر ئۆگەتمەكچى بولغانلىقىنى ئېيتىپ، گوللاپمۇ باقتى. ياخشى - يامان گەپنىڭ ھېچقايسىسى ئۇنىڭغا كار قىلمىدى.

— ئەمىسە بىزدىن ئاغرىنما! - دېدى ھىدايتۇللا قاپىقىنى تۈرۈپ، ئاۋازىنى تېخىمۇ قاتتىق چىقىرىپ، - تىرىكىڭنى ئېلىپ كېتەلمىسەك، ئۆلۈكۈڭنى بولسىمۇ ئېلىپ كېتىمىز، قېنى سەن مەتنىياز، بۇ جاھىلنى تاش بىلەن جايلايلى!

ھىدايتۇللا بىلەن مەتنيياز تۇخۇمدەك، ئالمىدەك تاشلارنى بىرى توختىسا، بىرى ھەمدۇللاغا قارىتىپ شىددەت بىلەن ئېتىشقا باشلىدى. ھەمدۇللا تاشلارنى بەھۇزۇر تۇتۇپ ئالدىغا دۆۋىلەۋەردى. بىر چاغدا ھىدايتۇللا بىلەن مەتنييازنىڭ تاش ئېتىشى شالاڭلاپ، ئاخىرىدا بىرەر - يېرىم تال تاش ئېتىپ قويۇپلا توختاپ قېلىشتى. ھىدايتۇللا بىلەن مەتنييازنىڭ ئۆپچۆرىسىدە ئاتقۇدەك تاش قالمىغانىدى. «چېقىۋەرسە چىۋىن پىلمۇ سەكرەپتۇ» دېگەندەك، ھەمدۇللانىڭ ئەمدى ئاچچىقى تۇتقانىدى. ئۇ ئالدىغا دۆۋىلەكلىك تاشتىن پوتىسىغا سەككىز - ئوننى قىستۇرۇپ، قولغا تۆت - بەش تالنى ئالدى - دە، چاپان - چارىسىنى تاشلاپ قويۇپلا، ھىدايتۇللا بىلەن مەتنييازغا ياندۇرۇپ تاش ئاتقىنىچە ئۇ ئىككىسىنى قوغلاپ كەتتى. ھىدايتۇللا بىلەن مەتنيياز ئۇستازى توختى ئاخۇننىڭ: «ئۇنىڭغا مەن ئايرىمچە ھۈنەر ئۆگەتكەن، يېقىن بارماڭلار» دېگىنى بويىچە، ئۇنىڭ يېتىشىۋېلىشىدىن قورقۇپ بەدەر قاچتى. ھەمدۇللا تاش ئېتىپ قوغلىماقتا، ھىدايتۇللا بىلەن مەتنيياز قاچماقتا. ھەمدۇللا يۈگۈرۈپ كېتىۋېتىپ يەردىن تاش تېرىپمۇ ئۈلگۈرەتتى.

ھەمدۇللا بەئەينى بۇغرىغا كىرگەن ناردەك مەتنيياز بىلەن ھىدايتۇللانى قوغلاپ بىردەمنىڭ ئىچىدىلا گۇچۇڭ بازىرىنىڭ پاسىلىغا كېلىپ قالدى. توختى ئاخۇن ھىدايتۇللا بىلەن مەتنييازنى ماڭدۇرۇپ بولۇپ، جىمىسار تامانىمۇ ئىككى بالىنى ماڭدۇردى. لېكىن، ئۇنىڭ قىياسىدا ھەمدۇللا چوقۇم «يېقىن يول بىلەن ماڭمەن» دەپ مورى لاڭسۇغا قاراپ مېڭىشى مۇمكىن ئىدى. شۇڭا، ئۇ بىر تەرەپتىن ئاشۇ قىياسنى توغرا تېپىپ مورى تامان ھىدايتۇللا بىلەن مەتنييازنىڭ ئارقىسىدىن ماڭغان بولسا، يەنە بىر تەرەپتىن «بالىنى ئىشقا بۇيرۇغىن، كەينىدىن ئۆزۈڭ يۈگۈر» دېگەندەك، ھىدايتۇللا بىلەن مەتنييازنىڭ ھەمدۇللاغا بىرەر

زىيان - زەخمەت يەتكۈزۈپ قويمىغىدى، دەپ ئەنسىرەپ چىققانىدى. توختى ئاخۇن بازار چېتىدىكى چوڭ يولنىڭ ياقىسىدا ئۆسكەن ئېگىز قارىياغاچنىڭ يېنىدا تۇرۇۋىدى، ھەمدۇللانىڭ ھىدايتۇللا بىلەن مەتنىيازغا تاش ئاتقان پېتى سۈرۈپ كېلىۋاتقانلىقىنى كۆرۈپ كۈلۈپ كەتتى. دە، قارىياغاچ تۈۋىدىن ئوچۇقچىلىققا چىقىۋىدى، ھەمدۇللا ئۇستازنى كۆرۈپ ئۇيالغىنىچە يەرگە قاراپ تۇرۇپ قالدى. ئاڭغۇچە ھىدايتۇللا بىلەن مەتنىيازمۇ قوغلاپ كېلىۋاتقان شەپىنىڭ جىمىپ قالغانلىقىنى سېزىپ، كەينىگە قارىدى. دە، ئۇستازنى كۆردى. ئۇلار تەرلىرىنى سۈرتكەچ ئۇستازنىڭ قېشىغا كەلدى. ھەمدۇللا ئۇستازى ۋە ھەمسائىقىلىرىدىن يىگىرمە قەدەمچە نېرىدا يەرگە قاراپ جىم تۇراتتى. توختى ئاخۇن ھىدايتۇللا بىلەن مەتنىيازغا قاراپ:

— «ئۇ ئەدەپسىزنىڭ قولىنى بېلىدىكى پوتىسى بىلەن باغلاپ كېلىڭلار!» — دېدى. توختى ئاخۇننىڭ چىرايى سۈرلۈك ئىدى.

— يېقىن بارماڭلار دېۋىدىلىغۇ ئۇستاز؟ — دېدى ھىدايتۇللا توختى ئاخۇنغا قاراپ.

— قورقماي بېرىۋېرىڭلار، ئەگەر قول ياندۇرسا مانا مەن بار! — توختى ئاخۇن چىرايىنى قىلچە ئۆزگەرتىمەستىن شۇنداق دېدى.

ھىدايتۇللا بىلەن مەتنىيازىلار جۈرئەتلىنىپ بىر بېسىپ، ئىككى بېسىپ ھەمدۇللانىڭ يېنىغا باردى. ئەگەر ھەمدۇللا قول ياندۇرغۇدەك بولسا «تۆمۈر ئالقان گۇمپىسى» نى ئىشلەتمەكنى كۆڭلىگە پۈككەن ھىدايتۇللا ئالقىنىنى ئېچىپ، كۈچ يىغىشقا تەرەددۇت قىلىپ ماڭدى. لېكىن، ھەمدۇللا ئەمدى كۆندۈرۈلگەن ئاتتەك جىمىدە تۇراتتى. ئىككى ھەمسائىق ھەمدۇللانى ئۆزىنىڭ پوتىسى بىلەن باغلاپ، ئۇستازنىڭ يېنىغا

ئېلىپ كەلدى.

— ھەيدەپ مېڭىڭلار، بۇ ئەدەپسىزنى، ئەتە نورۇز كۈنى ئۇنىڭغا ئەل - جامائەت ئالدىدا «چالما - كېسەك قىلىش» جازاسى بېرىمىز، - دېدى توختى ئاخۇن گۈرسۈلدەپ ماڭغىنىچە.

«چالما كېسەك قىلىش» دېگەننى ئاڭلىغان ھەمدۇللانىڭ قەدەملىرى ئېغىرلاپ، خۇددى پۇتتىغا مىڭ جىڭلىق تاش ئېسىپ قويغاندەك، سۆرىلىپ مېڭىشقا باشلىدى. توختى ئاخۇن ئالدىدا كېتىۋەردى. ھىدايتۇللا بىلەن مەتنىياز ھەمدۇللانى تارتقۇشلاپ ئىتتىرىپ دېگۈدەك كېلىۋاتاتتى. تۈگمەنېشى مەھەللىسىگە قايرىلىدىغان دوقمۇشقا كەلگەندە، تۇرق - سىماسى ئەبگارلىشىپ كەتكەن كازىم ئۇچرىدى. ئۇ توختى ئاخۇننىڭ ئىككى شاگىرتىنىڭ ئۆزىنىڭ ھەمساۋاق بۇرادىرىنى باغلاپ ئېلىپ كېتىۋاتقانلىقىنى كۆرۈپ ھەيران بولدى. - دە:

— بۇ يىگىتنى باغلىۋاپسىلەرغۇ؟ ئۇ نېمە گۇناھ قىلدى؟ -

دەپ سورىدى.

— ئۇ ساۋاقنى تاشلاپ قاچتى. شۇڭا، ئۇنى تۇتۇپ ئېلىپ كەلدۇق، - دېدى ھىدايتۇللا.

كازىم قىزىقسىنىپ بىردەم ئەگىشىپ ماڭدى ۋە يەنە:

— بۇنى ئۇستاڭلار قانداق قىلماقچىكەن ئەمدى؟ - دەپ

سورىدى.

— ئەتە نورۇز كۈنى بۇ ئەدەپسىزنى «چالما - كېسەك

قىلىش» ئۇسۇلى بىلەن جازالايدۇ ئۇستازىمىز، - دېدى مەتنىياز.

كازىم قەدەملىرىنى توختىتىپ، كۆزلىرىنى چىمچىقلاقتىنىچە

ئويلىنىپ تۇرۇپ قالدى. - دە، توساتتىن خۇددى گۆھەر

تېپىۋالغاندەك خۇش بولۇپ كەتتى. ئۇ دەرھال شىلەيشياڭ تەرەپكە

يول ئالدى. ئۇ ئۆزى توقۇغان قوشاقنى ناخشا ئاھاڭغا سېلىپ

غىگشىپ ماگماكتا:

ھاراق ئىچسەم بىر يولنى يەتتە ماگىمەن،
گاھىدا ئىچمىسەم دەردتە ماگىمەن.....

×

×

×

كازىم يامۇلىنىڭ ئالدىغا كەلگەندە ساقچى لى جۇڭغا
ئۇچرىشىپ قالدى. لى جۇڭ ئۇنىڭ مۇھىم گەپ - سۆز تاپمىسا بۇ
تەرەپلەرگە كەلمەيدىغانلىقىنى بىلەتتى. شۇڭا، ئۇنىڭ ئالدىنى
توسۇپ تۇرۇپ:

— كازىم، نەگە بارسەن؟ — دەپ سورىدى.

— ئامبال جانابلىرىنى ئىزدەپ كەلدىم.

— ئامبالنى ئىزدەپ نېمە قىلسەن؟

— مۇھىم بىر گەپنى ئېيتقىلى كەلدىم.

لىجۇڭ قىزىقسىندى. — دە، كازىمدىن قىستاپ سورىدى:

— قانداق مۇھىم گەپ ئۇ؟ ماڭا ئېيتساڭمۇ ئوخشاش.

كازىم لى جۇڭغا قارىدى ۋە شۇ ھامان لى جۇڭدىن بىرەر
نەرسە ئۈندۈرۈش كويىغا چۈشتى. — دە، قاش - كۆزنى سۈزۈپ
تۇرۇپ:

— ماڭا ئىككى سەر ھاراق ئېلىپ بەرسەڭ ئېيتىپ بېرىمەن،

ئىككى سەر ئاق جۈن جۈمۈ؟ — دېدى.

لى جۇڭ ئارقا - ئالدىغا قاراپ، بىرەر ئادەم يوقلۇقىنى

بىلگەندىن كېيىن، يانچۇقىدىن ئىككى مىس يارماقنى چىقىرىپ،

كازىمنىڭ تىترەپ تۇرغان قولىغا تۇتقۇزدى:

— ئەمدى ئېيتە، ئامبالغا دەيدىغان قانداق مۇھىم گەپ

ئىدى؟

— توختاخۇن جانباز قېچىپ كەتكەن بىر شاگىرتىنى تۇتۇۋاپتۇ، ئەتە نورۇز كۈنى ئۇنىڭغا ئەل - جامائەت ئالدىدا «چالما - كېسەك قىلىش» جازاسى بەرگۈدەك.

— چالما - كېسەك قىلىش دېگەننىڭ نېمە ئۇ؟

— ئادەمنى تاش - كېسەك بىلەن ئۆلتۈرۈش دېگەنلىك.

لى جۇڭ ئويلىنىپ قالدى، «ئەگەر توختى شاگىرتىغا ئاشۇنداق جازانى ئۆز مەيلىچە بەرسە، توختىغا ئۈچ - ئاداۋەت ساقلاپ يۈرگەن ئامبال سۇخۇناشنى چوقۇم ئۇنى قامايدۇ ياكى ئۆلۈمگە بۇيرۇيدۇ. چۈنكى، ئۆلۈم جازاسى دېگەننى ھۆكۈمەت ئورۇنلىرى ھۆكۈم قىلىپ، ئىجرا قىلىدىغان نەرسە. توختى ئۆز ئالدىغا بىراۋنى مەيلى ئۇ ئۆزىنىڭ بالىسى ياكى شاگىرتى بولسۇن، ئۆلتۈرسە، ئوخشاشلا جىنايەت سادىر قىلغان بولىدۇ. مەن بۇنى نوسۇشۇم كېرەك» لى جۇڭ توختىنىڭ ئۆيى تامان شاپىلداپ بېگىپ كەتتى. كازىمۇ ساقچى مەھكىمىسىدىن چىقىۋاتقان ئامبالنىڭ ئوغلى سۇخۇشارانى توۋلاپ توختاتتى - دە، ئۇنىڭغا بىرنېمىلەرنى كۈسۈرلىۋىدى، سۇخۇشارا كازىمنى باشلاپ يامۇل مەھكىمىسىگە قاراپ ئىتتىك مېڭىپ كەتتى.

كازىم ئامبال سۇخۇناشنىڭ توختىنىڭ ئەتە نورۇز كۈنى بىر شاگىرتىغا ئۆلۈم جازاسى بېرىدىغانلىقىنى ئېيتتى. سۇخۇناشنى بۇرۇتلىرىنى سىلاپ تۇرۇپ:

— ئەمدىغۇ قولۇمغا چۈشەرسەن توختى. ئۆز گۆشۈڭنى ئۆز يېغىڭدا قورىدىغان بولدۇم. ئۆز گۇناھىڭ بىلەن جازالسام، ئەل - خالايق قايىل بولماي قالاتتىمۇ؟ - دېدى ۋە ئوغلىغا قاراپ، - ئەتە سەن ساقچىدىن يەتتە - سەككىزنى ئېلىپ بېرىپ، توختىنى نەق جىنايەت ئۈستىدىن تۇتۇپ كەل، ئۇنىڭدىن ئۆچمىزنى قانداق ئالىمىزكىن قېنى!

— خوپ ئاتا، ئېيتقىنىڭىزنى ئەتە جايىدا بەجا

كەلتۈرگەيمەن! — دېدى سۇخۇشارا ئاتىسىغا چاس بېرىپ.
«ئىت ئاغزىغا سۆڭەك» دېگەندەك، كازىمغا ئامبال بىر ئوچۇم
يارماقنى تاشلاپ بەردى. كازىم ئامبالنىڭ ئايىغى ئاستىغا
چېچىلغان يارماقلارنى خۇددى يۇندى يالىغان ئىت كەبى بىر -
بىرلەپ تېرىپ ئالدى.

×

×


×

توختى ئاخۇن بامداتتىن يېنىپلا شاگىرتلىرىدىن
بىرقانچىسىنى باشلاپ غول ئېقىن ئىچىدىكى چىملىققا يېتىپ
كەلدى. غول ئىچىدىكى دەرەخلەر يېڭىدىن بىخلانغان،
سۆڭەتلەرنىڭ نوتىلىرى يۇمران يوپۇرماق چىقارغان، ئۆرۈك ۋە
شاپتۇل دەرەخلىرىنىڭ يانباغرىلىق كۈنگەي تەرەپتىكىلىرى
چېچەك ئاچقان، چىملىقتىكى كوكاتلار يېڭىتلەرنىڭ يېڭىدىن
خەت تارتقان بۇرۇتىدەك ئەمدىلەتنى ئۈنۈپ چىققانىدى. بۈگۈن
نورۇز كۈنى بولۇپ، كۈن ئوچۇق ئىدى. ئاسماندا ئالقانچىلىكمۇ
بۇلۇت كۆرۈنمەيتتى. تۇرنىلار گاھى - گاھىدا باش ئۈستىدىن
«قىر - قۇر، قىر - قۇر» قىلىشىپ ئوچۇپ ئۆتەتتى. غول ئىچىگە
بالىلار، ئوتتۇرا ياشلىقلار، بوۋاي - مومايلار تۈركۈم - تۈركۈملەپ
كېلىشكە باشلىدى. تۈزدەك ياسانغان شوخ قىزلار يانباغرىلىقتىكى
ئۆرۈك، شاپتۇل چېچەكلىرىنى ئۈزۈشۈپ، قۇلاقلىرىغا، چاچلىرىغا
قىسىشاتتى. كىچىك بالىلار يېڭىدىن سۇ يۈگۈرگەن سۆڭەت
نوتىلىرىدىن پى - پى، لېپىر چىقىرىشىپ پۈۋلەشمەكتە.
كىچىكرەك قىزلار يۇمران سۆڭەت نوتىسىنى سۇندۇرۇپ،
ئۇنىڭ پوستىنى سۈيۈپ ئېلىپ، چاچلىرىغا جۇلا
ئېسىشماقتا.....

توختى ئاخۇن چىملىقنىڭ بىر تەرىپىگە ئوچاق سېلىپ،

يوغان - يوغان داشقازانلارنى ئاسماقتا. بۇ قازانلاردا نورۇز ئۈچۈن توققۇز خىل داندا كۈجە قاينىتىلاتتى ھەم پولۇ ئېتىلىپ، گۆشلەر پىشۇرۇلاتتى.

ئادەملەر غول ئىچىگە تۈركۈملەپ كىرىۋاتقان شۇ پەيتتە تاسادىپى بىر ئىش يۈز بەردى. سەمەتھاجى بىلەن ئىمىنباي بىرلىشىپ، نورۇزغا ئاتاپ سېتىۋالغان يوغان چىلان رەڭ بۇقا باغلاقتىن بوشاپ كېتىپ، كىشىلەر توپىنى پاراكەندىچىلىككە سېلىۋەتتى. چوڭلار «ھاي - ھوي، بۇقنى تۈسۈۋېلىڭلار!» دەپ توۋلىشىپ، ئۆزلىرىنى دالدىغا ئېلىشسا، كىچىك بالىلار قىيا - چىيا قىلىشماقتا. شاش بۇقا ھەممىنى دەسسەپ - چەيلىۋېتىدىغاندەك ئەلپازدا غول ئىچىدە پىتىراشقا باشلىدى. قازانلارنى ئەمدىلا ئېسىپ بولغان توختى ئاخۇن بۇ ئەھۋالنى ۆرۈپ قۇيۇندەك بېرىپ بۇقنىڭ ئالدىنى توستى. بۇقا توختى خۇننى ئۈسۈشكە غەزەپ بىلەن ئېتىلدى. توختى ئاخۇن ئىنتايىن چەبدەسلىك بىلەن بۇقنىڭ ئىككى مۈڭگۈزىدىن تۇتۇۋالدى. بۇقا توختى ئاخۇننى ئۈچ - تۆت قەدەمچە كەينىگە سۈرۈۋەتتى. توختى ئاخۇن ئىچكى ئېنېرگىيەنى پۇت ۋە بىلەكلىرىگە يىغدى. دە، «ياپىرىم» دەپ توۋلاپ كۈچەپ بۇقنى ئون بەش - يىگىرمە قەدەم كەينىگە سۈرۈپ ئاپىرىپ، بىرلا كۈچەپ بۇقنىڭ بوينىنى تولغاپ ئۇنى يەرگە يىقىتتى ۋە پوتىسىغا ئېسىقلىق غىلاپتىن پىچاقنى ئېلىپ بۇقنى بوغۇزلىۋەتتى. ئادەتتە تۆت - بەشچە ئادەم بىرلىشىپ يىقىتىپ بوغۇزلايدىغان شاش بۇقنى، توختى ئاخۇننىڭ يالغۇزلا جايلىۋەتكىنىنى كۆرگەن خالايق ياقىلىرىنى تۇتۇشۇپ: «توختاخۇن ھەقىقىي پالۋان ئىكەن، ئۇنىڭ ۋۇجۇدىدا دىۋىنىڭ كۈچ - ماغدۇرى بار ئوخشايدۇ» دېيىشەتتى. غول ئىچى يەنە ئەسلىگە كېلىپ، ھەركىم ھەر تەرەپتە ئۆز مەشغۇلاتىغا كىرىشىپ كەتتى.





روزی قاسساپ ئوغلى مامۇت ھەم باشقا بىر - ئىككى قاسساپ توختى ئاخۇن بوغۇزلاپ بەرگەن بۇقنى قولمۇقول پارچىلاپ، تېگىشلىك قازانلارغا سالدى. توختى ئاخۇنمۇ بىر قازان پولۇنى دۈملىۋەتتى. باشقا ئاشپەزلەرمۇ ئەل - خالايق تاپقىنىچە ئېلىپ كەلگەن بۇغداي، قوناق، ئارپا، ماش، تېرىق، گۈرۈچ، چۈجگۈن، پۇرچاق، نوقۇتتىن ئىبارەت توققۇز خىل داننى گۆش قايناۋاتقان قازانلارغا سېلىپ كۈجە قاينىتىشقا كىرىشتى. قازاندىكى «ئەبجەش ئاش» بىرھازا قاينىغاندىن كېيىن، ئۇنىڭغا يەنە قۇرۇق كۆك^①، چامغۇر، سەۋزىلەرمۇ توغراپ سېلىندى. نورۇز كۈجىسىنىڭ مەزىلىك پۇرىقى ئەتراپقا تارىلىشقا باشلىدى.

چىملىققا گىلەم، كىگىز، شىرداق ۋە پالازلار سېلىنغان بولۇپ، قىبلە تەرەپتىكى گىلەملەردە سەمەتھاجى، ئىمىنباي، ئابدۇكېرىم ئاخۇن، قارىھاجى قاتارلىق مۆتىۋەرلەر ۋە يۇرتنىڭ ئاقساقال - چوڭلىرى بەدەشقان قۇرۇپ ئولتۇرۇشۇپتۇ. ئوڭ تەرەپتە سازەندىلەر، رەققاس - ئۇسسۇلچىلار، سول تەرەپتە مەدداھ، قوشاقچى، شائىرلىقتىن خەۋىرى بارلار ئولتۇرۇشۇپتۇ. ھالقىسىمان تۈزۈلگەن سورۇندا يەنە ياشلار، قىزلار، بالىلار رەت - رېتى بىلەن چۆرىدىشىپ تۇرۇشۇپتۇ. ياشلار تەرەپتە ساقچى لى جۇڭ، ئامبالنىڭ ئوغلى - پاششاپ بېگى^② سۇخۇشارا ۋە بىرقانچە يايى پۇقراچە كىيىم بىلەن تۇرۇشقانلىقىنى توختى ئاخۇن مەيدان ئوتتۇرىسىغا كىرىۋېتىپ كۆرۈپ قالدى. ئۇ ئىچىدە كۈلۈپ قويدى ۋە مەيدان ئوتتۇرىسىغا كىرىپ، قولىنى كۆكسىگە قويۇپ يۇرت چوڭلىرىغا سالام قىلدى:

^① چامغۇرنىڭ قۇرۇتۇلغان يوپۇرماقلىرىنى گۈچۈڭ، تۇرپان تەرەپلەردە «قۇرۇق كۆك» دەپ ئاتايدۇ - ئا.

^② ئوغرى - قاراقچىلارنى تۇتىدىغان خادىم.

— ئەسسالامۇئەلەيكۇم، يۇرت چوڭلىرى، بىر ئىلتىماس بار ئىدى، ئىجازەتمىكىن؟

— قېنى ئېيتىڭ، نېمە خۇسۇستىكى ئىلتىماس ئىدى؟ — دېدى قازى ئاخۇنۇم سەمەتھاجى.

توختى ئەتراپقا قارىدى. ياشلار تەرەپتە تۇرغان ھىدايتۇللا بىلەن مەتنىياز ئۇستازنىڭ كۆز ئىشارىتى بىلەن، قولى باغلاقلق ھەمدۇللانى ئوتتۇرىغا ئېلىپ چىقتى.

— مانا مۇشۇ شاگىرتىم، — دېدى توختى قولى بىلەن ھەمدۇللانى كۆرسىتىپ تۇرۇپ، — ئۈچ يىل ھۈنەر ئۆگەتسەم ئۇنىڭ

قەدىر - قىممىتىنى قىلماي، مېنى كۆزگە ئىلماي، ھەمساۋاقلرى بىلەنمۇ خوشلاشماي، يۇرتىغا ئوغرىلىقچە قاراپ قېچىپتۇ. ئۇنىڭ بۇ

قىلمىشى ناھايىتى چوڭ ئەدەپسىزلىك، ئەر — يىگىت لەۋزىدە تۇرمىسا، شاگىرت ئۇستازىغا بەھۆرمەتلىك قىلسا، ئۇنى جازالاش

كېرەكمۇ - يوق؟! سەمەتھاجى ئاخشامقى قەرەلدە — شامدا مەسچىت ئالدىدا

توختى ئاخۇن بىلەن بۇ ئىش خۇسۇسىدا كېلىشىۋالغانىدى. شۇڭا، سەمەتھاجى يېنىدىكىلەرگە سىرلىق قاراپ كۆز قىسىپ قويدى ۋە

توختىغا قاراپ: — بۇنداق ۋاپاسىز ئەر — يىگىتلەرنى جازالاش كېرەك،

خوش، ئېيتىڭە توختاخۇن، سىز بۇ شاگىرتىڭىزنى قانداق جازالىماقچى بولۇۋاتىسىز؟ — دېدى.

— ئىجازەت بولسا بۇ ئەدەپسىزگە «چالما - كېسەك قىلىش» جازاسى بېرىپ، ئەل - جامائەت ئالدىدا ئىبرەت

قىلساقمىكىن؟! سەمەتھاجى يېنىدىكى مويىسىپتەلەرگە بىر قۇر قاراپ

چىققاندىن كېيىن: — ئىجازەت! ياشلارغا ئىبرەت بولسۇن ئۈچۈن جازايىڭىزنى

ئىجرا قىلىڭ! - دېدى.

مەيدان باشقۇرۇۋاتقان ساتتار شۇھامان ئادەملەر ئارىسىدىن بىر بوشلۇق ئاچتى. ئىككى نەپەر شاگىرت ئۇ يەرگە قولمۇقول ئورەك كولىدى. يەنە ئىككى شاگىرت ئوتتۇز قەدەمچە يىراقلىققا ئۈچ - تۆت سېۋەت ئالما، تۇخۇم چوڭلۇقىدا تاشلارنى تۆكتى. خالايق بىر - بىرىگە قارىشىپ پىچىرلاشماقتا. كىچىك بالىلار ئادەملەرنىڭ قولىتۇقلىرىدىن، ھەتتا چاتراقلىرىدىن ئۆتۈشۈپ مەيدان ئىچىگە كىرىشمەكتە. «چالما - كېسەك قىلىش» دېگەننى ئاڭلاپ، ئەتراپتا ھەرخىل ئىشلار بىلەن مەشغۇل بولۇۋاتقانلارمۇ قوللىرىدىكى ئىشلىرىنى تاشلاپ مەيدان تەرەپكە يۈگۈرۈشتى. سۇخۇشارا ھەمراھلىرىغا كۆز ئىشارىتى قىلدى. ئۇلار چاپانلىرىنىڭ ئىچىگە يوشۇرۇشقان تاپانچىلىرىنى تۇتۇپ قويۇشتى. پەقەت لى جۇڭ ساقچىلا ھېچ ئىش بولمىغاندەك، بەخىرامان تۇراتتى. مەيداندىكى خالايق توختى ئاخۇننىڭ ھەرىكەتلىرىگە بويۇنلىرىنى سوزۇشۇپ قاراشماقتا. چۈنكى، ئىلگىرىكى نورۇز پائالىيەتلىرىدە مۇنداق ئىش بولۇپ باقمىغانىدى.

توختى ئاخۇن شاگىرتلىرىغا ھەمدۇلانى كولانغان ئورەككە چۈشۈرۈپ، بەل بىلەن تەڭ كۆمۈشكە بۇيرۇدى. شاگىرتلار ئۇنى بەل بىلەن تەڭ كۆمگەندە، ھەمدۇللانىڭ كۆزلىرى چەكچىيىپ، ئاغزى ئۈمچەيگىلى تۇردى. ئۇنىڭ خىيالىدا، ئۇستازى ئۇنى راستتىنلا جازالاپ، ئەل - جامائەت ئىچىدە رەسۋايى ئەزىم قىلماقچى. ھەمدۇللانىڭ بىلىشىچە، بۇنداق «چالما - كېسەك قىلىش» شەرىئەت جازاسى^① بولۇپ، ئەل - يۇرت ئىچىدە ناشايان ئىش قىلىپ گۇناھ ئۆتكۈزگەنلەرگە بېرىلەتتى. ئەجەب، ھەمدۇللاغىمۇ مۇشۇ جازا جايىزمىدۇ؟..... ھەمدۇللانى بېلى بىلەن

^① شەرىئەت جازاسى - ئىسلام دىنى قانۇن - نىزامى بويىچە جازالاش - ئا.

تەڭ كۆمگەن شاگىرتلار ئۇنىڭ قولىنى يېشىۋەتتى. ھەمدۇللا ئوۋدا قاپسالغان جەرەن بالىسىدەك، كۆزلىرىنى مۆلدۈرلىتىپ، ئەتراپتىكى كىشىلەردىن نىجاتلىق تىلىگەندەك قىياپەتتە تۇراتتى. ئۇنىڭ يېنىغا ساتتار كەلدى. دە، بوش ئاۋازدا:

— قورقۇپ چىرايىڭ تاتىرىپ كېتىپتۇغۇ ھەمدۇللا؟ جانبازلىقنى ئۆگەنگەن ئادەممۇ شۇنداق بولامدۇ؟ — دېدى.

— بىكاردىن - بىكار ئۆلۈپ كەتكىلىۋاتسام، ئەمىسە قاق - قاقلاپ كۈلەمتىم؟! — ھەمدۇللا ساتتارغا قاراپ خۇددى غورا يېگەن تازدەك، چىرايىنى پۈتۈشتۈردى.

— ھەي ئەخمەق، ئاتقان تاشنى ئۆزۈڭگە تەگكۈزمەي تۇتۇۋالساڭلا ئىش پۈتتۈغۇ؟ — دېدى ساتتار ھەمدۇللاغا دوق قىلىپ.

— ئەگەر تاشنى تۇتۇۋالسام ئۇستام ماڭا تېخىمۇ ئاچچىقلا نامامدۇ؟

— ھەي ئەخمەق، بوغۇزلايمەن دېسە قويمۇ تېپىرلايدىغۇ؟ تاشنى ئۆزۈڭگە تەگكۈزمىسەڭلا ئۇستاڭ سېنىڭدىن خۇش بولمامدۇ؟ ھەمدۇللا كۆزلىرىنى چىمچىقلا تىقىنىچە ئويلىنىپ قالدى. دە، يەنە شۇ ھامانلا:

— چۈشەندىم! — دەپ توۋلىۋەتتى. ئۇنىڭ چىرايى ئېچىلىپ، روھى بىردىنلا كۆتۈرۈلدى. ساتتار نېرى كەتتى. توختى ئاخۇن مەيداننىڭ ئوتتۇرىسىغا بېرىپ، تۆت ئەتراپىغا تەكشى قاراپ:

— ھازىر قاچقۇن شاگىرت ھەمدۇللاغا «چالما - كېسەك قىلىش» جازاسى بېرىلىدۇ! — دەپ توۋلىدى.

مەيداندىكىلەر جىددىيلىشىشكە باشلىدى. سۇخۇشارا قولىنى تاپانچىسىغا ئۇزاتتى. ئەگەر ئورەكتە بېلى بىلەن تەڭ كۆمۈلگەن شاگىرتقا تاش تېگىپ، بېشى يېرىلسلا، ئۇ توختىنى شۇ ھامانلا

«ئۆز ئالدىغا ئادەم جازالىغان» دېگەن گۇناھ بىلەن تۇتۇپ قاماشقا تەييار ئىدى. ئۇنىڭ ھەمراھلىرىمۇ خۇددى توشقانغا سالىدىغان بۈركۈتتەك تەييار تۇراتتى.

ئىككى شاگىرت ھەمدۇللاغا قارىتىپ تاش ئېتىشقا باشلىدى. تاشلار «ۋىژ - ۋىژ، غۇي - غۇي» قىلىپ شىددەت بىلەن ئېتىلماقتا، ئەتراپتىكىلەرنىڭ كۆزلىرى ئالچەكمەن بولۇپ كەتتى. لېكىن، ھەمدۇللا شىددەت بىلەن ئېتىلغان تاشلارنى خۇددى بىراۋ ئېتىپ بەرگەن ئالمىنى تۇتقاندەك تۇتۇپ، گويا ئۇستا مانتىپەز قاسقانغا مانتا تىزغاندەك، تۇتقان تاشلىرىنى يەرگە تاشلاۋەردى. ئىككى شاگىرت بىردەمدىلا تاشنى ئېتىپ تۈگەتتى. ھەمدۇللا تاشنىڭ بىرىنىمۇ ئۆزىگە تەگكۈزمىدى.

— بارىكالا! ئاپىرىن! — مەيداندىكىلەر تۇشمۇتۇشتىن ۋارقىراشتى ھەم گۈلدۈراس ئالقىش ياڭرىتىپ، توختى ئاخۇننىڭ مۇنداق ئۇسۇل بىلەن ماھارەت كۆرسىتىپ، خەلقنى خۇش قىلغانلىقىدىن مەمنۇن بولۇشقانلىقىنى بىلدۈرۈشتى.

بۇنىڭ بىر ئويۇن كۆرسىتىش ئىكەنلىكىنى بىلگەن سۇخۇشار ناھايىتى ئوسال ئەھۋالغا چۈشۈپ، يېلى چىقىپ كەتكەن توپتەك لاسسىدە بولۇپ قالدى. ئۇ ھەمراھلىرىنى ئەگەشتۈرۈپ مەيداندىن چېكىنىۋېتىپ:

— خەپ توختا توختى! بىزنى ئەخمەق قىلغىنىڭغا تويغۇزمىسام! — دەپ غۇدۇراپ ماڭدى. ئۇ ئويلىغانسىرى جىلە بولاتتى. «ماۋۇ كازىم دېگەن لەقۋا، ھاراقكەشچۇ تېخى، ئاشۇ چېغىدا بىز پاششاپ - يايىلارنى كولدۇرلاتقىنىنى! سېنىمۇ بىر جايلىمىسام!» سۇخۇشارا خۇددى «ئېشىكىڭگە كۈچۈڭ يەتمىسە ئۇر توقۇمىنى» دېگەندەك، ئاچچىقنى ئاۋۋال كازىمدىن ئالماقنى كۆڭلىگە پۈكۈپ، يامۇل تەرەپكە قاراپ غۇيۇلداپ مېڭىپ كەتتى.

ئويۇن داۋاملاشماقتا. غولنىڭ بىر كەڭرى يېرىدە خوراز

سوقۇشتۇرۇش ، قوشقار ئۇسۇشتۇرۇش ، ئىت تالاشتۇرۇش ئويۇنلىرى قىزىپ كەتتى . يەنە بىر تەرەپتە يىگىتلەر بەل تۇتۇشۇپ چېلىشسا ، قىزلار ئېگىز ئۆسكەن دەرەخلەرنىڭ شاخ - پۇتاقلىرىغا ئىلەڭگۈچ سېلىپ ، گۈللۈك كۆڭلەكلىرىنى لەپىلدەتتى ، خۇددى رەڭدار كېپىنەكلەردەك بەس - بەستە ئۇچۇشماقتا ؛ بىر يەردە ئوغۇل بالىلار ۋالىھى ئويناشسا ، بىر تۈركۈم كىچىك بالىلار تال - چىۋىقلىرىنى ئات ئېتىپ چېپىشىپ ئويناشماقتا.....

گىلەم سېلىنغان چىملىقتا سازەندىلەر بار ئىشتىياقى بىلەن ساز چېلىشماقتا . ئوتتۇرىغا بەللىرىنى پوتا بىلەن چىڭ باغلاپ ، پۇتىغا مەسە ساپقان ، بېشىغا بۆك - تۇماق كىيىشكەن ئاپپاق ساقاللىق بوۋايلار ، لېچەك سالغان مومايلار ، بۆرتۈمشال سېلىپ ، چاچلىرىغا چاچتەڭگىلەر ئېسىشقان بەرنا قىزلار ، بېشىغا چىمەن دۇپپا ، ئۇچىسىغا كانۇا چامچا كىيىپ ، بېلىگە رەڭدار مەشۇت پوتا باغلاپ ، پۇتىغا كۆن - خۇرۇمدىن تىكىلگەن ئۆتۈكلەرنى كىيىشكەن شوخ يىگىتلەر جۈپ - جۈپى ، خىل - خىلى بىلەن چۈشۈپ ئۇسسۇل ئويناشماقتا . سورۇننىڭ چەت - چۆرىسىدە ئىدىشتىن ۋاقىتلىق سامسا تونۇرى ياسىۋالغان سامسىپەزلەر ، يېڭىدىن ياسىغان ئوچاقلارغا ئېسىلغان قازانلارغا قاتار - قاتار قاسقان قويغان مانتىپەزلەر ، كاۋاپدانلاردىن پۇرقىرىتىپ ئىس چىقىرىۋاتقان كاۋاپچىلار :

— ياغ يەپ يات! ياغ يەپ يات! قېرى خوتۇندىن نېرى يات!
— مانا سامسا ، يېڭى سامسا ، تەنگە قۇۋۋەت ، رەنجگە شىپا!
ئەركەك پاقلىنىڭ گۆشىدە ئەتكەن سامسا!
— بىر مانتا ، ئىككى مانتا ، ئۈچ مانتا..... مانا ئون مانتا ،
ئونبەش مانتا!..... دەپ توۋلاپ ، كىشىلەرنىڭ ئىشتىھالىرىنى غىدىقلىسا ؛ غالتەك ھارۋىلارغا ، سۈكەنلەرگە ، كىچىك شىرەلەرگە قويۇلغان ئۇششاق خالتىلاردىكى دادۇر - خاسىڭ ، گازىر -

پۇرچاق، ئۈزۈم - ياڭاق، جىگدە - چىلان قاتارلىق قۇرۇق مېۋىلەرنى ساتقان سودىگەرلەر ئالدىراشلىقتىن توۋلىغۇدەك ھالى يوق ئىدى. ئۇلارنىڭ ئەتراپلىرىدا يەنە تاڭگا، ماخار ساتىدىغان، لەڭپۇڭ، سېرىقئاش ساتىدىغان خۇيزۇ يايىمچىلارمۇ ئالدىراشلىققا چۈشكەنىدى. سودا قىزماقتا، نەغمە - ناۋا ئەۋجىگە كۆتۈرۈلمەكتە، پۈتۈن يۇرت خەلقى مۇشۇ غول ئېقىن باغرىغا يىغىلغاندەك ئىدى.

نەغمە - ناۋا بىر ئاش پىشىم ياڭرىغاندىن كېيىن توختىدى. ئەمدى بېيىت - قوشاقچىلارغا نۆۋەت كەلگەندەك، يانچۇقلىرىدىن قاتلاقلق قەغەزلىرىنى چىقىرىشىپ، خۇددى مۇقام توۋلايدىغان ناخشىچىدەك، ئەھھە! ئۆھھە! قىلىشىپ، بېيىت - قوشاقلىرىنى ئوقۇشقا كانايلىرىنى قىرىشتى. نۆۋەت ئالدى بىلەن ئاۋامسىلىم دېگەن ئوقۇمۇشلۇق كىشىگە بېرىلدى. ئۇ پاتلانغان خوتەن قەغەزىگە كۆچۈرۈلگەن شېئىرنى ئۈنلۈك ھەم رىتمىلىق ئوقۇدى. مەدرىسە كۆرگەن بۇ كىشى شېئىرنىڭ ھەربىر تۇراق، ۋەزىن، رادىپ، قاپىيەلىرىنى قائىدىگە سېلىپ ئوقۇماقتا:

نورۇز كەلدى جاھانغا، باھار بولۇر كۈندۈر بۈگۈن،
دەرەخلەرگە سۇ يۈگۈرۈپ، بىخ ئۇرار كۈندۈر بۈگۈن.
دېھقانلار قوش ھەيدەپ، ئۇرۇق سالۇر كۈندۈر بۈگۈن،
ئىش بېشى سەھەت كۈنى، ئامبار تولار كۈندۈر بۈگۈن.

شاتىۋادا تون كىيىپ، جۇۋا - تۇماقنى تاشلىدۇق،
كۆكۈلچىلىكتە ئولتۇرۇپ، نەغمە - ناۋا باشلىدۇق.
بەيگە - ئوغلاق ئالىپ مەشرەپ سورۇنى راسلىدۇق،
قايغۇ - ھەسرەتلەر كېتىپ، يايراشۇر كۈندۈر بۈگۈن.

كەلدى نورۇز يىل باشى ئەلدە تاماشا ئارىلاش،
بولدىلار راھەت جاھان، يوق بولدى جاپا ئارىلاش.
كوچىدا قىلدى گاداي، شاھلار تاماشا ئارىلاش،
بارچە خۇشلۇق يېتىپ كەلدى تاماشا كۆپتۈر بۈگۈن.

كىگىزلەرنى قېقىشتۇرۇپ، ئۆيلەرنى قىلغىن يورۇق،
بۇلۇڭلاردا قالمسۇن پايتىما - ئەسكى چورۇق.
بولسۇن مۇھىت پاكىز، ئەخلەت - چاۋاردىن ئەسەر يوق،
بەھۇزۇر كەيپ سۈرۈپ، يايىرسۇن مېھمان بۈگۈن.

سورۇندىكىلەرنىڭ بىرى:
- ئاپىرىن، كۆڭۈلدىكى سۆزلەر خۇددى يېپقا تىزىلغان
مارجاندەك تىزىلىپتۇ! - دېدى.
ئەتراپتىن ئالقىش ياڭرىدى، چاۋاك - ئالقىش بېسىلىشى
بىلەنلا ئوتتۇرىغا ئوتتۇز ياشلار چامسىدىكى، كەڭ غوللۇق، ئوتتۇرا
بوي بىر ئەر چىقتى - دە، قولىغا قەغەز ئالماستىنلا بايامقى
شېئىرغا قاپىيەداش بىر كۈپلېت قوشاق ئېيتتى:

نورۇز كەلدى جاھانغا، ئوۋ قىلغىلى چىقارمىز،
قايغۇ باسقان كۆڭۈلنى تاغدا يۈرۈپ ئاچارمىز.
بۇغا - كېيىكلەر ئوۋلاپ تاغ - داۋانلار ئاشارمىز،
تېرىسنى تاسما قىلىپ، مۈڭگۈزنى ساتارمىز،
قول - پۈتنىڭ پاچىقى قامچىغا دەستە بۈگۈن.

نورۇز ئەھلى تېخىمۇ قاتتىق چاۋاك چېلىشىپ، بارىكالا
توۋلاشتى. دەرۋەقە، بۇ ئەر ئۇيغۇرلارنىڭ قەدىمدىن ئەنئەنە بولۇپ
كېلىۋاتقان ئوۋچىلىق تۇرمۇشىنى شۇ بىر كۈپلېت قوشاقتا ئىخچام

ئەكس ئەتتۈرگەندى. سەمەتھاجى ۋە ئىمىنبايلار ھاياجانلاندى.
سەمەتھاجى ساتتارنى قول ئىشارىسى بىلەن يېنىغا چاقىرىپ:
— بۇ كىم ئۆزى؟ — دەپ سورىدى.

— بۇ بۇرادەرنىڭ ئىسمى قادىر، بىزنىڭ بالا ۋاقتىمىزدىكى
ئاغىنىمىز ئىدى. ئۇ ئەسلى سەنتۇڭلۇق، كىچىكىدە مۇشۇ
تۈگمەنپېشى مەھەللىسىدە ساپىت قارىيدا بىر - ئىككى يىل
ئوقۇغان. ھازىر تەقدىر - قىسمەت بىلەن ئالتاي - چۆچەك
تەرەپلەردە ئوۋچىلىق قىلىپ يۈرۈپتۇ. يېقىندا تۇغقانلىرىنى يوقلاپ
يۇرتقا كەپتىكەن، نورۇزغا ئۈلگۈرۈپ بىزنى يوقلاپ كەپتۇ، — دېدى
ساتتار.

— بۇ ئىككى قوشاقچىغا تون يېپىڭلار! — دېدى
سەمەتھاجى.

ساتتار يۈگۈرۈپ بېرىپ تەمىنات ئىشلىرىغا قاراشتۇرۇلۇۋاتقان
مەمەتنىڭ يېنىدىن ئالدىن تەييارلاپ قويۇلغان ئىككى توننى ئېلىپ
كېلىپ، ئاۋامسىلىم بىلەن قادىرغا ياپتۇ. سورۇندىكىلەر يەنە بىر
نۆۋەت ئالقىش ياڭراتتى.

تاۋاق - لېگەنلەردە، ئاپقۇرلاردا گۆش، پولۇ، كۈجە ئاش
تارتىلدى. غول ئىچى خۇددى توي بولغاندەك مەمۇرچىلىققا،
مولچىلىققا تولدى. ئاشتىن كېيىن يۇرت ئاقساقاللىرىغا ئەگىشىپ
ھەممە دۇئاغا قول كۆتۈرۈشۈپ، يۇرتنىڭ ئامانلىقى، ئەلنىڭ
توقچىلىقى ئۈچۈن ئۇزاقتىن - ئۇزاق دۇئا قىلىشتى.



ئونىنچى باب

تۆت جانباز

ساقچى لى جۇڭ بۈگۈن ئىشتىن بالدۇرراق چۈشتى. ئۇ خېلىدىن بېرى كۆرۈشمىگەن ئۇستازى يې جەنجاڭنىڭ قېشىغا كەلدى. سەكسەندىن ئاشقان يې ئۇستاز تىمەن ئىدى. ئۇ ئۇچىسىغا ئاق چۈچۈنچىدىن تىكىلگەن، ئۇدۇلىدىن ئىزمىلىنىدىغان يەكتەكسىمان كۆڭلەك، كەڭ پۇچقاقلق ئىشتان، پۇتىغا قېلىن چەملىك لاتا خەي كىيىگەنىدى. لى جۇڭ كىرگەندە ئۇ ھويلىدا تەيجى گۈمپىسى ئويناۋاتاتتى. ئۇنىڭ ئاپپاق ئۇزۇن ساقىلى ئېگىز بويىغا خويمۇ ياراشقان، ئاقارغان چاچ، قاش، ساقال - بۇرۇتلىرى، لەرزىن ھەم سالماق گۈمپا ھەرىكەتلىرى، قاۋۇل، تىمەن سىماسى ئۇنى بەئەينى خەنزۇ خەلق ئەپسانىلىرىدىكى ساماۋى ئەۋلىيالارغىلا ئوخشىتىپ قويغانىدى. لى جۇڭ ھويلىغا كىرىپلا قوشقۇۋۇق تۈۋىدە تۇرۇپ، ئۇستازنىڭ نەپىس ھەم لەرزىن ھەرىكەتلىرىگە ھەۋەسلىنىپ قاراپ تۇردى. لى جۇڭنىڭ كىرگىنىنى ئۇنىڭ ئاياغ شەپسىدىنلا سەزگەن يې ئۇستاز تەيجى گۈمپىسىنىڭ بىر بۆلۈك ھەرىكىتىنى قىلىپلا توختاپ، لى جۇڭنى چاقىردى:

— بېرى كەل لى جۇڭ، بۈگۈن سېنى قايسى شامال ئۇچۇرۇپ كەلدى؟ — دېدى مېھرىبانلىق يېغىپ تۇرغان كۆزلىرىنى لى جۇڭغا تىكىپ.

— سىز بىلەن پاراڭلىشاي دەپ كەلدىم ئۇستاز، سىزگە دەخلى قىلىپ قويمىغاندىمەن - ھە؟

— ھېچ گەپ يوق، بېرى كەل، پاراڭلىشايلى.
مۇلازىم بالا ھويلىغا شىرە، ئورۇندۇق قويدى ۋە ئارقىدىنلا ياپقۇچلۇق چىنىدە پۇراقلىق يەسمەن چېپىنى دەملەپ كەلدى.
يې ئۇستاز بىلەن لى جۇڭ چاي ئىچكەچ پاراڭغا چۈشتى.
— يېقىندا ھۆكۈمەت دائىرىسىدە نېمە يېڭىلىقلار بار لى جۇڭ؟ — دەپ سورىدى يې ئۇستاز. بۇ ئادەم يۇرت ئىچىدىكى ئۆزگىرىش، يېڭى - يېڭى ئۇچۇر - خەۋەرلەرنى ئاڭلاشقا خۇشتار ئىدى.
— ئامبال سۇخۇناشنى ئىچكىرىدىن تۆت نەپەر جانبازنى يۇقىرى ھەق بېرىش بەدىلىگە تەكلىپ قىلىپ چىقىپتۇ، — دېدى لى جۇڭ.

— ئۇلارنى نېمە ئىشقا سالىدىغانغا تەكلىپ قىپتۇ؟ — يې ئۇستاز سەل ھەيران بولغان قىياپەتتە سورىدى.
— ئىككى كۈن ئىلگىرى سۇخۇناشنى ئامبالنىڭ ئوغلى — ئوغرى - بۇلاڭچىلارنى تۇتىدىغان بۆلۈمنىڭ كۈچىڭى بولغان سۇخۇشارا ئىدارىگە مەس پېتى كەپتۇ. ئۇنىڭ ئېيتىشىدا، ئاتىسى ئىچكىرىدىن تۆت نەپەر يۇقىرى ماھارەتلىك جانبازنى گۇچۇڭغا تەكلىپ قىلىپ چىقىپتۇدەك، ئۇلارنى ئالدى بىلەن توختى ئاخۇنغا سالىدىكەن، ئۇنىڭ يۈرىكىنى مۇجۇپ، توختىنىڭ ئۆز ۋاقتىدا سۇخۇشارانى ئوچۇق مەيداندا ئېلىشقاندا يېڭىپ قويغانلىقىنىڭ ئەنتىنى ئالغاندىن كېيىن، ئاندىن باشقا جانبازلارغا سالىمىش. شۇ ئارقىلىق گۇچۇڭدىكى جانبازلارنىڭ ھەيۋىسىنى يەرگە ئۇرۇپ، ئۇلارنى شاگىرت تەربىيەلەش ئىشىدىن مەھرۇم قويدىغاندەك تۇرىدۇ. يامىنى كەلسە، ئامبال شۇ تۆت نەپەر جانبازنىڭ كۈچىگە تايىنىپ، گۇچۇڭدىكى جانبازلىق ئورۇنلىرىنى بېچەتلەيدىغاندەك تۇرىدۇ، — دېدى لى جۇڭ ئاڭلىغانلىرى ۋە ئۆز قىياسلىرىنى بىرگە

قوشۇپ.

— توختىنى يېڭىمىز دېگىنى خام خىيال، توختى يەتتە ئۇستىنىڭ قولىدىن ھۈنەر ئوڭىنىپ كامالەتكە يەتكەن جانىياز بولۇپ قالدى. بۈيۈك جۇڭخۇا ئېلىنىڭ جانىيازلىق ماھارىتى بۇنىڭدىن كېيىن ئۇيغۇرلار ئارىسىغا مۇشۇ توختىنىڭ قولى بىلەن يىلتىز تارتقۇسى. سەن بىلەن مۇشۇ تۇپراقتا ياشاپ تۇرۇپ، مۇشۇ زېمىننىڭ ھاۋاسىدىن نەپەس ئېلىپ، مۇشۇ يۇرتنىڭ سۈيىنى ئىچىپ تۇرۇپ، قېرىنداش خەلقتىن يېتىشىپ چىققان توختىدەك بىر يېتۈك جانىيازنى قوغدىمىساق، ئاسراپ پەرۋىش قىلمىساق بولمايدۇ. توختىغۇ جانىيازلىقتا پىشىپ يېتىلدى، ئۇنىڭغا ئەمدى تەڭ كەلگۈدەك جانىياز چىقىشى ناتايىن، ئۇ جانىيازلىققىلا تۆرەلگەندەك بىر ئەزىمەتكەن. مەن شۇنداق بىر ئەزىمەتنىڭ ئۇستازى بولغانلىقىمدىن پەخىرلىنىمەن. مەن شۇنچىۋالا كۆپ شاگىرت يېتىشتۈرگەن بولساممۇ، ئۆزۈم سۆيۈنگۈدەك شاگىرتىمدىن ئاشۇ توختىلا بار. شۇڭا، ئۇنى ئاسرىمىساق بولمايدۇ، — يې ئۇستاز يۈرەك سۆزىنى قىلغانىدى.

لى جۇڭ يې ئۇستازنىڭ كۆڭلىنى چۈشىنەتتى. يې ئۇستاز مەردانە، ئادىل، خەلقپەرۋەر ئادەم بولۇپ، ئۇ تائىپە ئادىمى ئۇنداق، بۇ تائىپىنىڭ ئادىمى مۇنداق دەپ يۈرىدىغان كىشىلەردىن ئەمەس ئىدى. لى جۇڭ ئۇستازنىڭ تەلىمىنى قوبۇل قىلغاندا، ئۇنىڭ مىللەت، تائىپە ئايرىمايدىغان، خەلقپەرۋەر، ئادىل خاراكتېرىنىڭ تەسىرىگە خېلى چوڭقۇر ئۇچرىغان شاگىرتلارنىڭ بىرى ئىدى. ئۇنىڭ ئەجدادلىرى خېلى بۇرۇنلا گۇچۇڭغا كېلىپ ئولتۇراقلىشىپ قالغان بولۇپ، لى جۇڭغا كەلگەندە تۆتىنچى ئەۋلاد گۇچۇڭلۇق بولۇپ قالغانىدى. ئۇ كىچىكىدىنلا ئۇيغۇر، ئۆزبېك، خۇيزۇ بالىلىرى بىلەن بىرگە ئويناپ چوڭ بولغان، ئۇنىڭ مەجەزىمۇ بۇ چەت - چېگرا رايونىدا ياشىغان كىشىلەرنىڭ

مىجەزىدەك ئوچۇق - يورۇق، كەڭ قورساق، مەردانە ئىدى. ئۇ گەرچە توختىدىن ئىككى - ئۈچ ياش چوڭ بولۇپ، ئۇنىڭ بىلەن ھەمساۋاق بولمىغان بولسىمۇ، لېكىن ئىككىسى يې جەنجاڭدىن ئىبارەت بىر ئۇستازدا تەلىم ئالغانلاردىن ئىدى. توختىنىڭ كىچىك مۇسابىقىلەرنىڭ بىرقانچىسىدە رەقىبلىرىنى يەڭگەنلىكىنى، بولۇپمۇ بېيجىڭدىن كەلگەن خارچىن ھەزرەتنى يېڭىپ، گۇچۇڭلۇق جانبازلارغا شان - شەرەپ كەلتۈرگەنلىكىنى كۆرگەندىن كېيىن، توختىغا نىسبەتەن ھۆرمىتى بارغانسېرى ئاشقاندى. دەرۋەقە، بۇنداق بىر ئەزىمەتنى قوغدىماي، ئاسرىماي بولمايتتى. ئۇ ئۇستازى يې جەنجاڭنىڭ سۆزلىرىنى ئاڭلىغاندىن كېيىن، بېشىنى لىڭشىتىپ، ئۆزىنىڭمۇ ئۇستازىغا ئوخشاش ھېسسىياتتا ئىكەنلىكىنى ئىپادە قىلدى. لېكىن، ئۇنىڭ كۆڭلىدە بىر گۈدرەتلىك تۈگۈن^① بار ئىدى. ئۇ ئۇستازىدىن شۇ ھەقتە گەپ سورىدى:

— ئۇستاز، بۇ ئەمەلدارلار جانبازلارغا نېمىشقا ئۆچمەنلىك قىلىدۇ؟

يې جەنجاڭ ئۇزۇن ساقلىنى سىيرىپ - سىيپاپ تۇرۇپ مۇنداق دېدى:

— ئەمەلدارلارنىڭ جانبازلارغا ئۆچمەنلىك قىلىشىدا مۇنداق بىرقانچە سەۋەب بار: بىرى، جانبازلار ئالاھىدە ماھارەت ئۈگەنگەن ئادەملەر بولغاچقا، ئەمەلدارلارنىڭ بوزەك قىلىشىغا قاراپ تۇرمايدۇ؛ ئىككىنچىدىن، ئۇلارنىڭ داڭقى چىققانلىرى ئۆز ئالدىغا بىرمۇنچە شاگىرت تەربىيەلەپ يېتىشتۈردى. بۇنى ئەمەلدارلار «ھۆكۈمەتكە خەۋپ يەتكۈزىدىغان ئەھۋال» دەپ چۈشىنىدۇ؛ ئۈچىنچىدىن، جانبازلارنىڭ خەلق ئىچىدىكى ھۆرمەت - ئىناۋىتى يۇقىرى بولغاچقا، ئەمەلدارلار جانبازلارنىڭ ئۆز ئالدىغا گۇرۇھ - شايقا

^① گۈدرەتلىك تۈگۈن - شەرقىي شىنجاڭ شېۋىسى، گۇمانلىق تۈگۈن - ئا.

توپلاپ، توپلاڭ چىقىرىشىدىن بەك ئەنسىرەيدۇ. بۇنداق بولۇشىغا بەزى ئىشلار سەۋەبمۇ بولغان. مەسىلەن، بۇنىڭدىن ئون يىللار ئىلگىرى، سەككىز دۆلەت بىرلەشمە ئارمىيەسى جۇڭگوغا تاجاۋۇز قىلغاندا، پادىشاھ قورقۇپ كېتىپ، پايتەخت بېيجىڭنى تاشلاپ شىئەنگە قېچىپ كېتىپتەكەن. ئۇنىڭچە بولغاندا، تاجاۋۇزچىلار پادىشاھلىق ئورنىغا تەگمىسە، شىئەنگە قوغلاپ كەلمىسلا، جۇڭگودىن نېمىنى ئالىمەن دېسە شۇنىڭغا ماقۇل دەيدىغان ھالەتتە ئىكەن. مانا مۇشۇنداق پەيتتە، يىخىتۈەنچى جانبازلار تاجاۋۇزچىلارغىمۇ، تەسلىمچى پادىشاھقىمۇ تەڭلا قارشى چىقىپ، باتۇرانە جەڭ قىلىپ تىللاردا داستان بولغۇدەك ئىشلارنى قىلغانىكەن. ھۆكۈمەت ئادەملىرى، جۈملىدىن مەنچىڭ ئەمەلدارلىرىنىڭ جانبازلاردىن ئۈرۈكۈشى، ئەيمىنىشى ۋە ھەردائىم ئۇلارغا چەك قويۇپ تۇرۇشى ئەنە شۇنىڭدىن. مانا ئەمدى سۇن جۇڭشەن ئەپەندى يېتەكچىلىكىدە شىنخەي ئىنقىلابى بولۇۋاتىدۇ. مەنچىڭ سۇلالىسى ئاغدۇرۇلۇشى مۇمكىن، مۇنداق چاغدا ئەمەلدارلار ئەندىشىگە چۈشۈپ قالىدۇ.

— ھە، ئەمدى چۈشەندىم، ئىشنىڭ تېگى - تەكتى مۇنداق ئىكەن. - دە! لى جۇڭ ئۇستازىنىڭ ئەتراپلىق مۇلاھىزىسىدىن قايىل بولدى.

— چۈشەنگەن بولساڭ ياخشى، سەن شەنىيامۇلدا بولغاندىكىن، ئامبال سۇخۇناشنى بىلەن ئوغلى سۇخۇشارانىڭ ھەرىكەت - شەپلىرىگە كۆز - قۇلاق بولۇپ تۇرغىن، يەنە ھېلىقى تۆت جانبازنىڭ يۈرۈش - تۇرۇشىنى نەزەرىڭدىن ئېرى قىلما، توختىغا ئاستىرتىن زىيان - زەخمەت يېتىپ قالمىغاي، - دېدى يې جەنجاڭ.

— بولىدۇ، ئۇستاز، ئېيتقىنىڭىزدەك قىلىمەن، - لى جۇڭ ئۇستازى بىلەن خوشلىشىپ ياندى.

×

×

×

تۆت جانىباز گۇچۇڭ بازارلىرىنى كۆرمەك بولۇپ، رەستىگە چىقتى. بۇنىڭدىن يۈز يىل ئىلگىرىكى گۇچۇڭ بازىرى سودىسى گۈللەنگەن، ھۈنەر - سەنئىتى تەرەققىي قىلغان، چارۋىچىلىق ئىشلىرى ئاۋۇغان، دېھقانچىلىقى روناق تېپىپ، «ئاشلىق ئامبىرى» دەپ نام ئالغان بىر شەھەرچە ئىدى. بۇ يەرگە چاررۇسىيە ماللىرى، قوقان، بۇخارالاردا توقۇلغان يوللۇق گەزلىمىلەر، تۈركىيەنىڭ خۇرۇم بۇيۇملىرى، ھىندىستان، كەشمىرلەردىن كىرگۈزۈلگەن دورا - دەرەمەكلەر، سۇجۇ - خاڭجۇلارنىڭ يىپەك رەختلىرى، جۇڭگونىڭ ئىچكى ئۆلكىلىرىدىن چىقىدىغان جانان چىنە - قاچىلار، ئالتە شەھەر تەرەپتىن كەلتۈرۈلگەن ئەتلەس، پاختا رەختلەر، تۇرپاننىڭ ھۆل - قۇرۇق مېۋىلىرى رەستىلەردىكى دۇكانلارنى ئاۋاتلاشتۇرغانىدى. مال بازىرىدا سېتىلىۋاتقان تۆگە، كالا، ئات، قوي - ئۆچكىلەرنىڭ كۆپلۈكىدىن تۆت جانىباز ھەيرانۇ - ھەس قالغانىدى. چۈنكى، ئۇلار ياشىغان ئىقلىملاردا ئاتنى ئەمەلدارلار، خانلىقنىڭ چاپارمەنلىرى، چېرىكلەرلا مەنەتتى. بۇ يەردە بولسا كىچىك بالىلارمۇ، بوۋاي - مومايلارمۇ ئاجايىپ كۆركەم ئاتلارنى مېنىپ يۈرىدىكەن. ئۇلار يەنە ئاشپۇزۇللار جايلاشقان رەستىلەرنى ئارىلىدى. سامسپەزىلەر، مانتىپەزىلەر، پولۇچىلار، كاۋاپچىلار ئۈنلۈك توۋلاپ، خېرىدارلارنى چىللىماقتا، دەستە - دەستە نانلار، پۈتۈن پېتى پىشۇرۇلغان قوي گۆشى كاۋاپلىرى، لەڭپۇڭ، سېرىق ئاشلار، ئۆپكە - ھېسىپلەر بۇ رەستىدىن ئۆتكەن ئادەملەرنىڭ ئىشتىھاسىنى قوزغىماي قالمايتتى.

تۆت جانىباز سۇخۇشارانىڭ ئاغىنىسى مالاۋسىنىڭ يول باشلىشى بىلەن قايناق بازارلارنى بىرقۇر ئارىلاپ، لىخۇا جەنزە مەيدانىغا

كەلدى. مەيداننىڭ بىر چېتىدە غالتەكلىك ھارۋىدا ئوخشىغان
ئۆپكە - ھېسىپ ئېلىپ چىققان ھېيت ئاخۇن تىنماي توۋلىماقتا:

ئېلىپ كەلدىم ئۆپكە - ھېسىپ،

خېرىدارغا بولغاي نېسىپ.

يېسەڭ ئەگەر تەنگە قۇۋۋەت،

ئىشىڭلارغا بولغاي مەدەت.

بازىرىدا گۇچۇڭنىڭ،

ھېيتەم دېگەن نامم بار.

ئاتا - بوۋامدىن قالغان،

سۇ بويىدا جايىم بار.

بىزنىڭ گۇچۇڭ بازىرى،

دائىم شۇنداق ئاۋاتتۇر.

ھەممە نەرسە تېپىلار،

يېمەكلىرى ناۋاتتۇر.

— ئاۋۇ ئادەم نېمىدەپ توۋلاۋاتىدۇ؟ — دەپ سورىدى تۆت

جانبازنىڭ بىرى.

— ئۆپكە - ھېسىپنى داڭلاۋاتىدۇ، — دېدى مالاۋسى

خەنزۇچىغا ئۆرۈپ.

— ئۆپكە - ھېسىپ دېگەن نېمە ئۇ؟

— قوي - ئۆچكىنىڭ ئىچكى ئەزالىرىدىن قىلىنىدىغان

بەكمۇ مەزىلىك يېمەكلىك، — دېدى مالاۋسى.

— بۇ يېمەكلىك بىزگە يېڭىلىقكەن، يۈرۈڭلار بۇرادەرلەر،

بېرىپ تېتىپ باقايلى، — تۆت جانباز ھېيت ئاخۇن زاسۋىپەزنىڭ

شېرىسىنىڭ يېنىغا كېلىپ ئولتۇرۇشتى. ئۆپكە - ھېسىپ يەپ

ئولتۇرغان ئىككى ئادەم يېڭى كەلگەنلەرگە ئورۇن بوشتىپ،
نېرىققا قويۇلغان ئورۇندۇققا قاچىلىرىنى كۆتۈرۈپ يۆتكەلدى.
مالاۋسى بەش قاچا ئۆپكە - ھېسىپ بۇيرۇتتى، تۆت جانباز
سىركە - لازىغا مېلەپ، ئۆپكە - ھېسىپنى مەززە قىلىپ يېيىشتى.
- بۇ گۇچۇڭ دېگەن يۇرتنىڭ سۈيى تاتلىق، يېمەكلىرى
ھەقىقەتەن مەززىلىككەن جۇمۇ؟! - دېدى جانبازلارنىڭ بىرى.
- گۇچۇڭنىڭلا ئەمەس، قاشقوۋۇقنىڭ^① سىرتىدىكى قامىل،
تۇرپان، ئۈرۈمچى دېگەن يۇرتلارنى بېسىپ ئۆتكەندە يېگەن
تائاملارمۇ شۇنداق مەززىلىك تۇرمامدۇ؟ - دېدى بىرى.
- ئۇغۇ شۇنداقكەن.

- ئاڭلىساق، ئالتە شەھەر دېگەن يۇرتلاردا ئاجايىپ
شېرىن - شەربەت مېۋىلەر، تاڭلىيىڭدا تەمى قالغۇدەك تائام -
غىزالار بار دەيدۇ، ئىشىمىز تۈگىگەندە شۇ تەرەپلەرنىمۇ بىر ئارىلاپ
كېتەرمىز - ھە، بۇرادەرلەر؟ - دېدى جانبازلارنىڭ بىرى.
- نېسىپ بولۇپ قالار، - دېدى جانبازلارنىڭ يەنە بىرى، مەن
بۇ يۇرتتا مۇنداق ئىككى نەرسىگە دىققەت قىلدىم: بىرى، بۇ يەردە
قەلەندەر، تىلەمچىنى كۆرمىدىم؛ ئىككىنچىسى، ماللىرى ئەرزىنچى -
لىقكەن.

- ئەلۋەتتە، سىزنىڭ كۆزىتىشىڭىز توغرا بوپتۇ، گۇچۇڭ
تەۋەسىدە تىلەمچى، قەلەندەر يوق، - دېدى مالاۋسى
مەغرۇرلانغان قىياپەتتە.

- قاشقوۋۇقنىڭ سىرتىدىكى يەرلەر ئاجايىپ كەڭرىچىلىك -
كەن، ئون كۈنلەپ يول يۈرسىمۇ ئۇ يۇرتتىن بۇ يۇرتقا يەتكىلى بول -
مايدىكەن، كەڭرى دالىلارنى كەزسە ئادەمنىڭ كۆڭلى - كۆكسى
ئىچىلىپ قالىدىكەن ئەمەسمۇ؟ - دېدى جانبازلاردىن ياشراقى.

^① قاشقوۋۇق - جايۇگۈەننى كۆرسىتىدۇ.

— شۇنداق بولمايچۇ، قىشمۇ - ياز بۇتخانا ھويلىسىدىن چىقماي ياشىغاندىن مىڭ مەرتىۋە ياخشى - دە!
مالاۋسى بىلەن جانبازلار شۇ تەرزىدە پاراڭلىشىپ ئولتۇراتتى، خانىپىرىق تەرەپتىن ئالدىدا توختى ئاخۇن، ئۇنىڭ يىگىرمە - ئوتتۇز ماڭدامچە كەينىدىن كازىم چىقىپ كەلدى. ئۇلار چوڭ مەسچىت ئالدىغا كەلگەندە توختى ئاخۇن تۇتۇڭ تەرەپكە بۇرۇلدى. ئەتراپقا نەزەر سالغاچ ئولتۇرغان مالاۋسى ئورنىدىن تۇرۇپ تەرەپكە ئىتتىك چامداپ ماڭدى. ئۇ كازىمنىڭ ئالدىنى توسۇپ:

— نەگە ماڭدىڭ؟ - دېدى.

— تۇتۇڭ تەرەپكە ماڭدىم.
— ئۇ يەردە نېمىش قىلسەن؟
— شۇ يەردە توي بولىدىكەن، توختاخۇن پولۇ ئېتىدىكەن، شۇڭا شۇ تويىدا بىر قورساق پولۇ يەپ كېلەيمىكىن دەپ، توختاخۇننىڭ كەينىدىن سۇڭدىشىپ كېتىۋاتمەن، - دېدى قاقباش بولۇپ كەتكەن كازىم ئۆزىنىڭ لى جۇڭنىڭ تاپشۇرۇقى بويىچە توختى ئاخۇنغا ئەگىشىپ يۈرگەنلىكىنى مالاۋسىغا دېمىدى.
— توي قاچانكەن؟ نېمىشقا جامائەتنى بامداتتىن يانغاندا داستىخانغا چىللىماپتۇ؟

— ئوغۇل ئۆيلىگۈچىنىڭ يىراق - يېقىندىن كېلىدىغان مېھمانلىرى كۆپ ئوخشايدۇ. جامائەتكە پېشىندىن يېنىپ داستىخان سالسا كېرەك، - دېدى كازىم مالاۋسىنىڭ تەپسىلىي سورىغىنىغا ھەيران قېلىپ، - ھوي بايۋەچچە، ئەجەب سوراپ قالدىڭىزغۇ؟
— مۇنداقلا سوراپ قويدۇم، يولۇڭغا كېتىۋەر، پولۇدىن قۇرۇق قالما يەنە! - دېدى مالاۋسى.

پولۇنىڭ گېپىنى يادىغا ئالغان كازىمنىڭ قورساقلىرى غولدۇرلاشقا باشلىدى. ئۇ تاڭ ئېتىپ مۇشۇ كەمگىچە ئاغزىغا بىر بۇردا نان تېپىپ سالالمىغانىدى. ئۇ مالاۋسىنىڭ كەينىدىن

قاراپ - قاراپ قويۇپ، توختى ئاخۇن كەتكەن تەرەپكە
غولدۇسلىغىنىچە مېڭىپ كەتتى.

× × ×

پېشىندىن يانغان مەزگىل. توختى ئاخۇن تۇتۇڭدىكى
توپنىڭ پولۇسىنى ئېتىپ بولۇپ، كەپكۈرنى ياغلىققا ئوراپ
قولتۇقىغا قىستۇرۇپ ئۆيىگە ياندى. ئۇنىڭ كەينىدە قىرىق -
ئەللىك ماڭدام ئارقىدا كازىم سوڭۇلداپ كەلمەكتە. توختى ئاخۇن
ئېتىزلىق بىلەن بازار رەستىسىنىڭ ئارىلىقىدىكى ئوچۇقچىلىقتا
خىيالغا پېتىپ كېتىۋاتاتتى. قارشى تەرەپتىن ئۇزۇن چاچ قويغان
ئاتونۇش بىر ئەر توختىغا ئۇدۇل كەلگەندە تۇيۇقسىزلا مۇرىسى
بىلەن ئۇنى قاتتىق سوقتى. توختى ئاخۇننىڭ قولتۇقىدىكى
كەپكۈر يەرگە چۈشۈپ كەتتى. توختى ئاخۇن ئويلىمىغان بۇ
زەربىدىن سەنتۇرۇلۇپ توختىدى. دە، شۇ ھامان ھوشىنى يىغىپ
تۇرۇشىغا، ھېلىقى ئاتونۇش ئادەم يەنە شىددەت بىلەن ھۇجۇم
قىلدى. توختى ئاخۇن ئۇنىڭ ئىككى قېتىملىق ھۇجۇمىنى
قايتۇردى ھەم ئۆزىمۇ ھۇجۇمغا ھازىرلاندى. بۇ تاسادىپى
ئېلىشىشنى كۆرگەن كازىم پايپاسلىغىنىچە كېلىپ بىر دوقمۇشتا
مۆكۈپ تۇردى. ئاتونۇش ئادەم ئۈچىنچى قېتىم ھەملە قىلىپ
كەلگەندە، توختى ئاخۇن ئالدىنقىنى ئېچىپ، بارماقلىرىنى جۈپلەپ
تۇرۇپ ئېتىلىپ كەلگۈچىنىڭ ئوڭ بېقىنىغا زەرب بىلەن بىرنى
ئۇرۇۋىدى، ئاتونۇش ئەر جايىغا چۆكۈپلا قالدى. ئاڭغۇچە، ئۇنىڭ
ئالدىدا يەردىن ئۈنگەندەكلا يەنە بىرەيلەن پەيدا بولۇپ، توختى
ئاخۇنغا يىلپىز كەبى ئېتىلدى. توختى ئاخۇن ئۇنىڭ ھۇجۇمىنى
رەتلىۋېتىپ، ئۇنى شۇنداق چاققانلىق بىلەن يانپاشقا ئېلىپ
قېقىراڭ يەرگە شۇنداق سالىدىكى، ئۇ «غىق» قىلغان ئاۋاز بىلەن
خۇددى لايدەك چاپلىشىپ قالدى.

ھوي پالۋان، بولدى قىلىڭ! پەيلىڭىزدىن يېنىڭ! — بىر تامنىڭ كەينىدىن مالاۋسى ۋە يەنە ئىككى نەپەر ئۇزۇن چاچلىق ناتونۇش ئادەم چىقىپ كەلدى، — ئەپۇ قىلىڭ، سەۋەنلىك بىزدە پالۋان، ئاچچىقىڭىزغا ھاي بېرىڭ!


— بۇلارنى سەن باشلاپ كەپسەن. دە، مالاۋسى، سېنىڭغۇ مەندىن تاياق يېگەن يېرىڭ بار، ئەمدى بۇلارنى باشلاپ كېلىپ ئۆچ ئالاي دېدىڭمۇ؟ — توختى ئاخۇننىڭ قەھرىلىك چىرايىنى كۆرگەن مالاۋسى دۇدۇقلىغىنىچە راست گەپنى ئېيتتى: — بۇ جانبازلارنى سېنىڭ يېنىڭغا باشلاپ كەلگىنىم راس. لېكىن، مەن سەندىن ئۆچ ئېلىش ئۈچۈن بۇلارنى باشلاپ كەلگىنىم يوق.

— ئەمەسە، بۇلار كىم؟ مەن تونۇمىسام، نېمىشقا ماڭا تۇيۇقسىزدىن بىھۇدە ھۇجۇم قىلىدۇ؟

— بۇلارنى ئامبال سۇخۇناشىن ئاتايىن ساڭا سالغىلى ئىچكىرىدىن تەكلىپ قىلىپ ئەكەلدۈرگەن، ئىشەنمىسەڭ ئۇلارنىڭ ئۆزىدىن سوراپ كۆرگىن، — دېدى مالاۋسى.

— سىلەر كىم؟ گۇچۇڭغا نېمىش بىلەن كەلدىڭلار؟ — دېدى توختى غەزەپ بىلەن ئۇلارغا ئالايىپ.

ئۇلار توختىنىڭ ماھارىتىدىن، كۈچ - قۇدرىتىدىن، ئۇنىڭ ھازىرقى غەزەپلىك تۇرقىدىن ئەيمەندى، ئۇلار توختىدىن كەچۈرۈم سورىدى ھەم ئۆزلىرىنىڭ ۋۇداڭ تېغىدىن كەلگەنلىكىنى، ئامبال سۇخۇناشىننىڭ ئۇلارنىڭ ھەربىرىگە مىڭ سەردىن كۈمۈش بېرىدىغانلىقىنى، ئەگەر توختىنى يېڭىپ، زەپەر قۇچسا، ئايرىم مۇكاپاتلايدىغانلىقىنى، ئامبالنىڭ ئوغلى سۇخۇشاراننىڭ مالاۋسىنى ئۇلارغا قوشۇپ بازار ئايلاندۇرۇپ ئوينىتىشىنى تاپىلىغانلىقىنى، بۈگۈن توختى ئاخۇننى تاسادىپىي كۆرۈپ قېلىپ، رەسمىي مەيدان تۈزەپ ئاشكارا ئېلىشىشتىن ئىلگىرى بىر تۇتۇشۇپ بېقىپ، توختى



ئاخۇنى دەڭسەپ باقماقچى بولغانلىقىنى يىپىدىن يىڭنىسىگىچە
قالدۇرماي ئېيتىپ بەردى.

توختى ئاخۇن ھەقىقىي ئەھۋالنى ئۇققاندىن كېيىن ئۇلارنى
كەچۈرگەنلىكىنى ئېيتتى. لېكىن، ئۇ قوشۇمىسىنى تۈرگەن پېتى:
— تۇيۇقسىز ھۇجۇم جانبازلىق پەزىلىتىگە يات ئىشقۇ؟ سىلەر
بۇنى بىلمەمسىلەر؟! — دېدى.

— بۇنى بىلەتتۇق، سىز بىلەن ئېلىشىشنى ئېيتساق
تەكلىپىمىزنى قوبۇل قىلماي قالارمىكىن دەپ، تۇيۇقسىز ھۇجۇم
قىلىپ ساپتۇق، — دېدى يانپاش گۇمپىسىغا تەڭ كېلەلمىگەن
ھېلىقى جانباز سوڭگەچلىرىنى ئۇۋۇلىغاچ، — سىز ئىشلەتكەن ئۇ
ھۈنەر قايسى مەزھەپنىڭ گۇمپىسى؟

— ئۇ ھۈنەر ئۇيغۇر چېلىشچىلىرى قوللىنىدىغان «يانپاشقا
ئېلىش» دېيىلىدۇ، — دېدى توختى ئاخۇن قىلچە يوشۇرماي.
— بۇ يۇرتتا جانبازلاردىن باشقا يەنە چېلىشچىلارمۇ بار
ئوخشىمامدۇ؟ — دېدى ھېلىقى جانباز.

— توختاخۇننىڭ ئۆزى ماھىر چېلىشچى ئەمەسمۇ، — دېدى
مالاۋسى.

— گۇچۇڭدىلا ئەمەس، ئۇيغۇرلار يۇرتلىرىدا چېلىشىدىغانلار
كۆپ، ئۇيغۇردىلا ئەمەس، بەلكى ھەممىلا تائىپەلەردە
چېلىشىدىغان ئادەت بارغۇ؟ — دېدى توختى ئاخۇن.

— ئۇغۇ شۇنداق، سىزنىڭ چېلىش ماھارىتى بىلەن
جانبازلىق ماھارىتىنى بىرلەشتۈرۈپ قوللانغىنىڭىز ئاجايىپ بىر
ئىشكەن. سىز جۇڭخۇا جانبازلىقى بىلەن ئۇيغۇرلارنىڭ چېلىشىش
ماھارىتىنى بىرىكتۈرۈپ، ياخشى ماھارەت ئۈلگىسى ياراتقان ئۇستا
جانبازكەنسىز، بىز سىزگە قايىل، سىزگە قول قويدۇق، — دېدى
تۆت جانباز بىرلىكتە مۇشتۇملىرىنى تۈگۈنچەكلەپ ئېھتىرام
بىلدۈرۈشۈپ.

— ئۇنچىۋالا دەپ كەتكۈچىلىكى يوق، — دېدى توختى ئاخۇن كەمتەرلىك بىلەن، — ئەمدىكى ئويۇڭلار قانداق؟ قاچان ئاشكارا ئېلىشىمىز؟ ئەگەر گۇچۇڭدا مەلۇم ۋاقىت تۇرساڭلار، ئۆيۈمگە بېرىپ مېھمان بولۇڭلار!

— رەھمەت، بىز ئامبالنىڭ گېپى بىلەن سىزدەك بىر يېتۈك جانبازغا جەڭ ئېلان قىلغىلى تاس قاپتۇق. بىز ئەمدى سىزگە قىلغان ئەدەپسىزلىكىمىزدىن گۇچۇڭدا تۇرۇشقا رىغبىتىمىز يوق. بىز بۈگۈنلا يولغا چىقىپ، يۇرتىمىزغا يانمىز، — دېيىشتى تۆت جانباز. — مەنمۇ قاتتىق قوللۇق قىلىپ ھەمراھىڭلارنى زەخمىلەندۈرۈپ قويۇپتىمەن، بىرقانچە كۈن ئارام ئېلىپ ئاندىن يولغا چىقىڭلار، — دېدى توختى ئاخۇن.

شۇ گەپلەر ئارىلىقىدا دەسلەپ زەربە يېگەن جانبازنىڭ ئىككى تال قوۋۇرغىسى سۇنغانلىقى مەلۇم بولغانىدى.

— ئۆزىمىزنىڭ شورى، سىزنى مالال قىلىشقا ھەددىمىز ئەمەس، بۈگۈنلا يولغا چىقىپ، يول يۈرە داۋاليتىپ ماڭارمىز، — دېدى تۆت جانبازنىڭ ئىچىدىكى ياشقا چوڭراق بىرەيلەن.

تۆت جانباز بىلەن توختى ئاخۇن شۇنداق سۆزلىشىپ تۇرغىنىدا، كازىم غىپلا قىلىپ تىكىۋەتتى. ئۇ ساقچى لى جۇڭغا تۆت جانباز بىلەن توختى ئاخۇن ئوتتۇرىسىدا تاسادىپىي يۈز بەرگەن ئەھۋالنى دەرھال يەتكۈزمەكچى بولدى. چۈنكى، لى جۇڭ كازىمغا پۇل بېرىپ، توختى ئاخۇننىڭ يۈرۈش - تۇرۇشىغا كۆز - قۇلاق بولۇپ يۈرۈشنى تاپىلىغانىدى.

كازىم لىخۇا جەنزىدىن ئۆتۈپ كېتىۋېتىپ، ھېيت ئاخۇن زاسۋىيەزگە يولۇقتى. ئۇ ھېيت ئاخۇنغا توختى ئاخۇن بىلەن ناتونۇش تۆت جانباز ئوتتۇرىسىدا بولۇپ ئۆتكەن ۋەقەنى ئاغزى - ئاغزىغا تەگمەي دەپ بېرىپ، لى جۇڭنى ئىزدەپ پايپاسلاپ يۈگۈرۈپ كەتتى.

توختى ئاخۇن مالاۋسى ۋە تۆت جانبازدىن ئايرىلىپ، لىخۇا
جەنزىگە كەلدى. توختىنى كۆرگەن ھېيت ئاخۇن شۇ زامان قوشاق
توقۇدى:

يېڭى دوپپا كىيىپسىز،
ئۇنى ئۆگمەيدۇ دەمسىز؟
بولۇۋاتقان ئىشلارنى،
بىزنى بىلمەيدۇ دەمسىز؟

توختى ئاخۇن ھېيت ئاخۇن زاسۈيپەزنىڭ ياغاچ ئورۇندۇقىدا
ئولتۇرۇۋېتىپ:

— سەن نېمە ئىشلارنى بىلىدىڭ، ھېيتاخۇن؟ — دەپ
سوردى ھەيرانلىق بىلەن.
ھېيت ئاخۇن قوشاق بىلەن جاۋاب بەردى:

چىتەي يۇگا توختى چۈەنباشى،
ۋەيدى گۈلەيلا سىگا چۈەنباشى.
سىگا چۈەنباشى دىڭ بۇلياۋ،
توختى دې يىگا يانپاشى.
(گۇچۇڭدا بار بىر توختى چامباش،
سرتتىن ياللاپ كېلىندى تۆت چامباش.
تۆت چامباشنى يېڭىۋالدى،
توختىدىكى بىر يانپاش.)

— ھوي، ھېيتاخۇن، ساڭا بۇ گەپنى كىم دېدى؟ — دەپ
سوردى توختى ئاخۇن.
ھېيت ئاخۇن جاۋاب بېرىشنىڭ ئورنىغا قاش - كۆزىنى

ئوينىتىپ تۇرۇپ ھېلىقى قوشاقنى يەنە تاكرارلىدى:

يېڭى دوپپا كىيىپسىز،
ئۇنى ئۆگمەيدۇ دەمسىز؟
بولۇۋاتقان ئىشلارنى،
بىزنى بىلمەيدۇ دەمسىز؟

— ھوي، ھېيتاخۇن، قوشاققا تولمۇ ئۇستا بولۇپ
كېتىپسەن، ئادەمنىڭ ئىچىنى پۇشۇرماي ئېيتسەن، ساڭا بۇ
خەۋەرنى كىم يەتكۈزدى زادى؟ — دېدى توختى ئاخۇن تەقەززا
بولۇپ.

— كازىم يەتكۈزدى، كازىم، ئۇ سېنىڭ ئارقاڭدا سوڭۇلداپ
يۈرگەنىكەن، — دېدى ھېيت ئاخۇن.

— مېرتىنىڭ ئاڭلىغىنى يۇرتنىڭ ئاڭلىغىنى، دەپ توغرا
ئېيتىپتىكەن خەقلەر، — دېدى توختى ئاخۇن مېيىقىدا كۈلۈپ.

— ئاجايىپ قىزىقارلىق ۋەقە بوپتۇ بۇ توختاخۇن، — دېدى
ھېيت ئاخۇن كۈلۈپ تۇرۇپ. شۇنىڭدىن كېيىن ھېيت ئاخۇن
زاسۈيپەزنىڭ قوشىقى خەقنىڭ ئاغزىغا چىقىپ، ئەتراپ يۇرتلارغا
تارقالدى:

چىتەي يۇگا توختى چۈنلىشى، ۋەيدى گۈلەيلا سىگا چۈەنباشى،
سىگا چۈەنباشى دىڭ بۇلياۋ، توختى دې يىگا يانپاشى.

.....



ئون بىرىنچى باب

كېچىدىكى قاراۋۇل

ئىچكىرىدىن يۇقىرى ھەق بىلەن تەكلىپ قىلىنغان ئۇستا جانبازلار ئامبال سۇخۇناشنى بىلەن خوشلاشمايلا كېتىپ قالدى. بۇ ئىش ئامبالغا شۇنچىلىك ئەلەم قىلىدىكى، ئۇ ئۈچ كۈنگىچە يا ئاغزىغا بىرەر تال گىياھ سالماي، يا ئۆيىدىن سىرتقا چىقماي يېتىۋالدى. ئىشلار تاغدەك دۆۋىلىنىپ كەتتى. ياردەمچى ئامبال، يۇرت مۆتىۋەرلىرى، سىرتتىن كەلگەنلەر كۈندە ئۇنىڭ ئىشىكىگە نەچچە رەت كېلىپ قايتىشاتتى. ئاخىر ئۇلار مەسلىھەتلىشىپ، ئامبالنىڭ يېنىغا ئۇنىڭ ئوغلى سۇخۇشارانى كىرگۈزدى.

— ھېلىقى تۆت ھارامتاماق جانبازنىڭ قىلىقى ماڭا بەك ئەلەم قىلدى، — دېدى ئامبال ئوغلى سۇخۇشارانى كۆرۈپ تۆشەكتىلا يانپاشلاپ ئولتۇرۇپ. ئۇ ئېغىر ئۇھ تارتتى. — دە، ئوغلغا دەردىنى تۆكۈشكە باشلىدى:

— بۇ بىرقانچە يىلدىن بېرى جانبازلارنىڭ ھۆرمىتى گۈچۈڭدا ھەسسىلەپ ئېشىۋاتىدۇ، بولۇپمۇ ھېلىقى توختى دېگەن يالاڭتۆشنىڭ ئىناۋىتى جانبازلار ئىچىدىلا ئەمەس، بەلكى يۇرت خەلقى ئارىسىدا بەكمۇ يۇقىرىلاپ كەتتى. بۇنداق بولۇۋەرسە، بىرىنچىدىن، ئەل — جامائەت ھۆكۈمەت ئادەملىرىدىن ئەيمەنمەيدىغان، ئۇلارغا ھەتتا بويۇنتاۋلىق قىلىدىغان بولۇپ قالىدۇ؛ ئىككىنچىدىن، جانبازلارنىڭ ھۆرمەت — ئىناۋىتى

ئاشقانسىپرى ئۇلاردىن گۇمپا - ھۈنەر ئۆگىنىدىغانلار كۈنسىپرى ئاشىدۇ - دە، ئۇلار تەدرىجىي سۇلالىگە، ھاكىمىيەتكە تەھدىت سالىدىغان كۈچكە ئايلىنىپ قېلىشى مۇمكىن. مەنچىڭ سۇلالىسىنىڭ تارىخىدا مۇنداق ئىشلار كۆپ كۆرۈلگەن. ھازىر سۈن جۇڭشەن دېگەن بىر كىشى چىقىپ ئىچكىرىدە تىنماي ھەرىكەت قىلىپ يۈرگۈدەكمىش. مەنچىڭ سۇلالىسى سەككىز دۆلەت بىرلەشمە ئارمىيەسىنىڭ ھۇجۇمىدىن كېيىن كۆپ ئاجىزلاپ كەتتى. رۇسىيە تەرەپتىمۇ پەلپەتەش ئىشلار بولۇۋاتقان ئوخشايدۇ. ئەگەر بىز بۇ چەت - چېگراغا جايلاشقان ناھىيەدە سەگەكرەك تۇرمىساق، بىرەر توپىلاڭ يۈز بېرىپ قالسا، يىراق بېيجىڭدىكى پادىشاھىمىز بىزگە چېرىك ئەۋەتكۈچە «بېگىڭگە يەتكۈچە بېلىڭنى سۇندۇراي» بولۇپ قالۇرمىكىن دەپ ئەنسىرەيمەن.....

سۇخۇشارا ئاتىسىنىڭ چىرايىغا سەپسالدى: يېشى تېخى ئەللىككە بارمىغان بۇ ئادەمنىڭ چىرايى ساماندىك سارغايغان، روھسىز، ئۇزاق يىل كېسەل تارتىپ يېتىپ قالغان ئادەمگە ئوخشايتتى. ئۇنىڭ ئاتىسىغا ئىچى ئاغرىدى. ئاتىسى ئوغلى سۇخۇشارانىڭ ئىناۋىتىنى ئاشۇرمىەن، ئىستىقبالىنى ئاچمەن، دەپ كۆپ ئەجىر سىڭدۈردى: ئۇنى شۆتاكدا ئوقۇتتى، يې جەنجاڭغا تاپشۇرۇپ جانبازلىق ماھارەتلىرىنى ئۆگەتتى. ئۇزاق ۋاقىت ساقچى ئىدارىسىدە ئىشلىگەن لى جۇڭدەكلەرنى بىر ياققا قايرىپ قويۇپ، ئوغلىنى بۆلۈم باشلىقلىقىغا ئۆستۈرۈپ، ساقچى ئىدارىسىنىڭ ئوغرى - قاراقچىلارنى تۇتىدىغان بۆلۈمىنىڭ كوچاڭى قىلدى. لېكىن، ئوغلىنىڭ خىزمەتتە تۆھپە - ئەجىر كۆرسەتكۈدەك دىتى يوق، ھەتتا توختىدەك بىر يالاڭتۇش جانبازنى يەڭگۈدەك ئىقتىدارى يوق ئىدى. ئەگەر توختىدەكلەرنىڭ بېشىنى ساڭگىلاتمىسا، ئۇلارنىڭ ھەيۋىسىنى سۇندۇرمىسا، ساقچى خادىملىرىنىڭ ئابروۋىنى تىكلەمەك تەس ئىدى.

— مەندە بىر ئوي - خىيال بولۇۋاتىدۇ ئاتا، ئاڭلاپ باقمىسىز؟ — دېدى سۇخۇشارا.

— قېنى ئېيتىپ باققىن، — دېدى ئامبال سۇخۇناشىن ياستۇققا يۆلەنگىنىچە.

— مۇشۇ ئاي، مۇشۇ كۈنلەردە، — دەپ گەپ باشلىدى سۇخۇشارا، — لىخۇا جەنزىدىكى دۇكانلارغا كېچىسى ئوغرى كىرىدىغان ئىش ئاۋۇپ قالدى. بىز كېچىلىك كۆزەتچىلىكنى كۈچەيتكەن بولساقمۇ، بۇنىڭ ئۈنۈمى كۆرۈلمەيۋاتىدۇ. ئەگەر بىز توختىنى لىخۇا جەنزىدىكى دۇكانلارنى كۆزەت قىلىدىغان كېچىلىك قاراۋۇللۇققا يۇقىرى ھەق بىلەن جەلپ قىلساق، ناۋادا ئۇنىڭ كۆزەتچىلىكىگە ئۆتكەن دۇكانلاردىن قىلچىلىك بىرنەرسە يىتسە، ئۇنى دۇكاندارلار، بايلار، سودىگەرلەرلا جايلاپ، بىزگە تۇتۇپ بېرىدۇ. ئۇ ھالدا بىز كۆزگە قالدغان بۇ مىخنى ئاسانلا يۇلۇپ تاشلىيالايمىز، مۇشۇ كۈندە لىخۇا جەنزىگە كېچىلىك قاراۋۇللۇققا ھەر كېچىسى يەتتە - سەككىز ساقچى ئەۋەتىۋاتىمەن، ئۆزۈممۇ تاتلىق ئۇيقۇمدىن كېچىپ ئۇلارنى ئۇخلاپ قالارمىكىن دەپ، ھەر كېچىسى تەكشۈرۈپ تۇرۇۋاتىمەن.

سۇخۇناشىن بىرھازا ئويلىغاندىن كېيىن ياستۇقتىن بېشىنى كۆتۈردى. ئۇ ئوغلغا قارىدى، سۇخۇشارانىڭ ئۆزىگە تەلمۈرۈپ تۇرغىنىغا سىنچى كۆزلىرى بىلەن سەپسالغاندىن كېيىن:

— سېنىڭچە بۇ چارە ئۈنۈم بېرەرمۇ ئوغلۇم؟ — دېدى.

— چوقۇم ئۈنۈم بېرىدۇ، ئاتا.

— يالغۇز توختىنىلا كېچىلىك قاراۋۇللۇققا قويامدۇق؟

— شۇنداق قىلساق بولماسمۇ؟

— توختاپ تۇر، — دېدى سۇخۇناشىن قوشۇمىسىنى تۇرۇپ

ئويلىنىپ، — ئەگەر ئۇنى يالغۇزلا كۆزەتچىلىككە قويساق توغرا بولماس، ئۇنىڭ ئىككى شاگىرتىغىمۇ ھەق بەلگىلەپ، ئۇنىڭغا

قوشۇپ قويايلى.

— ئۇستاز - شاگىرتلار تىلىنى بىر قىلىۋالسا.....

— مانا - مانا، سېنىڭ كالتە پەملىكىڭ مۇشۇ يەردە - دە،
ئوغلۇم. شاگىرتلىرىنىڭ بىرەرسىگە سەن خەيرخاھلىق قىلىپ،
ئايدا ئۇنىڭ چۆنتىكىگە سېلىپ تۇرسەن، ئۇ چاغدا كېچىلىك
كۆزەتچىلىكتە نېمە ئىشلار بولغىنىنى سەن ئۆيۈڭدە ئولتۇرۇپلا بىلىپ
تۇرىدىغان بولمامسەن؟ - دېدى سۇخۇناشنى ئوغلغا يەنە سىنىچى
كۆزىدە سەپىلىپ، - ئۇيغۇرلاردا بىر تەمسىل بار: «ھىيلە بىلەن
ئارسلان تۇتۇلار، كۈچ بىلەن قارانچۇقمۇ تۇتۇلماس» دەيدىغان،
ھىيلە ئىشلىتىشنى بىلىشنىڭ كېرەك ئوغلۇم!

ئاتا - بالا ئىككىسى شۇ مەسلىھەتنى پىشۇرۇشتى. ئەتىسى
توختاخۇن شەنىيامۇلغا چاقىرتىلدى.

سۇخۇناشنى توختى ئاخۇن كىرىپ كەلگەندە ئىككى
مويىسىپىت بىلەن قىزغىن پاراڭلىشىۋاتاتتى. توختى ئاخۇننى كۆرۈپلا
ئامبال ئۇ ئىككى مويىسىپىتكە ئۆزرە ئېيتىپ يولغا سېلىپ قويدى -
دە، توختى ئاخۇن بىلەن كۈلۈپ سالاملاشتى:

— توختاخۇن، سالامەتمۇ سەن؟ ئۆي ئىچىڭ تىچلىقمۇ؟

— خۇداغا شۈكرى، ئامان - ئېسەنچىلىك، - دېدى توختى
ئاخۇن، ئامبال كۆرسەتكەن ئورۇندۇققا ئولتۇرۇۋېتىپ.

— سېنىڭ يۇرت ئىچىدە ھۆرمەت - ئىناۋىتىڭ يۇقىرى
توختاخۇن، ئۇنىڭ ئۈستىگە سېنىڭ جانبازلىق ماھارىتىڭمۇ
كامالەتكە يەتكەن، سېنىڭ نامىڭنى ئاڭلىغان ئوغرى - قاراقچى،
لۈكچەك، قىمارۋازلارلا ئەمەس، مەن - مەن دەپ يۈرگەن پالۋان
يىگىتلەرمۇ ساڭا غايىبىتىن ھۆرمەت قىلىدۇ. سېنى ياخشى بىر
خىزمەتكە تەكلىپ قىلاي دەيمەن، - دېدى ئامبال توختى
ئاخۇننى ماختاپ، ئۇچۇرۇپ.

— نېمە خىزمەت ئىدى ئۇ، ئامبال جانابلىرى؟ - دەپ

سورىدى توختى ئاخۇن سەل ھەيران بولۇپ. چۈنكى، توختى ئاخۇن ئۆزىنىڭ ھۆكۈمەت ئورۇنلىرى تەرىپىدىن خىزمەتكە تەكلىپ قىلىنىپ قالىدىغانلىقى ئۇخلاپ چۈشىگىمۇ كىرمىگەنىدى.

— لىخۇا جەنزىدىكى دۇكانلارنىڭ كېچىلىك قاراۋۇللۇق خىزمىتى، ئىش ھەققىڭ يۇقىرى بولىدۇ، قانداق؟

توختى ئاخۇن ئويلىنىپ قالدى. ئىلگىرى بۇ توغرۇلۇق بىرەر گەپ - سۆزمۇ بولۇنمىغان، ئۇنىڭ ئۈستىگە بۇ كۆزەتچىلىك، قاراۋۇللۇق دېگەن ئىشلار ساقچى، پاششاپلارنىڭ خىزمىتى تۇرسا، قانداقسىگە بىر ئاددىي پۇقراغا تېگىپ قالىدۇ بۇ خىزمەت؟ بۇنىڭ ئىچىدە بىرەر ئويۇن بارمۇ - قانداق؟ توختى ئاخۇن شۇ گۇمانغا ئاساسەن ئامبالدىن سورىدى:

— بۇ ئەسلىدە ساقچى - پاششاپلار قىلىدىغان خىزمەت ئىدىغۇ؟

— توغرا، - دەپ كېسىپلا ئېيتتى ئامبال توختى ئاخۇننىڭ شۇنداق سوئالنى سورايدىغانلىقىنى ئالدىنلا مۆلچەرلىگەندەكلا، - ساقچىلارنىڭ قىلىدىغان باشقا ئىشلىرى بار. شۇڭا، يۇرت ئىچىدىن ساڭا ئوخشاش ئىناۋىتى يۇقىرى ئادەمنى بۇ خىزمەتكە قويۇشنى ئويلاشتۇق.

توختى ئاخۇن يەنە ئويلىنىپ قالدى. لى جۇڭنىڭ ياخشى نىيەت بىلەن ئاگاھلاندۇرۇشى ھېلىمۇ ئۇنىڭ ئېسىدە، «توختا - خۇن، ئامبالدىن ھېزى بولۇپ يۈرەرسەن، ئۇ سېنى كۆزىگە قالدال - غان مىخ ئورنىدا كۆرىدۇ»، دېگەنىدى لى جۇڭ ساقچى. «مېنى كېچىلىك قاراۋۇللۇققا تەكلىپ قىلىمىز دېگىنى بىرەر قىلتاقمۇيا؟»

— سەن ئەنسىرەپ كەتمە، ئىككى شاگىرتىڭنى ھەمراھ قىلىۋال، ئۇلارغىمۇ ھەق بېرىلىدۇ، - ئامبال توختى ئاخۇننىڭ كۆڭلىنى خاتىرجەم قىلماق بولدى.

— بولىدۇ، ئەگەر مەندەك بىر ئاددىي پۇقرا ئامبال جانابلىق -

سېلىنغانىدى. شەھەر مەركىزىدە بىر غېرىچ يەر، بىر تاپان بوشلۇقمۇ بىكار قالمايتتى. توختى ئاخۇن شاگىرتلىرىدىن مەتنىياز بىلەن ئابدۇكېرىمنى ئۆزىگە يانداشتۇرۇۋالدى. بەزىدە توختى ئاخۇن ئۆگزىدىن - ئۆگزىگە خۇددى مۈشۈكتەك يەڭگىل ئاتلاپ ئۆتۈپ كۆزەتچىلىك قىلاتتى. گاھىدا مەتنىياز دۇكانلارنىڭ سىرتقى تام تەرىپىنى ئايلانسا، ئابدۇكېرىم مەيدان ئەتراپىنى كۆزىتەتتى؛ گاھىدا ئابدۇكېرىم سىرتقى تام تەرىپىنى چارلىسا، مەتنىياز ئىچ تەرىپىنى ھەم گاھىدا ئۆگزىنى چارلايتتى.

توختى ئاخۇن شاگىرتلىرىغا مۈشۈكتەك يەڭگىل، چەبدەس، سالماق قەدەم بېسىشنى، ھەرىكەتتە يىلپىزدەك چاققان، تېز بولۇشنى، سېغىزخاندىك سەگەك بولۇشنى، كۆز، قۇلاق، كۆڭۈلنى سەزگۈر تۇتۇشنى تاپىلايتتى؛ ئاتقان تاش، ئۇچار تىغلارنى دەل جايىغا تەڭكۈزۈشنى چېكىلەپ ئۆزىمۇ نەمۇنە كۆرسىتىپ تۇراتتى. ئۇ كېچىلىك كۆزەتتە، يانچۇقىغا ھەرقاچان ئىككى خام تۇخۇم سېلىپ يۈرەتتى. بۇنىڭدا بىرىنچىدىن، ئاشۇ تۇخۇمنى چېقىپ قويماسلىققا دىققەتتە يۈرسە؛ ئىككىنچىدىن، ئوغرىنىڭ قارىسى دۇكانلار ئەتراپىدا كۆرۈنسىلا، تۇخۇم بىلەن ئۇلارنىڭ كۆزى ياكى پېشانىسىنى چەنلەپ ئېتىپ، ئۇلارنى كۆرمەس قىلىپ قويۇپ ياكى پېشانىسىدىكى قان تومۇر توچكىسىغا دەل تەڭكۈزۈپ، بەھوش قىلىپ يىقىتىپ، مېدىرلىيالماس قىلىپ قويۇپ تۇتۇۋالاتتى. مانا شۇ تەرزىدە ئىككى - ئۈچ ئاينىڭ ئىچىدىلا ئۇششاق ئوغرىلاردىن يەتتە - سەككىزنى تۇتۇپ شەنىامۇلغا تاپشۇردى. لىخۇا جەزىدىكى دۇكان غوجايىنلىرى توختى ئاخۇننىڭ خىزمىتىدىن مەمنۇن بولۇشتى - يۇ، ئامبال سۇخۇناشنى بىلەن ئوغلى سۇخۇشارا بەكمۇ پەرىشان ھالەتكە چۈشۈپ قالدى. بۇ ئۇسۇل بىلەن ئامبال توختىنى جايلاش تۈگۈل، ئۇنىڭ ئىناۋىتىنىڭ يەنىمۇ بىر بالداق يۇقىرى كۆتۈرۈلۈشىگە سەۋەبچى بولۇپ قالغانىدى.

— بۇ ئىشىمىز ئەكسىچە نەتىجە بەردى ئوغلۇم، — دېدى
 ئامبال بىر كۈنى ئوغلى سۇخۇشارانى يېنىغا چاقىرىپ، — باشقىچە
 بىر ئامال - چارە قوللىنىلىمىكىن بۇ توختى دېگەن يالاڭتۆشكە؟
 — نەدە يىقىلساڭ شۇ يەردە قوپ دەپتىكەن، ئاتا، ئەڭ
 يامان ئوغرىدىن بىرنى تېپىپ، لىخۇاجەنزىدىكى دۇكانلارغا
 مەقسەتلىك ئوغرىلىققا سالمايلىمۇ؟ — دېدى سۇخۇشارا.
 — ئۇنداق ئادەمنى نەدىن تاپىمىز؟
 — ئۆزىمىزدىلا بارغۇ، ئۇنداق ئادەم.
 — كىم ئۇ؟ قەيەردە؟
 — ئۇنتۇپ قاپسىزدە ئاتا، بۇنىڭدىن بەش يىل ئىلگىرى
 شاھابىددىن دېگەن زەرگەرنىڭ لىخۇاجەنزىدىكى دۇكىنىغا
 ئوغرىلىققا چۈشۈپ تۇتۇلغان «ئۇچقۇر ئوغرى» بارات ھازىرمۇ
 گۈندىخانمىزغا قاماقلىق ئەمەسمۇ؟
 — بۇنى ئىندەككە كەلتۈرەلەرسەنمۇ؟
 — ئوغرى دېگەن ئوغرىلاشقا بىرنىمە تاپالمىسا، ئۆزىنىڭ
 بۆكىنى يوشۇرۇپ قويۇپ شۇنى ئوغرىلاپ بولسىمۇ خۇماردىن
 چىقىدۇ، دەيدۇ. ئۇ دەيۈز مۇشۇ تاپتا زېرىكىپ ئىت بولۇپ كەتتى.
 ئەگەر بىز دېگەن شەرتنى ئورۇنلىساڭ، سېنى قاماقتىن ئازاد
 قىلىمىز، دېسەك «جان» دەيدۇ، — دېدى سۇخۇشارا.
 سۇخۇناشنى سەل ئويلىنىۋالغاندىن كېيىن:
 — ناۋادا ئۇ قاماقتىن بوشىنىۋېلىپلا قېچىپ كەتسىچۇ؟ ياكى
 تۇتۇلۇپ قېلىپ، توختىنىڭ قىيىن - قىستىقىغا چىدىيالمى،
 ئىشنىڭ راستىنى ئېيتىپ قويسىچۇ؟ — دېدى.
 — بۇنىڭ كارى چاغلىق ئاتا، ئۇنىڭ مورىدا ئولتۇرۇشلۇق
 يالغۇز ئانىسى بار، شۇنى ئەكەلدۈرۈپ تۇتۇپ تۇرىمەن. بۇنى
 كۆرگەن بارات ھېچ ياققا قېچىپ كېتەلمەيدۇ. ئەگەر قېچىپ كېتەر
 بولساڭ ئاناڭنى ئولتۇرۇۋېتىمەن، دەپ پوپوزا قىلىپ قويىمەن.

ئاندىن كېيىن تېۋىپنىڭ ئۈچ كۈنگىچە سۆزلىيەلمەس قىلىپ قويدىغان دورىسىنى باراتقا ئىچۈرۈپ، كېچىدە لىخۇاجەنزىگە يولغا سالمەن. ئۇنىڭدىن باشقا، توختىغا: بۇنىڭدىن كېيىن ئوغرىلىققا كىرگەن ھەرقانداق ئوغرىنى شۇ جايدىلا ئۇجۇقتۇرۇۋېتىسەن، شۇ ئۇسۇل بىلەن ئوغرىلارنىڭ يۈرىكىنى مۇجۇۋېتىمىز، قالغان ئىشقا مەن ئىگە، دەيمەن. بۇنىڭ بىلەن «ئۆزىنىڭ ئۆزىگە، توپىسى كۆزىگە» دېگەندەك ئىش بولمامدۇ، قانداق ئاتا؟ — سۇخۇشارا ھەييارلىق بىلەن ئاتىسىغا قارىدى.

— يارايىسەن ئوغلۇم، ھىيلە دېگەن مانا مۇشۇ، ئەمدى ئەقلىڭ توشقىلىۋېتىپتۇ! — ئامبال ئوغللىنىڭ يەلكىسىگە شاپىلاقلاپ قويدى، — لېكىن، — دېدى ئامبال، — ئىشنىڭ قەتئىي مەخپىي بولسۇن، ئىنتايىن ئېھتىياتچان بول، يۇرت دېگەندە «يىلاننىڭ كۆشىگىنىنى تۇيدىغان» ئادەملەر بار!

سۇخۇشارا ئاتىسىنىڭ يېنىدىن خۇشال يېنىپ چىقتى. ئۇ مورىغا «ئۇچقۇر ئوغرى» باراتنىڭ ئانىسىنى ئېلىپ كېلىشكە لى جۇڭغا ھەمراھ قىلىپ بىر ئۇيغۇر ساقچىنى كېچىدە ئۈچ ئات بىلەن يولغا سالدى. ئۆزى گۈندىخانغا — باراتنىڭ يېنىغا تونۇر كاۋىپى، سامسا قاتارلىق نەرسىلەرنى كۆتۈرۈپ كىردى. ئۇزاقتىن بېرى مۇنداق ئىلتىپات كۆرمىگەن بارات سۇخۇشارانىڭ شەرتىگە ئىتتىكلا ماقۇل كەلدى.

× × ×

ئەتىسى كەچقۇرۇن سۇخۇشارا رەستىلەرنى تەكشۈرگەن بولۇپ توختى ئاخۇننىڭ يېنىغا كەلدى ۋە ئۇنى شاگىرتلىرى بىلەن قوشۇپ ماختىدى.

— توختى بۇرادەر، سىلەرنىڭ خىزمىتىڭلاردىن ساقچى

ئىدارىسىمۇ، ئاتاممۇ، سودىگەر - بايلارمۇ، ئەل - خالا يىقىمۇ رازى،
بىراق مۇشۇ ئوغرى - قاراقچى دېگەن ھارامتاقلار خۇددى
جۈسەيگە ئوخشاش نېمىكەن، ئورۇۋەتسەڭ ھەپتە - ئون كۈندىلا
ئۆسۈپ چىققاندەك، ئوغرىلارنى تۈپتىن چىمىقتۇرۇش ئۈچۈن ئەمدى
ئۇلارغا قاتتىق قوللۇق قىلمىساق بولمىغۇدەك. ئۇلارنىڭ يۈرىكىنى
شۇنداق مۇجۇۋىتەيلىكى، ئوغرىنى بايقىغان ھامان ئۇنى شۇ
جايىدىلا ئۇجۇقتۇرۇۋېتىڭلار، - خۇددى جۈسەينى يىلتىزىدىن
چىپىپ تاشلىغاندەك، تاغدەك يوغان ئىش يۈز بەرسىمۇ ئۇنىڭغا
مانا مەن سۇخۇشارا كوجاڭ ئىگە! - سۇخۇشارا مەيدىسىگە ئۇرۇپ
قويدى. توختى ئاخۇنمۇ سۇخۇشارانىڭ گېپىگە يارىشا بېشىنى
لىگىشتىپلا قويدى. سۇخۇشارا يەنە بىردەم كالدېرلاپ، ھەمراھىنى
ئەگەشتۈرۈپ، قاراڭغۇلۇققا شۇڭغۇپ كۆزدىن يىتتى.

توختى ئاخۇن، مەتنىياز، ئابدۇكېرىمىلەر دۇكانلارنىڭ ئالدى -
ئارقا، ئۆگزىلەرنى چارلاپ چىقىپ، بىر دالدىغا كىرىپ ئەتراپنى
كۆزەتكەچ ئولتۇرۇشتى.

- ئەگەر ئەمدى ئوغرىنى بايقىساق، سۇخۇشارانىڭ دېگىنى
بويىچە جايىدىلا ئۇجۇقتۇرۇۋېتەمدۇق ئۇستاز؟ - دەپ سورىدى
ئابدۇكېرىم.

- ياق، ئۇنداق قىلىشقا بولمايدۇ، - توختى ئاخۇن كېسىپلا
ئېيتتى.

- نېمە ئۈچۈن؟

- ئاڭلاپ تۇر ئابدۇكېرىم، بىز مۇسۇلمان، بەھۇدە قان
تۆكۈپ جانغا زامان بولىدىغان ئىشنى ھەرگىز قىلمايمىز. ئۇنىڭ
ئۈستىگە ئوغرىنى زاڭ مېلى بىلەن تۇتۇپ، ھۆكۈمەت ئورنىغا
تاپشۇرۇشلا مەجبۇرىيىتىمىز بار، ھەرگىزمۇ ئوغرىنى ئۆلتۈرىدىغان
ھوقۇقىمىز يوق. گۇناھكارغا جازا ئۆلچەش، ھۆكۈم چىقىرىش، جازا
ئىجرا قىلىش دېگەنلەرنى ھۆكۈمەت ئورۇنلىرى، مەھكىمەئى

شەرئى ① قىلىدىغان ئىش. ئېسىڭدە باردۇر بەلكىم، قايسى يىلىدىكى نورۇز كۈنى بىز ھەمدۇللاغا «چالما - كېسەك قىلىش» جازاسىنى بېرىپ، ئويۇن كۆرسىتىۋىدۇق، ساقچى ئىدارىسىدىكىلەر ئۇنى راستقا چىقىرىشىپ، «توختى ئۆز ئالدىغا ئادەم جازالاپ، گۇناھ ئۆتكۈزگەن شاگىرتىنى ئۆلتۈرمەك بوپتۇ» دېيىشىپ، نورۇز پائالىيىتى قىلىۋاتقان سورۇنغا سەككىز - ئونچە ساقچى كەلمىدىمۇ؟ ئىشنىڭ ئويۇن ئىكەنلىكىنى بىلگەندىن كېيىن ئاندىن كۈس بولۇپ قايتىشىدىمۇ؟ ئەمما، «توختى بىزنى ئەخمەق قىپتۇ، كولدۇرلىتىپتۇ» دەپ رەنجىشىپ، ھازىرغىچە كۆڭلىدە غۇم ساقلاپ يۈرمەيدۇ، ئەگەر ئۆز ئالدىمىزغا بىرەر ئوغرىنى ئۆلتۈرۈپ قويساقزە.....

— ئەمدى چۈشەندىم ئۇستاز، — دېدى ئابدۇكېرىم خىجىل بولغان تەلەپپۇزدا.

— بىلىڭلاركى، — دېدى توختى ئاخۇن شاگىرتلىرىغا، —

ھەرقانداق ئىشنى سالماقلىق بىلەن ئويلىشىپ قىلىش كېرەك، ئېسىڭلاردا بولسۇن، كۆرۈنۈپ تۇرغان ھەقىقەتنىڭ كەينىگە يوشۇرۇنغان ھەققانىيەتنى پەم قىلىش كېرەك.

— بولىدۇ، ئۇستاز، بۇ تەلەملىرىنى ئېسىمىزدە چىڭ ساقلايمىز، — دېيىشتى مەتنىياز بىلەن ئابدۇكېرىم تەڭلا.

— سىلەرگە ئەمدى بىر چۆچەك ئېيتىپ بېرەي، قۇلاق

سېلىڭلار، — دېدى توختى ئاخۇن ئەتراپتىكى شەپىلەرگە قۇلاق

سالغاچ:

ئۆتكەن زاماندا بىر باي بولغانىكەن، بىر يىلى ئۇنىڭ ئاشلىق

① مەھكىمەئى شەرئى — دىنىي سوت ئورنى، بۇنىڭدىن يۈز يىللار ئىلگىرى ئۇيغۇر خەلقى ياشىغان جايلاردا دەۋا - دەستۇرنى مەھكىمەئى شەرئى بىر تەرەپ قىلىدىغان، ھۆكۈمنى قازى چىقىرىدىغان ئىش بار ئىدى — ئا.

ئامبىرىدا چاشقان ھەدىدىن زىيادە ئاۋۇپ كېتىپتۇ. باي يىراق بىر مەھەللىدىن مۈشۈك تېپىپ كېلىپ، ئاشلىق ئامبىرىغا قويۇپتۇ. ھېلىقى مۈشۈك تولمۇ ساداقەتمەنلىك بىلەن چاشقان تۇتۇپ، ئارىدىن بىرەر يىل ئۆتكەندە، باينىڭ ئاشلىق ئامبىرىدىكى چاشقانلارنى تۇتۇپ تۈگىتىپتۇ. باي مالايلىرىغا بۇيرۇپ: «ئەمدى ھېلىقى مۈشۈكنى يىراققا ئاپىرىپ تاشلىۋېتىڭلار، ئۇنىڭ بۇ يەردە ئىشى قالمىدى، ئۇنىڭغا بىكاردىن - بىكارغا بېرىدىغان ئاش - نان يوق!» دەپتۇ. مالايلىرى باينىڭ دېگىنى بويىچە، مۈشۈكنى يىراق يەرگە ئاپىرىپ كۆزدىن يوقىتىپتۇ.

ئايلىرى، يىللار ئۆتۈپتۇ. باينىڭ ئاشلىق ئامبىرىدا چاشقان يەنە ئاۋۇپ كېتىپتۇ. باي ئىزدەپ يۈرۈپ بىردانە ئاسلىنى بار مۈشۈك تېپىپ، ئامبارغا قويۇپتۇ. شوخ ئاسلان كۆرگەنلا چاشقانى تۇتۇپتۇ. بىر كۈنى مۈشۈك بالىسىغا:

— بالام ئاسلانجان، كۆرگەنلا چاشقانى تۇتۇۋەرمىگىن، ئوندىن بىرىنى تۇتۇپ، قالغىنىنى ھەيۋە - پوپوزاڭ بىلەن قاچۇرۇۋەتسەڭلا بولىدۇ. ئەگەر ئۇنداق قىلماي، ھەممە چاشقانى تەلتۈكۈس تۈگىتىۋەتسەك، باي بىزنى قوغلىۋېتىدۇ، ئۇ چاغدا ئانا - بالا ئىككىمىز ئىسسىق ئورنىمىزدىن، تەييار ئاش - ناندىن قۇرۇق قالمىز، - دەپتۇ. بۇ مۈشۈك باينىڭ ئىلگىرىكى مۈشۈكنى چاشقان تۈگىگەندە قولىۋەتكىنىنى ئىشتىكەنكەن. ئاسلان ئانا مۈشۈكنىڭ نەسەتتىنى قۇلىقىدا تۇتۇپتۇ. ئانا - بالا ئىككىيلەن باينىڭ ئاشلىق ئامبىرىدا ناھايىتى ئۇزاق ۋاقىت تۇرۇپ قاپتۇ.....

— بۇ چۆچەكتىن بىرنېمىنى پەم قىلىدىڭلارمۇ؟ - دەپ سورىدى توختى ئاخۇن چۆچەكنى ئېيتىپ بولۇپ.

— پەم قىلدۇق ئۇستاز، - دېدى مەتنىياز بىلەن

ئابدۇكېرىم.

— نېمىنى پەم قىلىدىڭلار؟ - دەپ سورىدى توختى ئاخۇن

شاگىرتلىرىدىن .

— ئەگەر، دېدى مەتنىياز ئاۋۋال سۆز باشلاپ، — بىز خىزمىتىنى قىلىۋاتقان خوجاين ياخشى نىيەتتە توغرا ئىش تاپىلسا، ئۇنىڭغا ساداقەتمەن بولۇپ، خىزمەتنى بەجاندىل ئىشلەش كېرەك. ناۋادا خوجاين يامان نىيەتتە غەرەزلىك ئىش تاپشۇرسا، ئۇ ئىشنىڭ ئاقىۋىتىنىڭ قانداق نەتىجە بېرىدىغانلىقىنى ئويلاپراق قىلىش كېرەك ئىكەن، شۇنداقمۇ ئۇستاز؟

— توغرا ئويلاپسەن، مانا بۇ پەم - پاراسەت بىلەن ئىش قىلىش دېمەكتۇر. ئەگەر قىلىۋاتقان ئىشىڭنى پەم ئىشلەتمەي قىلىۋەرسەڭ، «ئاغرىمىغان بېشىمغا ئالتە تاياق» دېگەندەك، ئۆزۈڭگە پايدىسىز نەتىجە پەيدا قىلىۋالسەن، شۇڭا بەزى گەپدان ئادەملەر ئويلىمايلا ئىش قىلىدىغان ئادەملەرنىڭ قىلىقىنى مەسخىرە قىلىشىپ «ئۆتۈكى بارنىڭ چەمى يوق، ئەقلى بارنىڭ پەمى يوق» دەپ قويدىكەن. ئەقىلگە پەم قوشۇلغاندىلا ئىشىڭلاردىن سەۋەنلىك كۆرۈلمەيدۇ، بۇنى ئېسىڭلاردا تۇتۇڭلار، — دېدى توختى ئاخۇن.

مەتنىياز بىلەن ئابدۇكېرىم ئۇستازنىڭ سۆزلىرىدىن كۆڭۈللىرى يورۇپ قالدى. ئۇلار يەنە دۇكانلارنىڭ ئالدى - كەينىنى چارلاشقا باشلىدى.

يېڭى تۇغۇلغان ئاينىڭ كۆكۈچ ئىسقا ئوخشاش نۇرلىرى ھەممىلا يەرگە — يىراقتىكى تاغلارغا، تاغ قاپتاللىرىغا، ئورمانلارغا، كەڭ دالغا، شەھەردىكى ئىمارەتلەرگە، ئادەمنىڭ قولىغا ئوخشاش سوزۇلۇپ تۇرغان دەرەخ شاخلىرىغا چۈشمەكتە. قارا چېكەتكىلەرنىڭ چىرىلداشلىرى، چاشقانلارنىڭ كىسىرلاشلىرىمۇ بۇ تىمتاس كېچىدە قۇلاققا ئاڭلىنىپ قالاتتى. ئۈچ كۆزەتچى لىخۇاجەنزە كوچىلىرىدىكى دۇكانلارنىڭ ئەتراپىدا ھەربىر شەپە، ھەربىر كۆلەڭگە - سايىلەرگە سەزگۈرلۈك بىلەن زەن

سېلىپ، ئايلانماقتا.

×

×

×

ئارىدىن ئۈچ كۈن ئۆتكەن ئاخشىمى، كېچە ئۆزىنىڭ قاپقارا قاناتلىرىنى كەڭ زېمىنغا يېيىشقا باشلىدى. يىراقتىكى تاغلار، كەنتلەر، ئورمانلىق ۋە ئېدىرلىقلارنىڭ ھەممىسى خۇددى قارا رومال ئارتىۋالغاندەك تۇتۇق كۆرۈنەتتى. خۇپتەندىن كېيىنلا كوچىدا ئادەم قالمىغانىدى.

تۈن قاراڭغۇسى بارغانسېرى قويۇقلاشماقتا، ئاي كۆتۈرۈلۈشىگە تېخى بالدۇر ئىدى. يۇلتۇزلار ئېگىز ئاسماندا گاهىلىرى يېقىن، گاهىلىرى يىراقتا نۇر چاچماقتا، ئاسماننىڭ ئېگىزلىكىنى ئۆلچەپ بولغىلى بولمايتتى. كېچىسى ئۇنىڭ سېھىرلىك كۆزلىرىدە ئۇلۇغ مۆجىزىلەر بارلىققا كېلىدىغاندەك ئىدى. دامياۋ، نياڭ نياڭ مياۋ ۋە سەنشىمياۋ^① بۇتخانىلىرىدىكى قوڭغۇراق ئاۋازى ۋە دۇرۇت ئوقۇغاندا ئۇرۇلىدىغان تاك - تاك ئاۋازلىرىمۇ چىققان. ئەتراپتا پەقەت چېكەتكىلەرنىڭ چىرىلىدىغان ئاۋازلىرى ھەم شەپەرەڭلەرنىڭ غۇيۇلداپ ئۇچقان شەپسىلا ئاڭلانماقتا.

پۈتۈن ئەتراپ جىمجىتلىققا چۆمدى، مەتنىياز بىلەن ئابدۇكېرىم ئۈچىنچى قېتىم چارلاشتىن كېيىن دائىم مۆكۈپ ئولتۇرىدىغان دالدىغا كىرىپ ئولتۇرۇشتى. توختى ئاخۇنمۇ ئۆگزىلەرنى چارلاپ بولۇپ شاگىرتلىرى ئولتۇرغان جايغا كېلىپ ئولتۇرۇپ، تەسۋىسنى تۆش يانچۇقىدىن چىقىرىپ، ئۇنىڭ ئۇرۇقلىرىنى ئوقۇغان دۇرۇت سانىغا ماسلاشتۇرۇپ سىيرىشقا باشلىدى. ئۇنىڭ ئاغزىدا دۇرۇت ئوقۇلۇۋاتقان بىلەن قۇلىقى، كۆزى

^① بۇ گۇچۇڭ ناھىيەسىنىڭ مەركىزى بولغان لىخۇا جەنزە ئەتراپىدىكى بۇتخانىلار -

ئەتراپقا تىكلىگەنىدى. مەتنىياز بىلەن ئابدۇكېرىم قوللىرىنى ئەستەرلىك چاپىنىنىڭ يېڭىگە، بويىنىنى ياقىسىنىڭ ئىچىگە تىقىپ، تۈگۈلۈپ ئولتۇرۇشتى. سەل ئۆتكەندە ئۇلار خۇددى ئانا شىرنىڭ بېقىنىدا بەخىرامان تۈگۈلۈپ ياتقان ئاسلانلاردەك، يەڭگىل پۇشۇلداشقا باشلىدى. شۇ ئەسنادا، باشتىكى دۇكاننىڭ ئۈستىدە بىر قارا نەرسە پەيدا بولدى. توختاخۇن تەسۋىسىنى تۇتۇش يانچۇقىغا سېلىپ، يان يانچۇقىدىن ئىككى دانە تۇخۇمنى قولغا ئېلىپ تەخلىنىپ ئولتۇردى. ھېلىقى قارا نەرسە ھېلى مۇشۇكتەك تۈگۈلۈپ ئولتۇرسا، ھېلى ئوغلاقتەك تۆت ئاياغلىنىپ ماڭاتتى، ھېلى مايمۇن ئوينىتىدىغانلارنىڭ كۆندۈرۈلگەن مايمۇنىدەك زوڭزىيىپ ئولتۇرسا، ھېلى ئۆگزىگە چاپلىشىپ يېتىۋالاتتى. ئۇ شۇ پەدەدە تىمسىقلاپ يۈرۈپ، تۆتىنچى دۇكانغا بېرىپ يەتتى. بۇ شاھابىددىن دېگەن باي زەرگەرنىڭ ئالتۇن بۇيۇملىرىنى ياسايدىغان دۇكاننى بولۇپ، ئۇ ئالتاينىڭلا ئالتۇنىدا زىرە - ھالقا، ئۈزۈك - بىلەزۈك ياسايدىغانلىقى بىلەن داڭلىق ئىدى.

توختى ئاخۇن كۆزىنى قارا نەرسىدىن ئۈزۈمەي ئولتۇردى. ھېلىقى قارا نەرسە دۇكاننىڭ ئۈستىدە مايمۇنىدەك زوڭ ئولتۇرۇپ ئەتراپقا يەنە بىر قېتىم زەن سېلىپ، ھېچبىر شەپە - تىۋىش يوقلۇقىنى پەملىگەندىن كېيىن، ئادەم بويى ئۆرلىتىپ چىقىرىلغان تۇرخۇنغا ئارغامچىدەك بىرنېمىنى باغلاپ، پەسكە سىيرىلىپ چۈشتى - دە، بىرنەچچە دەقىقە جىمجىت تۇرۇپ ئەتراپقا قارىۋەتكەندىن كېيىن، قوينىدىن ئىككى غېرىچچە ئۈزۈنلۈقتىكى بىرنەرسىنى ئېلىپ، تامنى تېشىشكە باشلىدى. ئۇنىڭ تامنى تېشىشى ئالاھىدە ئىدى؛ ئۇ يېنىدىكى قاپاقتىن سۇنى ئالىقنىغا تۆكۈپ، ئاندىن ئۇنى تامغا سېپىپ سۇۋاقنى نەمدەپ، قولىدىكى ئەسۋاب بىلەن كولاشقا باشلىدى. بۇنىڭدا، پەقەت لايىنىڭ «شىر - شىر» قىلىپ پەس ئاۋازدا يەرگە چۈشكىنىدىن باشقا

قاتتىقراق تىۋىش ئاڭلانمايتتى. شۇنداقتمۇ، ھېلىقى قارا نەرسە تامنى دەم كولاپ، دەم توختاپ ئەتراپقا قۇلاق شىڭشايتىپ قوياتتى. ئۇنىڭ بۇ ھەرىكىتى خۇددى تۆمۈر تۇمشۇقنىڭ دەرەخ غولىنى تەشكەن چاغدىكى ھالىتىگە ئوخشاپ قالاتتى. بىرھازادىن كېيىن ھېلىقى قارا نەرسە ئۆزى تەشكەن تۆشۈكتىن دۇكان ئىچىگە شۇڭغۇپ كىرىپ كەتتى. توختى ئاخۇن شۇ چاغدىلا يېنىدا تۈگۈلگەن پېتى پۇشۇلداۋاتقان مەتنىياز بىلەن ئابدۇكېرىمنى ئاستا نوقۇپ ئۇيغىتىپ، ئۇلارنىڭ قۇلىقىغا ئىنتايىن پەس ئاۋازدا پىچىرلاپ ئەھۋالنى ئۇقتۇردى. ئىككى شاگىرت خۇددى ئوۋنى بايقىغان تايغاندەك، ئورنىدىن يۇلقۇنۇپ قوپماقچى بولۇۋىدى، توختى ئاخۇن كۈچلۈك قوللىرى بىلەن ئۇ ئىككىسىنى جايىغا بېسىپلا جىملىدى ۋە ئۇلارنىڭ قۇلىقىغا يەنە بوش ئاۋازدا پىچىرلاپ، قەتئىي مىدىرلىماسلىقىنى، ئۆزىنىڭ بۇيرۇقى بويىچە ھەرىكەتلىنىشىنى تاپىلىدى. شۇ ئەسنادا ھېلىقى قارا نەرسە بايقى تۆشۈكتىن سىرتقا چىقتى، ئۇنىڭ قولىدا كىچىك بىر تۈگۈنچەك بار ئىدى. ئۇ ئەتراپقا قارىۋېتىپ، تۇرخۇنغا چىگىلگەن ئاغامچىغا ئېسىلىپ خۇددى مولۇندەك چەبدەسلىك بىلەن ئۆگزىگە چىقتى. دە، زوڭزىيىپ ئولتۇرۇپ ئەتراپقا يەنە قارىدى. شۇ دەقىقىنى كۈتكەن توختى ئاخۇن قارا نەرسىنىڭ ئۆزى تەرەپكە شۇنداقلا ئۇدۇل بولۇشىغا، قولىدىكى تۇخۇمنى ئۇنىڭغا قارىتىپ ئاتتى. «ۋايىجان!» دېگەن ئاۋاز بىلەن تەڭلا ھېلىقى قارا نەرسە بايام ئۆزى تام تەشكەندە چۈشۈرگەن توپىنىڭ ئۈستىگە «گۈپ» قىلىپلا يېقىلدى. توختى ئاخۇن ۋە ئىككى شاگىرت بەئەينى كىرىپتىن ئايرىلغان ئوقىيادەك تېزلىكتە بېرىپ ئۇنى توشقاننى باسقان بۈركۈتتەك قاماللاپ تۇتتى. توختى ئاخۇن بىلەن مەتنىياز ئۇنى ئۆزلىرىنىڭ قاراۋۇللۇققا ئاجرىتىپ بېرىلگەن ئۆيىگە ئېلىپ كىردى. ئابدۇكېرىم سىرتىنى كۆزىتىشكە قالدى.

مەتنىياز ئۆيدىكى شامنى ياقتى، توختى ئاخۇن ئوغرىنى تونۇدى. گەرچە ئوغرىنىڭ چاچلىرى ئۆسۈك، رەڭگى سارغايغان، ئەتئۆزى جۈدەڭگۈ بولسىمۇ، ئۇنىڭ مۇشۇڭنىڭكىدەك پارقىراپ تۇرغان كۆزلىرىدىن توختى ئاخۇن ئۇنى تونۇغانىدى. ئۇ قىرىق ياشلار چامىسىدىكى ئادەم بولۇپ، تۇرپان، توقسۇن، پىچان، مورى، ئۈرۈمچى، سانجى، گۈچۈڭ، جىمىسار، ئالتاي، چۆچەك تەرەپلەردە داڭقى بار، سېسىق نامى پۈركەتكەن «ئۇچقۇر ئوغرى» بارات ئىدى.

بارات ناھايىتى چېۋەر ئوغرى بولۇپ، ئاساسلىقى ئالتاي - چۆچەك ھەتتا بەيتىڭ تاغلىرى^① ئەتراپلىرىدىن ئات ئوغرىلاپ، قەدىمكى «ئات يولى»^② بىلەن ھەم تاغ ئارىسىدىكى جىم يوللار بىلەن توقسۇننىڭ كۆرجاي دېگەن يېرىدىكى بىر تەبىئىي سولۇنما جىلغىغا ھەيدەپ ئاپىرىپ، شۇ جىلغا ئىچىگە قاماپ قوياتتى. بۇ جىلغىنىڭ كىرىش ئاغزىدىن باشقا جايدىن ياكى چىققىلى، ياكى چۈشكىلى بولمايتتى. كىرىش ئاغزى شاخ - شۇمبا بىلەن ئېتىپ قويۇلسىلا، ئاتلار شۇ جىلغا ئىچىدىكى قومۇش بۇلاقتىن سۇ ئىچىپ، ئوتلاپ يۈرەتتى. جىلغا ئىچىدىن ئاتلارغا ئايلاپ يېگۈدەك ئوت - چۆپ تېپىلاتتى (ئازادلىقتىن كېيىن بۇ جىلغىنى توقسۇن ناھىيەسى سۇ ئامبىرى قىلىپ پايدىلىنىۋاتىدۇ - ئا). بارات شېرىكلىرى بىلەن ئاتلارنى مۇشۇ جىلغا ئىچىدىن سالمىلاپ تۇتۇپ، توقسۇن، تۇرپانلارغا ئاپىرىپ سېتىۋېتەتتى - دە، قارا شەھەر، يۇلتۇز يايلاقلىرىغا بېرىپ پاراكەندە قىلىپ، ئۇ يەردىن خوشۇت

① مۇڭغۇلىيە بىلەن شىنجاڭ چېگراسىدىكى تاغ - ئا.

② «ئات يولى» - تۇرپان قارا قوچۇ بىلەن گۈچۈڭ - جىمىسار ئارىلىقىدىكى قەدىمكى يول. بۇ ئىدىقۇت ئۇيغۇر خانلىقى دەۋرىدىكى ئاساسلىق بىر يول بولۇپ، ئات - ئۇلاغ بىلەنلا ماڭغىلى بولىدىغان يول ئىدى - ئا.

موڭغۇللىرىنىڭ ئاتلىرىنى ئوغرىلاپ كېلىپ يەنە شۇ سولۇنما
جىلغىغا قاماپ، خالىغان ۋاقتتا تۇتۇپ ساتاتتى.....

بارات شېرىكلىرى بىلەن ھېلى پىچاندا، لۈكچۈندە كۆرۈنسە،
ھېلى ئالتاي - چۆچەكتە، ھېلى گۇچۇڭ - جىمساردا، ھېلى قارا
شەھەر، يۇلتۇز تەرەپلەردە يۈرەتتى. ئۇ ئاتىسىدىن كىچىك قېلىپ،
يالغۇز ئانىسىنىڭ قولىدا چوڭ بولۇپ، يىگىتلىك قۇرامىغا
يەتكۈچىلا «ئۇچقۇر ئوغرى» دەپ داڭقى چىقىپ كەتكەن. بىچارە
ئانا مىڭ قېتىملاپ يىغلاپ - قاقشاپ نەسىھەت قىلىپ باقتى،
كېچە - كېچىلەردە جايىنامازدىن چۈشمەي ئولتۇرۇپ خۇداغا نالە -
زار بىلەن ئىلتىجا قىلىپ باقتى. لېكىن، ئوغلىنى يامان يولدىن
ياندۇرالمىدى. نىھايەت، بارات ئانىسىنى تاشلىۋەتمىدى، ئوغرىلاپ
تاپقان پۇل - پۈچەكلىرىنى ھەر قېتىم كەلگەندە بىر - ئىككى
يىلغا يەتكۈدەك تاشلاپ قويۇپ، يەنە تاغۇتاشلار ئارىسىغا كىرىپ
كېتەتتى. دەسلەپ بىچارە ئانا ئوغلى ئەكېلىپ بەرگەن نەرسىلەرنى
زادىلا تۇتمىدى. ئۆز كۈچىگە تايىنىپ خەقلەرنىڭ ئىشىكىدە
ئىشلەپ يۈرۈپ جان باقتى. بارا - بارا كېسەلچان بولۇپ، كۈچ -
ماغدۇرى ئاجىزلىغاندىن كېيىن، چارىسىزلىقتىن بارات ئەكېلىپ
بەرگەن نەرسىلەر بىلەن جېنىنى بېقىشقا مەجبۇر بولدى.....
ئانىسىغا بىرقانچە يىللىق يەتكۈدەك خىراجەت قالدۇرۇپ، ئورۇس
يەرلىرىگە چىقىپ كەلمەكنى كۆڭلىگە پۈككەن بارات، بىر كېچىسى
مانا مۇشۇ شاھابىدىن دېگەن باي زەرگەرنىڭ دۇكىنىغا ئوغرىلىققا
كىرگەندە تۇتۇلۇپ قېلىپ، شەنىامۇلىنىڭ گۈندىخانسىغا
قامالغانىدى.

— مېنى قويۇۋېتىڭلار، باقىدىغان قېرى ئانام بار،
قويۇۋەتمىسەڭلار شەنىامۇلىنىڭ ساقچىلىرى مېنى يەنە سولاپ
قويدۇ. ئانام ئاچلىقتىن ئۆلۈپ قالدۇ! ۋايجان! ۋاي كۆزۈم! —
دەپ دادلاشقا باشلىدى بارات بىر قولى بىلەن قان ئېقىپ تۇرغان

سول كۆزىنى چىڭ تۇتقان پېتى .
توختى ئاخۇن ئاتقان تۇخۇمدا ئۇنىڭ سول كۆزى قۇيۇلۇپ
كەتكەنىدى .

— سېنى تۇغۇپ ئاق سۈت بېرىپ بېقىپ چوڭ قىلغان
ئاناڭنى ئوغرىلىق قىلىپ باقماسەن؟! ھەي ھارامتاماق ئوغرى! —
مەتنىياز باراتنىڭ سۆڭگىچىگە راسا كېلىشتۈرۈپ بىرنى تەپتى .
— ۋايجان! ئۇرماڭلار ئاكىلار! ئەمدى توۋا قىلاي، ھالال
ئەمگىكم بىلەن ئانامنى باقاي، مېنى قويۇۋېتىڭلار!

شۇ ئەسنادا تاپانچىسىنى قولىدا تۇتقان سۇخۇشارا ئىككى
نەپەر ساقچى بىلەن ئاسماندىن چۈشكەندەكلا ئىشىك تۈۋىدە
پەيدا بولدى . باراتنىڭ ۋايجانلاپ گەپ قىلىۋاتقانلىقىنى كۆرگەن
سۇخۇشارانىڭ چىرايى شۇ ھامان ئوڭدى . ئۇ باراتنىڭ قانداقسىگە
سۆزلەيدىغان بولۇپ قالغىنىنى ئەقلىگە سىغدۇرالمى تۇراتتى . قوۋ
ئوغرى بارات ئالدىنقى ئاخشىمى ، سۇخۇشارا ئۆزىگە تېۋىپنىڭ
سۆزلىيەلمەس قىلىپ قويدىغان دورىسىنى ئىچۈرۈپ بولۇپ چىقىپ
كەتكەندىن كېيىن ، دەرھاللا بارماقلىرىنى كېكىردىكىگىچە تىقىپ
ياندۇرۇۋەتكەنلىكىنى ئۇ نەدىنمۇ بىلسۇن؟

سۇخۇشارا ئىشنىڭ پاش بولۇپ قېلىشىنىڭ ئالدىنى ئېلىش
ئۈچۈن توختى ئاخۇنغا قاراپ:

— يارايىسەن توختى ، ئوغرىدىن يەنە بىرنى قولغا
چۈشۈرۈپسەن ، سېنى بۇ نۆۋەت ئاتامغا دەپ تارتۇقلىتىمەن! —
دېدى . يۇ ، لېكىن كۆڭلىدە باراتنىڭ توختىغا ئىشنىڭ راستىنى
ئېيتىپ قويۇشىدىن ئىلگىرى ئۇنى بۇ يەردىن ئېلىپ كېتىشىنىڭ
چوتىنى سوقۇۋاتاتتى . سۇخۇشارا بىلەن توختى ئاخۇن گەپلىشىپ
تۇرغان شۇ دەقىقىدە ، سۇخۇشارانى كۆرۈپ ئەرۋايى ئۇچقان بارات
بىرلا يۇلقۇنۇپ ئۆزىنى ئىشىكنىڭ سىرتىغا ئاتتى . سۇخۇشارا
بەتلەكلىك تاپانچىسىدىن «پاڭ!» قىلىپ ئوق ئۈزۈپ ، باراتنى

بوسۇغىدىلا جىمىقتۇرۇپ قويدى. باراتنىڭ ساق قالغان كۆزى ئوچۇق پېتى تۇراتتى. «مۆڭنىڭ ئىشىنى خۇدا ئوڭشار» دېگەندەك، بىر پاي ئوق سۇخۇشارانىڭ ھىيلىسىنى مەڭگۈگە يېپىپ قالدى. لېكىن، توختى ئاخۇننىڭ كۆڭلىدە، ئۇزاقتىن يوقاپ كەتكەن باراتنىڭ تۇيۇقسىزلا پەيدا بولۇپ قالغىنى، توختى ئاخۇننىڭ ئۇ ئوغرىنى ئەمدىلا تۇتۇۋېلىشىغا، سۇخۇشارانىڭ ئاسماندىن چۈشكەندەكلا پەيدا بولۇپ قالغىنى سىرلىق تۈگۈن پېتى قالدى. مۇنداقمۇ ئۇدۇل كەلگەن بارمۇ؟ بۇ جاھاننىڭ سىرلىق مۆجىزىلىرى ئەجەب جىقكىنا؟..... توختى ئاخۇن سۇخۇشارانىڭ ئىككى ھەمراھىغا باراتنىڭ ئۆلۈكىنى كۆتۈرتۈپ، قاراڭغۇلۇققا شۇڭغۇپ يوقالغىنىغا خېلىغىچە قاراپ، چوڭقۇر خيالغا پاتقىنىچە تۇرۇپ قالدى.....





ئون ئىككىنچى باب

توختى ئاخۇننى ئىزدەپ كەلگەنلەر

توختى ئاخۇننىڭ داڭقى ئەتراپقا يېيىلىشقا باشلىغاندا، دەسلەپتە ئۇنىڭغا شاگىرت بولۇپ كىرىدىغانلار كۆپەيگەنىدى. مانا ئەمدى ئارىدىن بىرقانچە يىل ئۆتۈۋىدى، ئۇنىڭ بىلەن ئېلىشىپ باقماقچى بولغان پالۋانلار، نوچىلار، جانبازلار بىرىنىڭ كەينىدىن بىرى گۈچۈڭ تامان كېلىشكە باشلىدى.

بىر كۈنى توختى ئاخۇن ئاغىنىسى مەمەتنى ئىزدەپ تۇتۇڭغا كەلدى. مەمەت خاماندا يوغان ياغاچ گۈرچەك بىلەن چەش يىغىۋاتاتتى. ئىككى ئادەم ئارا بىلەن پايخاننى ئۆرۈمەكتە، يەنە بىرەيلەن تۇلۇقنىڭ رامكىسىنى ئوڭشاۋاتاتتى. توختى ئاخۇن خامانغا كەلدى ۋە ئۇلارغا سالام قىلدى:

— ئەسسalamۇ ئەلەيكۇم، خامنىڭلار تاغ بولسۇن، قازان - چۆمۈچ ياغ بولسۇن! ھارمىغايسىلەر!

مەمەت قولىدىكى ياغاچ گۈرچەكنى چەشكە يۆلەپ قويۇپ، توختى ئاخۇننىڭ ئالدىغا كېلىپ ئىككى قوللاپ كۆرۈشتى:

— ۋەئەلەيكۇم ئەسسalam، توختاخۇن ئاغىنە، ئېيتقىنىڭ كەلسۇن، سالامەت تۇردۇڭمۇ؟ سېنى بۇياققا قايسى شامال ئۇچۇرۇپ كەلدى؟

— كەپسەن^① بېرەمدىكىن دەپ خامانغىلا كەلدىمغۇ
ئاغىنە؟ — دېدى توختى ئاخۇن ئاغىنىسىگە چاقچاق قىلىپ.
— كەپسەننى ئىمام - مەزىنلەر كېلىپ ئېلىپ كەتتى، ساڭا
كەپسەن ئەمەس، بۇغداينىڭ باش بۇرنىنى تۇنجى چەشتىلا
ئېلىپ قويدۇم ئاغىنە، — دېدى مەمەت كۈلۈپ تۇرۇپ.
— نەچچە ۋاقىتتىن كېلەي دەپ تەمشەلسەم قولۇم
بوشمىدى. بۈگۈن ئازراق بوش ۋاقىتم چىقىپ قالدى، شۇڭا ساڭا
بىردەم - يېرىمدەم بولسىمۇ قارىشىپ بېرەي دەپ كەلدىم،
«خامان ئالماق شەھەر ئالماق»، دېگەن گەپ بارغۇ ئاداش؟ —
دېدى توختى ئاخۇن.

— شاگىرتلىرىڭنى قانداق قىلىۋاتىسەن؟
— ھىدايتۇللا كۈندۈزى بالىلارنىڭ مەشىقىگە يېتەكچىلىك
قىلىدۇ، مەن ئاز - تولا نەمۇنە كۆرسىتىپ قويىمەن.
— ھىدايتۇللا خېلى يېتىشىپ قالغان ئوخشىمامدۇ؟
— خۇدا بۇيرۇسا يىل ئاخىرىدا ئۇ مەشىقلەرنى تاماملايدۇ.
— قالغان شاگىرتلىرىڭچۇ؟

— مەتنىياز بىلەن ئابدۇكېرىم مەن بىلەن كېچىلىك
كۆزەتچىلىكتە، ئۇلارمۇ يېتىشىپ قالدى. ئابابەكرى يۇرتىغا قايتتى.
چوڭ ئوغلۇم نىزامىدىن جانىبازلىق مەشىقلىرىگە ئوبدانلا كىرىشىپ
قالدى. شاھىدىن، غوسىدىن، مۇئەززىدىنلەر تېخى كىچىك،
ئۇلارمۇ ئاكىسى نىزامىدىننى دوراپ، ئۇنى - بۇنى قىلىشىپ
يۈرۈۋاتىدۇ.

ئىككى ئاغىنە شۇ تەرزىدە ھال - ئەھۋال سورىشىپ تۇراتتى،

^① كەپسەن — خامان ۋاقتىدا خامانغا تۇنجى بولۇپ كەلگەن ئادەمگە بېرىلىدىغان
ئازراق بۇغداي. كەپسەننى ئالغۇچى خامانغا بەرىكەت تىلەپ دۇئا قىلىپ كېتىدۇ.
ئەينى يىللاردا ئۇيغۇر دېھقانلىرىدا مۇشۇنداق ئادەت بار ئىدى — ئا.

مەمەتنىڭ تۇلۇقىنى ئوڭشاۋاتقان ئىنىسى نېرىراقتىنلا توۋلىدى:
— ئاكا، تۇلۇقنىڭ قوزۇقىنى ھېچ تۇرغۇزالمىدىم!
مەمەت ئورنىدىن تۇرۇپ ئوكسىنىڭ يېنىغا باراي دېۋىدى،
توختى ئاخۇن:

— مانا مەن تۆمۈرچىنىڭ ئوغلى تۇرسام بۇ يەردە، سەن
ئاۋارە بولمايلا قوي ئاغىنە، — دېدى. دە، خاماننىڭ ئوتتۇرىسىغا
بېرىپ تاش تۇلۇقىنى ئۆرۈپ - چۆرۈپ قارىدى. تاش تۇلۇقنىڭ بىر
تەرىپىدىكى تۆمۈر قوزۇق چىقىپ كەتكەنىدى. توختى ئاخۇن
بەلبېغىدىكى غىلاپتىن پىچاقنى چىقىرىپ، تاش تۇلۇقنىڭ تۆمۈر
قوزۇق ئورنىتىلىدىغان تۆشۈكىدىكى بوشاپ شالاقشىپ كەتكەن
ياغاچ مونەكنى چىقىرىۋېتىپ، ئۇنىڭ ئورنىغا قارىياغاچ بادرىنىڭ
ئۈچىنى كېسىپ - يونۇپ قاقتى. دە، ئاندىن تۆمۈر قوزۇقىنى
ئاشۇ ياغاچنىڭ ئوتتۇرىسىغا قېقىپ، تۇلۇقىنى ئەسلىگە كەلتۈردى.

— مانا - مانا، «قوينى قاسساپ سويسۇن» دېگىنى
كەلدى. دە، ئىش دېگەن ھۈنەرۋەننىڭ قولىدا گۈلى گۈلىگە
كېلىدۇ ئەمەسمۇ؟! — مەمەت توختى ئاخۇننى ماختاپ قويدى.
مەمەتنىڭ ئىنىسى نېرىراقتا چۆپ يەپ تۇرغان، سىڭار كۆزىگە لاتا
تارتىلغان ئاتنى تۇلۇققا قوشۇش ئۈچۈن يېتىلەپ كېلىۋاتاتتى، ئات
تۇيۇقسىز بېشىنى يول تەرەپكە بۇراپ سوزۇپ - سوزۇپ كىشىنىدى.
يولدا ئالدىدا پايپاسلاپ ماڭغان كازىم، كەينىدە بىر ناتونۇش
ئاتلىق ئادەم كېلىۋاتاتتى. ئۇلار يېقىنلاپ كەلدى. ئاتلىق ناتونۇش
ئادەم ئېتىنى خاماننىڭ يېنىدىن ئەگىپ ئۆتكەن ئېرىقنىڭ بويىدىلا
توختاتتى. ئېرىق ياقىسىغا تىكىلگەن تېرەك كۆچەتلىرى كەتمەن
سېپى يوغانلىقتا چوڭايغانىدى. ناتونۇش ئادەمنىڭ ئېتى كۆچەت
ئارىسىدا ئۆسكەن ئوت - چۆپلەرنى ئېغىزدۇرۇق بىلەنلا يۇلۇپ،
چاينىغىلى تۇردى. قارىغاندا، ئۇ ئات يىراق يولدىن كەلگەن
چېغى.

كازىم ئاتلىق ئادەمنى ئېرىق بويىدا قالدۇرۇپلا ئۆزى
پايپاسلىغىنىچە خامانغا كىرىپ توختى ئاخۇن بىلەن مەمەتكە سالام
قىلدى ۋە:

— بۇ ئادەم توختى ئاخۇن جانباز بىلەن كۈچ - ماھارەت
سېناشقىلى يىراقتىن كەلدىم، دەيدۇ. شۇڭا، باشلاپ
كېلىۋىدىم، — دېدى كازىم توختى ئاخۇنغا قاراپ.

— قاغا پوقتىن چىققاندا ئاندىن دەلاللىقتىن يالتييسەنغۇ
سەن كازىم - ھە؟! — دېدى نارازى بولغان مەمەت زەردە بىلەن.

— قانداق قىلاي مەمەت بۇرادەر، ماڭا باشقا ئىش نېسىپ
بولمىسا..... — كازىم بىچارە قىياپەتكە كىرىۋېلىپ، بويىنى
قىسقان ھالدا شۇنداق دېدى.

— بولدى مەمەت ئاغىنە، بۇ كازىمغا كايىما، — دېدى
توختى ئاخۇن مەمەتكە قاراپ. ئاندىن: — ماڭ كازىم، ئۇ ئادەمگە
بۇ خاماندا توختاخۇن يوقكەن، ئۇنىڭ شاگىرتى باركەن دەپ
ئېيتقىن، — دېدى.

كازىم كۆزىنى چىمچىقلاقتىنچە كەينىگە يېنىپ، ھېلىقى
ئاتلىق ئادەمگە توختى ئاخۇننى كۆرسىتىپ بىرنېمىلەرنى دېدى.
ئاتونۇش ئاتلىق ئېتىدىنمۇ چۈشمىدى. ئۇ توختى ئاخۇنغا قاراپ:
— ھوي بۇرادەر، سىز توختاخۇننىڭ شاگىرتىكەنسز،
ئۇستىڭىزنىڭ نەدىلىكىنى بىلەرسىز ھەقىچان؟! — دېدى ئات
ئۈستىدە ئولتۇرۇپلا.

سالام - سەھەت قىلىشنى ياكى ئاتتىن چۈشۈپ كېلىپ
كۆرۈشۈشنى خالىمىغان بۇ ئەدەپسىز، كۆرەڭ، ھاكاۋۇر ئادەمنىڭ
قىلىقىغا توختى ئاخۇننىڭ دەسلەپتە ئاچچىقى كېلىپ مۇشۇ
خاماندىلا ئەدەپلەپ قويماقچىمۇ بولدى. لېكىن، ئۇ ئۆزىنى
تۇتۇۋالدى. «نېمىلا بولسۇن يۇرتىمىزغا يىراقتىن داۋان ئاتلاپ
كەلگەن ئادەمكەن، «ئالتۇن ئۆز سالمىقى بىلەن يەڭدەيدۇ»

دەيدىغان گەپ بار، ئېغىرلىق قىلاي، ئۇنىڭ ئۈستىگە بويىدىن باغلانغان ئىت ئوۋغا يارىماس، دېگەن تەمسىلمۇ بار. ئالدىغا كەلگەن ئادەمنى ئەدەپلەيمەن دېگىنىم نامەردلىكتۇر، بوپتۇلا، باشقىچە ئۇسۇل قوللانمايمۇ؟.....» توختى ئاخۇن شۇلارنى ئويلاپ، «ئۇنداق قازانغا مۇنداق چۆمۈچ» قىلماقچى بولدى. دە، قولى بىلەن مەھەللە تەرەپنى كۆرسەتتى:

— توختاخۇن تۈگمەنپىشى مەھەللىسىدە ئولتۇرىدۇ. مۇشۇ ئوڭ تەرەپتىكى يول بىلەن ماڭسىڭىز يېتىپ بارىسىز، — توختى ئاخۇن ئوڭ تەرەپتىكى يولنى ئىما قىلدى.

ئاتونۇش ئادەم ئات ئۈستىدە ئولتۇرۇپلا ئېرىق بويىدىكى تېرەك كۆچىتىدىن بىرنى «شارتتە» يۈلۈپ ئېلىپ مەھەللە تەرەپكە تاڭلەپ تۇرۇپ:

— ئاۋۇ مەھەللىنى دەمسىز ياكى ماۋۇ تەرەپتىكى مەھەللىنىمۇ؟ — دېدى.

بۇ ئادەمنىڭ ئۆزىنى كۆز - كۆز قىلىپ كۈچ كۆرسەتكەنلىكىنى كۆرگەن توختى ئاخۇن باياتىن ئۆزى ئوڭشىغان تۇلۇقنى تۆمۈر قوزۇقىدىن تۇتۇپلا مەھەللە تەرەپكە قارىتىپ:

— ماۋۇ تەرەپتىكىسى چوڭ مەسچىت مەھەللىسى، ئۇ يەردە توختاخۇننىڭ ھىدايتۇللا دېگەن شاگىرتىنىڭ ئۆيى بار، ئۇنىڭ يېنىدىكى ماۋۇ مەھەللە بىزنىڭ مەھەللە، ئۇنىڭ نېرىسىدىكى ئاۋۇ مەھەللە توختاخۇننىڭ مەھەللىسى، — دېدى.

«شاگىرت» نىڭ يوغان تاش تۇلۇقنى خۇددى بىر تال تاياقنى چۆگۈلەتكەندەك يەڭگىل پىرقىراتقانلىقىنى كۆرگەن ھېلىقى ئاتلىق ئادەم لام - جىم دېمەستىن ئارقىغا ئۆرۈلۈپلا ئېتىغا قامچا سالغان پېتى توپا تۈزۈتۈپ كېتىپ قالدى.

— ئەجەب جايلىدىڭا بۇ ئادەمنى؟ — دېدى مەمەت توختى ئاخۇنغا قاراپ.

— مۇنداق ھاكاۋۇر، كۆرەڭ ئادەملەرگە شۇنداق قىلىش كۇپايە، — دېدى توختى ئاخۇن.

— بارىكالا، توختاخۇن ئاكا، تېرە تاراقشىتقان ئادەمگە جۇۋا چۆرۈپلا كەتكۈزۈۋەتتىلىغۇ؟ — دېدى خامانغا ياردەملىشىۋاتقانلاردىن بىرى.

— ئۇنداق قازانغا مۇنداق چۆمۈچ دېگەن شۇ، — دېدى توختى ئاخۇن كۈلۈپ تۇرۇپ.

— بۇ تۇلۇقنى ئەجەب سامان تىققان تېكىنى چۆگۈلەتكەندەكلا چۆگۈلەتتىغۇ بۇ ئادەم؟ — خامانغا قارىشىۋاتقان ئەرلەردىن بىرى كېلىپ تۇلۇقنى كۆتۈرمەكچى بولدى. ئۇ كۈچەپ يۈرۈپ تاش تۇلۇقنىڭ بىر بېشىنى ئاران كۆتۈردى. ئۇ ئەر ھەمراھىغا ئىما قىلىۋىدى، ھەمراھى كېلىپ تاش تۇلۇقنىڭ يەنە بىر بېشىنى يەردىن ئارانلا ئۈزۈۋالدى.

— توۋا، — دەپ ياقىسىنى تۇتتى ئۇ ئىككىسى، پالۋان - باتۇر دېگەننىڭ كۈچ - قۇۋۋىتى باشقىچە بولىدىكەن - دە؟! — خۇدايىم بەرگەن ئادەم - دە، بۇ توختى ئاخۇن! — دېدى مەمەت پەخىرلەنگەن ھالدا.

— مەشىقتىن بولىدۇ بۇ ئىشلار، — دېدى توختى ئاخۇن، — بىر تۇل موماينىڭ موزايىنى كىچىكىدىن قولتۇقىغا قىستۇرۇپ پەلەمپەيدىن دالانغا كۆتۈرۈپ ئەچىقۋېرىپ، توپاق بولغاندىمۇ كۆتۈرۈپ چىقالغىنىغا ئوخشاشلا بىر ئىش.

خامانغا ياردەملىشىۋاتقانلار ئۆزئارا بىرنېمىلەرنى دېيىشكەچ ئىشقا كىرىشىپ كەتتى. مەمەتنىڭ ئىنىسىمۇ ئاتنى تۇلۇققا قېتىپ ئۆنجىلەرنى پايخان قىلىشقا باشلىدى.

— بەزگە تويمىغان مۈشۈكتەك بۇ يەردە يەنە تۇرسەنغۇ كازىم؟ ماڭ، يۈگۈر، بازارغا بېرىپ دەللىقنى قىل! — دېدى مەمەت كازىمغا قاراپ. مەمەت لاغايلاپلا يۈرىدىغان بۇ ھارامتاماق

كازىمغا ئۆچ ئىدى.

— بولدى مەمەت ئاغىنە، بۇ كازىمغا تاپا - تەنە قىلىۋەرمە،
بۇ ئەمدى ئوڭشالمايدۇ. ئېتىزلىقتىكى سېرىق يۆگەينى
بىلىسەنغۇ؟ — دېدى توختى ئاخۇن مەمەتكە قاراپ، — بۇ كازىم
ئەنە شۇ سېرىق يۆگەيگە ئوخشايدۇ. سېرىق يۆگەي دېگەن باشقا
ئۆسۈملۈكلەرگە چىرمىشىپ، شۇلارغا تايىنىپ جان باقىدۇ. ئۇنى
قانچە يۇلساڭمۇ يوقتالمايسەن. كازىمۇ شۇ، ئۇنىڭغا قانچە
كايىساڭمۇ تۈزەلمەيدۇ. ھە كازىم، ئېيتقىنا، بىزگە مۇناسىۋەتلىك
بىرەر ئۇچۇر - سىرتىخ بارمۇ؟ — توختى ئاخۇن كازىمغا قارىدى.

— ھوشۇر ئاخۇن يەلتاپان ئۈرۈمچىدىن يېنىپ كەپتۇ. بايام
مەن بۇياققا كېلىۋاتقاندا ھېيتاخۇن زاسۈيپەزنىڭ يېنىدا قالدى. ئۇ
ئۈرۈمچىدىن يېڭى گەپلەرنى ئاڭلاپ كەلگەن چېغى، زاسۈي
يەۋاتقانلار ئۇنىڭ ئاغزىغا قاراپلا قېلىشتىغۇ، — دېدى كازىم، —
توختاخۇننى ئىزدەپ كېتىۋاتمەن دېسەم، ئەگەر تاپالساڭ توختى
ئاخۇننى مۇشۇ يەرگە باشلاپلا كەل، ئۇنىڭغا دەيدىغان مۇھىم گەپ
بار، دېگەندى. سىلەرنىڭ گېپىڭلار تۈگىگەندە مۇشۇ گەپنى
ئېيتىپ قويۇپ ئاندىن كېتەي دەپ تۇرۇۋىدىم، — كازىم مەمەتنىڭ
تەنبەھسىنىڭ ئارتۇقچە كەتكەنلىكىگە نارازى بولغاندەك، ئۇنىڭغا
ئالپىپ قاراپ قويدى.

— ھېلىغىچە بارامىز، توختاخۇن ئاغىنىسى مەمەتكە خامان
ئېلىشىپ بېرىۋېتىپتۇ، دەپ قويارسەن، — دېدى توختى ئاخۇن.
— بولدى - بولدى، خاماننىڭمۇ غۇلجى تۈگەپ غېرىچى
قالدى. بارساق ھازىرلا بارايلى، بازار تەرەپكە بارمىغىلى ئون كۈنچە
بوپتۇ، ھېيتاخۇننىڭ زاسۈيسىدىن بىر قورساق يەپ كەلمەيمىز -
مۇ؟ — دېدى مەمەت قولىدىكى ياغاچ گۈرچەكنى چەشكە سانجىپ.
— بېرىۋېرىڭلار ئاكا، خاماننىڭ ئىشىنى بىز قىلغاچ تۇرىمىز،
لېكىن يانغۇچە ھېيتاخۇن زاسۈيپەزنىڭ ئۆپكە - ھېسىپىدىن

بىزگىمۇ بىر - ئىككى چىڭ ئالغايچ كېلەرسەن، - دېدى مەمەتنىڭ ئىنىسى.

- «جىننىڭ قەستى شاپتۇلدا» دېگىنە؟! - دېدى مەمەت ئىنىسىگە قاراپ، - ھېيتاخۇن زاسۋىپەزنىڭ ئۆپكە - ھېسىپى بۇرنۇمغا پۇرىدى دە؟!!

- ئورما ۋاقتىدا، خامان ۋاقتىدا قاراشقانلارغا مال سويۇپ ھاردۇق سورايدىغان ئىش بارغۇ ئاغا؟ سەن بىزگە قوي سويىمىساڭمۇ، قوينىڭ ئىچ باغرىنىغۇ يېگۈزەسەن؟ - دېدى مەمەتنىڭ ئىنىسى ئاكىسى بىلەن چىقىشىپ.

- ۋاي شەيتانەي، بولىدۇ، سېنىڭدىن قۇتۇلغىلى بولاتتىمۇ؟ - دېدى مەمەت كۈلۈپ تۇرۇپ.

- خامانغا قاراشقانلارنى مېھمان قىلىدىغان ئىشنىڭ بولسا، بۈگۈن مېنىمۇ مېھمان قىلىسەنغۇ ئاغىنە - ھە؟! تۇلۇقنىڭ بىر تال تۆمۈر قوزۇقىنى بولسىمۇ ياساشتىم - دە؟ - دېدى توختى ئاخۇن مەمەتكە قاراپ.

- مەن بازارغا بارمىدىم، بازارسىزمۇ قالمىدىم دېگەندەك، خامانغا ھەرھالدا ئاياغ باشتىڭ، قولۇڭمۇ خاماننىڭ ئىشىغا بار - يوقنىڭ ئورنىدا تەگدى ئاغىنە، بوپتۇ، بۇغداينىڭ بانىسىدا قارمۇق سۇ ئىچىپتۇ دېگەندەك، سېنىمۇ خامانغا قاراشقانلار قاتارىدا مېھمان قىلسام قىلاي!

خاماندىكىلەر بۇ يېقىن ئاغىنىلەرنىڭ چاقچاقلىرىدىن كۆڭلى سۆيۈندى، توختى ئاخۇن بىلەن مەمەت بازار تەرەپكە ماڭدى. كازىمۇ ئۇ ئىككىسىنىڭ كەينىدىن پايپاسلىغىنىچە ئەگەشتى.

×

×

×

ھېيت ئاخۇن زاسۋىپەزنىڭ يېنىدا ھەمىشە ئادەم

ئۆكسۈمەيتتى. ئۇنىڭ ئۆپكە - ھېسىپلىرىنىڭ خېرىدارلىقلىقىدىنلا ئەمەس، بەلكى گۈچۈڭ بازىرىدىكى چوڭ - كىچىك ئىشلارنىڭ خەۋىرى مۇشۇ يەردە ئوقۇلۇپ، ئەتراپقا تارايتتى. بازارچىلار، بىكارچىلار، ئۆتكۈنچىلەر ھېيت ئاخۇننىڭ ئۆپچۆرىسىدىن ئۆكسۈمەيتتى. توختى ئاخۇن، مەمەت، كازىملار يېتىپ كەلگەندە ھوشۇر ئاخۇن يەلتاپاننىڭ ئاغزىغا قاراپ ئولتۇرۇشقانلاردىن ئالتە - يەتتىسى بار ئىدى.

- كېلىڭلار توختاخۇن، مەمەت بۇرادەر، كېلىڭلار! - ھېيت ئاخۇن ئورنىدىن قوپۇپ توختى ئاخۇن ۋە مەمەتلەرگە سالام بەردى. ئولتۇرغانلارمۇ ئورۇنلىرىدىن تۇرۇشۇپ ئىززەت - ئىكرام بىلدۈرۈشتى ۋە توختى ئاخۇن بىلەن مەمەتكە ئورۇن بوشاتتى.

- ئامان - ئېسەن تۇردۇڭلارمۇ بۇرادەرلەر؟ - ھوشۇر ئاخۇن يەلتاپان توختى ئاخۇن بىلەن مەمەتكە ئىككى قولىنى سۈنۈپ كۆرۈشتى.

- ئۆزۈڭچۇ بۇرادەر، قايسى شاماللاردا ئۇچۇپ، قايسى بۇلۇتلاردا سەيلانە قىلىپ يۈردۈڭ؟ - توختى ئاخۇن ھوشۇر ئاخۇنغا چاقچاق قىلدى.

- ئۈرۈمچىگە بېرىپ كەلدىم.

- نېمە يېڭىلىقلارنى ئېلىپ كەلدىڭ ئۈرۈمچىدىن؟ - دەپ سورىدى مەمەت.

- كۆرگىنىمنى ئېيتايمۇ؟ ئاڭلىغىنىمنىمۇ؟

- كۆز بىلەن قۇلاقنىڭ ئارىلىقى تۆت مىڭ چاقىرىم دەيدۇ، كۆرگىنىڭنى ئېيت! - دېدى مەمەت.

- ئاۋۋال ئاڭلىغىنىڭنى، ئاندىن كۆرگىنىڭنى ئېيتقىن، سەن يەلتاپانلا ئەمەس، بەلكى «ئۇزۇن قۇلاق»، - دېدى توختى ئاخۇن.

ھوشۇر ئاخۇن يەلتاپان شامالدەك تېز ماڭىدىغان ئادەم بولۇپ،

گۈچۈڭدىن ئۈرۈمچىگە ئۈچىنچى كۈنىلا يېتىپ بارالايتتى. ئەگەر ئالدىراش خەۋەر بولۇپ، يۇقىرى ھەق تۆلىسە، كېچىنى كۈندۈزگە ئۇلاپ ماڭسا، ئۈرۈمچىدىن گۈچۈڭغا ئىككى كېچە - كۈندۈزدىلا يېتىپ كېلەلەيتتى. خەقلەر ئۇنى بىر جۈمە ئارىلىقتىن ھېلى جىمىساردا كۆرسە، ھېلى ئۈرۈمچىدە، ھەپتە ئاخىرىسىدا يەنە گۈچۈڭدا كۆرگەنلىكىنى ھېكايە قىلىشاتتى. دەرۋەقە، ھوشۇر ئاخۇن پىيادە يول يۈرسە ئادەتتىكى ئاتلىق ئادەملەردىن تېز ماڭاتتى. ئۇ شۇ ھۈنەرگە تايىنىپ، گۈچۈڭ - جىمىسار، گۈچۈڭ - ئۈرۈمچى، گۈچۈڭ - مورى، ھەتتا گۈچۈڭ - تۇرپان ئارىلىقلىرىدا خەت - خالتا، ئۇچۇر - خەۋەر يەتكۈزۈپ جان باقاتتى. يۇرتلار ئارا ماشىنا قاتنىشى ياكى تېلېفون ئالاقىسى بولمىغان شۇ زاماندا ھوشۇر ئاخۇننىڭ يۇرتلار ئارا چېپىپ يۈرۈشى ئەھمىيەتلىك بىر ئىش ئىدى.

بۇ ئادەم توختى ئاخۇن، مەمەت، ھېيت ئاخۇنلار بىلەن رامانداش ھەم قۇرداش بولۇپ، ئوتتۇز ياش ئەتراپىدا، قاتاڭغۇر، شادىپاچاق، كۆمۈردەك قارا ئىدى. بۇ يامغۇر - يېشىن، قار - شىۋىرغان، بوران - چاپقۇنغا قارىماي دائىم يول يۈرۈپلا تۇرغاچقا، رەڭگى - ئۆڭى چۈچۈلىدەك بولۇپ كەتكەن. كۆزىنىڭ ئېقى، چىشى ئاق، چىرايى قارا ئىدى. شۇڭا، كىشىلەر ئۇنى يەلتاپان ھوشۇر ئاخۇن، قارا ھوشۇر ئاخۇن، ئۇزۇن قۇلاق ھوشۇر ئاخۇن دەپ ئاتىشاتتى. گەرچە بۇ ئادەمنىڭ رەڭگى قارا بولغان بىلەن كۆڭلى ئاق ئىدى. خەقلەرنىڭ پۇل - پۈچەك، خەت - خالتا ۋە ئامانەت گەپ - سۆزلىرىنى جايىغا ئامان - ئېسەن يەتكۈزەتتى. يۇرت ئىچىدە بۇ ئادەمنىڭ خېلى ئىناۋىتى بار ئىدى.

— ئەمىسە مەن ئاۋۋال ئاڭلىغىنىمنى سۆزلەپ بېرەي، دەپ گەپ باشلىدى ھوشۇر ئاخۇن، — شىنخەي ئىنقىلابى دېگەن ئىنقىلاب غەلبە قىلىپ، مەنچىڭ سۇلالىسى غۇلاپ، جۇڭگودا

جۇڭخۇا مىنگو قۇرۇلۇپتۇ. شىنجاڭنىڭ تەپتىش بېگى، قوشۇمچە دىخۇانىڭ ^① باسقىقى ياكى زېڭشىن شىنجاڭ ئۆلكىسىنىڭ تۇتۇق بېگى بوپتۇ. بۇ ئادەم مەدرىسەلەردىكى دىنىي ئوقۇتۇشلارغا ئانچىۋالا چەك قويۇپ كەتمەيدىكەن. قومۇل، تۇرپانلاردا تۆمۈر خەلىپە، مۆيدىن غوجا باشچىلىقىدا قوزغىلاڭ كۆتۈرۈلۈپتۇدەك. ئاڭلىغانلىرىم مانا مۇشۇلار.

— ئامبال سۇخۇناشىنىڭ ئالتىنچى ئاينىڭ پاقىسىدەك يوقاپ كەتكىنى شۇ سەۋەبتىنكەن. — دە؟

— مەدرىسەلەردىكى دىنىي ئوقۇتۇشلارغا ئانچە چەك قويۇپ كەتمىگەن بولسا، بۇ ياڭزېڭشىن دېگەن تۇتۇق بېگى خېلى ئىنسابلىق ئەمەلدار ئوخشىمامدۇ؟

— چۈجەڭنى كۈزدە سانا، دەپتىكەن كۈنلەر، كېيىن كۆرىمىز ئۇنداق ئەمەلدارلارنى، ھەرقانداق چوڭ ئەمەلدارمۇ باشتا بىرقانچە ياخشى پەرمان جاكارلاپ، خەلق كۆڭلىنى مايىل قىلىشقا تىرىشىدۇ، كېيىنگە بارغاندا ئۆشنىسىدىكى قوي تېرىسىنى چۆرۈپ تاشلايدۇ. — دە، تۈكلىرى پاختا پاختا، چىشلىرى ھىڭگايغان بۆرە قىياپىتىنى ئاشكارىلايدۇ، ئاينىپ كېتىدۇ ئۇلار!

— نېمىلا دېگەنبىلەن مەدرىسەلەردىكى دىنىي ئوقۇتۇشنى چەكلەپتۇ. شۈكرى، بىزگە شۇ كۇپايە، — دېيىشتى ھوشۇر ئاخۇننى چۆرىدەپ ئولتۇرۇشقانلار.

«پۇقرالىرىمىزدا مانا مۇشۇنداق شۈكرىچىلىك چۈشەنچىسى تۇرسا، كۈنلىرىمىز مۇشۇنداقلا ئۆتەرمۇ؟ بىزمۇ مانجۇلاردەك يۇرت سوراپ ئۆتسەك ياراشماسمىدى؟ ئاۋامنى سەگىتسەك بولاتتى. بىراق، مېنىڭ ئوقۇغىنىم، بىلگىنىم تايىلىق تۇرسا، جانبازلىق بىلەن خەلقنىڭ بەدەن قۇۋۋىتىنى ئاشۇرغىلىلا بولىدۇكى، ئۆز تەقدىرىنى

^① دىخۇا — ئۈرۈمچىنىڭ ئىلگىرىكى خەنزۇچە ئاتىلىشى — ئا.

ئۆز قوللىرىدا تۇتۇشقا ئۇيۇشتۇرۇش ئىمكانى ئازغۇ؟» توختى ئاخۇن بايام ئاڭلىغان گەپتىن كېيىن كاللىسىدىن شۇ خىياللارنى ئۆتكۈزدى. ئۇ يەنە ھوشۇر ئاخۇنغا قۇلاق تىڭشايتتى.

— ھە ھوشۇراخۇن، ئەمدى كۆرگىنىڭنى دەپ باقسىنا، — دېدى مەمەت.

— ئۈرۈمچىدە كۆنچى مەھەللىسىدىكى دەڭگە چۈشتۈم، —

دەپ گەپ باشلىدى ھوشۇر ئاخۇن، — ئۇ يەردە نەچچە كۈن

تۇرساڭمۇ زېرىكمەيدىكەنسەن، ئۇ دەڭنىڭ ياتاقلىرىنىڭ پۇلى

ئەرزان، ئاخشىمىسى بولسا بىر ئۆيدە قىمار، بىر ئۆيدە سازەندە -

رەققاسلار، يەنە بىر ئۆيدە مەدداھ، شائىرلار تۆت ئىقلىمنىڭ

گېپىنى قىلىشىدۇ ئۇلار. مەن قۇلىقىمنى يەنىمۇ «ئۇزارتاي» دەپ

ئاشۇ مەدداھ، شائىرلار بار ئۆيگە كىرىپتىمەن، ئۆيدە بويى ئۈچ گەز

كېلىدىغان، باش - كۆزى، قۇلاقلىرى دىۋىنىڭكىگە

ئوخشايدىغان، بۇرۇن تۆشۈكلىرى چاشقان تۆشۈكىدەك يوغان،

شاپ بۇرۇتنىڭ ھەربىر تەرىپىدىكىسى قۇشقاچ چوڭلۇقىدا

كېلىدىغان بۇرۇتلۇق بىر ئەزىمەت بار ئىكەن، ئۇ ئولتۇرۇپ قولىنى

تىزغا قويسا بارماقلىرى ھوشۇقىغىچە ساڭگىلاپ تۇرىدىكەن. بىر

چۈشلۈك غىزاسىغا بىر پاقىلانى پىشۇرۇپ يەيدىكەن. ئۇنىڭ

ئىسمىنى قۇربان زور دېيىشتى. ئۇنىڭ چەت - چۆرىسىدە

چاپانچىلىرى خۇشامەت بىلەن خىزمىتىنى قىلىپ تۇرىدىكەن.

شۇلارنىڭ بىرىنىڭ ئېيتىشىدا، قۇربان زور دېگىنى ئالتە

شەھەرنىڭ نوچىسىكەن. ئالتە شەھەرنىڭ قايسى بىرىدە تاۋكا

قۇرۇلسا، ئۇنىڭ نامىغا چوتار ئايرىپ قويۇلىدىكەن. ئۇ تەرەپلەردە

ئۇنىڭغا تەڭ تۇرغۇدەك پالۋان، نوچى يوقمىش.....

— سەن چۆچەك ئېيتىۋاتامسەن قانداق؟ كۈندۈزى چۆچەك

ئېيتساڭ كۆتۈڭگە چىش چىقىدۇ جۈمۈ؟ — دېدى مەمەت.

— ئەزىرايى خۇدا، كۆرگىنىمنى سۆزلەۋاتىمەن، — دېدى

ھوشۇر ئاخۇن قىزىشىپ .
- ئۇ ئادەم مەدداھمىكەن ياكى قوشاقچى -
شائىرىمىكەن؟ - دەپ سورىدى ھېيت ئاخۇن، - بولمىسا ئۇ
مەدداھلار ئارىسىدا، شائىر - قوشاقچىنىڭ يېنىدا نېمىش قىلىدۇ؟
- ئۇمۇ مەدداھلارنىڭ جەڭنامە ئېيتىشىغا، قوشاق - ھېيت
ئاڭلاشقا خۇشتار ئادەمىكەن، شۇڭا شۇ سورۇنغا كىرگەنمىكەن، -
ھوشۇر ئاخۇن ئالدىغا قويۇلغان چىنىدىكى چايدىن بىر ئوتلاپ
كېكىردىكىنى نەمدەۋىلىپ، ئەھە! - ئۆھھەۋ! دەپ كانىيىنى
قىرىپ، خۇددى مۇقام توۋلايدىغانلار ئاۋازىنى چىقىرىشقا تەرەددۇت
قىلغاندەك ھەرىكەت قىلدى. ھېيت ئاخۇن شىرەدىكى چايلارنى
لىقلاپ قويدى.

ھوشۇر ئاخۇن سۆزىنى داۋاملاشتۇرۇدى:

- مەدداھلار ئالدى بىلەن نۇزۇگۇم داستانى، ئاندىن
ياچىبەگ داستانى شۇنداق تەسىرلىك قىلىپ سۆزلىدىكى،
ئادەمنى ئاشۇ زامانغا، ئاشۇ ئىشلار بولۇۋاتقان جايغا سۆرەپ كىرىپلا
كېتىدىكەن. مەدداھلاردىن كېيىن ھېيت - قوشاقچىلار سادىر
پالۋان قوشاقلىرىنى، كۆچ - كۆچ قوشاقلىرىنى، ياقۇپبەگ
ھەققىدە توقۇلغان قوشاقلارنى ئېيتىشتى.

- ياقۇپبەگ ھەققىدىكى قوشاق قانداق قوشاقتىن ئۇ؟ -
دەپ سورىدى ھېيت ئاخۇن، - بىز ئاڭلىمىغان قوشاق
ئوخشىمامدۇ؟

- ياقۇپبەگنىڭ بىر نۆكۈرى ھەققىدىكى قوشاقتىن
ئەمەلىيەتتە، - دېدى ھوشۇر ئاخۇن.

- قېنى، ئېيتىپ باقسىنا، ئاڭلاپ باقايلى.
- ياقۇپبەگنىڭ بىر نۆكۈرى تۇرپاندا ۋاكالىتچى بولۇپ
تۇرۇپ، خەلققە زورلۇق - زومبۇرلۇق قىلغانىكەن، خەلق ئۇنى
چالما - كېسەك قىلىپ ئۆلتۈرۈپ، قۇمداۋان دېگەن يەرگە

كۆمۈپتۇ، ئۇنىڭ ھازىسىنى ئاچىدىغان بىرمۇ ئادەم چىقماپتۇ، شۇ زالىم نۆكەرنى مەسخىرە قىلىپ توقۇلغانىكەن.

— قېنى ئېيتىپ باقە، ئاڭلاپ قالايلى، — دېدى مەمەت. ھوشۇرئاخۇن تۆۋەندىكى قوشاقنى ئېيتىپ بەردى:

لىڭگىر - لىڭگىر تاقىتاق،

ئەيسا دېگەن پاخپاق.

ئەيسا دېگەن ئۆلۈپتۇ،

قۇمداۋانغا كۆمۈپتۇ.

يىغلايدىغان كىشى يوق،

ئۆزى قويۇپ يىغلاپتۇ.

— ۋاي - ۋوي، بۇ قوشاقنى بىزنىڭ بالىلار ئېيتىپ يۈرەتتىغۇ؟ — دېدى چۆرىدەپ ئولتۇرغانلاردىن بىرى.

— لېكىن، سەن ئۇنىڭ قەيەردە، نېمىش توغرىلۇق چىققان قوشاق ئىكەنلىكىنى بىلمەيسەن - دە؟ — دېدى ھوشۇرئاخۇن ئۇ بۇرادەرگە.

— ئۇغۇ شۇنداق..... — ئۇ ئادەم شۇك بولدى.

— ھە يەنىچۇ؟ — سورىدى مەمەت.

— قۇربان زور دېگەن پالۋان بىلەن بىرگە كەلگەن بىر شائىر باركەن. ئۇ كىشى ئۈرۈمچىگە تۇنجى رەت كەلگەنىكەن، ئۈرۈمچى توغرىسىدا شۇنداق بىر قوشاق توقۇپتۇكى، ئاڭلىساڭ ھەيرانۇھەس قالسىەن. ئۇ قوشاقتا ئۈرۈمچى دېگەن شەھەر شۇنداق جايىدا تەسۋىرلىنىپتۇكى، ئەيۈھەنناس.....

— قوغۇنچى ئۆز قوغۇنىنى داڭلاپ ساتقاندىك، ئۆزۈڭ ئاڭلىغان قوشاقنى داڭلاپ كەتتىڭغۇ؟ — دېدى مەمەت، — ئاۋۋال ئېيت، بىزمۇ ئاڭلايلى، ئۈرۈمچىگە بىزمۇ بارغان، ئۇ قوشاقچى

شۇنچىلىك قاملاشتۇرۇپ قوشاق توقۇپتىمۇ زادى؟ — دېدى.
— ھەقىقەتەن قاملاشتۇرۇپتۇ، — دېدى ھوشۇرئاخۇن.
— ئېيتىپ باقسىنا ئەمسە؟!
— ئېيتتىم ئەمسە، ئاڭلاڭلار! — ھوشۇرئاخۇن قوشاقنى
ئېيتتى:

مەن قەشقەردىن چىقىپ كەلدىم،
ئاتمىش ئۆتەڭ بېسىپ كەلدىم.
ئۈرۈمچىگە ھېرىپ كەلدىم،
ئازابلىقتۇر بۇ يوللىرى.

ھاكىمى قوۋۇقىدىن كىرىپ،
تىزىمغىچە پاتقاق كېچىپ.
ئەتراپىمغا لايىنى چېچىپ،
قەدەم قويدۇم شەھەرسېرى.

سەنشىخاڭزا پەنتەي خاڭزا،
ئىمارەتلەر ياڭزا - ياڭزا.
بەزىلىرى ئەسكى ياڭزا،
غارايىپتۇر كوچىلىرى.

سۇمىزنىڭ ئىچى - تېشى،
روزاجىمدۇر يۇرتنىڭ بېشى.
مىسكىنلەرنىڭ ئاققان يېشى،
ھېچكىمنىڭ يوق پەرۋالىرى.

مېتىرلاپ ئەپ گەزلەپ ساتقان،

جىڭغا جانى كۆپلەپ قاتقان ،
خېرىدارنى ئوتقا ئاتقان ،
دىيانەتسىز سودىلىرى .

مەن قەشقەرلىق موللا ناسىر ،
ھارۋىكەشمەن ئۆزەم ھازىر .
سۆزلىرىمدە بولسا قاسىر ،
كەچۈرگەيلەر بارچىلىرى .

.....

— پاه - پاه - پاه! ھەقىقەتەن ئوخشىتىپتۇ ، ھەقىقەتەن!
بۇ موللاناسىر دېگىنى راستتىنلا ئۇستا قوشاقچىكەن جۇمۇ؟ —
دېدى ئولتۇرغانلاردىن بىرى ، — ئۈرۈمچىنى ئەينەن سۈرەتلەپتۇ بۇ
قوشاقچى .

— قوشاقچى ئەمەس ، مۇنداقلارنى شائىر دەيدۇ كىشىلەر ،
شائىر ، — كازىم كىشىلەرنىڭ كەينىدە تۇرۇپ گەپ قاتتى .
— توغرا ، شائىر دەيدۇ شائىر ، — دېدى ھوشۇر ئاخۇن ، —
مەنمۇ بايام قوشاقچى دەپتىكەنمەن .

— قوشاقنىڭ جايىدا توقۇپتۇ ، ئاڭلىدۇق ، باياتىن خاماندا
كازىم «ھوشۇراخۇن توختاخۇنغا مۇھىم بىر گېپىم بار» دېدى
دەۋاتاتتى . نېمە گەپتى ئۇ؟ — دېدى توختى ئاخۇن ھوشۇر
يەلتاپانغا قاراپ .

— ھە راست ، بۇ مۇھىم گەپ ئىدى ، تاسلا قايتىمەن ئۇنتۇپ

قالغىلى .

— قېنى ، ئېيتىپ باققىنا ، نېمە گەپتى ئۇ؟
— ھېلىقى قۇربان زور دېگەن ئالتە شەھەردىن چىققان
نوچى گۇچۇڭغا بېرىپ توختاخۇن جانباز بىلەن بىر ئېلىشىمەن ،

دېگەندى، پات ئارىدا كېلىشى مۇمكىن، - دېدى ھوشۇر ئاخۇن.
- كەلسۇن! مەردنى مەيداندا سىنا دەپتىكەن، مەن
تەييار! - دېدى توختى ئاخۇن.

شۇ گەپ بىلەن ھېيت ئاخۇن زاسۇيپەزنىڭ يېنىدىكىلەر
بىرلەپ - ئىككىلەپ قايتىشتى. مەمەت ئىككى جىڭلىقتىن ئىككى
بۆلەك قىلىپ ئۆپكە - ھېسىپ جىڭلىتىپ، بىر بۆلىكىنى پوتىسىغا
تۈگدى. يەنە بىر بۆلىكىنى توختى ئاخۇنغا تۇتقۇزدى:
- ئۆيۈڭگە ئالغاچ كەتكىن ئاغىنە، - دېدى.

- رەھمەت، سېنى جۇۋىتىپ قويدۇم ئاداش، - توختى
ئاخۇن تۈزۈت قىلدى. دە، ئۆپكە - ھېسىپنى بېلىدىكى پوتىسىغا
ئوراقلىق قەغەز بىلەنلا تۈگۈپ، ھېيت ئاخۇن ۋە مەمەتلەر بىلەن
خوشلىشىپ قايتتى.

كازىم ھېيت ئاخۇن قۇيۇپ بەرگەن بىر پىيالە زاسۇي
شورپىسىنى شاپىلدىتىپ ئىچىپ قالدى.

×

×

×

بازار كۈنى، كوچىلاردا ئادەملەر مىغىلدايتتى. ئەر - ئايال،
ياش - قېرى، ھەرخىل كىيىنگەنلەر، قوللىرىدا ھەرخىل نەرسە
كۆتۈرۈۋالغانلار، ئاتلىق، ئېشەكلىك، پىيادىلەر ئۇياقتىن - بۇياققا
ئۆتۈشمەكتە؛ سېتىقچىلارنىڭ ۋارقىراشلىرى، ئاشپۇزۇللاردىن چىققان
قىڭراق - چۆمۈچلەرنىڭ ئاۋازلىرى، مال بازىرىدىكى كالىلارنىڭ
مۆرەشلىرى، قويلارنىڭ مەرەشلىرى، ھارۋىكەشلەرنىڭ «پوش!» -
پوش! يول بېرىڭلار!» دەپ توۋلاشلىرى، ئېغىر يۈك ئارتىلغان
تۆگىلەرنىڭ كولدۇرما ئاۋازلىرى قوشۇلۇپ، گۈچۈڭ بازىرىنىڭ
قايناق ھالىتىنى ھاسىل قىلغانىدى.

مال بازىرى غول ئېقىن تەرەپتىكى بوشلۇققا جايلاشقان

بولۇپ، مەيدان ئەتراپىغا نۇرغۇن موما ياغاچلار قېقىلغان. ياغاچلار ئوتتۇرىسىغا قىل ئارقانلار تارتىلىپ، ئارقانلارغا ئات، كالا، قېچىر - ئېشەك قاتارلىق ھايۋانلار باغلانغان. مەيداننىڭ بىر تەرىپىگە لىم - بادىرلار بىلەن توسۇق - توسۇق دائىرىلەر ھاسىل قىلىنغان بولۇپ، بۇ دائىرىلەر ئىچىگە قوي - ئۆچكىلەر قامالغانىدى. مەيدانغا چوڭ - كىچىك ماللار ئۈزۈكسىز ھەيدەپ كىرىلمەكتە. مال بازىرىغا كىرگەن ئادەمنىڭ كۆزى ئالچەكمەن بولۇپ كېتەتتى. مال ئىگىلىرى ۋە بېدىكلەر سېتىلىدىغان ھايۋانلارنى ماختاپ ۋارقىرىشاتتى. خېرىدارلار ھايۋانلارنىڭ دۈمبە، بېقىنلىرىنى سىلاپ، كالىپۇكلرىنى قايرىپ چىشلىرىنى كۆرسە، بېدىكلەر ساتقۇچى بىلەن ئالارمەننىڭ يەڭلىرى ئىچىگە قوللىرىنى تىقىپ^①، سالا قىلغىلى تۇراتتى. مەيداننىڭ ئىچى - تېشىدا ماللار، ساتارمەن، ئالارمەنلەر، بېدىكلەر بەس - بەستە توۋلاشماقتا. ئاتلارنىڭ كىشىنەشلىرى، كالىلارنىڭ مۆرەشلىرى، قويلارنىڭ مەرەشلىرى بىلەن ئادەملەرنىڭ توۋلاشلىرى كىرىشىپ كەتكەن. مال بازىرىغا ئۈزۈكسىز تۈردە تۈركۈم - تۈركۈملەپ ماللار ھەيدەپ كېلىنمەكتە. سېتىلغان ماللار بىر تەرەپتىن سىرتقا ئاچقىلماقتا.....

بازار مەيداننىڭ يەنە بىر تەرىپىدە چوڭ بوشلۇق بولۇپ، بۇ يەردە خاڭجۇ - سۇجۇنىڭ يىپەك بۇيۇملىرى، ھەرخىل گەزلىمىلەر، ئىچكى ئۆلكىلەردە چىقىدىغان جانان چىنە -

① ئۇيغۇر ۋە باشقا خەلقلەر ئىچىدە ساتارمەن بىلەن خېرىدار ئوتتۇرىسىدا باھانى باشقىلاردىن خۇپىيانە تۇتۇش مەقسىتىدە ئېلىپ بېرىلىدىغان، قول بارماقلىرى بىلەن قارشى تەرەپكە كۆڭلىگە پۈككەن باھانى ئۇقتۇرىدىغان سودىلىشىش ئۇسۇلى بار. بۇنىڭدا قول يەڭ ئىچىگە كىرگۈزۈلۈپ، باھا ئۇقتۇرۇلىدۇ. بۇ «يەڭ سودىسى» دېيىلىدۇ. بەزى خۇپىيانە ئىشلارمۇ مۇشۇنىڭغا تەقلىد قىلىنىدۇ - ئا.

قاچىلار؛ ئورۇستىن كىرگۈزۈلگەن تاتلىق - تۇرۇملار؛ سەرەڭگە - كىرسىن، مىخ، يىڭىنلەر؛ سوكونا - سارجىلار؛ تۈركىيەنىڭ خۇرۇم بۇيۇملىرى؛ بۇلغار ئۆتۈكلىرى؛ قەشقەر، خوتەننىڭ ئەتلەس - گىلەملىرى ۋە باشقا ئەللەرنىڭ ماللىرى سېتىلاتتى.

قايناق بازىرىدا ئىككى ئادەم كىشىلەرنى ئارىلاپ لىخۇا جەنزە تەرەپكە سىغدالماقتا. ئۇ ئىككى ئادەمنىڭ بىرىنىڭ بويى پاكار، دوغىلاق بولۇپ، ئۆشنىسىدە يوللۇق خۇرجۇن بار ئىدى. ئۇ بويىنىڭ پاكارلىقىدىن ئۇياقتىن - بۇياققا ئۆتۈشۈۋاتقان ئادەملەرنىڭ پەقەت پۈتىنىلا كۆرۈپ، باش قىسمىنى كۆرەلمەيتتى. ئۇ بېشىغا تېرە تۇماق كىيىۋالغانلىقتىن، كۈز ئايلىرىنىڭ تېخى كۈننىڭ تەپتى يانمىغان بۈگۈنكى كۈنىدە، ئۇ ھېلىدىن - ھېلىغا بويۇن، پېشانە، يۈزلىرىدىن ئېقىۋاتقان تەرىنى يېڭى بىلەن تىنماي سۈرتەتتى.

يەنە بىر ئادەمنىڭ بويى ئۈچ گەزچە كېلەتتى. ئۇ رەستىدە ئۇياقتىن - بۇياققا ئۆتۈشۈۋاتقان ئادەملەرنىڭ بېشىغا كىيگەن بۆك، تۇماقلىرىنىلا كۆرۈپ، كىشىلەرنىڭ ئايىغىنى كۆرۈشكە ئامالسىز ئىدى. ئاتلىق بىر ئادەم قارشى تەرەپتىن كېلىپ ئۇنىڭ بىلەن ئۇدۇللاشقاندا، بۇ ئادەم شۇ ئاتلىقنىڭمۇ بۆكىنىڭ گۈللىرىنى ئوچۇق كۆردى. ھېلىقى ئاتلىق ياقىسىنى تۇتۇپ «توۋا! مەن دېۋىنى كۆردۈممۇ ياكى ئادەمنىمۇ؟» دەپ ھەيران قېلىپ، ئېتىنى توختىتىپ ئۇ ئادەمنىڭ ئارقىسىدىن خېلىغىچە قاراپ تۇرۇپ قالدى. ئۆتۈشۈۋاتقان ئادەملەر يولنى توراپ تۇرۇۋالغان ئاتلىققا: «يولنى بوشات! يولۇڭغا ماڭ!» دېگەندىن كېيىنلا، ئاندىن ئېتىنى دېۋىتىپ يۈرۈپ كەتتى.

كوچىدىكى ئادەملەر بىرى ھەددىدىن ئېگىز ھەم يوغان، يەنە بىرى بەكمۇ پاكار، دوغىلاق، بۇ ئىككى ئادەمگە ھەيرانلىق بىلەن قارىشىپلا قېلىشماقتا. ئۇلار دەل ھوشۇر ئاخۇن يەلتاپان

«ئۈرۈمچىدە — كۆنچى مەھەللىسىدە كۆردۈم» دېگەن قۇربان زور بىلەن ئۇنىڭ ھەمراھى ئىدى.

بۇ ئىككى ئادەم ئاشپۇزۇلار جايلاشقان رەستىگە كەلگەندە مانتىپەز، سامسپەز، كاۋاپچىلارنىڭ:

— مانا — مانا، ئەركەك پاقلىنىڭ گۆشىدە ئېتىلگەن مانتا! يېگەنلەر دەرماندا، يېمىگەنلەر ئارماندا!

— ياغ يەپ يات! ياغ يەپ يات! بەررە كاۋاپ! مەررە كاۋاپ!..... دەپ توۋلاشلىرىدىن، كاۋاپ، مانتىلارنىڭ مەزىلىك پۇرىقىنىڭ دىماقلىرىغا ئۇرۇلۇشىدىن ئىشتىھالىرى قوزغالدى.

— قۇربان چوڭام، ئاۋۋال تائام، ئاندىن كالام دەپتىكەن، قورساقلىرىمۇ ئېچىپ قالغاندۇ ھەقىچان، ئالدى بىلەن ماۋۇ گۈچۈڭ دېگەن شەنىڭ تائاملىرى بىلەن قورساقنى چىڭ خۇيلاپ، ئاندىن توختاخۇننى سۈرۈشتۈرمەيلىمۇ؟ — دېدى پاكار بويلۇق ئادەم.

— شۇنداق قىلامدۇق؟ بولاپتۇ، بۇمۇ بەلەن گەپ! — قۇربان زور يول بويىدىكى چوڭراق ئاشپۇزۇلنىڭ بىرىگە كىردى. ئاشپۇزۇلدا غىزالىنىۋاتقان ئادەملەر ئېغىزلىرىغا سالغان لوقمىلىرىنى بوغۇزىغا يۇقۇشقا ئۈلگۈرمەي، بۇ ئاجايىپ زور گەۋدىلىك ئادەمگە قاراپ قېتىپلا قېلىشتى.

ئوتتۇرىدا توۋلاپ يۈرگەن مۇلازىم بۇ ئىككى مېھماننىڭ ئالدىغا يورغىلاپ كەلدى.

— ئىككىلىرى نېمە يەيدىلىكىن؟

— مانتىدىن يۈز دانە، زىخلىق كاۋاپتىن ئاتمىش، پولۇدىن بىر تاۋاق، بىرتاۋاق نارىن، تۆت نان، ئىككى چەينەك چاي ئەكەلسە ئالدى بىلەن، — دېدى پاكار، دوغىلاق كەلگەن مېھمان.

— مۇشۇ ئىككىلىرىگىمما؟! — مۇلازىمنىڭ كۆزلىرى چەكچىيىپ كەتتى.

— غىزا - تائاملرى يېتىشمەي قالىدىغان ئوخشىمامدا؟!
— يوغىسۇ، بىر توپنىڭ ئادىمى كەلسىمۇ ئۇزاتقۇچىلىكىمىز بار! — دېدى مۇلازىمۇ جاۋابەن.

— بولسىلا ئەمىسە، ئىمكانلىرى بولسا، ئاپقۇر قاچىغا قوش مۇشتەك ناۋات سېلىپ ئەكەلسىلە، چايلىرى تورۇق ئاتنىڭ قېنىدەك قېنىق بولسۇن جۇما! — دېدى پاكار، دوغىلاق مېھمان، — قۇربان چوگامنىڭ ناۋات چاي خۇمارى بار!
— بولىدۇ مېھمان! مانا ھازىر، — مۇلازىم توۋلاپ ئاشپۇزۇلنى چاڭ كەلتۈرۈۋەتتى:

— يۈز مانتا: ئاتمىش زىخ كاۋاپ! پولۇدىن بىر تاۋاق، نارىندىن بىر تاۋاق! تۆت نان بىلەن قېنىق دەملەنگەن چاي! يوغان ئاپقۇرغا ناۋات سېلىنسۇن!
ئاشپۇزۇلدا غىزالىنىۋاتقانلار قوشۇق - چوكىلىرىنى تۇتقىنىچ قېتىپلا قېلىشتى.

توساتتىن كوچىدا قىيا - چىيا، سۈرەن - چۇقان، چىرقىراق ئاۋازلار، ۋاي - ۋوي، ئاللا - توۋا كۆتۈرۈلدى. ئاشپۇزۇلدىكىلەر دۈرپۈرلىشىپ سىرتقا چىقىشتى. پاكار، دوغىلاق ئادەم بىلەن قۇربان زور ئالدىغا كەلگەن تائاملارغا ئەمدىلا قول كەلتۈرۈۋاتقاندا، كوچىدىكى يەر تەۋرىگەندەك ئالامەت ئۇلارنىمۇ تالاغا تارتتى. كۆردىكى، غەربىي قوۋۇق ياقىتىن ھارۋىغا قوشۇلغان بىر ئات ئۈركۈپ كېتىپ، لىخۇا جەنزە تەرەپكە ھارۋىنى ئېلىپ قېچىپ شىددەت بىلەن چىپىپ كەلمەكتە. ئۇ ئات ئۇدۇل كەلگەن ئادەم ۋە نەرسىلەرنى ھارۋا بىلەن سوقۇپ، دەسسەپ - چەيلىۋېتىدىغاندەك ئەلپازدا ئىدى. كىشىلەر ئۆزىنى چەتكە ئاران - ئاران تاشلاپ ئۈلگۈرمەكتە. ئەگەر بۇ ئات ھارۋىسى لىخۇا جەنزە مەيدانىغا كىرىدىغان بولسا، قىيامەت قايم بولاتتى. خەۋپ - خەتەر قاش بىلەن كىرىپكىنىڭ ئارىلىقىغا يېتىپ قالغان شۇ دەقىقىدە،

بىرەيلەن خۇددى يەردىن ئۈنگەندەكلا پەيدا بولدى. بۇ توختى ئاخۇن ئىدى. ئۇ ئاتنىڭ ئالدىغا كۆكرەك كېرىپ چىقتى. تەلۈبلەشكەن ئات بەئەينى ساداقتىن ئۈزۈلگەن ئوقتەك كېلىۋاتماقتا. ئادەملەر: «ياپىرىم! ياپىرىم!» دېيىشىپ ياقىلىرىنى تۈتۈشماقتا. توختى ئاخۇن ئىچكى كۈچىنى ئوڭ ئالقىنىغا يىغىپ، چېپىپ كەلگەن ئاتنىڭ قاشقىسىغا ئۇدۇللاپ شۇنداق ئۇردىكى، «گۈلدۈر - غاراس!» قىلغان ئاۋاز بىلەن تەڭ ئات يىقىلىپ، ھارۋا ئورۇلدى، ھارۋىنىڭ بىر چاقى ئۈستىدە «پىر - پىر» قىلىپ چۆرگۈلمەكتە. كىشىلەر يۈگۈرۈشۈپ كېلىپ كۆردىكى، ئاتنىڭ باش سۆڭىكى ئىككى پارچە بولۇپ كەتكەن، بوتقىسىمان مېڭە قېتىقى قۇلاق تۈۋىنى بويلاپ ئېقىۋاتاتتى.....


— بارىكالا! ئاپىرىن توختاخۇن! خۇدا ئۆمرىڭنى ئۇزاق قىلسۇن! — توۋلىشاتتى ئەتراپقا ئولاشقان خەقلەر.

— ئاتنى بىر ئاللىقان بىلەن ئۇرۇپ يىقىتقان بۇ كىم ئۆزى؟! — قۇربان زور يېنىدا تۇرغان مۇلازىمدىن سورىدى.
— توختاخۇن جانباز دېگەن ئادەم شۇ! — دېدى مۇلازىم مەغرۇر قىياپەتتە.

قۇربان زور يېنىدا ئاتقا بويۇنداپ قاراۋاتقان پاكار، دوغىلاق ھەمراھىنى نوقۇشلىدى. دە، ئاشپۇزۇلغا كېرىپ خۇرجۇنىنى ئېلىپ، ئۈستەلگە ئىككى تۇمپۇرنى^① قويۇپلا، ئاش - تائامنى شۇ پېتى تاشلاپ چىقىپ كەتتى. ئۇ ئۈرۈمچى يولىغا چۈشكەندىلا ئاندىن ھەمراھىغا:

— توۋا، ھېلىمۇ بىزنى خۇدا ساقلاپتۇ، شۇنچە يىراق يولنى بېسىپ توختاخۇن بىلەن ئېلىشىمەن دەپ كەپتىمەن. ئوقتەك

^① تۇمپۇر — كۈمۈش تەڭگە، شۇ زاماندا ئىشلىتىلگەن پۇلنىڭ بىر خىلى — ئا.





تصویر از کتاب «تاریخ ایران» اثر دکتر...

كېلىۋاتقان ئاتنىڭ مېڭىسىنى بىر ئالغان بىلەن چۇۋۇۋەتكەن ئادەمگە قانداقمۇ تەڭ كەلگىلى بولسۇن؟! توۋا - توۋا! خۇدا ساقلاپتۇ مېنى، ئالتە شەھەر تەرەپتە كۈن ئالغىنىم ئەۋزەلكەن مېنىڭ! - قۇربان زور ئىچىدە ئاللىنىمىلەرنى پىچىرلاپ ئوقۇپ ماڭماقتا ئاڭلاشلارغا قارىغاندا، مۇشۇ قۇربان زور دېگەن ئادەمنىڭ ئاغزى بىلەن توختى ئاخۇن جانبازنىڭ داڭقى ئالتە شەھەر تەرەپكە تارالغانىكەن.

«يېتىم خۇداغىمۇ ئۆگەي» دېگەندەك، شۇ كۈندىكى ئۈركۈگەن ئات سۆرىگەن ھارۋىنىڭ ئاستىدا، دەلدەڭشىپ يۈرگەن كازىم قېپقايتۇ. «بالا ئۇچىرار يوقسىزغا، كېيىك ئۇچىرار ئوقسىزغا» دېگەندەك ئىش بوپتۇ. توختى ئاخۇن باشلىق بىرنەچچە يىلەن كازىمنى شۇ كۈنلا يەرلىكىدە قويۇۋەتتى. ئۇلار تۇپراق بېشىدا ئۇزاق دۇئا قىلىشىپ، ئاللاتائالادىن كازىمنىڭ روھىنى ئۇدۇنىياد خاتىرجەم قىلىشنى تىلەشتى. تۇپراق بېشىغا چىققانلار كازىمنىڭ قەبرىسىگە يېنىش - يېنىشلاپ قارايتتى. ئۇلارنىڭ كۆڭلىنىڭ بىر يېرىدە كازىمغا تارتىشقۇسى بار ئىدى. نېمىلا دېگەنبىلەن توختى ئاخۇنلار بۇ كازىم بىلەن قۇرداش، بىر يۇرتتا، بىر مەھەللىدە چوڭ بولغان. ئۆز يۇرتىنىڭ مۇشۇكى بولسىمۇ، ئۆلۈپ كەتسە ھەركىم تارتىشىدىغۇ؟.....

توختى ئاخۇن، مەمەت، ساتتار ۋە بىرقانچە يىلەن تۇپراق بېشىدىن يېنىپ، ھېيت ئاخۇن زاسۇيپەزنىڭ يېنىغا كەلدى. ھېيت ئاخۇننىڭ شىرەسىنى چۆرىدىشىپ تۇرغانلار دۈرىدە قويۇشۇپ، توختى ئاخۇن ۋە ئۇنىڭ ئاغىنىلىرىگە جاي بوشاتتى. ھېيت ئاخۇن ئۇلارغا قىزىق چاي قويدى ۋە بىر تاۋاق ئۆپكە - ھېسىپ توغراپ ئالدىغا قويۇپ:

— ئالە ئاغىنە، ئۆپكە - ھېسىپ بىلەن بولسىمۇ سېنىڭ بۈگۈنكى باتۇرلۇقۇڭغا رەھمەت ئېيتاي! - دېدى كۈلۈپ تۇرۇپ.

— ئۆپكە - ھېسىپىڭدىن كۆرە، باياتىن توقۇغان قوشىقىڭنى
ئېيتسنا ھېيتاخۇن! — دېدى چۆرىدەپ تۇرغانلارنىڭ بىرى.

— توغرا، ئەڭ چوڭ تارتۇق - مۇكاپات دېگەن شۇ! —
دېدى يەنە بىرەيلەن.

— قوشاق توقۇپمۇ ئۈلگۈرۈپسەن - دە، ھېيتاخۇن؟! — دېدى
ساتتار ھېيت ئاخۇنغا قاراپ.

بولدۇ ئەمەسە، مۇنداق چوڭ باتۇرلۇق كۆرسەتكەن ئاغىنەمنى
قوشاققا قاتمايزە، كىمنى قاتاتتىم بۇرادەرلەر؟! ئوقۇدۇم ئەمەسە! —
ھېيت ئاخۇن باياتىن بېرى كۆرگەن - ئاڭلىغانلىرى ئاساسىدا
توقۇپ چىققان قوشىقىنى ئېيتتى:

باتۇر جانباز توختاخۇن،

توسۇۋالدى ئاپەتنى.

ئاتا قىپتۇ ھەق ئىگەم،

ئاڭا قۇۋۋەت، ئامەتنى.

ئون ئىككى ئاي ئىچىدە،

تولمايدىغان ئاي بولماس.

بۇ يۇرتلاردا جانبازلار،

توختاخۇنغا تەڭ بولماس.

كېچىلەرنى يورۇتقان،

ئاسماندىكى ئاي نۇرى.

ئەلگە پىدا توختاخۇن،

جانبازلارنىڭ باتۇرى.

توختاخۇننىڭ مۇشتۇمى،

تاشتىن قاتتىق، مىڭ پاتمان،
بىر مۇشت ئۇرسا بىر چوڭ ئات،
ئۆلۈپ قالدى شۇ ھامان.

ھەركەتلەنسە پۇت - قولى،
بوران دەۋرەپ كېتىدۇ.
شۇ بوراننىڭ ئاۋازى،
ھەممە يۇرتقا يېتىدۇ.

— بارىكالا! ئاپىرىن! ئاغزىڭغا ناۋات ھېيتاخۇن! —
چۆرىدىشىپ تۇرغانلار توۋلاشتى.

— مېنى مۇنچىۋالا ماختىمىساڭلار بولاتتى ئاغىنىلەر،
«ئادەمگە ئاتاق يامان» دېگەن گەپ بار، — دېدى توختى ئاخۇن
سەل ئوڭايسىزلىنىپ.

— سېنى بۇ يەردىلا ئەمەس، مانا مەن بۇ قوشاقنى
ئۈرۈمچىگە ئاپىرىپ ئوقۇپ، شۇ يەردىكىلەرگىمۇ سېنى ماختاپ
بېرىمەن! — دېدى ھوشۇر ئاخۇن يەلتاپان باشقىلار ئېغىز ئاچقۇچە
سۆزلەپ، — خوش ئاغىنىلەر، مەن ھازىرنىڭ ئۆزىدىلا ئۈرۈمچىگە
خەت - خەۋەر ئېلىپ ماڭدىم، ئامانچىلىق بولسا كەلگەندە
كۆرۈشەيلى! — ھوشۇر ئاخۇن گېپىنىڭ ئاخىرى چۈشە -
چۈشمەيلا غۇيۇلداپ مېڭىپ كەتتى. ئۇ خۇددى قويۇنتازدەك
«ھايت - ھايت» دېگۈچىلا، لىخۇاجەنزە مەيدانىدىن يىتتى.

ھېيت ئاخۇن توقۇغان قوشاق بىرنەچچە كۈن ئىچىدىلا
جىمىسار، مورى، ئۈرۈمچى، تۇرپان تەرەپلەرگە تارقالدى.
ئۇنى ئىزدەپ كېلىدىغانلارنىڭ ئايىغى ئۈزۈلمىدى. ئارىدىن
بىر ئاز ۋاقىت ئۆتكەندە، گەنسۇدىن مۇچىڭتەي دېگەن جانىباز،
ئۈرۈمچىدىن مۇبار دېگەن خۇيزۇ جانىباز ئىزدەپ كەلدى.



ئون ئۈچىنچى باب

قول بېرىشكەن ئاغا - ئىنلەر

كەچ كۈز، قۇياش نۇرى ئاجىز. تەبىئەت دۇنياسى تۈگۈلۈشكە باشلىدى. كەچ كۈزنىڭ بۇلۇت - تۇمانلىرى ئاستىدا ھەرخىل، رەڭلەر ئاستا - ئاستا ئۆگۈشكە باشلىدى. ئېگىز چوققىلار دەسلەپكى قارلار بىلەن قاپلاندى. تۈزلەڭلىكلەرنى قويۇق تۇمان باستى..... شەھەر قېنىق كۈل رەڭ پەرەنجىسىنى يېپىنىپ، ئۇزاققا سوزۇلىدىغان قىشنى ئۆتكۈزۈشكە تەييارلاندى. لىخۇاجەنزىدىكى دۇكانلار، سانسىزلىغان ئۆي - ئىمارەتلەرمۇ كۈل رەڭ تۈسكە كىردى. ئاسمان ۋە كوچىلارمۇ سۇس رەڭ ئالدى؛ ياپراقلىرى تۆكۈلۈپ غول - شاخلىرى شەبنەمدە نەملەشكەن دەل - دەرەخلەر ئۈن چىقارماي ئاستا يىغلاۋاتقاندا بىلىنەتتى. قاقشال دەرەخلەر، ئۇچۇپ يۈرگەن توپا - چاڭلار ھاۋانى تېخىمۇ غەمكىنلەشتۈرۈۋەتتى. سوغۇق شامال خۇددى شۇم خەۋەر ئېلىپ كەلگەندەك، ئۇزۇن كوچىلاردا يۈگۈرەيتتى. دەرەخ شېخىدا ئاندا - ساندا تۈگۈلۈپ ئولتۇرغان قۇشقاچلار، تۈكلىرىنى پاختايتقان ئىتلار، ئاپتاپ چۈشكەن يەردە دۈگدەرەپ ئولتۇرغان مۈشۈكلەر، ئاسماندا قاقىلداپ ئۇچۇپ يۈرگەن توڭ قاغىلار قىشنىڭ پات ئارىدا يېتىپ كېلىدىغانلىقىدىن بېشارەت بېرەتتى.

توختى ئاخۇن لىخۇاجەنزىدىكى قاراۋۇللۇققا ئاجرىتىپ بەرگەن ئۆيگە مەش ئورنىتىپ بولۇپ، ئەمدىلا تۇنجى قالام كۆمۈرنى مەشكە

سېلىپ تۇرۇشىغا، گەنسۇلۇق سەنگۇجاڭ^① لەقەملىك جانباز مۇچىڭتەي بىلەن ئۈرۈمچىلىك خۇيزۇ جانباز مۇبار كىرىپ كەلدى. بۇ ئىككىسىنىڭ توختى ئاخۇننىڭ ھۇزۇرىغا ئۈچىنچى رەت كېلىشى ئىدى.

— كېلىڭلار، ئورۇندۇققا كېلىڭلار، — توختى ئاخۇن ئۇ ئىككىسىنى ئورۇندۇققا تەكلىپ قىلدى. ئۆزى يالغۇز كىشىلىك كارىۋاتتا ئولتۇردى.

— بۈگۈنكىنى قوشقاندا سېنىڭ ئالدىڭغا ئۈچىنچى رەت كېلىشىمىز، — دېدى مۇچىڭتەي، — ئون كۈن ئىلگىرى تۇنجى رەت كەلگىنىمىزدە ئېيتقان سۆزلىرىمىزدىن سېنىڭ كۆڭلۈڭ سۇ ئىچمىدى. ئۇ چاغدا بىز سېنى سىناپ كۆرگەندۇق، دەرۋەقە سەن ئالىيجاناب جانبازكەنسەن. بۇنىڭدىن ئۈچ كۈن ئىلگىرى سۆزلەشكىنىمىزدە ئوي - خىيالىمىز ئاساسەن بىر نۇقتىغا تۈگۈنچەكلەندى. قانداق؟ بۈگۈن قول بېرىشكەن ئاغا - ئىنىلەر بولۇش قائىدىسىنى قىلىۋېتەمدۇق؟ سېنىڭچە قانداق، توختاخۇن؟
— شۇنداق قىلايلى توختاخۇن، — دېدى مۇبارمۇ سۆز قوشۇپ.

توختى ئاخۇن يەنە بىردەم ئويلاندى، قانداق قىلىش كېرەك؟ ئۇلارنىڭ تەكلىپىگە قوشۇلغان تۈزۈكمۇ ياكى رەت قىلغان تۈزۈكمۇ؟ بۇلار بىلەن ئاغا - ئىنى بولۇشقا ئۇنىڭ پايدىسى قانچىلىك؟ ئاغا - ئىنى بولۇشقا زىيىنى قانچىلىك؟ توختى ئاخۇن كۆڭلىدە بۇ ئىشنى يەنىمۇ دەڭسەشكە باشلىدى.

بۇنىڭدىن ئون كۈن ئىلگىرى، لى جۇڭ بۇ ئىككىسىنى مۇشۇ ئۆيگە باشلاپ كېلىپ، توختى ئاخۇنغا تونۇشتۇرغانىدى. ئەسلىدە،

^① سەنگۇجاڭ — خەنزۇچە سۆز، «ئۈچ ئىلمەك بارماق» دېگەنلىك. مۇچىڭتەي جانباز مۇشۇ ماھارەتتە داڭ چىقارغان — ئا.

مۇ چىڭتەي گەنسۇدىن ئۈرۈمچىگە كېلىپ مۇشۇ مۇبارنىڭ ئاكىسى
ئاچقان سارايدا چۈشۈپ، مۇبار بىلەن تونۇشۇپ قالغان.
سۆھبەتلىشىش جەريانىدا، ئىككىلىسىنىڭلا «جانبازلار يۇرتى»
دەپ ئاتالغان گۇچۇڭغا كېلىپ ئۆزلىرىگە ئىستىقبال ئاچماقچى
بولغانلىقى مەلۇم بولغان. مۇبارمۇ ئاكىسى ئاچقان سارايدا يۈگۈر -
يېتىم ئىشلارغا قارىشىپ، چوڭراق ئېتىبارغا ئېرىشەلمىگەچكە، ئىچى
پۇشۇپ يۈرگەنىكەن. «قارىغۇ قارىغۇنى ئاي قاراڭغۇسىدا تېپىپتۇ»
دېگەندەك، بۇ ئىككىسىنىڭ گېپى بىر يەردىن چىقىپ، گۇچۇڭغا
كەلگەن. مۇچىڭتەي لى جۇڭغا ئانا تەرەپ شىرەم تۇغقان
كەلگەچكە، بۇ يەرگە ئۇ شۇنى پاناھ تارتىپ كەلگەن. مۇ
چىڭتەينىڭ توختى ئاخۇن بىلەن تونۇشقۇسى بارلىقىنى بىلگەن لى
جۇڭ ئۇ ئىككىسىنى توختى ئاخۇنغا تونۇشتۇرغان.
مۇ چىڭتەي ئون كۈن ئىلگىرى كەلگەندە، توختى ئاخۇن،
مۇبار ۋە ئۆزىنىڭ قول بېرىشكەن ئاغا - ئىنىلەردىن بولۇپ
ئۆتۈشنى خالايدىغانلىقىنى، گۇچۇڭ، ئۈرۈمچى، جۈملىدىن
شىنجاڭ تەۋەسىدە، ئەگەر ئۇلار ئۈچى بىرلەشسە، خان -
بەگلەردەك ياشايدىغانلىقىنى ئېيتقان. ئەمما، توختى ئاخۇن
قەتئىي رەت قىلغانىدى. مۇچىڭتەي بىلەن مۇبار ئامالسىز
شىلەپشاڭدىكى سارايدا قايتىپ كېتىپ، باش قاتۇرۇپ مەسلىھەت -
پىلان قىلىشقاندىن كېيىن، بۇنىڭدىن ئۈچ كۈن ئىلگىرى توختى
ئاخۇننىڭ ھۇزۇرىغا ئىككىنچى رەت كېلىپ، ئۈچى بىرلىشىپ،
ئۆزئارا ئۆگىنىپ، ھەرقايسىسىنىڭ ئارتۇقچىلىقىنى جارى قىلدۇرۇپ،
جۇڭخۇا ئېلىنىڭ جانبازلىق ماھارىتىنى گۇچۇڭدىن ئىبارەت بۇ
چەت - ياقا يۇرتتا يېڭى پەللىگە كۆتۈرۈشتەك ئۇلۇغۋار غايىنى
كۆڭۈللىرىگە پۈكۈپ كەلگەنلىكلىرىنى ئېيتىشقان. تۇنجى رەت
كۆرۈشكەندە ئېيتقان گەپلىرىنىڭ توختى ئاخۇننى «چېكىپ
بېقىش» مەقسىتىدە ئېيتقانلىقىنى ئىزاھلاپ، ئۆزرە ئېيتىشقانىدى.

شۇ چاغدا توختى ئاخۇن «ئويلىنىپ باقاي» دەپ، ئۇلارنى ئۈزۈپ قويغانىدى.

توختى ئاخۇن ئالدى بىلەن لى جۇڭ ساقچىنى ئىزدەپ باردى. لى جۇڭ بۇ كۈنلەردە ئالدىراش ئىدى. چىڭ سۇلالىسى ئاغدۇرۇلۇپ، مىنگو قۇرۇلغاندىن كېيىن، ئامبال سۇخۇناشنى تۇيۇقسىز ئۆلۈپ كەتتى. لى جۇڭ ساقچى ئىدارىسىنىڭ باشلىقى بولدى. سۇخۇشارا خىزمەتتە خاتالىشىپ، ئادەتتىكى ساقچىلىققا چۈشۈرۈلگەنىدى. ساقچى باشلىقى بولغان لى جۇڭ شۇنچە ئالدىراشلىقىغا قارىماي، بۇ قەدىناس دوستى توختى ئاخۇنغا مۇچىڭتەينىڭ ئەھۋالىنى يېپىدىن يېڭىسىگىچە سۆزلەپ بەردى.

مۇ چىڭتەي گەنسۇ خېجۇلۇق، ئاتىسى چىڭ سۇلالىسىنىڭ چوڭ ئەمەلدارى بولغان. مۇچىڭتەي جانبازلىق ماھارىتىنى كامالەتكە يەتكۈزگەن، بولۇپمۇ ئۇنىڭ «ئۈچ ئىلمەك بارماق» ماھارىتىنىڭ يىراق - يېقىنغا داڭقى چىقىپ، ئۇنىڭ ئىسمى ئورنىغا «سەنگۇ جاڭ» لەقىمى ئالماشقان. ئۇ گەرچە جانبازلىق ماھارىتىدە كامالەتكە يەتكەن بىلەن، ئۆزى ياشىغان يۇرتتىكى ئوغرى - قىمارۋاز، ھاراقكەش - لۈكچەكلەرنىڭ ئاتامىنى بولۇۋېلىپ، «ئېشەك ھاڭرىغان، داپ داراڭلىرىغان» يەرلەردە يۈرۈپ، زورلۇق - زۇمبۇلۇق قىلىپ، ئاتىسىنىمۇ، ئەل - يۇرتىنىمۇ قاقشىتىپ، يۇرتىدا تۇرالماي، بۇ يۇرتقا كەلگەنىكەن.

— ئەگەر، — دېدى لى جۇڭ توختى ئاخۇنغا، — مۇچىڭتەي يامان يولدىن يېنىپ، جانبازلىق ماھارىتىدىكى ئارتۇقچىلىقلارنى ئۆزئارا ئۆگىنىپ، جانبازلىقنى بۇ يۇرتلاردا راۋاجلاندۇرۇش مەقسىتىدە سېنىڭ بىلەن ئاغا - ئىنى بولۇشىمەن دېسە، بۇ ياخشى ئىش، قول بېرىشىڭ بولىدۇ. بۇ يۇرتتا ئۇ سېنىڭدەك بىر داڭقى چىققان جانبازنى ئۆزىگە يار - يۆلەك قىلماي پۈت تىرەپ تۇرالمايدۇ، ئۇنىڭ مەقسىتى شۇ. ئەگەر يەنە يولدىن چىقسا، ئۇنى

ئەدەپلەپ قويۇشقا سېنىڭ چامىڭ يېتىدىغۇ؟ قالغىنىنى ئۆزۈڭ بىل، دوستۇم.

توختى ئاخۇن ئۇستازلىرى يې جەنجاڭ، دىڭ ئاخۇن، گا ئىماملاردىنمۇ شۇ تەرزىدىكى جاۋابنى ئالدى.

— بولىدۇ، مەن سىلەر بىلەن ئاغا - ئىنى بولۇشاي، جانبازلىق ماھارىتىدىكى ئارتۇقچىلىقلارنى ئۆزئارا ئۆگىنىش ياخشى ئىش. ناۋادا خەلققە زۇلۇم سالىدىغان، باشقىلارنى بوزەك قىلىدىغان، گۇرۇھۋازلىق قىلىدىغان ئىشلار ئارىمىزدا كۆرۈلسە، كىمكى شۇنداق سەۋەنلىكلەرنى ئۆتكۈزسە ياكى ناشايان قىلىقلارنى قىلسا، شۇنى ئارىمىزدىن سىقىپ چىقىرىۋېتىمىز ھەم ئۇنى جازالايمىز، مۇشۇنىڭغا قوشۇلالامسىلەر؟!

توختى ئاخۇن ئۇ ئىككىسىگە قاراپ ئەنە شۇنداق قىسقا ھەم كەسكىن تەلەپنى، شەرتنى ئېيتتى. مۇبار بىلەن مۇچىڭتەي دەرھاللا ئىپادە بىلدۈردى:

— بولىدۇ، شەرتكە بويسۇنمىغانلارنى چاقماق سوقسۇن! —

دېدى مۇچىڭتەي.

— جانمۇ ئېغىزدىن، گەپمۇ ئېغىزدىن چىقىدۇ، — دېدى

مۇبار.

توختى ئاخۇن بېلىگە ئېسىقلىق غىلىپىدىن پىچاقنى چىقىرىپ، سول بىلىكىنىڭ ئىچ تەرىپىنى كىچىككىنە تىلىپ قان چىقاردى، مۇبار بىلەن مۇچىڭتەيمۇ شۇنداق قىلدى ۋە بىلەكلىرىنى بىر - بىرىگە تەگكۈزۈشۈپ تۇرۇپ:

— بىز ئۈچ ئاغا - ئىنى بىر - بىرىمىزگە مەڭگۈگە سادىق بولۇپ، جاپادا ھەم ھالاۋەتتە بىللە بولۇپ، جۇڭخۇا ئېلىنىڭ جانبازلىق ماھارىتىنى يېڭى پەللىگە كۆتۈرۈشتە ھەمدەمدە بولىمىز. كىمكى ۋەدىگە خىلاپلىق قىلسا ئۇنى تەڭرى جازالسۇن! — دېيىشتى.

يېشىغا قاراپ مۇچىڭتەي چوڭ ئاغا، مۇبار ئىككىنچى ئاغا،
توختى ئاخۇن كەنجى تاي بولدى. شۇ يىلى توختى ئاخۇن ئوتتۇز
ئىككى ياشتا ئىدى.

مەشتىكى ئوت تۇتىشىپ، ئۆي ئىچى بارا - بارا قىزىدى.
يېڭىدىن قول بېرىشكەن بۇ ئۈچ ئاغا - ئىنى كەچكىچە
پاراڭلىشىپ ئاندىن تارقاشتى. توختى ئاخۇننىڭ ئىككى شاگىرتى
كەچلىك قاراۋۇللۇققا يېتىپ كېلىشتى.

x

x

x

قول بېرىشكەن بۇ ئۈچ ئاغا - ئىنى دەسلەپتە ھەر ئۈچ -
بەش كۈندە بىر قېتىم باش قوشۇپ، جانبازلىق ماھارەتلىرى
ئۈستىدە بەس - مۇنازىرىلەر قىلىشىپ تۇردى. ۋۇداڭشەن، شاۋلىن
گۈمپىسى، جەنۇبىي جۇڭگو جانبازلىقى، شىمالىي جۇڭگو
مەزھىپى، تەيجى گۈمپىسى، ياچىۋەك گۈمپىسى، يىلان ھەرىكىتى،
مايمۇن ھەرىكىتى، خو ئائىلىسى گۈمپىسى، جاۋ ئائىلىسى
گۈمپىسى..... دېگەندەك چوڭ - كىچىك مەزھەپلەرنىڭ گۈمپىسى -
ماھارەتلىرىنى ئۆزئارا سېلىشتۇرۇپ، ئارتۇقچىلىقلىرىنى، ئالاھىدە
تەرەپلىرىنى مۇلاھىزە تېمىسى قىلىشتى ۋە ئۆزلىرى ئىگىلىگەن
ماھارەت - گۈمپىلارنى ئىسلا قىلىشقا، كۈچەيتىشكە،
تاكامللاشتۇرۇشقا تېگىشلىك جايلارنى تىلغا ئېلىشىپ،
كۆرسەتمىلەر بېرىشتى. مۇنداق بەھىسكە ئاستا - ئاستا يې
جەنجاڭ، دىڭ ئاخۇن، گا ئىمام قاتارلىق پېشقەدەم جانبازلارمۇ
ئىشتىراك قىلدى. گاھىدا سەنشىمياۋ بۇتخانىسى، گاھىدا دامياۋ
بۇتخانىسى، نياڭ نياڭ مياۋ بۇتخانىسى سەينالىرىدا، بەزىدە چوڭ
مەسچىت ئالدىدا كىچىكرەك مەيدانلار تۈزۈلۈپ، بەسلىشىش،
ماھارەت كۆرسىتىش، سىنىشىش قاتارلىق مۇسابىقىلەر ئۆتكۈزۈلدى.

توختى ئاخۇن بىلەن مۇچىڭتەي، مۇبار، مالاۋوۋۇ، مالاۋسى، ۋاڭتاۋ، جاڭسەنلەر ۋە يېڭىدىن يېتىشىپ چىققان شاگىرتلار ئۆزئارا، خىلى خىلى بىلەن ئويۇن كۆرسىتىشىپ تۇردى. دەرۋەقە، مۇچىڭتەي جانبازلىق ماھارەتلىرىنى كامالەتكە يەتكۈزگەن كىشى ئىدى. بىرقانچە رەت ئويۇن كۆرسىتىش، سىنىشىش، بەسلىشىش نەتىجىسىدە مۇچىڭتەي توختى ئاخۇن بىلەن تەڭلىشىپ قالدى. ئەگەر سەللا ئېھتىياتسىزلىق، بىپەرۋالىق قىلسا، مۇچىڭتەي توختى ئاخۇنغا يېڭىلىپ قېلىشى تۇرغانلا گەپ ئىدى. توختى ئاخۇندىكى كۈچ - قۇۋۋەت، سالماقلىق، دەللىك، چەبدەسلىك، ئىچكى ئېنېرگىيەنى تەڭشىشى، بەدەن ساپاسى ئالاھىدە ئىدى. بۇنى مۇچىڭتەي پەملىدى. يې جەنجاڭ، دىڭ ئاخۇن، گا ئىماملارمۇ ئۆتكۈر كۆزلىرى، كەسپى سەزگۈرلۈكى بىلەن بۇنى سەزگەندى. توختى ئاخۇن بولسا قاتتىقلىق بىلەن ئەۋرىشىملىكى، چەبدەسلىك بىلەن دەللىك ۋە سالماقلىقنى بىرلەشتۈرۈشكە ئەھمىيەت بېرەتتى. ئۇ مۇچىڭتەي، مۇبار ۋە باشقا جانبازلاردىكى ئالاھىدىلىك، ئارتۇقچىلىقلارنى ماھىرلىق بىلەن بايقاپ، ئۆزىگە مۇناسىپ كېلىدىغان تەرەپلەرنى ئۈزۈكسىز قوبۇل قىلىپ تۇردى.

كۈنلەر شۇ تەرزىدە ئۆتۈپ بىرەر يىل بولغاندا، مۇچىڭتەي قول بېرىشكەن ئاغا - ئىنىلەر ئۇچرىشىشىغا ھەپتىدە بىرەر قېتىم ياكى ئون - ئونبەش كۈندە بىرەر نۆۋەت، گاھىدا ئايدا بىرەر قېتىممۇ كەلمەس بولدى. مۇبار ئۇنى ئىزدەپ شىلەيشاڭغا بىرقانچە رەت بارغىنىدا، ئۇنى گاھى قىمارخانىدا، گاھى قاۋاقتا، گاھىدا پاهىشخانىدا كۆردى. خەيرىيەت، كۈنلەر شۇنداق ئۆتۈۋەردى. بىر كۈنى مۇچىڭتەي ھاراقنى كۆپ ئىچىۋېلىپ، شىلەيشاڭدىن لىخۇا جەنزە تەرەپكە يۈرۈپ كەتتى. ئۇنىڭ چاچلىرى چۇۋۇق، چاپىنىنىڭ ئالدى ئوچۇق، بىر پۇتىدا خەي، بىر پۇتى يالاڭگىياغ، بىر پۇچقىنى تۈرۈكلۈك ئىدى. ئۇ گاھىدا دەلدەڭشىپ كوچىنىڭ ئۇ

بېشىدىن بۇ بېشىغا ئۆتسە، گاهىدا باغلاقتىن بوشاپ كەتكەن بۇقىدەك ئۇدۇل كەلگەنگە چېپىلىپ، ئۇرۇپ - سوقۇپ كېلىۋاتاتتى. شىلەيشاڭدىن لىخۇا جەنزە تەرەپكە قايرىلىدىغان دوقمۇشتا مۇبارغا ئۇچرىغان مۇچىڭتەي دېۋىدەك بەستلىك مۇبارنىمۇ خۇددى چاپاننى چۆرۈگەندەك چۆرۈۋەتتى ۋە ئۆزىمۇ دەلدەڭشىپ بېرىپ تام تۈۋىگە يىقىلىپ قالدى. مۇبار ئورنىدىن قوپۇپ توپا - چاڭلىرىنى قاقماستىنلا لىخۇا جەنزىگە كەلدى. بۇ شام ئارىلاپ قالغان چاغ بولۇپ، توختى ئاخۇن قاراۋۇللۇق ئۆيىنىڭ ئىشىكىنى ئەمدى ئېچىپ تۇراتتى.

— لاۋدا^① كوچىدا يېتىپ قالدى. مەن يۆلەي دەپ قېشىغا بارسام مېنى چاپاننى چۆرۈگەندەك چۆرۈۋەتتى. قانداق قىلىمىز؟ — دېدى مۇبار.

— يۈرە، ئىككىمىز بېرىپ ئۇنى ئېلىپ كېلىۋالايلى، — توختى ئاخۇن ئىشىكىنى ئېتىپ تالاغا چىقتى، — بۇ ئاغىمىز ھاراقىتىن چىققان كۈنى قاغا پوق يېمەس بولىدۇ. نېمىدېگەن تويمىغان نەپسى ئۇنىڭ ھاراققا؟! — دەپ غودۇڭشىپ قويدى توختى ئاخۇن ۋە گۈس - گۈس دەسسەپ مۇچىڭتەي بار جايغا يۈرۈپ كەتتى.

مۇچىڭتەي كوچىدا يەنە دەلدەڭشىپ كېلىۋاتاتتى. ئەمدى ئۇنىڭ ئۇچىسىدىكى چاپىنى يوق، ئۆزى خۇددى ئېشەك سويىدىغان قاسساپلاردەك بەتبەشرە كۆرۈنەتتى.

ئۇ ئالدىغا ئۇچرىغانلاردىن بىر - ئىككىسىنى ئۈچ بارمىقى بىلەن ئىلىپلا تاشلىۋەتتى. ئۇنىڭ كەينىدە بىر توپ بالا ئۇنىڭغا تاش - داڭگال ئاتماقتا، بىراق تاش - داڭگال ئۇنىڭ تارشىدەك قاتقان بەدىنىگە چىۋىن چاققانچىلىكمۇ تەسىر قىلمايتتى. لېكىن،

^① لاۋدا — خەنزۇچە ئاغا، چوڭام دېگەن مەنىلەردە — ئا.

گۇچۇڭ تەۋەسىدە ناھايىتى تېزلا تونۇلغان بۇ جانبازنىڭ شۇ تۇرقىغا يولدىن ئۆتكەن چوڭراق ئادەملەر ئەپسۇسلىنىپ ياقىلىرىنى تۇتۇشۇپ «توۋا - توۋا! بۇ داڭلىق جانبازنىڭ قىلىپ يۈرگەن قىلىقىنى قاراڭلار!» دېيىشمەكتە. بۇ گەپلەردىن توختى ئاخۇن بىلەن مۇبار خېلىلا ئوڭايىسىزلاندى. توختى ئاخۇن مۇچىڭتەيگە يېقىنلاپ بېرىپ ئۇنىڭ سول بىلىكىنى شۇنداقلا تۇتۇشىغا، مەستلىكتە دەلدەڭشىپ ئاران كېتىۋاتقان مۇچىڭتەي، خۇددى ئوت - چۆپ ئارىسىدىن ۋاشىلداپ يىلان چىققاندىكىلا، ئوڭ قولىنىڭ ئۈچ بارمىقىنى ئىلمەك قىلىپ توختى ئاخۇنغا چاڭ سالىدى. توختى ئاخۇن ئۇنىڭ تۆمۈردەك قولىنىڭ بېغىشىدىن كاپلا قىلىپ تۇتتى. مۇچىڭتەي بۇ قول ئىگىسىنى بىلدى - دە، كۆندۈرۈلگەن يىلپىز ئىگىسىنىڭ يېتىلىگىنىگە بويسۇنغاندەك، ياۋاشلىق بىلەن سوكۇلداپ ماڭدى. مۇبار ھەيرانۇھەس قالدى. ئۇ توختى ئاخۇنغا يەنە بىر قېتىم قايىل بولدى.

ئۇلار مۇچىڭتەينى توختى ئاخۇننىڭ قاراۋۇلخانىسىغا ئەكېلىپ كارىۋاتتا ياتقۇزۇۋىدى، مۇچىڭتەي كەينى - كەينىدىن قاتتىق ھۆ قىلىشقا باشلىدى. مۇبار ئۇنىڭ قەي قىلىدىغانلىقىنى پەملەپ، كۆمۈر ئالىدىغان داسنى ئەكېلىپ كارىۋاتنىڭ باش تەرىپىگە قويدى. دېگەندەك، مۇچىڭتەي خۇددى قوي قېرىنىدىن زىن تۆككەندەكلا كەينى - كەينىدىن قۇسۇشقا باشلىدى. ئۇنىڭ يېنىدا ئادەم تۇرۇش مۇمكىن ئەمەس ئىدى.

ئەتىسى پېشىندىن يانغاندا توختى ئاخۇن كېلىپ ئىشىكىنى ئاچتى، ئۆي ئىچىدىن ئېچىغان ئاشنىڭ ھىدى كەلمەكتە. ئۇ مۇچىڭتەينى ئويغاتتى. مۇچىڭتەي پېشىنىڭ يېرىلىپ كېتىدىغاندەك ئاغرىۋاتقانلىقىنى، بەدەن پېشىنىڭ خۇددى ئۇرۇپ يانجىۋەتكەندەك ئاغرىۋاتقانلىقىنى سەزدى. توختى ئاخۇن كارىۋاتنىڭ تېگىدىكى قۇسۇق بار داسنى ئېلىپ مۇچىڭتەيگە

كۆرسەتتى. مۇچىڭتەي ئۇنى كۆرۈپ ھەممىنى چۈشەندى بولغاي،
گەپ - سۆز قىلمايلا داسنى كۆتۈرۈپ سىرتقا ئاچىقىپ قۇسۇقنى
ئەۋرەز ئېرىقىغا تۆكتى - دە، داسنى ئۆيىنىڭ بوسۇغىسىغا قويۇپ
قويۇپلا، توختى ئاخۇنغا ئۈندىمەستىن كېتىپ قالدى. ئۇ شۇ
كەتكەنچە ئىككى ئاي ئۈن - تىنىسىز ئۆتتى، ئۈچىنچى ئېيىغا
كەلگەندە، توختى ئاخۇن بىر پارچە خەت تاپشۇرۇپ ئالدى.
خەتنى مۇبار ئوقۇدى:

«قول بېرىشكەن ئىنىلىرىم لاۋئېر، لاۋسەنگە،
سالامەت تۇردۇڭلارمۇ؟ مەن سىلەرگە مۇشۇ خەتنى
يېزىشقىمۇ مىڭبىر خىجالەتكە پاتتىم، مەن سىلەردەك
مۇسۇلمان ئىنىلىرىمنىڭ ئالدىدا ھاراقكەشلىك قىلىپ
بەھاي قىلىقلارنى قىپتىمەن. قول بېرىشكەندىكى
ئەھدىمىزگە مۇخالپ ئىشلارنى قىلىپ، «ئىت بېشىنى
تەخسىگە ئالسا تەخسىدە تۇرماپتۇ» دېگەندەك،
ئىززەت - ھۆرمىتىمنى قىلغىنىڭلارغا يارىشا ئەدەپلىك
يۈرمەپتىمەن. خەيرىيەت، ئەمدى مەن ئىلىدا ئوبدان
ياشاۋاتىمەن. ئىلىمۇ گۈچۈڭغا ئوخشاش باياشات
يۇرتكەن. لېكىن، يېنىمدا سىلەردەك قول بېرىشكەن
ئىنىلىرىم بولمىغاچقا، كۆڭلۈم پەرىشان ئۆتۈۋاتىدۇ. بۇ
يەردىمۇ قىمارۋاز، ئوغرى - لۈكچەكلەر مېنى ئىككى ئايغا
بارمايلا تونۇپ كېتىشتى. ھەممىسىلا «ۋاي مۇچىڭتەي
ئاغا، ۋاي لاۋدا» دەپ تۇرۇشىدۇ. گەدەنكەشلىك
قىلغانلاردىن بىر - ئىككىسىنىڭ مېڭىسىنىڭ قېتىقىنى
چىقىرىۋىدىم، ھازىر ھەممە لۈكچۈن - قىمارۋاز شۈكەلەپ
كېتىشتى. ھەر قېتىم ھۇزۇر - ھالاۋەت سۈرگەندە
ئىككىڭلارنى ئەسلەپ قالىمەن. ئەگەر كەلسەڭلەر، ئىلىدا

ئۆزى خان، ئۆزى بەگ بولۇپ دەۋران سۈرىمىز. بولۇپمۇ توختى ئاخۇن ئىنىم، چوقۇم كەلگىن. گۈچۈڭدىنمۇ ئۆز يۇرتۇم، ئۇرۇق - تۇغقان، تونۇش - بىلىشلەر ئارىسىدا كېرىلىپ، كۈلۈپ - يايىراپ ياشىيالىمدىم دېسەڭ، مانا بۇ ئىلى يۇرتۇڭدىن يىراق، تونۇش - بىلىشنىڭ يوق. بىرقانچە يىل بولسىمۇ شاھ - سۇلتاندىكى ياشىۋالغىن، ھۈنەر - گۈمپىدا سېنىڭدەك كامالەتكە يەتكەن ئادەم ئۆتكەن كۈنىگە شۈكرى قىلىپلا ياشىسا، زايا كېتىدۇ! «ئادەم ئۆزى ئۈچۈن قايغۇرمىسا يەر يۇتۇر» دېگەن تەمسىل بار. قاغىدەك ئۈچ يۈز يىل ياشىغاندىن كۆرە، بۈركۈتتەك بىر يىل ياشىغان تۈزۈك ئەمەسمۇ؟ مېنىڭ تەكلىپىمنى ئويلىشىپ، تېزىدىن جاۋاب خەت ئەۋەتكەيسىلەر.

قول بېرىشكەن ئاغاڭلار

مۇچىڭتەيدىن.

مۇبار خەتنى ئوقۇپ بولۇپ، شادلىنىپ كەتتى. ئۇ توختى ئاخۇنغا قاراپ:

— لاۋسەن، قانداق خىيالدا بولۇۋاتىسەن؟ ئىلى تەرەپكە ئۆتۈپ بىرقانچە يىل يايىراپ كەلمەيلىمۇ؟ — دېدى. بۇ ئۇنىڭ كۆڭلىدىكى گەپلەر ئىدى.

— مېنىڭ ئۆيۈم، بالىچاقام بار، بىزدە بىرگەپ بار: «خەقنىڭ يۇرتىدا سۇلتان بولغۇچە، ئۆز يۇرتۇڭدا ئۇلتاڭ بول» دەيدىغان. سەن بېرىپ كېلىمەن دېسەڭ بېرىۋەرگىن، — توختى ئاخۇن گەپنى ئۈزۈپلا ئېيتتى.

— بوپتۇ ئەمىسە لاۋسەن، مەن ئىلىغا بارىمەن. «ئاتالمىغان

ئەردىن، ئاتالغان دۆڭ ياخشى» دېگەن گەپ بارغۇ سىلەردە،
ئىلىغا بېرىپ شۇ يەردىن ئىستىقبالىمنى تاپارمەن. ئەتە كېلىمەن،
خەت - خالتا بولسا تەييارلاپ قويارسەن! - مۇبار شۇنداق دەپ
توختى ئاخۇننىڭ يېنىدىن كەتتى.
توختى ئاخۇن مۇبارنى ئۈزۈپ قويۇپلا لى جۇڭنى ئىزدەپ
ماڭدى. لى جۇڭ توختى ئاخۇننىڭ ئېيتقىنى بويىچە مۇچىڭتە يىگە
خەت يازدى. خەتنىڭ مەزمۇنى مۇنداق ئىدى:

«قول بېرىشكەنلىكىمىزنىڭ ھەققى - ھۆرمىتى
ئۈچۈن خېتىڭگە جاۋابەن بۇ خەتنى ساڭا ئەۋەتتىم.
ئەھدىنامىمىزدە پۈتۈلگىنى بويىچە بولغاندا، سېنىڭ
بىلەن مەڭگۈگە ئاغا - ئىنى بولۇشۇپ، جۇڭخۇا ئېلىنىڭ
جانبازلىق ماھارەتلىرىنى يۇرتىمىزدا راۋاج تاپتۇرغان
بولساق بەكمۇ ياخشى بولاتتى. بىرەر يىلچە ۋاقىت
ئىچىدە ئاشۇ ياخشى نىيىتىمىز دەرۋەقە گۇچۇڭدا ئوبدانلا
تەسىر پەيدا قىلغانىدى، نىھايەت، سەن ئەسلى
ماھىيىتىڭنى ئاشكارلىدىڭ، ئەمەلىيەت ئىككىمىزنىڭ
ئىككى يولىدىكى ئادەم ئىكەنلىكىمىزنى ئىسپاتلىدى.
ئەگەر بۇ جاھاندا ئىنسانىي سۈپەت بىلەن ياشاي
دېسەڭ، ياخشى ئىشلارنى كۆپرەك قىلغايىسەن!

توختى ئاخۇندىن

مىنگونىڭ 3 - يىلى، گۇچۇڭ دىيارىدىن ئەۋەتىلدى.»

ئەتىسى مۇبار توختى ئاخۇننىڭ خېتىنى ئېلىپ، ئىلى تامان
يۈرۈپ كەتتى.

سۇ كەتتى تاش قالدى، ئوسما كەتتى قاش قالدى. توختى

ئاخۇن زورلۇق - زومبۇلۇق قىلىپ شاھ - سۇلتان دەك ياشايدىغان
يولنى تاللىمىدى. ئانا يۇرتنىڭ قەدىر - قىممىتىگە دۇنيادىكى
ھېچقانداق نەرسىنى تەڭ قىلغىلى بولمايتتى. ئۇ يەنىلا گۇچۇڭدا
ياشاپ قېلىۋەردى..... ئاڭلاشلارغا قارىغاندا، مۇچىڭتەي ئىلىدا
زورلۇق - زومبۇلۇق بىلەن ئۈچ يىل ياشاپ، قىلمىشى ھەددىدىن
ئېشىپ، ھۆكۈمەت تەرىپىدىن ئېتىپ تاشلىنىپتۇ. مۇبارنىڭ تىللاردا
داستان بولغۇدەك ئىش - ئىزلىرى بولمىغاچقا، ئۇنىڭ نام -
نشانىمۇ ئۆزى بىلەن تەڭلا يوقاپ كېتىپتۇ.





ئوت تۆتىنچى باب

ئالتاي - چۆچەك يولىدا

توختى ئاخۇن لىخۇاجەنزى بازىرىدىكى دۇكانلارنىڭ كېچىلىك قاراۋۇللۇقىنى توپتوغرا يەتتە يىل قىلغاندىن كېيىن، ئۇ ئىشتىن قول ئۈزدى. مانا ئەمدى ئۇ قارىھاجىنىڭ ئوغلى ئىسمائىل بايۋەچچىنىڭ ھارۋىلىرىنى قورۇقداپ، ئالتاي - چۆچەك تەرەپكە ماڭدى. 5 - ئاينىڭ ئاخىرلىرى ئالتاي يايلاقلىرىدا ياۋا گۈللەر بەس - بەستە ئېچىلىدىغان مەزگىل. يىراقتىن قارىغاندا قىزغۇچ، ھال رەڭ، ئاقۇچ، قارامتۇل كۆرۈنگەن مال توپلىرى يېقىنلاپ كەلگەندە ئاندىن ئۇلارنىڭ ئات - كالا، قوي - ئۆچكە پادىلىرى ئىكەنلىكىنى پەرق ئەتكىلى بولاتتى. تايچاق، موزايىلار، قوزا - ئوغلاقلار قىن - قىنىغا سىغماي سەكرىشىپ ئويناشماقتا. ياۋا گۈللەرنىڭ ئۈستىدە ياۋا ھەرىلەر، ھەرخىل رەڭدىكى كېپىنەكلەر ئۇچۇشماقتا. ئوتلار ئارىسىدا كەكلىك، قىرغاۋۇللار چۈجىلىرىنى ئەگەشتۈرۈپ، دەم كۆرۈنۈپ، دەم يوقاپ كېتەتتى؛ كۆكتە كېچىكىپ كەلگەن پەسىل قۇشلىرى «غاق - غۇق، غاق - غۇق» قىلىشىپ، ئۆزلىرى نىشان قىلغان يەرلەرگە قاراپ ئالدىراش ئۇچۇشاتتى. گاھى - گاھىدا كۆكنەك قۇش ئاسمان بوشۇقىدا قاناتلىرىنى دېرىلدەتكىنىچە بىر ئورۇندا خېلى ئۇزاق تۇرۇپ ئاندىن يەر يۈزىگە ئوقتەك شۇڭغۇپ چۈشەتتى - دە، ئازراق ۋاقىتتىن

كېيىن كۈچلۈك تىرناقلىرىدا بىرنېمىنى قاماللىغان پېتى يىراقلارغا
ئۇچۇپ كېتەتتى.....

يەر يۈزى يۇمران ئوت - چۆپلەر بىلەن قاپلانغان بولۇپ،
ياپېشىل كۆرۈنەتتى. ئەنە شۇ ئوت - چۆپلەر ئارىسىدا پىچانگۈل،
ھال رەڭ ھەشقىپچەكلەر، يالاڭ بەرگلىك ياۋا ئەپيۈنگۈل، مۈشۈك
كۆزى گۈللەر، ياۋا جۇخار گۈللىرى ئېچىلىپ كەتكەن بولۇپ،
غۇر - غۇر شامال چىقىشى بىلەن تەڭ ئوت - چۆپلەر باشلىرىنى
لىڭشىتىپ، بەللىرىنى تولغاشقا، ياپراقچىلىرىنى لەپىلدەتتىشكە
باشلايتتى.

يىراقلاشقانسىرى يايلاق تېخىمۇ چىرايلىق كۆرۈنۈشكە
باشلىدى. تەبىئەتتىكى ھەرقانداق نەرسىنىڭمۇ 5 - ئايدىكى
يايلاقتىن چىرايلىق كۆرۈنۈشى مۇمكىن ئەمەستەك ئىدى. پۈتكۈل
يەر يۈزىدىكى يېشىللىقتىن يېشىل رەڭلىك دېڭىز ھاسىل بولغان،
ئوت - چۆپلەر ئارىسىدا باش كۆتۈرگەن ھەرخىل، ھەر رەڭدىكى
گۈللەر يىپەك گىلەم ئۈستىگە چېكىلگەن كەشتىلەردەك، ئوچۇق
ھەم گۈزەل مەنزىرە - گۈلزارلىق ھاسىل قىلىشقانىدى.
ئىللىق شامال يىراق - يىراقلاردىن ئەمەن، يالپۇز، شىۋاق ۋە
ھەرخىل گۈللەرنىڭ پۇراقلىرىنى دىماققا ئۇرۇپ تۇراتتى. ئات
ئۈستىدە يىراقتىكى قارلىق چوققىلارغا، قاپتاللاردىكى قاپقارا بولۇپ
كۆرۈنگەن قارىغايزارلىقلارغا، يېشىل مەخمەلدەك چىرايلىق
كۆرۈنگەن كەڭرى يايلاققا توپماي قاراپ، ھەرخىل گۈل -
چېچەك، كوكاتلارنىڭ خۇشبوي ھىدىنى كۆكسى تولغۇچە سۈمۈرۈپ
كېلىۋاتقان توختى ئاخۇن ئېتىنى دېۋېتىپ، ئىسمائىل بايۋەچچە
بىلەن يانداشتى.

- يايلاق نېمىدېگەن چىرايلىق - ھە، ئىسمائىل بايۋەچچە؟
ئاپپاق باشلىق چوققىلار، بۈككىدە ئۆسكەن قارىغايىلار، گىلەمدەك
رەڭدار ئوتلاقىلار، مىغىلداپ يۈرگەن مال چارۋىلار، كۆكتە بەھۇزۇر

قانات قېقىپ ئۇچۇۋاتقان قۇشلار، يەر يۈزىدىكى تۈرلۈك گۈل - گىياھلار..... يايلاق دېگەن بۇ پانىي ئالەمدىكى جەننەت ئىكەنغۇ، جەننەت؟! - دېدى توختى ئاخۇن قولىدىكى قامچىسى بىلەن ئەتراپتىكى مەنزىرىلەرنى بىر - بىرلەپ كۆرسىتىپ.

- شۇنداق، ياز كۈنلىرى يايلاق جەننەتنىڭ ئۆزىلا! -
ئىسمائىل بايۋەچچە توختى ئاخۇننىڭ ھاياجانلىقلىقىنى بىلدى، - توختاخۇن ئاكا، سىزنىڭ ئالتاي - چۆچەك تەرەپلەرگە تۇنجى قېتىم ئۆتۈشىڭىزغۇ دەيمەن؟

- شۇنداق، - دېدى توختى ئاخۇن پەرۋاسزلا.
- توختاڭلار يىگىتلەر! - ئىسمائىل بايۋەچچە ھەربىر ھارۋىغا بىردىن سەپلەنگەن ھارۋىكەش يىگىتلەرگە قاراپ توۋلىدى. ئون نەچچە يىگىت شۇ ھامان توختىدى.
- توختى ئاخۇن ئاغام بۇ تەرەپلەرگە تۇنجى قېتىم ئۆتۈشى ئىكەن، شۇڭا سەپەر قائىدىسى بويىچە ئىش قىلايلى، ئۇنداق قىلمىساق سەپىرىمىز ئوڭۇشلۇق بولمايدۇ، قېنى يىگىتلەر، توختاخۇن ئاغىمىزغا سەپەر قائىدىسىنى قىلدۇرۇڭلار! - دېدى كۈلۈپ تۇرۇپ.

يىگىتلەردىن بىرى قۇرۇغان ئەمەن شېخىدىن بىر غېرىچچە سۇندۇرۇپ، ئۇنىڭ ئىككى ئۇچىغا ئىككى دانە قۇرۇق ئات تېزىكىنى سانجىپ ئېلىپ كەلدى.
- قېنى توختاخۇن ئاغا، تېزەكنى چىشلەپ سەپەر قائىدىسىنى^① قىلىڭ! - دېدى ئىسمائىل بايۋەچچە راستتىنلا

^① سەپەرگە ياكى بىرەر يۇرتقا تۇنجى رەت ماڭغان كىشىگە «تېزەك چىشلىتىش» قائىدىسىنى قىلىشقا زورلايدۇ. شۇنداق بولغاندا «سەپەر ئوڭۇشلۇق بولىدۇ» دەپ قارايدۇ. ئەمەلىيەتتە، «تېزەك چىشلىتىش» سەپەر ئۈستىدىكى زېرىكىشلىكنى ئازايتىدىغان بىر خىل ئۇسۇل، بىر خىل ئويۇن. بۇ ئويۇن ئۇزاقتىن بېرى ئۇيغۇرلار ئارىسىدا داۋاملىشىپ كەلگەن - ئا.

شۇنداق قىلىش زۆرۈرلۈكىنى تەكىتلەپ.

— ھوي - ھوي! يىگىتلەر! ئادەمنىڭ تېزەك چىشلىگىنىنى نەدە كۆرگەن ئىدىڭلار؟ — دېدى توختى ئاخۇن تېزەك سانجىلغان ئەمەن شېخنى نېرى ئىتتىرىپ.

— بۇنى چىشلىمىسىڭىز زادى بولمايدۇ!

— ئۇنداق قىلمىسىڭىز سەپەر ئوڭۇشلۇق بولمايدۇ!

— بۇنى چىشلىمىسىڭىز قار - جۇدۇندا قالىمىز!

يىگىتلەر تۇشمۇتۇشتىن ۋارقىراشماقتا. توختى ئاخۇن رەت قىلماقتا.

— تۇتۇڭلار توختى ئاخۇن ئاغىنى، يەرگە بېسىپ تۇرۇپ بولسىمۇ تېزەكنى چىشلىتىڭلار! — ئىسمائىل بايۋەچچە ئات ئۈستىدە تۇرۇپ يىگىتلەرنى «كۈش - كۈش» قىلماقتا.

— مانا ئەمىسە! — يىگىتلەر شۇ بىر ئېغىز سۆز بىلەن خۇددى كوماندا بېرىلگەن چېرىكلەرگە ئوخشاش توختى ئاخۇنغا تەڭلا يوپۇرۇلۇپ كەلدى.

بىراق، توختى ئاخۇن ئۆزىنى تۇتقۇزمىدى. ئۇ ئون تۆت - ئون بەشچە يىگىتنى خۇددى چاپاننى چۆرۈگەندەك ھايت - ھۇيت دېگۈچىلا ئوڭ - سول، ئالدى - ئارقىغا چۆرۈپ تاشلىدى. يىگىتلەر قايتىدىن تۆت - بەشتىن بىر بولۇپ، كەينى - كەينىدىن ئېتىلىپ كېلىۋىدى، نەتىجىسى ئوخشاشلا بولدى. ئۈچىنچى رەت ئون نەچچە يىگىت پىچىرلىشىپ تۇرۇپ چەمبەر شەكلىدە بىراقلا ئېتىلىۋىدى، بىر - بىرىنى ئۆسۈشۈۋېلىپ، ۋايىجانلاپ كەتتى. يىگىتلەر ھالقىسىمان يوپۇرۇلۇپ ئېتىلغاندا، توختى ئاخۇن يەڭگىللىك ھەرىكىتى بىلەن بىرلا كۆكلەپ چىقىپ موللاق ئېتىپلا چەمبەرنىڭ سىرتىغا چۈشكەنىدى.

— بولدى - بولدى، ئوتتۇز بولۇپ كەلسەڭلەرمۇ توختى ئاخۇن ئاغامنىڭ بىر تال مويىنىمۇ يۇلامغۇدەكسىلەر، ئويۇن مۇشۇ

يەرگىچە بولسۇن، ئازراق نان يېۋالايسى! - دېدى ئىسمائىل
بايۋەچچە ئاتتىن چۈشۈۋېتىپ. ئىسمائىل بايۋەچچە گەرچە سەپەر
ئۈستىدىكى ئويۇن «تېزەك چىشلىتىش» نى يىگىتلەرگە بۇيرۇغان
بولسىمۇ، ئەمەلىيەتتە ئۇ توختى ئاخۇننىڭ گۇمپا - ماھارىتىنى
سىناپ كۆرگىنى ئىدى. ئالتاي - چۆچەك يولىدا پات - پاتلا
قاراقچىلار ئۇچراپ قالاتتى.

يىگىتلەر پالازنى قولمۇقول ھارۋىلاردىن ئېلىپ ئوت - چۆپلەر
ئۈستىگە سالدى. خۇرجۇندىن نان، قاپاقتىكى سۈنى ئېلىپ
كېلىپ، ھەممىسى چۆرىدەپ ئولتۇرۇپ يېيىشتى.

- بايامقىسى سەپەر ئۈستىدىكى بىر ئويۇن توختاخۇن ئاغا،
ئاتا - بوۋىلاردىن داۋاملىشىپ كېلىۋاتقان سەپەر ئويۇنىكەن.
لېكىن، بوشراق تۇرغان ئادەملەر شۇ قائىدىنى قىلماي ئامالى
يوق، - دېدى ئىسمائىل بايۋەچچە توختى ئاخۇنغا قاراپ، -
يىگىتلەرنى ئەدەپسىزلىك قىلدى دەپ كۆڭلىڭىزگە ئېلىپ يۈرمەڭ
جۇمۇ؟! -

- مەنمۇ ئويۇنىمىكىن دېدىم شۇ، ئەگەر ئۇنداق بولمىسا،
ئىسمائىل بايۋەچچە ھارۋىلارنى قورۇقداپ ماڭغان ئادەمگە گۆش
يېگۈزمەي، تېزەك چىشلىتەرمىدى دەپ ئويلىدىم، - دېدى توختى
ئاخۇن چاقچاق ئارىلاش.

- راست دەيسىز، سىزنى گۆش بىلەن بېقىشىم كېرەك،
ھېلى بولسىمۇ ئالدىمىزدىكى ئۆتەڭدە گۆش يەپ ماڭارمىز، -
دېدى ئىسمائىل بايۋەچچە توختى ئاخۇنغا قاراپ كۈلۈپ.
- بايۋەچچە، توختاخۇن ئاغىمىزنىلا گۆش بىلەن بېقىپ،
بىزلەرنى قاتتىق نان بىلەن بورداپ يۈرمەيسىز - ھە؟ - دېدى
بايام ئەمەن شېخىغا قۇرۇق ئات تېزىكى سانجىپ كەلگەن مەردان
دېگەن يىگىت. بۇ يىگىت ھارۋا ھەيدەپ كېلىۋاتقان يىگىتلەرنىڭ
بېشى ئىدى.

— توغرا - توغرا، بايۋەچچە بىزنى قاتتىق نان بىلەن
بورداپ يۈرمەس؟! — دېدى يىگىتلەر تۇشمۇتۇشتىن.
— سىلەرنىمۇ شۇ قاتاردا گۆش بىلەن باقۇرمەن يىگىتلەر،
تەڭ يېگەن تەنگە سىڭەر دېگەن گەپ بار ئەمەسمۇ؟! — دېدى
ئىسمائىل بايۋەچچە. ئىسمائىل بايۋەچچىمۇ ھارۋا ھەيدەشكە
ياللانغان يىگىتلەر بىلەن تەڭتۇش ئىدى. بۇ بايۋەچچە كۆڭلى -
كۆكسى كەڭ، ئويۇن - تاماشىغا ئامراق، خۇش چاقچاق يىگىت
بولۇپ، ئاتىسى قارىھاجىنىڭ پۈتۈن سودا ئىشلىرىنى قولىغا
ئالغانىدى. بۇ سەپەرچىلەر ئارىسىدا پەقەت توختى ئاخۇننىڭلا
يېشى چوڭراق ئىدى.

— ھەببەللى، بايۋەچچىمىزنىڭ مەردلىكى بار يىگىت
جۇمۇ؟! — دېدى ھارۋىكەش يىگىتلەردىن بىرى.
— ئىسمائىل بايۋەچچىمىزغۇ بىزنى گۆش بىلەن مېھمان
قىلىشقا ۋەدە قىلدى، توختاخۇن ئاغىمىز شۇنچە يىگىتنى بىرقانچە
قېتىم يەرگە تاشلىۋەتتى. بەدەن - باش ھازىرغىچە زىڭلىداپ
ئاغرىۋاتىدۇ. بۇ ئاغرىقنى ئۇنتۇلدۇرىدىغان بىرەر ئىش قىلمىسۇنمۇ
توختاخۇن ئاغىمىز، قانداق يىگىتلەر؟! — مەردان يىگىتلەرگە
«كۈش - كۈش» قىلدى.

— توغرا، شۇنداق قىلسۇن!

— قىزىقراق بىرەر ھېكايە ئېيتىپ بەرسۇن!

— چۆچەك ئېيتىپ بەرسۇن!

يىگىتلەر تۇشمۇتۇشتىن توۋلاشتى.

— بوپتۇ ئەمىسە، مەن سىلەرگە بىر قاراقچىنىڭ جەننەت

ياكى دوزاخقا كىرىش - كىرمەسلىكى توغرىسىدىكى ھېكايىنى

ئېيتىپ بېرەي. ئىسمائىل بايۋەچچە بايام بۇ يوللاردا قاراقچىلار

ئۇچراپ قالىدۇ دېۋىدى، شۇ گەپ مېنىڭ ئېسىمگە قاراقچى

توغرىسىدىكى بىر ھېكايىنى كەلتۈردى، — دېدى توختى ئاخۇن.

— بولىدۇ، ئاڭلايلى، — دېدى ھارۋىكەش يىڭىتتىن
بىرى، — قاراقچىنى كۆرۈشتىن بۇرۇن ئۇنىڭ ھېكايىسىنى بولسىمۇ
ئاڭلاپ تۇرايلى.

— قاراقچىمۇ جەننەتكە كىرەلمىدىكەن؟ — دېدى يەنە بىر
يىڭىت.

— ئاڭلاپ باقمايلىمۇ ئاۋۋال، شۇڭ تۇرۇڭلار! — دېدى
مەردان.

توختى ئاخۇن ھېكايىسىنى باشلىدى:
ئىلگىرىكى زامانلاردا بىر قاراقچى ئۆتكەنىكەن، ئۇ ھاياتىدا
توقسان توققۇز ئادەمنىڭ چېنىغا زامىن بولغانىكەن. كۈنلەرنىڭ
بىرىدە ئۇ قېرىپتۇ. قىلمىشلىرىغا توۋا قىلىدىغان كۆڭۈل تۇرغۇزۇپ،
بىر تەقۋادار ئادەمنىڭ قېشىغا بېرىپ ئويلىغىنىنى ئېيتىپتۇ. ھېلىقى
تەقۋادار ئادەم:

— سەن توقسان توققۇز ئادەمنىڭ چېنىغا زامىن بولغان
ئەشەددىي گۇناھكار ئىكەنسەن، قانچىلىك توۋا قىلغىنىڭ بىلەنمۇ
ئاللاتائالا سېنىڭ گۇناھىڭدىن ئۆتمەيدۇ. ساڭا ئۆلۈمدىن باشقا يول
يوق! — دەپ كېسىپلا ئېيتىپتۇ. بۇ گەپ قاراقچىنىڭ زەردىسىنى
قاينىتىپتۇ. دە:

— بوپتۇ ئەمىسە، ئاللاتائالا گۇناھىمدىن ئۆتمىسە، سېنىمۇ
ئۆلتۈرەي، ئۆلتۈرگەن ئادىمىم يۈز بوپكەتسۇن! — دەپ، يېنىدىن
خەنجىرىنى چىقىرىپ، ياخشى گەپ قىلمىغان ئۇ تەقۋادار ئادەمنى
بوغۇزلاپ تاشلاپتۇ.

كۈنلەر ئۆتۈپ، قاراقچىنىڭ يەنە توۋا قىلغۇسى كېلىپ، بىرەر
ئادەم تېپىپ، قانداق توۋا قىلىش ھەققىدە مەسلىھەت سورىماق
بولۇپ، يۇرت ئىچىنى ئارىلاپتۇ. ئۇ ئارىلاپ يۈرۈپ ئاپپاق ساقاللىق
بىر ئادەمنى ئۇچرىتىپ، شۇ ئادەمگە ئۆزىنىڭ ئويى - خىيالىنى
ئېيتىپتۇ. ئۇ ئادەم ئاپپاق ساقاللىقنى سىلاپ تۇرۇپ:

— سەن دەرۋەقە ئېغىر گۇناھ ئۆتكۈزگەن ئادەم ئىكەنسەن، بىراق توۋا قىلساڭ ئاللاتائالا كەچۈرۈشى مۇمكىن. لېكىن، سەن يامان قىلمىش قىلغان بۇ شەھەردىن كەتكىن، باشقا بىر شەھەردە چىن كۆڭلۈڭ بىلەن توۋا - ئىستىغپار ئوقۇساڭ، بەلكىم تىلىكىڭ ئىجابەت بولۇپ قېلىشىمۇ مۇمكىن، — دەپتۇ.

ھېلىقى قاراقچى ئاپپاق ساقاللىق كىشىنىڭ سۆزىدىن كۆڭلى سۆيۈنۈپ، توۋا - ئىستىغپار ئوقۇش ئۈچۈن باشقا شەھەرگە قاراپ يولغا چىقىپتۇ. بىراق ئۇ، يېرىم يولدا جان تەسلىم قىپتۇ. ئۇنىڭ جان تەسلىم قىلغان يېرىگە دوزاخ ۋە جەننەتنىڭ پەرىشتىلىرى شۇ ھامان يېتىپ كەپتۇ. دوزاختىن كەلگەن پەرىشتىلەر: «بۇ قاراقچىنىڭ روھىنى دوزاخقا بەند قىلىش كېرەك، چۈنكى ئۇ ئۆمرىدە يۈز ئادەمنىڭ جېنىغا زامىن بولغان ئەشەددىي قاراقچى» دېسە؛ جەننەتتىن كەلگەن پەرىشتىلەر: «توۋا گۇناھنى يەر، سەدىقە بالانى يەر. بۇ ئادەم قاراقچىلىق قىلغاندا يۈز نەپەر ئادەمنى ئۆلتۈرگەن بولسىمۇ، ئاخىردا ئۇ گۇناھنى تونۇپ، توۋا قىلىش يولىغا ماڭغان. شۇڭا، ئۇنى جەننەتكە ئاپىرىش كېرەك» دەپتۇ. بۇ تالاش - تارتىش ئۇزاققا سوزۇلۇپتۇ. بىر چاغدا غايىبىتىن بىر سادا كەپتۇ:

— ئەي پەرىشتىلەر، سىلەر كۆپ تالاشماڭلار، سىلەر ئۆلگەن ئادەم ياتقان يەر بىلەن ئۇنىڭ ئەسلى يۇرتى بولغان شەھەر ئارىلىقىنى ئۆلچەڭلار، ئاندىن كېيىن ئۇ ئادەم توۋا - ئىستىغپار ئۈچۈن ماڭغان شەھەر بىلەن بولغان ئارىلىقىنى ئۆلچەپ چىقىڭلار. ناۋادا ئۇ ئادەمنىڭ ئۆلگەن ئورنى ئۆز يۇرتى يەنى يامان قىلمىش قىلىپ، كىشىلەرنىڭ جېنىغا زامىن بولغان شەھەر پاسىلى ئىچىدە بولسا، ئۇنى دوزاخ تامان ئېلىپ بېرىڭلار. ئەگەر، ئۇنىڭ ئۆلگەن ئورنى ئۇ توۋا قىلىشنى خالاپ سەپەر قىلغان شەھەر پاسىلى ئىچىدە بولسا، ئۇ توۋا - ئىستىغپار ئۈچۈن ئەمەلىي ھەرىكەتكە

ئۆتۈپ ئاندىن باقىي ئالەمگە رېھلەت قىلغان بولىدۇ. ئۇنداقتا،
ئۇنىڭ گۇناھى كىبىرى ئەپۇ قىلىنغان بولىدۇ. ئۇنى جەننەت تامان
ئېلىپ كەتسەڭلار بولىدۇ.

پەرىشتىلەر شۇ ھامان ئۆلچەشكە كىرىشىپتۇ. ئاخىر مەلۇم
بوپتۇكى، ئۇ قاراقچى توۋا - ئىستىغپار قىلىش ئۈچۈن سەپەر
قىلغان شەھەر پاسىلىغا بىر گەزچە كىرگەندە جان تەسلىم
قىلغانىكەن. جەننەتتىن كەلگەن پەرىشتىلەر ئۆلگەن قاراقچىنىڭ
روھىنى جەننەتكە ئېلىپ مېڭىپتۇ.....

توختى ئاخۇن ھېكايىسىنى ئېيتىپ تۈگەتتى. يىگىتلەردىن
بەزىلىرى ياقىسىنى چىشلەشتى:

— توۋا، يۈز ئادەمنى ئۆلتۈرگەن قاراقچى توۋا قىلىشقا نىيەت
باغلاپ، ئاخىر جەننەتكە كىرگىنىنى قاراڭلار!؟ — دېيىشتى.

ئىسمائىل بايۋەچچە يىگىتلەرگە قاراپ:

ئاللاتائالا مەغپىرەت قىلغۇچىدۇر، ئاللاننىڭ لۇتقى - كەرەمى
كەڭدۇر، — دېدى.

— مېنىڭچە، — دېدى مەردان، — ساۋابىنى ھېلىقى ياخشى
گەپ بىلەن نەسەھەت قىلغان ئاپپاق ساقاللىق ئادەم ئاپتۇ جۇمۇ
بۇرادەرلەر!

— مەرداننىڭ گېپى توغرا، — دېدى توختى ئاخۇن
يىگىتلەرگە بىرقۇر قاراپ چىققاندىن كېيىن سالماقلىق بىلەن، —
ئاپپاق ساقاللىق بوۋاي ياخشى گەپ - سۆز بىلەن ئۇ قاراقچىغا
يامان يولدىن يېنىپ، توۋا - ئىستىغپار ئېيتسا، گۇناھتىن ساقىت
بولغىلى بولىدىغانلىقىنى ئېيتىپ، چوڭ ساۋابقا ئېرىشتى. ياخشى
گەپ تاشنى يارار، يامان گەپ باشنى يارار، دېگەن شۇ. ياخشى
گەپ بىلەن بىراۋغا يول كۆرسىتىش ئەخلاق - پەزىلەت
جۈملىسىدىندۇر، — توختى ئاخۇن ھەر دائىم شاگىرتلىرىغا
ئەدەپ - ئەخلاق توغرىسىدا ئۇستازى ئەسلا بەگنىڭ تەلىمى

بويىچە مانا مۇشۇ تەرزىدە تەربىيە بېرەتتى. سەپەر جەريانىدا تونۇشقان بۇ يىگىتلەر گەرچە ئۆزىنىڭ شاگىرتلىرى بولمىسىمۇ، چوڭلارنىڭ گېزى كەلگەندە ياشلارغا ئۈگۈت - نەسىھەت قىلىپ تۇرۇشنىڭ زۆرۈرلۈكى سەۋەبىدىن، يۇقىرىقىدەك ھېكايە ئارقىلىق ئۇلارغا ئەخلاق - پەزىلەتتىن ساۋاق بەرگەن بولدى.

— رەھمەت توختىساخۇن ئاغا، رەھمەت، بىزگە ياخشى بىر ساۋاق بەرگەن بولىدىڭىز، — دېدى ئىسمائىل بايۋەچچە كۆپچىلىككە ۋاكالىتەن.

سورۇن يىغىشتۇرۇلۇپ، ھارۋىلار قاتار تىزىلىشىپ يولغا چىقىشتى. بىرئاز يول يۈرگەندىن كېيىن غۇر - غۇر شامال چىقىشقا باشلىدى. شامال چىقىش بىلەن تەڭ يايلاقتا قاتمۇقات دولقۇنلار ھاسىل بولۇپ، ئوت - چۆپلەرنىڭ غوللىرى ئىرغاڭلاشقا، ياپراقلىرى پىلدىرلاشقا باشلىدى. ياۋا ئەپيۈن گۈلىدەك بەرگى نازۇك گۈللەرنىڭ سېرىق، ھال رەڭ بەرگىلىرى تۆكۈلۈشكە باشلىدى. پايانسىز دالنى قاپلىغان سالقىن شامالدا ئاتنىڭ قۇلاقلىرى ۋىڭىلدايتتى. پېشانىلەرگە يامغۇرنىڭ نەم تەپتى ئۇرۇلماقتا. ئاسماندىكى پارچە - پارچە بۇلۇتلار خۇددى قارا قوي پادىلىرى بىر يەرگە توپلاشقانداك يىغىلىپ قويۇقلاشماقتا. يايلاقنىڭ يىراق چېتىدە گۈلدۈرماما گۈلدۈرلەپ، چاقماق چېقىلماقتا. سەپەرداشلار يامغۇرنىڭ پات ئارىدا يېتىپ كېلىدىغانلىقىنى پەملەشتى. دە، ئاتلارغا تارسىلىدىتىپ قامچە ئۇرۇشقا باشلىدى. ئاتلارمۇ ئوتەڭگە ئالدىرىغاندەك، ئوقۇرەڭ تاشلاپ چېپىشقا باشلىدى.

× × ×

ئالتاي يولىدا ئۈچ كۈن ماڭغان سەپەرداشلار تۈپتۈز كەتكەن

ئوتلاقتا قازاق ئاۋۇللىرىنىڭ بىرىدە ئۆتكۈزۈلۈۋاتقان توي مەرىكىسىگە ئۇدۇل كەلدى. ئىسمائىل بايۋەچچە يىگىتلەرگە ھارۋىلارنى توختىتىپ، چۈشكۈن قىلىشنى تاپىلىدى. يىگىتلەر ئاتلارنى ھارۋىدىن چىقىرىپ، پۇتلىرىغا چىدەر^① سېلىپ ئوتلاققا قويۇۋېتىپ، قولمۇقول چېدىرلارنى تىكىشتى ۋە ھەممە نەرسىنى تەخلەپ، ئاتلارغا، يۈك - تاقلارغا قارايدىغان ئىككى نەپەر يىگىتنى قالدۇرۇپ، مەرىكە بولۇۋاتقان سورۇنغا كېلىشتى.

سورۇنغا ئاۋۇل - ئاۋۇللاردىن نەچچە يۈزلەپ ئادەملەر ئاتلىق، تۆگىلىك، ھەتتا كالا - قوتازلارغا مىنىشىپ كېلىشكەندى. بۇ ئادەملەر ئارىسىدا قازاق قەبىلىلىرىدىن نايمان، كېرەي، قىزاي، ئىتئىلى قاتارلىقلارنىڭ ئادەملىرى، موڭغۇل، ئۇيغۇر كىشىلىرىمۇ بار ئىدى. سورۇننىڭ بىر تەرىپىدە بەيگە - ئوغلاق، بىر تەرىپىدە چېلىشىش، يەنە بىر تەرىپىدە ئاقىنلار ئېيتىشىشى ئۇيۇشتۇرۇلغانىدى. ئىسمائىل بايۋەچچە ئالتاي - چۆچەك تەرەپلەردە دائىم سودا - تىجارەت بىلەت شۇغۇللانغان بولغاچقا بۇ يەردىكىلەرنىڭ تىلى، ئۆرپ - ئادىتى ۋە ئادەملىرى بىلەن ئاز - تولا تونۇشلۇقى بار ئىدى. ئۇ سۈرۈشتۈرۈپ يۈرۈپ، بۇ تويىنىڭ نايمان قەبىلىسىدىكى جارقىنباي دېگەن چارۋىدارنىڭ ئوغلىنىڭ نىكاھ تويى ئىكەنلىكىنى بىلدى. ئىسمائىل بايۋەچچە بۇ بايدىن يىلىغا يۈك - تېرە ئالاتتى، ئۇنىڭ بىلەن باردى - كەلدىسى قويۇق بولغاچقا، ئۆزى بىلەن بىرگە كەلگەن يىگىتلەرنى باشلاپ ئۇدۇل چېلىشىش سورۇنىغا كەلدى. جارقىنباي ھېلى ئاقىنلار ئېيتىشىش بولۇۋاتقان جايغا، ھېلى بەيگە - ئوغلاق مەيدانىغا، ھېلى چېلىشىش مەيدانىغا كېلەتتى. ئىسمائىل بايۋەچچە جارقىنباينىڭ چېلىشىش بولۇۋاتقان سورۇنىدا ئىكەنلىكىنى ئۇقۇپ،

① چىدەر - ئاتلارنىڭ پۇتىغا سېلىنىدىغان تۈشەك، كىشەن - ئا.

يىگىتلەرنى شۇ سورۇنغىلا باشلاپ كەلگىنى ئىدى. ئاغا! — ئەسسالامۇ ئەلەيكۇم، توي قۇتتى بولسۇن جارقىنباي كەڭ يېيىپ.

جارقىنبايمۇ بۇ كونا بۇرادىرنىڭ قۇتلۇق توي كۈنى كەلگىنىدىن خۇش بولۇپ، ئىسمائىل بايۋەچچە بىلەن قۇچاقلىشىپ، ئۇنىڭ يىگىتلىرى بىلەنمۇ بىر - بىرلەپ قول ئېلىشىپ كۆرۈشتى.

— مال - شارۋاڭ ئامان، تەندەرنىڭ ساۋ، قەلئەلەرنىڭ ھەيىبەتتا، جارقىنباي ئاغاتاي؟ — ئىسمائىل بايۋەچچە جارقىنباي بىلەن باشقىدىن قىزغىن سالاملاشتى.

— جۇن، جۇن، ئامانچىلىققوي باۋرىم، مانا ئۆزۈڭ كۆرگەندەك ئامانچىلىق، توي جاساپ تۇرمىزغۇي، كەلگەندەرنىڭ جاقسى بوپتۇ، چېلىشقا ئاتاپ بۆكە - بودراچ^① ئالغاي كەلگەن شىغارسەن؟! —

— ئەلۋەتتە ئالغاي كەلدىم.

— جۇن، جۇن، ئۆتە جاقسى، — جارقىنباي مېھمانلارنى تېگىشلىك ئورۇنغا ئولتۇرغۇزدى.

ئىسمائىل بايۋەچچىمۇ تويىنىڭ يارىشىقىنى قىلىپ، تاختا چاي، گەزمال، قەنت - ناۋاتتىن يىگىتلەرگە كۆتۈرتۈپ ئېلىپ كەلگەنىدى. جارقىنباينىڭ يۈگۈر - يېتىمغا قارىشىۋاتقان كىشىلىرى ئىسمائىل بايۋەچچىنىڭ سوۋغا - سالىمىنى ئىككى قوللاپ ئېلىپ، رەھمەت ئېيتىشتى.

چېلىشىش سورۇنى قىزماقتا، پالۋانلار بىرىنى بىرى يىقىتىپ،

^① بۆكە - بودراچ - قەدىمكى تۈركچە سۆز، باتۇر، پالۋان، چېلىشىچى مەنىسىدە - ئا.

ئاخىرىدا بىر قازاق يىگىتى مەيداننى ئىگىلىدى. ئۇ ھۆركۈرەيتتى. نەرە تارتىپ، پۇتى بىلەن يەرنى چاپچىتتى. بۇ قىلىقلىرى «ماڭا چۈشىدىغان پالۋان بارمۇ؟» دېگەندىن بېشارەت ئىدى.

— ھاي، ئىسمائىلباي، ئالىپ كېلگىن بۆكەك قايدا؟ مەيدانغا چۈشۈرمەيسەنبا؟! — دېدى جارقىنباي ئىسمائىل بايۋەچچىگە قاراپ. — جەڭگەن بۆكەتايغا سىيلىقىڭىز^① باي شىغار ئاغاتاي؟! — دېدى ئىسمائىل بايۋەچچە چاقچاق قىلىپ.

— بار بولماغاندا، ئاناچاقتا ئېگەرلەنگەن قارا ئايغىر بارغۇ باۋرىم! — جارقىنباي قولى بىلەن سورۇننىڭ بىر تەرىپىگە باغلاقلىق تۇرغان ئېگەر - توقۇملۇق قارا ئاتنى كۆرسەتتى.

يىگىتلەرنىڭ كۆزلىرى پارقىراپ كەتتى. مەردان يەڭلىرىنى شىمايلاپ ئوتتۇرىغا چىقتى. ئەمما، ئۇ بىرىنچى رەت تۇتۇشۇشتىلا يەرگە چاپلاشتۇرۇلۇپ، ئىككىنچى رەت چېلىشىشقا مادارى قالمىدى. ئوتتۇرىدىكى چېلىشىچى پۇتلىرى بىلەن چاپچىپ - چاپچىپ قوياتتى.

— ئوسۇ جىگىتتان باسقا جىگىتنىڭ جوقما ئىسمائىلباي؟! — دېدى جارقىنباي كۈلۈپ تۇرۇپ، — بىر رەتكە پايلاماي قالدىغۇ ئۇ بۆكە؟! — جارقىنباينىڭ گەپ - سۆزىدە تەمەننا پۇرىقى بار ئىدى. ئىسمائىل بايۋەچچە ئوڭايسىز ھالەتتە توختى ئاخۇنغا قارىدى: — توختى ئاخۇن ئاغا، ئوتتۇرىغا ئۆزىڭىز چۈشمىسىڭىز بولمايدىغان ئوخشايدۇ، شۇنچە يىراقتىن كېلىپ دۈمبىمىزنى توپا قىلىپ كېتەمدۇق؟

توختى ئاخۇن ئەتراپىدىكى ھەمراھلىرىغا قارىدى. ئۇلارنىڭمۇ كۆزىدىن ئىلتىجا ئۇچقۇنلىرىنى كۆردى. ئۇ ئورنىدىن دەس تۇرۇپ ئوتتۇرىغا چۈشتى. بۇ ئۇيغۇرنىڭكىدەك بەلگە پوتا باغلاپ بەل

^① سىيلىق - مۇكاپات، تارتۇق - ئا.

تۇتۇشىدىغان ياكى ئوڭ يوتىغا پوتا چىگىپ شۇنى قاماللاپ تۇتۇپ چىلىشىدىغان شەكىلدىكى ئەركىن چىلىشىش ئەمەس ئىدى. كىم رەقىبىنىڭ قول، بىلەك، مۇرە ياكى بېلىنى ئالدى بىلەن تۇتۇۋالسا ئۈستۈنلۈككە ئېرىشىش ئىمكانىيىتىنى تاپىدىغان چىلىشىش ئىدى.

ئىككى چىلىشىچى بىر - بىرىگە خېلىغىچە خىرىس قىلىشتى - يۇ، يۈگۈرۈپ بېرىپلا بىر - بىرىگە قول سېلىشىمىدى. ھەر ئىككىسى قارشى تەرەپنىڭ كۆزىنىڭ ئىچىگە قارايتتى، خۇددى كۆز ئارقىلىق قارشى تەرەپنىڭ ۋۇجۇدىدىكى كۈچ - قۇۋۋەتنى دەڭسەۋاتقاندەك، گويىكى كۆز ئارقىلىق رەقىبىنىڭ پەنت - ماھارىتىنى سىناۋاتقاندەك ئىدى. ئىككى چىلىشىچى تۇنجى رەت بىر - بىرىنىڭ بىلەكلىرىنى تۇتۇشۇپ يەنە شۇ ھامانلا قوللىرىنى سىلكىشىپ، بىرى يەنە بىرىنىڭ بىلىكىنى چىڭ قاماللاپ تۇتۇۋېلىشىغا ئىمكان بەرمىدى. ئىككىنچى رەت يەنە شۇ ھالەتتە بىر - بىرىنىڭ بىلىكىنى تۇتۇپ ئىتتىرىشىپ تېرىكەشتى. ئۇلارنىڭ پۇتى يۇمشاق يايلاق توپىسىغا ئوشۇقىغىچە پاتتى. ھېلى قارشى تەرەپ رەقىبىنى كەينىگە بىرقانچە ماڭدام سۈرسە، ھېلى توختى ئاخۇن قارشى تەرەپنى بىرقانچە ماڭدام ئارقىغا چېكىندۈرەتتى. بۇنداق كۈچ سىنىشىش بەئەينى بۇقىلارنىڭ تېرىكەشكىنىگە ئوخشايتتى. ھەر ئىككىسىنىڭ كۈچ - ماغدۇرى بىر - بىرىگە ئايان بولدى. شۇنداق تېرىكىشىپ تۇرغاندا، توختى ئاخۇن كونا ھۈنرىنى ئىشلىتىپ قارشى تەرەپنى ئوڭ يانپىشىغا ئېلىپ يەرگە ئاتتى. توختى ئاخۇن تۇنجى رەتتە ئۇتتى.

ئىككىنچى رەت چىلىشىش باشلاندى. بۇ قېتىم قارشى تەرەپ ناھايىتى سەگەك تۇرۇپ، توختى ئاخۇننىڭ ئوڭ تەرەپ يانپىشىغا ئېلىشىغا ئىمكان بەرمىدى. بار كۈچىنى ئىشقا سېلىپ، توختى ئاخۇننى مۇرىسىدىن ئارتىلدۇرۇپ تاشلاشقا، يەردىن يۇلۇپ ئېلىپ ئىرغىتىپ تاشلاشقا تىرىشاتتى. توختى ئاخۇن قارشى تەرەپنى يەنە

ئوڭ يانپېشىغا ئالدىغاندەك قىياپەتتە بىر - ئىككى رەت تىرماشتى. رەقىبى توختى ئاخۇننىڭ ئۇنداق پەنتىگە ئەمدى ئالدىنىپ قالىدىغاندەك ئەمەس، ئۇ ناھايىتى ھوشيار ئىدى. قارشى تەرەپنىڭ زېھنى ئوڭ تەرەپ يانپاشقا چىقىشنىڭ مۇداپىيەسىگە مەركەزلىشىپ تۇرغان ئاشۇ پەيتتە، توختى ئاخۇن بېلىقتەك بىرلا تولغىنىپ، رەقىبىنى سول يانپاشقا ئېلىپ يەرگە ئاتتى.....

توختى ئاخۇن يەڭدى، يىگىتلەردىن بىرى ئېگەر - توقۇملۇق قارا ئايغىر باغلانغان موما ياغاچ تەرەپكە يۈگۈرۈۋىدى، جارقىنباي ئۇنى توختىتىۋالدى:

- ھاي جىگىت، تۇراتۇر، توڭكۆرۈس تېخى ئاياقتالغىنى جوق! - دېدى.

ئىسمائىل بايۋەچچە قازاقچىنى بىلمەي، كۆزىنى چىمچىقلىتىپ تۇرغان ئۇ يىگىتنى قول ئىشارىتى بىلەن قايتۇرۇپ ئەكەلدى. جارقىنباي يېنىدىكى بىر مۇلازىمغا بىرنېمىلەرنى پىچىرلاپ قويۇپ، ئاندىن ئىسمائىل بايۋەچچىنىڭ يېنىغا كەلدى ۋە ئۇنىڭ مۇرىسىگە شاپىلاقلاپ تۇرۇپ:

- توختى ئاخۇن جاقسى ئەر جىگىتكەن. بىزدە بىر بۆكە بار. توختى ئاخۇن ئەندى ئوسۇ بۆكەمنەن توڭكۆرسىپ كۆرسە قانداي؟ - دېدى.

ئىسمائىل بايۋەچچە جارقىنبايىنىڭ گېپىنى توختى ئاخۇنغا ئۆرۈپ بەردى. ئەمدى نېمە دېگۈلۈك؟ چىدىغانغا چىقارغان، بوپتۇ، توختى ئاخۇن باش لىڭشىتىپ ماقۇللۇقىنى بىلدۈردى.

بىردەمدىلا ئىككى قازاق يىگىت ئاجايىپ زور گەۋدىلىك چىپار ئايغىرغا تونۇردەك يوغان بىر ئايال چېلىشچىنى مىندۈرۈپ ئېلىپ كەلدى. چىپار ئايغىرنىڭ بېلى ھېلىقى ئايال چېلىشچىنىڭ بەستىنىڭ ئېغىرلىقىدىن ئېگىلىپ كەتكەنىدى. تۆت - بەش يىگىت ئۇ ئايالنى مىڭ تەسلىكتە ئاتتىن چۈشۈردى

ۋە ئۇنىڭ ئىككى قولىدىن يۆلەپ مېڭىپ سۈر - ھەيۋە
كۆرسىتىپ مەيدان ئوتتۇرىسىغا ئېلىپ كەلدى. ئۇنىڭ يېنىدا
ئادەتتىكى ئادەملەر خۇددى ئانىسىنىڭ يېنىدا تۇرغان كىچىك
بالىدەك كۆرۈنەتتى. قارىغاندا، ئۇ ئايال چېلىشچى ئۆرە تۇرۇپ
ئەمەس، بەلكى ئولتۇرۇپ چېلىشىدىغاندەك تۇرقتا ئىدى. چۈنكى،
ئۇ مەيداندا ئاياغدا دەسسەپ ئۇزاق تۇرالماي، ئولتۇرۇۋالغانىدى.


— مانا ئوسۇ ئەيەل بىز ئايتقان بۆكە، توختاخۇن
توڭكۈرسىپ كۆرسۈنبا؟! — جارقىنباي ئىسمائىل بايۋەچچىگە
قارىدى، ئۇنىڭ كۆزلىرىدىن غالىبلىق تۇيغۇسى چىقىپ تۇراتتى.

ئىسمائىل بايۋەچچە توختى ئاخۇنغا جارقىنباينىڭ مەقسىتىنى
ئېيتىۋىدى، توختى ئاخۇن ئۇنى رەت قىلدى. بۇنى ئۇققان توپ -
چىلاردىن بەزىلىرى ئىسقىرتىپ، بەزىلىرى ئوچۇقتىن - ئوچۇقلا
توختى ئاخۇننى: «ئايال كىشىنىڭ بېلىنى تۇتۇشقا جۈرئەت قىلال -
مىدى»، «قىزبالا بىلەن چېلىشما، قىسراق^① بىلەن چېپىشما» دېگەن
قەدىم سۆز بار ئەمەسمۇ؟ ئايال كىشىدىن يېڭىلىپ قالسا سەت
بولدىغىنىنى بىلدى - دە، بۇ سارت!» دەپ مەسخىرە قىلىشتى.

توختى ئاخۇن پەرۋا قىلمىدى. «بىزدە ئايال كىشى بىلەن
چېلىشىدىغان ئادەت يوق، ئەر چېلىشچى تېپىپ كېلىڭلار، دىۋە
سۈپەت بولسىمۇ ئەر كىشى بىلەن چېلىشمەن!» توختى ئاخۇن
مۇشۇ گەپتە چىڭ تۇردى. بۇ گەپتىن ئەيمىنىپ قالغان جارقىنباي
ئىككى يىگىتنى ئاتلاندىردى. ئارىدىن ئانچە ئۇزاق ئۆتمەيلا بوي -
بەستى بايامقى ئايال چېلىشچىدىن ئانچە قېلىشمايدىغان ياش بىر
ئەر چېلىشچىنى ئاتقا مىندۈرۈپ ئېلىپ كېلىشتى. چېلىشىش
باشلاندى. توختى ئاخۇن ئىچكى كۈچىنى يىغىپ ياش پالۋاننى

^① بۇ ماقال «تۈركىي تىللار دىۋانى» دىن ئېلىندى. مەنىسى: قىزبالا بىلەن

چېلىشما، قىسرا بايتال بىلەن چېپىشما، دېگەنلىك - ئا.



يەردىن يۇلۇپ ئالدى - دە، بىر نەره تارتىش بىلەن ئۇنى باشتىن ئېگىز كۆتۈرۈپ يەرگە شۇنداق ئۇردىكى، ياش پالۋان خۇددى قاسساپ سويۇپ يەرگە تاشلىغان قوي تېرىسىدەك يەرگە چاپلىشىپلا قالدى.

ياش پالۋان يىقىلغان جايىدىن خېلىغىچە تۇرالمىدى. باشقىلار كېلىپ ئۇنى يۆلەشتۈردى. ئۇنىڭ تۇرغۇدەك ماجالى قالمىغانىدى. چېلىشىش ئاياغلاشتى. ئىسمائىل بايۋەچچىنىڭ يىگىتلىرى توختى ئاخۇننى يەردىن يۇلۇپ ئېلىپ يۇقىرىغا ئېتىشتى، چۇقان - سۈرەن سېلىشتى.....

تويچىلارنىڭ ئالدىغا داستىخان سېلىنىپ، تاۋاقلاردا گۆش تارتىلدى. ئىسمائىل بايۋەچچە بىلەن توختى ئاخۇنغا بىر تاۋاقتا گۆش قويۇلدى. بۇ تاي گۆشى ئىدى. گۆشنىڭ ئۈستىگە قوي بېشى، ئاستىغا تايىنىڭ يانپاش گۆشى قويۇلغان بولۇپ، بۇ قازاقلارنىڭ ئۆرپ - ئادىتىدە ئەڭ مۆتىۋەر، مەرتىۋىلىك مېھماننى كۈتۈش ئۇسۇلى ئىدى. ئىسمائىل بايۋەچچە بۇنى توختى ئاخۇنغا سۆزلەپ بەردى. توختى ئاخۇن باش لىڭشىتىپ مەمنۇن بولغانلىقىنى، قازاق قېرىنداشلىرىنىڭ ئۆزلىرىنى ئىززەتلىگىنىدىن سۆيۈنگەنلىكىنى ئىپادىلىدى.

ئىسمائىل بايۋەچچە ئەتىسى ھەمراھلىرى بىلەن چۆچەك تامان يولغا چىقتى. جارقىنباي خوش ئېيتىپ قالدى. توختى ئاخۇن ئەمدى ئۆزى مىنىپ كەلگەن ئېتىنى ھارۋىنىڭ كەينىگە باغلاپ قويۇپ، جارقىنباي تارتۇقلىغان قارا ئايغىرنى مىنگەندى. قارا ئايغىر ھارۋىلارنىڭ ئالدىدا سىلىق يورغىلاپ ماڭماقتا. يىراقتا چۆچەكنىڭ ئاقباش تاغ چوققىلىرى كۆرۈندى، كەڭرى كەتكەن يايلاق، ئەگىپ ئېقىۋاتقان دەريا سۈيى، ساپ ھاۋا ئادەمگە ئاجايىپ ھۇزۇر بېغىشلايتتى. كەڭ دالدىكى ساپ ھاۋادا تېنى

يايرىغان، قېرىنداش خەلقنىڭ ئىززەتلىشىدىن كۆڭلى سۆيۈنگەن توختى ئاخۇن سىلىق يورغىلاپ كېتىۋاتقان ئات ئۈستىدە ئۆزىنى يەڭگىل، خۇشۋاق ھېس قىلماقتا. توختى ئاخۇن ئاسمانغا نەزەر سالدى. ئاسماندا بىر بۈركۈت قاناتلىرىنى كەرگىنىچە لەرزىن ئەگمەكتە. توختى ئاخۇننىڭ كۆڭلىدە «ئەجەب ئىش - ھە؟ مەيلى قايسى تائىپىدىن بولسۇن خەلق ھامان پالۋانلارنى ئاجايىپ ئىززەتلەيدىكەن. «ئاتاڭنىڭ بالىسى بولغۇچە، ئەلنىڭ بالىسى بول» دېگىنى ھەقىقەتەن جايىدا ئېيتىلغان گەپ ئىكەن. ئەلگە باققان خار ئەمەس..... توغرا، ئەل - يۇرتنى كۆڭۈلدىن چىقارماسلىق كېرەك، ناۋادا ئەل - يۇرتنىڭ بېشىغا دۈشمەن - ياۋ تىغ تەڭلەپ قالسا مۇشۇ ئۆگەنگەن ھۈنېرىم بىلەن ئۇنى يەكسان قىلارمەن.....» دېگەننى ئويلىدى. ئۇنىڭ ۋۇجۇدىغا ئىسسىق ھارارەت ئۆرلىگەندەك قىلدى، ئۇ قارا ئايغىرنى دېۋېتتى، قارا ئايغىر گويا ساداقتىن ئايرىلغان ئوقتەك، كەڭ دالدا ئالغا قاراپ ئۇچقاندەك چېپىپ كەتتى.

× × ×

ئىسمائىل بايۋەچچىنىڭ سودىسى روناق تېپىپ قالغانىدى. قارىھاجى تۇرپاندىن گۇچۇڭغا كېلىپ، ئۆزىنىڭ ئاجايىپ مۇڭلۇق قىرائىتى بىلەن دىندارلارنىڭ، جامائەتنىڭ ئالقىشىغا تېزلا سازاۋەر بولۇپ، چوڭ مەسچىتكە ئىمامەتچىلىككە تەيىنلەنگەنىدى. ئۇ گەرچە بىر مەزگىل تالا - تۈزگە ئانچە كۆپ چىقماي، كۆپىنچە ۋاقىتلاردا ئىستىقامەتتە ئولتۇرۇپ ئۆزىنىڭ بىر تەقۋادار ئىكەنلىكىنى نامايان قىلغان بولسىمۇ، «مەسچىتنىڭ مورىسى يوق، ئادەتنىڭ دورىسى يوق» دېگەندەك، قىمارغا بولغان ھەۋىسىنى تاشلىيالمىدى. ئۇ ئاستىرتىن شىلەيشياڭ تەرەپلەرنى ئايلىنىپ

كېلەتتى. «قىمارۋاز توۋا قىلماس، توۋا قىلسا قولى قويماس» دەپ بىكار ئېيماپتىكەن كىشىلەر. شۇ چاغلاردا چىڭ سۇلالىسى لاتارىيە بېلىتى تارقىتىشنى يولغا قويغان مەزگىللەر بولغاچقا، شىلەيشياڭ تەرەپتە پات - پاتلا لاتارىيە بېلىتى تارقىتىلىپ تۇراتتى. قارىھاجى بىر كۈنى سەللە - پەرىجىسىنى تاشلاپ ئادەتتىكى كىيىملىرىنى كىيىپلا شىلەيشياڭ تەرەپكە ئۆتۈپ، لاتارىيە بېلىتىگە بىر سەرلىك كۈمۈش تەڭگىنى دەسمايە سالدى. توۋا! بەزى كىشىلەر بۇ جاھانغا قىمار ئۈچۈنلا تۇغۇلغانمىكەن، قارىھاجى ئامىتى كېلىپ ئەڭ يۇقىرى مۇكاپاتقا ئېرىشتى. ئۇنىڭغا مىڭ سەرلىك مۇكاپات چىققانىدى! قارىھاجى ئەنە شۇ دەسمايە بىلەن سودا قىلدى. ئۇنىڭ سودىسى روناق تاپتى. لىخۇاجەنزىدە بىرمۇنچە دۇكانلارنى ئاچتى، چاررۇسىيە سودىگەرلىرى بىلەن يۇڭ - تېرە، ئۈچەي، پاختا سودىسى قىلىپ، ناھايىتى تېزلا بېيىدى. ئىسمائىلنى سودىغا ئۆگەتكەن قارىھاجى مانا ئەمدى بارچە سودا ئىشلىرىنى چوڭ ئوغلى بولغان ئىسمائىلغا ئۆتكۈزۈپ بەردى. ئىسمائىل رۇسىيە تەرەپ بىلەن قىلىشىۋاتقان سودىنى چىڭ تۇتۇپ، ئۇ تەرەپكە يۇڭ - تېرە، تىۋىت، پاختا - كەندىر، قۇرۇق مېۋە - چىۋە ئۆتكۈزسە؛ بۇ تەرەپكە گەزمال، قەنت - شېكەر، كىرىسىن، سەرەڭگە، تەلەڭگە - جاۋۇر، قايچا - بولقا، مىخ، تۈنىكە دېگەندەك يېنىك سانائەت ماللىرىنى ئۆتكۈزۈپ راسا پۇل تاپتى. چۆچەكتە سودا ساراي، مېھمانساراي سالدۇردى. ئات - كالا، قوي - ئۆچكە پادىلىرىنى پەيدا قىلدى. ئۇ يىلدا بىرقانچە نۆۋەت ئالتاي - چۆچەك تەرەپكە قاتناپ تۇراتتى. بۇ تەرەپتە ئۇنىڭ ۋاكالىتچىلىرى بار ئىدى.

— ۋاي دوستۇم توختاخۇن، ئامانمۇ سەن، تىچمۇ سەن؟
 بالىچاقاڭ تىچ - ئامانمۇ؟ يۇرت ئىچى تىچلىقمۇ؟ — ساراي
 ۋاكالىتچىسى توختى ئاخۇننى تونۇپ، تىنچلىق سوراپ بىر تالاي

سۆزلىۋەتتى. توختى ئاخۇن سىنچىلاپ قاراپ تىچلىق سوراشقان بۇ ئادەمنىڭ ئۆزىنىڭ كىچىك چېغىدىكى ئاغىنىسى قادىر ئىكەنلىكىنى تونۇدى. - دە، غۇلىچىنى كەڭ ئېچىپ قۇچاقلىشىپ كۆرۈشتى.

- ۋاي قادىر ئاغىنە، سەن بۇ يەردە نېمىش قىلىپ يۈرسەن ئەمدى؟ - دېدى توختى ئاخۇن.

قادىر خۇشاللىق ياشلىرىنى سۈرتكەچ، ئۆزىنىڭ گۇچۇڭدىكى روزى قاسساپقا ياللىنىپ ئالتاي تەرەپتىن بىرقانچە قېتىم مال ھەيدىشىپ بېرىشتە يەرلىكتىكى چارۋىدارلار بىلەن تونۇشۇپ قالغانلىقىنى، شۇلارنىڭ تەكلىپى بىلەن ئالتاي تاغلىرىدا ئوۋ ئوۋلاپ تىرىكچىلىك قىلىپ يۈرۈپ مۇشۇ تەرەپلەرگە كۆنۈپ قالغانلىقىنى، بۇنىڭدىن ئون يىل ئىلگىرى نورۇزغا ئۈلگۈرۈپ گۇچۇڭغا ئۆتكەندە توختى ئاخۇن ۋە ساتتارلار بىلەن ئۇچرىشىپ قايتقاندىن كېيىن، قايتاشىدا ئىسمائىل بايۋەچچە بىلەن سەپەرداش بولۇپ قېلىپ، چۆچەكتىكى مۇشۇ مېھمانسارايدا ۋاكالىتچى بولۇپ ئىشلەپ تۇرۇپ قالغانلىقىنى سۆزلەپ بەردى.

- ئادەم ئۆلمىسىلا يەنە كۆرۈشۈپ قالىدىكەن. - ھە، توختاخۇن ئاغىنە؟ - دېدى قادىر توختى ئاخۇنغا دوستانە قاراپ، توختى ئاخۇننىڭ چىرايىغىمۇ قورۇقلار ئىز سېلىشقا باشلىغانىدى.

- شۇنداق، تەقدىر - قىسمەت بىلەن ئادەملەر ھەرجايدا تىرىكچىلىك قىلىسىمۇ، ھامان بىر كۈنلەردە ئۇچرىشىشقا نېسىپ بولىدىكەن. كەتكەنلەر كېلىدۇ، كەتمەنلەنگەنلەر كەلمەس دېگەندەك، سەن ئون يىل ئىلگىرى يۇرتقا بېرىۋېتىدىڭ، كۆرۈشكەندۇق. مانا ئەمدى بىزمۇ تىرىكچىلىك ھەلەكچىلىكىدە بۇ تەرەپلەرگە ئۆتۈپ قېلىۋىدۇق، سەن بىلەن كۆرۈشۈپ، سۆزلىشىپ تۇرۇپتىمىز، - دېدى توختى ئاخۇن قادىر ئاغىنىسىنىڭ گېپىگە جاۋابەن.

- ئادەم يۇرتتىن ئايرىلىپ ياقا يۇرتلاردا غېرىب - مۇساپىر

بولۇپ يۈرگەندە ئۆز يۇرتلۇقلىرىنى كۆرسە خۇددى ئاتا - ئانىسى تىرىلىپ كەلگەندەك خۇش بولۇپ كېتىدىكەن ئاغىنە! - قادىر دەرۋەقە ئۆز يۇرتىنى سېغىنغانىدى. ئۇنىڭ بالا ۋاقتىدا تونۇشۇپ، ئىككى يىل بىرگە بولغان ئاغىنىسى توختىغا تۈگمەس گەپ - سۆزى، مۇڭ - پىراقى باردەك قىلاتتى.

- ئەقىللىك دېھقان چامغۇر تېرىيدۇ، ئەركىشىنىڭ ئوبىدىنى يۇرتىدا قېرىيدۇ، دەيدىغان گەپ بار قادىر ئاغىنە، بۇ يۇرتلاردا يىلتىزىدىن ئايرىلغان قامغاق تەك، سەرگەردان بولۇپ يۈرۈۋېرەمسەن؟ - دېدى توختاخۇن، - بالىچاقاڭ، ئۆي - ماكانىڭ بارمۇ بۇ تەرەپلەردە؟

- يوق ئاغىنە، ھازىرغىچە يەككە - يېگانە، ھېلىم دىۋانە دېگەندەك يالغۇز ياشاپ كېتىۋاتىمەن.

- يۇرتقا كەتكىن ئاغىنە، ۋىتىلداقتەك قەيەرگە بارساڭ شۇ يەرنى ماكانىم دەپ ياشاۋەرمە، ئۆزۈڭ بىلىسەن، گۈچۈڭ - جىمىسار، تۇرپان - توقسۇن، پىچان - مورى دېگەن يۇرتلارنىڭ يىلتىزى بىر خەقلەر، بۇ يۇرتلارنىڭ ئادەملىرى ياقا يۇرتلاردا سەرگەردان بولۇپ يۈرگەنلەرنى «داۋان ئاشتى» دەپ ئانچە ياخشى كۆرۈپ كەتمەيدۇ. قانداق دەيسەن ئاغىنە؟ - دېدى توختى ئاخۇن قادىر ئاغىنىسىنىڭ قىرىق ياشقا ئۆلىشىپ قالاي دېگۈچە ئۆيلۈك - ئوچاقلىق بولمىغانلىقىنى ئوقۇپ، نەسىھەت تەرىقىسىدە.

- توغرا دەيسەن ئاغىنە، ئات چۆرگۈلەپ ئوقۇرىنى تاپۇر دېگەندەك، مەنمۇ يۇرتقا قايتىپ كېتىشنى ئويلاشقىنىمغا خېلى بولغانىدى. ئوبدان ۋاقتتا كەلدىڭلار، نېسىپ بولسا بىرگە كېتەرمىز، - قادىر توختى ئاخۇن بىلەن شۇ تەرزىدە سۆزلىشىپ، قاراڭغۇ چۈشۈپ قالاي دېگەننى تۇيماي قالدى. ئۇ پەنجىرىدىن سىرتقا قاراپ:

- گەپنىڭ قالغىنىنى كېيىن دېيىشەيلى ئاغىنە، سەن ئاۋۋال

ھامامغا چۈشۈۋال، يول ئازابى گۈر ئازابى دەپتىكەن، — دېدى
قادىر ئورنىدىن تۇرۇپ.

— بولىدۇ، ئەتىگىچە پاراڭلىشارمىز، — توختى ئاخۇن
خوشلىشىپ قالدى.

ئىسمائىل بايۋەچچىنىڭ چۆچەكتىكى مۇشۇ مېھمانسارىيى
ئىككى قەۋەتلىك بولۇپ، ئۆز زامانىسىدا خېلى ئاۋات
مېھمانسارايلاردىن ھېسابلىناتتى. قادىر ئۆز يۇرتلۇقلىرىنى، بولۇپمۇ
كىچىكىدە تونۇشقان ئاغىنىسى توختى ئاخۇننى كۆرۈپ قەۋەتلا
شادلىنىپ كەتتى. ئۇ غىڭشىپ ناخشا ئېيتقاچ، مېھمانساراينىڭ
ئىككىنچى قەۋىتىگە چىقىۋىدى، ئۆي ئىچىدە پاق - پۇق،
ھايت - ھۇيت قىلغان ئاۋاز ئاڭلاندى. ئۇ پۈتىنىڭ ئۈچىدا
دەسسەپ مېڭىپ بېرىۋىدى، چوڭ بىر ئېغىزلىق ئۆيگە چۈشكۈن
قىلغان تۈركىيەلىك مىڭبېشى كۈنتېگىن قول ئاستىدىكى ئون
نەچچە چېرىكنى بىر تەرەپكە تىزىپ قويۇپ، ئۆزى ئۇلارغا
جانبازلىقتىن ماھارەت نەمۇنىسى كۆرسىتىۋاتاتتى. ئۇ قادىرنىڭ
پەنجىرىدىن قاراۋاتقانلىقىنى كۆرۈپ قالدى. دە، ماھارەت
كۆرسىتىشنى دەرھاللا توختىتىپ سىرتقا چىقىپ:

— قادىر بەي ئەفەندى، سىزنىڭمۇ جانبازلىق ماھارەتلىرىدىن
خەۋىرىڭىز باز ئوخشىمامدۇ، پەنجىرىدىن ھەۋەسلىنىپ قاراپ
كەتكىنىڭىزگە قارىغاندا؟! — دېدى. بۇ ئادەم تۈركىيەلىك ياللانما
چېرىكلەرنىڭ ئاتامانى — كۈنتېگىن مىڭبېشى ئىدى. رۇسىيەدە
ئۆتەبىر ئىنقىلابى غەلبە قىلغاندا، چاررۇسىيەگە ياللانغان
چېرىكلەر تەركىبىدىكى بۇ ئون نەچچە چېرىك ئۆزلىرىنىڭ
قىسمىدىن ئايرىلىپ قېلىپ، جۇڭگو چېگراسى ئىچىگە كىرىپ
قالغانلار ئىدى. ئۇلار يۇرتىغا كېتىش پۇرسىتىنى كۈتۈپ بۇ يەردە
تۇرۇپ قالغىنىغا بىرنەچچە ئاي بولۇپ قالغانىدى.

— ياق، مىڭبېشى ئەپەندى، مېنىڭ جانبازلىق

ماھارەتلىرىدىن خەۋىرىم يوق، ئۆيىدىن «پاق - پۇق» ئاۋاز چىقىۋىدى، «نېمىش بولغاندۇ؟» دەپ قىزىقىپ قارىغىنىم. بۈگۈن مېنىڭ بىر يېقىن ئاغىنەم گۈچۈڭدىن يېتىپ كەلدى. مانا شۇ ئادەم ئۇستا جانباز، - دېدى قادىر.

كۈنتېگىن قادىرنىڭ گېپىگە قىزىقسىندى. - دە، دەرھاللار: - قادىر بەي ئەفەندى، مېنى ئاشۇ ئاغىنىڭىز بىلەن كۆرۈشتۈرەلەمسىز؟ - دېدى.

- ھازىر بولمايدۇ، ئۇلار ئۇزۇن يول بېسىپ ئەمدى كەلدى. ئۇنىڭ ئۈستىگە قاراڭغۇ چۈشۈپ كەتتى، ئەتە ئەتىگەندە كۆرۈشتۈرەي.

قادىر ئىككىنچى قەۋەتتىن يېنىپ چۈشتى. ئەتىسى سەھەردىلا كۈنتېگىن مېڭىپىشى مېھمانساراينىڭ ھويلىسىدا ئۇياقتىن - بۇياققا مېڭىشقا باشلىدى. بۇ چاغدا قادىر ھويلىغا يۇمىلاق شىرە ۋە يۆلەنچۈكلۈك ئورۇندۇقلارنى قويۇپ، ئىسمائىل بايۋەچچە ۋە توختى ئاخۇنلارغا ناشتىلىق داستىخنى راسلاۋاتاتتى.

- قېنى ئۇ جانباز ئاغىنىڭىز؟ - دېدى كۈنتېگىن مېڭىپىشى. ئۇنىڭ بېشىدا كۈل رەڭ پاپاق، ئۇچىسىدا تۈركىيە ئوفىتسېرلىرىنىڭ ماش رەڭ ھەربىي فورمىسى، پۈتىدا بۇلغار ئۆتۈك، يېنىدا غىلاپلىق قىلىچ ئېسىقلىق ئىدى. ئۇ بىرقانچە ئايدىن بېرى يا جەڭگە قاتنىشالماي ياكى بىرەر ئادەم بىلەن قىلىچۋازلىق قىلىشىپ پۇخادىن چىقالماي، قولى قىچىشىپ، ئىچى تىتىلداپ يۈرەتتى. ئۆزىنىڭ قول ئاستىدىكى چېرىكلەر بىلەن قىلىچۋازلىق قىلىشىشتىن نومۇس قىلاتتى. چۈنكى، ئۇلارنىڭ مەرتىۋىسى تۆۋەن ئىدى. ئۇ ئىچ پۇشۇقنى چىقىرىش ئۈچۈن چېرىكلىرىگە قىلىچۋازلىقتىن، جانبازلىقتىن ئاز - تولا ھۈنەر كۆرسىتىپ قويۇپ، شۇلارنىڭ مەشىگە گۈل بولۇپ كۈنلىرىنى ئۆتكۈزۈۋاتاتتى.

- مانا، ھازىر چىقىدۇ، ئالدىراپ كەتمەڭ مېڭىپىشى،

ناشتىدىن كېيىن سۆزلەشسەڭلەرمۇ بولىدىغۇ؟ - دېدى قانداق
تولۇق فورما بىلەن جەڭگە چۈشىدىغاندەك تۇرغان كۈنتېگىن
مىڭبېشىغا قاراپ.

- جانبازلارنىڭ سەھەردە ماھارەت مەشقى قىلىدىغانلىقىنى
بىلمەمسىز قانداق بەي ئەفەندى، سەھەردە بىر - ئىككى رەت
قىلىچ ئۇرۇشسا ئاندىن پۇخادىن چىقىدۇ كىشى، - دېدى
مىڭبېشى.

- تېخى سۆزلەشمەي، تونۇشماي تۇرۇپلا قىلىچۋازلىق
قىلىشامسىلەر؟ - قانداق مىڭبېشىنىڭ سۆزىگە ھەيران قالدى.

- بولمىسا ئۇ جانباز ئاغىنىڭىزنى ئاۋۋال مېھمانغا چاقىرىپ،
ئاندىن قىلىچۋازلىق قىلايمۇ؟ ئېلىشىمغۇچە تېپىشماي، دېگەن سۆز
پارغۇ؟ - مىڭبېشىنىڭ گېپى ئارا تۇرۇشىغا، توختى ئاخۇن بىلەن
ئىسمائىل بايۋەچچە ئۆيدىن چىقىشتى. قانداق بايپاسلىغىنىچە
يۈگۈرۈپ ئۇلارنىڭ ئالدىغا بېرىپ نېمىلەرنىدۇر دېدى. توختى
ئاخۇن بىلەن ئىسمائىل بايۋەچچە ھويلىدا قەددىنى رۇسلاپ،
خۇددى ئۇرۇشقاق خورازلاردەك ئەلپازدا تۇرغان مىڭبېشىغا قارىدى.
دە، سەھەردە بىر قەپەس قىلىچۋازلىق قىلىشقا قوشۇلغانلىقىنى
بىلدۈرگەن توختى ئاخۇن بېشىنى لىگىشتى. ئاڭغۇچە مەردان
يىڭىتلەر بىلەن ھويلىغا ناشىلىققا چىقتى. توختى ئاخۇن مەردانغا
بېمىلەرنىدۇر دېۋىدى، مەردان توختى ئاخۇن ياتقان ئۆيدىن
ئۇنىڭ قىلىچىنى ئېلىپ چىقتى. مىڭبېشىنىڭ توۋلىشى بىلەن
ئۇنىڭ ئون نەچچە چېرىكىمۇ ھويلىدا ھازىر بولدى.

قىلىچۋازلىق باشلاندى. مىڭبېشى ئوتتۇز ياشلار چامىسىدا
بولۇپ، كۈچ - قۇۋۋىتى ئۇرغۇپ تۇراتتى. ئۇ گويا قەپەستىن
بوشىتىلغان يىلپىزدەك قەھرىلىك ئېتىلماقتا. ئۇ خۇددى راستتىنلا
جەڭگە چۈشكەن باھادىردەك شۇنداق شىددەت بىلەن قىلىچ
ئۇراتتىكى، قىلىچلارنىڭ ئۇرۇلۇشىدىن ئەتراپقا ئوت ئۇچقۇنلىرى

چاچرايتتى. قاراپ تۇرغانلار «ياپىرا! ياپىرا!» دېيىشمەكتە.
مېڭبېشىنىڭ قىلىچ ئۇرۇشى ئاجايىپ تېز، سالمىقى ئېغىر ئىدى.
ئۇ نۇرغۇن قېتىم جەڭ كۆرگەن، ئۆز مۇھىتىدا ماھىر قىلىچىلار دىن
ئىدى. توختى ئاخۇن دەسلەپ مېڭبېشىنىڭ قىلىچ ئۇرۇشىغا
تاقابىل تۇرۇپلا ھۇجۇمغا ئۆتمىدى. ئۇ بارا - بارا مېڭبېشىنىڭ
قىلىچ ئۇرۇش يوللىرىغا ئۆزلەشتى. دە، تۇيۇقسىز بىر ھەملە
بىلەنلا قىلىچنى مېڭبېشىنىڭ بوينىغا تىرىدى. قائىدە بويىچە
مېڭبېشى بۇ نۆۋەتلىك ئېلىشىشتا يېڭىلدى.

ئىككىنچى رەت ئېلىشقاندا مېڭبېشى تېخىمۇ قەھىرى بىلەن
قىلىچ ئۇرۇشقا باشلىدى. ئۇلار مەيداننى بىر چۆرگۈلەپ چىقىشتى.
توختى ئاخۇن يول قويا، يول قويا چېكىنىپ تۇرۇپ، مۇۋاپىق
پەيتتە مېڭبېشىنىڭ قىلىچنى بىر زەربە بىلەنلا قېقىپ
چۈشۈرۈۋېتىپ، ئۆزىنىڭ قىلىچنى مېڭبېشىنىڭ يۈرىكىگە تاقىدى.
مېڭبېشى يەنە يېڭىلدى.

مېڭبېشىنىڭ يېڭىلىرىدىن بىرى ئۇنىڭ قىلىچنى يەردىن
ئېلىپ بەردى. پالۋانلار ئۈچىنچى رەت ئېلىشتى. مېڭبېشى بارلىق
ھۈنەرنى ئىشقا سېلىپ كەينى - كەينىدىن قىلىچ ئۇردى. توختى
ئاخۇن ۋاقتىنى كەينىگە سۈرۈشنى خالىمىدى بولغاي، مېڭبېشىنىڭ
دەھشەت بىلەن چېپىلغان قىلىچىنىڭ بېسىنى سول قولىنىڭ باش
بارمىقى بىلەن بىگىز بارمىقىنى جۈپلەپ كاپلا قىلىپ تۇتۇۋالدى.
مېڭبېشى قىمىرلىيالماي قالدى. ئۇ ئۆمرىدە مۇنداق نازۇك ھۈنەرنى،
ئۇنداق كۈچلۈك بارماقلىرىنى كۆرمىگەنىدى.

— بارىكالا! ئاپىرىن! — دەپ توۋلىۋەتتى مېڭبېشى، —
تۈركىي خەلقلەردىنمۇ ساڭا ئوخشاش باھادىر، پالۋان، ئۇستا
جانباز چىقىدىغانلىقىنى ئويلايمۇ باقماپتىمەن قېرىندىشىم! ئۆمرۈمدە
كۈچ بىلەن ئۇرۇلغان قىلىچنىڭ بېسىنى بارماقلىرى ئارىسىغا قىسىپ
تۇتۇۋالغاننى مانا بۈگۈن كۆردۈم، كارامەت! كارامەت! — مېڭبېشى

قىلىچىنى تاشلاپ، توختى ئاخۇننى قۇچاقلدى. مۇنداق ئادەتلەنمىگەن توختى ئاخۇن ئۆزىنى مىڭبېشىنىڭ قۇچىقىدىن ئاجرىتىپ، ناشتىلىق راسلانغان شىرەگە كەلدى. مىڭبېشىمۇ شىرەگە كېلىپ ئولتۇرۇپ:

— باھادىر، پالۋان بىلەن ھەمداستىخان بولۇشۇمغا ئىجازەت قىلغايسىزلىرى؟! — دېدى ۋە چاي ئىچكەچ توختى ئاخۇننىڭ ماھارىتىنى تەكرار ماختىدى.

ناشتىدا مىڭبېشى يەنە نۇرغۇن گەپلەرنى قىلدى. ئۇنىڭ ئېيتىشىچە، تۈرك، ئۇيغۇر، ئۆزبېك، قازاق، تاتار، قىرغىز، قارا قالپاق، پەچەنەك، تۈركمەن..... دېگەنلەرنىڭ ھەممىسى بىر يىلتىزدىن، تۈركىي خەلق ھېسابلىنىدىكەن. ئەگەر، توختى ئاخۇندەك جانبازلىقتا كامالەتكە يەتكەن ئادەم تۈركىيەدە بولغان بولسا، ئۇ چوقۇم تۈركىيە سۇلتانىنىڭ خاس قوغدىغۇچىسى، دۆلەت ئارمىيەسىنىڭ باش مەشقاۋۇللۇقى مەنسىپى، دېگەندەك ئالىي مەنەپلەرگە نائىل بولاتتىكەن. ئۇنىڭ ئۈستىگە جانبازلىق ماھارىتىدە يېتىشكەن مۇنداق ئۈستىلار ناۋادا تۈركىيەگە بېرىپ ھېچبولمىغاندا جانبازلىق سالۇنلىرىنى^① قۇرسا، كاتتا بايلاردىن بولۇپ قالدىكەن.....

— كىشىنىڭ يۇرتىدا سۇلتان بولغۇچە، ئۆز يۇرتۇڭدا ئۇلتان بول، دېگەننىكەن ئاتىلار، — دەپ كەسكىن رەت قىلدى توختى ئاخۇن كۈنتىڭىن مىڭبېشىنىڭ نەچچە كۈنلەپ قىلغان تەكلىپلىرىنى، — مەن تۇغۇلۇپ چوڭ بولغان يۇرتۇمنى، ۋەتىنىمنى، خەلقىمنى تاشلاپ ھېچ يەرگە يارمايمەن. سىزنىڭ ياخشى كۆڭلىڭىزگە رەھمەت!
— بارىكالا! — دېدى ئىسمائىل بايۋەچچە، — ئاغزىڭىزغا

① جانبازلىق سالۇنى — جانبازلىق كۈلۈبلىرى، جانبازلىق مەشىق ئورۇنلىرى دېمەكچى — ئا.

ناۋات، كارامەت! توختى ئاخۇن ئاغا.

مەردان ۋە ئۇنىڭ ھەمراھلىرىمۇ چاۋاك چېلىشىپ كېتىشتى.
مىڭبېشى لېۋىنى چىشلىگىنىچە كۆزلىرىنى چىمچىقلىتىپ تۇرۇپلا
قالدى.

بىر ھەپتىدىن كېيىن ئىسمائىل بايۋەچچە ئىشلىرىنى تۈگىتىپ
گۇچۇڭ تامان يولغا چىقتى. شۇ قاتاردا قادىرمۇ بار ئىدى.





ئون بەشىنچى باب

نزامىدىن بىلەن ئەلى تۆگە

كۈنلەر بىر - بىرىنى قوغلىشىپ ئۆتمەكتە. ھەش - پەش دېگۈچە توختى ئاخۇننىڭ چوڭ ئوغلى نزامىدىنمۇ 18 ياشقا كىرىپ قالدى. ئۇمۇ ئەمدى ئاتىلاردىن قالغان ئۇدۇم بويىچە، بۇرۇتتى خەت تارتقان يىگىتلەر بىلەن بىرگە توي - تۆكۈن، باغ - باراۋەت، مەشرەپ ۋە چېلىشىش سورۇنلىرىدىن قالمايدىغان بولدى.

گۈچۈڭنىڭ شەرقىي جەنۇبىدىن غەربىي شىمالغا سوزۇلغان غول ئېقىن ئىچى گۈچۈڭلۇقلارنىڭ ئەتىيازىدىن كۈزگىچە نورۇز ئۆتكۈزىدىغان، باغ - باراۋات، سەيلە - ساياھەت قىلىدىغان مەنزىرىلىك ئورۇنلىرىدىن بىرى بولۇپ قالاتتى. بۇ غول ئىچىدە چىملىقلار تەبىئىي سەينا - سورۇن ھاسىل قىلغان. بەزى جايلاردا مىڭلارچە بۇلاق كۆزلىرىدىن بۇلدۇقلاپ سۇ ئۆرلەپ تۇرغان، قويۇق دەرەخلىك ئىچىدە ھەرخىل قۇشلار خۇش ناۋا قىلىپ تۇرىدىغان ياخشى جاي ئىدى.

ياز كۈنلىرىنىڭ بىرى، نزامىدىن ئاغىنىلىرى بىلەن بىرگە غول ئىچىگە كېلىپ سورۇن تۈزەپ، باراۋەت قىلدى. بۇ ئاغىنىلەرنىڭ چوڭى يىگىرمە ياشتا، كىچىكلىرى ئون سەككىز ياشتا بولۇپ، بۇلارنىڭ ئىچىدە ئەلى تۆگە لەقەملىك بويى ئېگىز، بەستى يوغان، كۈچتۈڭگۈر بىرى بار ئىدى. ئۇ ھەم چېلىشىچى،

ھەم سازەندە، ھەم قىزىقچى بولۇپ، يىگىرمە ياشتا ئىدى. بۇ
ئاغىنلەر قاتارىدا ھەسەن - ھۈسەن ئىسىملىك قوشكېزەك ئاكا -
ئۇكىلارمۇ بار ئىدى.

يىگىتلەر دەسلەپ بىرھازا كۈلكە - چاقچاق قىلىشتى.
ئارقىدىن ئەلى تۆگە بىلەن مەردان دۇتار، تەمبۇرنى سازلىدى،
نىزامىدىن داينى قولغا ئالدى، ناخشا - ئۇسسۇل باشلاندى.
سازەندىلەر دەسلەپ «دەردىڭ يامان»، «گۈليار»، «ئانا
نۇرخان»، «زېمىن» كۈيلىرىگە چېلىپ، ناخشىنى چاڭ
كەلتۈرۈۋەتتى، ئاندىن «قەمبەر خانىم»، «سۇ بولۇپ ئاقتىم»،
«نازىركوم» قاتارلىق ئۇسسۇل پەدىلىرىگە چېلىپ سورۇننى
قىزىتتى. ئەتراپتىن كىشىلەر بىرلەپ - ئىككىلەپ كېلىپ بۇلارنىڭ
سورۇنىغا قوشۇلدى.

ناخشا - ئۇسسۇلدىن كېيىن ئۇلار داستىخان يېيىپ، سامسا،
پەرمۇدە، تونۇر كاۋىپى، نان، قوغۇن - تاۋۇزلارنى تۆكمە قىلدى.
سورۇنغا كەلگەنلەر تەڭ غىزالاندى.

— ئەمدى قىزىقارلىق پاراڭدىن بىر - ئىككى قوۋۇز
ئېيتىمىسەن ئەلى ئاغىنە؟ — دېدى مەردان.

— نېمىنى دەپ بېرەي؟ ئاڭلىغاننىمۇ ياكى كۆرگەننىمۇ؟ —
دېدى ئەلى سورۇندىكىلەرگە ھەييارلارچە قاراپ.

— مەيلى ئىختىيارىڭ! — دېيىشتى سورۇندىكىلەر.

— ئەمىسە سىلەرگە مۇشۇ ئارىمىزدا ئولتۇرغان ھەسەن -
ھۈسەنلەرنىڭ بىر قىزىق ئىشىنى دەپ بېرەي، — دېدى ئەلى تۆگە
قوشكېزەكلەرگە قاراپ كۈلۈپ تۇرۇپ.

— بۇ ئىككىسى قانداق قىزىقارلىق ئىش قىپتىكەن؟ —
سورۇندىكىلەر قوشكېزەكلەرگە قارىدى، قوشكېزەكلەرمۇ بىر -
بىرىگە ھەيران بولۇپ قارىشىپ قويدى.

— بۇلتۇر ياز، — دەپ گەپ باشلىدى ئەلى تۆگە، — تۇرپان

بۇيلۇقتىن بىر باققال ئۆرۈكنىڭ باش بۇرنىنى سۈكەنگە قاچىلاپ
بىرقانچە ئېشەككە ئارتىپ گۇچۇڭغا ئېلىپ كەپتۇ. ئۇ چاغلاردا
گۇچۇڭدا تېخى مېۋە - چىۋە پىشمىغان چاغ بولۇپ، ئۇ باققال
لىخۇا جەزىدىكى بىر سودا سارىيىغا چۈشكەنىكەن. ئۇ باققال
ئەمدىلەتنى سۈكەنلىرىنىڭ ئاغزىنى ئېچىپ دەسلەپ قىلاي دەپ
تۇرۇشىغا، ھەسەن شۇ يەردىن ئۆتۈپ قايتۇ. يېڭى پىشقان
ئۆرۈكلەرنى كۆرۈپ ئۇنىڭ ئاغزىغا سېرىق سۇ يىغىلغانىكەن، ئېلىپ
يەي دېسە يانچۇقىدا تەڭگىسى يوق، - گەپ مۇشۇ يەرگە
كەلگەندە، سورۇندىكىلەر ھەسەن - ھۈسەنلەرگە قاراشتى.
ھەسەن - ھۈسەنلەر پەرۋايى پەلەك كۈلۈمسىرەپ ئولتۇراتتى.
سورۇندىكىلەرنىڭ خىيالچە، ئەلى تۆگە قوشكېزەكلەرنى مەسخىرە
قىلىۋاتقاندەك ئىدى، - ھەسەننىڭ خىيالغا بىر ئوي كەپتۇ - دە،
باققالنىڭ ئالدىغا بېرىپ سورايتۇ:

- ئۆرۈكنى قانداق ساتتىلا ئاكا؟

- يەپ تويۇۋېلىشنىڭ بىر شىك^① بۇغداي ئۆكەم، - دەپتۇ

باققال.

- بەك قىممەتكەن ئاكا!

- قىممەت ئەمەس، ئويلاپ باققىنا ئۆكەم، بۇيلۇقتىن

گۇچۇڭغا تاغ يولى بىلەن ئۈچ - تۆت كۈندە ئاران كېلىسەن،

گۇچۇڭلۇقلارغا ئۆرۈكنىڭ باش بۇرنىنى يېگۈزمەن دەپ كەلگەن

ئىسسىق كۆڭلۈمنىڭ ئەتىۋارىنى بىلىشنىڭ كېرەكقۇ؟

ھەسەن بۇ گەپدان باققالغا گەپ تېپىپ بېرەلمەي:

- ئۇ تەرىپىغۇ شۇنداق، مەن ھېلى كېلەي، - دەپ

مېڭىپتۇ.

^① شىك - بۇغداي، قوناق ئۆلچەيدىغان ئەسۋاب. بىر شىك بۇغداي

تەخمىنەن تۆت جىڭ ئەتراپىدا كېلىدۇ - ئا.

ئۇ ئۇكىسى ھۈسەننى تېپىپ، باققالنىڭ ئۆرۈكىدىن تويغۇچە يەپ كېلىشنى مەسلىھەتلىشىپتۇ. دە، ھېلىقى باققال چۈشكەن دەڭنىڭ ئالدىغا كېلىپ توختىشىپتۇ. ھەسەن ئىنىسى ھۈسەنگە:

— سەن مۇشۇ ئەتراپتا تۇرۇپ تۇر، مەن يەپ چىققاندىن كېيىن سەن كىرسەن، سەن چىققاندىن كېيىن مەن كىرمەن، شۇنداق قىلىپ، باققالنىڭ ئۆرۈكىنى كېكىرگۈچە يەيلى، — دەپتۇ. ھۈسەن سىرتتا قاپتۇ، ھەسەن ساراي ھويلىسىغا كىرىپ باققالنىڭ ئالدىغا كەپتۇ ۋە:

— مانا مەن كەلدىم ئاكا، ئۆرۈكىنى يەپ تويغاندىن كېيىن ئاندىن پۇلىنى تۆلەيمەن، بولامدۇ؟ — دەپتۇ.

— گېپىم گەپ ئۆكەمەي، بىمالال يەۋەرگىن! — باققال خىيالچە «بىر ئادەم بۇ يېڭىدىن پىشقان ئۆرۈكىنى قانچىلىك يەپ كېتەلەيتتى» دەپ ئويلاپتۇ.

ھەسەن ئۆرۈكىنى يەپتۇ، بىرھازا يېگەندىن كېيىن:

— مەن سىرتقا چىقىپ كىرەي، — دەپتۇ.

— بوپتۇ ئۆكەم، چىقىپ ئىچ - قارنىڭنى بوشىتىپ كىرسەن، — دەپ چاقچاق قىپتۇ باققال. باققال ئۆزىچە «بۇ بالىنىڭ قورسىقى چىڭقىلىپ كەتتى بولغاي، سىرتقا چىقىپ كىرىپ يەنە يېسە تايىنلىق بەش - ئالتە دانە يەر، ئاڭغۇچە ئۇنىڭ چىشى قاماپ، «ۋاك» دەيدۇ» دەپ ئويلاپتۇ. دە، بەخىرامان ئولتۇرۇۋېرىپتۇ.

ئەمدى ھۈسەن كىرىپ يەپتۇ، ئۇمۇ ئاكىسىغا ئوخشاشلا چىق يەپتۇ ۋە بىرھازادىن كېيىن «سىرتقا چىقاي» دەپتۇ، ھەسەن كىرىپتۇ، ئارقىدىن يەنە ھۈسەن كىرىپتۇ.....

باققالنىڭ كۆزلىرى چەكچىيىپ كېتىپتۇ، «مۇنداقمۇ بەرا^①

① بەرا - تويماس - ئا.

ئادەم بولامدۇ؟ سۈكەننىڭ بىر بېشىدىكى ئۆرۈكنى يەپ ئۆرۈكتىن مەن زىيان تارتسامغۇ مەيلى، ئەممازە، ئۆرۈكنى چىق يېۋېلىپ ئۇنىڭ قورسىقى ئېسىلىپ ئۆلۈپ قالسا، بىكاردىن - بىكار بالاغا قالماي، بولدى، ئۆرۈكنىڭ پۇلىنىمۇ ئالماي، بۇ بەرانى ۋاقتىدا كەتكۈزۈۋېتەي» .

— ھوي ئۆكەمەي، سۈكەننىڭ بىر بېشىدىكى ئۆرۈكنى يەپ بولدۇڭ، ئەمدىغۇ تويغانسەن؟ — دەپتۇ باققال كۆزلىرىنى چىمچىقلىتىپ .

— تويغاندا ئۆزەم يالتيىپ قالمەن ئاكا، — ھەسەن شۇنداق دەپلا سۈكەننىڭ يەنە بىر بېشىدىكى ئۆرۈككە قول ئۇزىتىپتۇ .

— بولدى قىل! — دەپ ۋارقىراپتۇ باققال ھەسەننىڭ قولىنى كاپلا قىلىپ تۇتۇۋېلىپ، — سېنىڭدىن قورقتۇم، ئۆرۈكنىڭ پۇلىنىمۇ ئالماي، ھازىرلا بۇ يەردىن كەتكىن. ماڭا ئىش تېپىپ بېرىدىغان ئوخشايسەن! — دەپتۇ. باققالنىڭ كۆزلىرى چەكچىيىپ كەتكەنىكەن .

ھەسەن كۈلۈپ قويۇپ سىرتقا مېڭىپتۇ .
— ئوھ! توۋا! ھەرنېمە بولسا بۇ بالاتەگكۈردىن قۇتۇلدۇم، مېنى بۈگۈن جىن ئۇرغان ئوخشايدۇ، توۋا! توۋا! — دېگىنىچە تۇرۇپ قايتۇ باققال .

— شۇنىڭ بىلەن ھەسەن - ھۈسەن بىكارغا بىر سۈكەن بېشى ئۆرۈكنى يېۋاپتۇ دەڭلار؟! — دېدى سورۇنغا سىرتتىن قاتنىشىپ قالغان بىرەيلەن .

— سەن بىزنىڭ ئاغىنىلەرنى نېمە كۆرۈۋاتىسەن؟ گۈچۈڭلۇقتىن قايسىبىرىنىڭ ئىنسابسىزلىق قىلغىنىنى كۆرگەن - سەن؟! — ئەلى ئورنىدىن چاچراپ تۇرۇپ كەتتى . ئۇنىڭ دىۋ - دەك بەستىنى كۆرۈپ چۆچۈپ كەتكەن ھېلىقى بۇرادەر ئالمان -

تالمان: «ئەگەر ئۇلار بۇ قىلىشقا تەييار بولمىسا، ئۇلارنىڭ ئۆزىگە قارىتا قىلىشقا تەييار بولۇشى كېرەك»

— مۇنداقلا دەپ باقتىم بۇرادەر، — دېدى.
ئەلى كۈلۈپ كەتتى ۋە ھېلىقى بۇرادەرگە چاقچاق قىلىپ ھەيۋە قىلغىنىغا ئۆزرە ئېيتتى.

— بىردەمدىن كېيىن ھەسەن - ھۈسەن ساراي ھويلىسىغا قولىدا بۇغداي قاچىلانغان بىر بۆز خالتىنى كۆتۈرۈپ كىرىپتۇ. باققالنىڭ كۆزلىرى چەكچىيىپ، تېخىمۇ يوغىناپ كېتىپتۇ. «(قورققانغا قوش كۆرۈنەر) دېگىنى مۇشۇ ئوخشايدۇ. ئەمدى بۇ بەرا ئىككى بولۇپ قالدىغۇ؟» دەپ ئويلاپ تۇرغىنىدا، ھەسەن ئۇ باققالغا مۇنداق دەپتۇ:

— ئاكا، بىز ئەسلىدە قوشكېزەك ئاكا - ئۇكا بولىمىز، قىزىقچىلىق بولسۇن دەپ سىلىگە شۇنداق چاقچاق قىلغانىدۇق. مانا، ئۆرۈكلىرىنىڭ ھەققى! — دەپ قولىدىكى بۇغداي قاچىلانغان بۆز خالتىنى باققالغا سۈنۈپتۇ. بۆز خالتىدا بەش شىڭچە بۇغداي بار ئىكەن.

— ھا - ھا - ھا! بەكمۇ شەيتانلىق قىپسىلەر يىگىتلەر، رەھمەت! مېنى خۇش قىلىدىڭلار! — دەپتۇ باققال چىندىن قىلىنغان چاقچاقنى چۈشەنگەندىن كېيىن، بۇغداي قاچىلانغان خالتىنى بىكار قىلىپ ئۇنىڭغا بىرمۇنچە ئۆرۈكنى قاچىلاپ:

— بۇنى ئۆيۈڭلەرگە ئاپىرىپ يەڭلار، بەرگەن ھەققىڭلەر ئېشىپ كەتتى، سودامنى دەسلەپ قىلىپ بەرگىنىڭلارغا رەھمەت يىگىتلەر! — دەپتۇ باققال.

— بۇ قىزىقچىلىق مەھەللە - كويغا تېز تارقىلىپتۇ. سىلەر ئاڭلىماپسىلەر - دە؟! — دېدى ئەلى تۆگە سورۇندىكىلەرگە قاراپ.

— مانا بۈگۈن ئاڭلىدۇق، — دېيىشتى كۆپچىلىك.
ئارىدىن يەنە بىرەيلەن:

— بۇ قوشكېزەكلەرنى ئايرىماق بەك تەسكەن، قايسىسى

ئاكىسى، قايسىسى ئۇكىسى ھېچ پەرق - ئىلغا قىلغىلى بولمايدىكەن. بۇلارنىڭ خوتۇنلىرى ئاكا - ئۇكا ئىككىسىنى قانداقمۇ پەرقلەندۈرەر؟ - دەپ چاقچاق قىلدى.

- ئېشەك چېغىدا ئۆز ئوقۇرىنى تاپىدىغۇ. كاشكى بۇلار ئادەمغۇ؟! - يەنە بىرەيلەن ھازىر جاۋاب قىلدى.

- ھا - ھا - ھا - ھا - ھا! - سورۇندىكىلەر ھېلىقى ھاماقەتلەرچە سورالغان سوئال ۋە ئۇنىڭغا بېرىلگەن جاۋابقا تېلىقپ قالغۇچە قاتتىق كۈلۈشتى.

ئەمدىكى گەپنىڭ نۆۋىتىنى مەردان ئالدى. ئۇ ئالتاي - چۆچەك يولىدا تاسادىپىي قاتنىشىپ قالغان تويدا توختى ئاخۇن جانبازنىڭ قانداق چېلىشقانلىقىنى قىزغىن سۆزلەپ بەردى. گەپنىڭ تېمىسى «جانباز يامانمۇ؟ چېلىشىچمۇ؟» دېگەنگە يۆتكەلدى.

- سىناپ كۆرسەكلا مەلۇم بولىدىغۇ؟ قانداق ئاغىنىلەر؟ - دېدى مەردان ئورنىدىن تۇرۇپ.

- شۇنداق بولسۇن! - دېيىشتى كۆپچىلىك. مەردان بېرىپ ئەلى توڭگىنى ئوتتۇرىغا تارتىپ چىقاردى. باشقىلار توختى ئاخۇننىڭ ئوغلى نىزامىدىننى ئىتتىرىپ يۈرۈپ ئوتتۇرىغا چىقاردى. نىزامىدىننىڭ چېلىشقۇسى يوق ئىدى. ئاغىنىلەر ئۇنىڭ ئۇنىمىغىنىغا قويمىدى.

چۆرىدىشىپ تۇرغانلارنىڭ بىر قىسمى «جانباز يامان» دېيىشىشە؛ بىر قىسمى «چېلىشىچى ئۇتۇۋالىدۇ» دېيىشتى. مەردان «جانباز ئۇتۇدۇ» دېگەنلەر قاتارىدا، ھەسەن - ھۈسەنلەر «چېلىشىچى ئۇتۇدۇ» دېگەنلەر قاتارىدا تۇردى. ئەگەر قايسى تەرەپنىڭ ئۇتتۇرغىنى مەلۇم بولسا، شۇ تەرەپ ئۇتقان تەرەپنى ئاشپۇزۇلغا باشلايدىغان بولۇپ كېلىشتى. مەردان توختى ئاخۇننىڭ ئالتاي - چۆچەك يولىدىكى توي مەرىكىسىدە داڭلىق چېلىشىچىنى

يېڭىپ، ئېگەر - توقۇملۇق قارا ئايغىرنى ئۇتۇۋالغىنىنى ئۆز كۆزى بىلەن كۆرگەچكە، ئۇنىڭ چوڭ ئوغلى نىزامىدىننىڭمۇ چوقۇم ئۇتۇپ چىقىدىغانلىقىغا ئىشىنەتتى. ھەسەن - ھۈسەنلەر بولسا ئەلى تۆگىنىڭ ئۇتۇپ چىقىدىغانلىقىغا ئىشەنچسى كامىل ئىدى. چۈنكى، ئەلى تۆگە مۇشۇ كەمگىچە توي - تۆكۈن مەرىكىسىدىكى، نورۇز سەيلىسىدىكى چېلىشلاردا بىرقانچە قېتىم ئۇتۇپ، كالا بېشى ئالغانىدى. ئۇنىڭ مۇشۇ كەمگىچە يانپېشى يەرگە تەگمىگەن چېلىشى ئىكەنلىكىنى ھەسەن - ھۈسەنلەر ئوبدان بىلەتتى. ئۇنىڭ ئۈستىگە ئەلى ئېگىز، بەستلىك، كۈچتۈڭگۈر بولغاچقا، ئۇنىڭغا «تۆگە» دەپ لەقەم قويۇلغان. ئۇنىڭ يېنىدا ئوتتۇرا بوي نىزامىدىن ئۇنىڭ ئوكسىدەكلا تۇراتتى.

چېلىش باشلاندى. نىزامىدىن بىلەن ئەلى تۆگە بەل تۇتۇشتى. ئەلى تۆگە بىرلا ئېتىلىپ بېرىپ نىزامىدىننى بېلىدىن قۇچاقلاپلا تۇرۇۋالدى. نىزامىدىن ئەلى تۆگىنىڭ قۇچىقىغا چۆكۈپلا كەتكەندەك، مىدىر - مىدىر قىلالىدى. ئەلى تۆگىمۇ نىزامىدىننى يا پەنت قىلىپ يىقىتىمىدى، ياكى يەردىن يۇلۇپ ئېلىپ ئاتىمىدى. ئۇلار شۇ تەرزىدە بىرھازا تۇرغاندىن كېيىن، مەردان كېلىپ ئەلى تۆگىنىڭ قولىنى تارتىپ ئاجراتتى ۋە:

— سىلەرنى قۇچاقلىشىپ تۇرسۇن دېمىدۇق، چېلىشىڭلار! بىر - بىرىڭلارنى يىقىتىڭلار! — دېدى.

كۆپچىلىكمۇ چۇرقراشتى. ئەمەلىيەتتە، ئەلى تۆگە ئۆزىنىڭ كۈچلۈكلۈكىنى، نىزامىدىننىڭ ئۈستۈن تۇرىدىغانلىقىنى ئۆزىچە نامايان قىلغىنى ئىدى. ئۇنىڭ بۇ كۆرەڭلىكى ھەسەن - ھۈسەنلەرگە تېخىمۇ چوڭ ئۈمىد ئاتا قىلغانىدى. لېكىن، مەردان ئىچىدە «چۈجەڭنى كۈزدە سانا» دېگەننى ئويلاپ تۇراتتى. چۈنكى، ئۇ جانبازلاردا «ئايىرم ھۈنەر بار» لىقىغا ئىشىنەتتى. ئىككىنچى رەت بەل تۇتۇشۇش باشلاندى. بۇ قېتىممۇ ئەلى تۆگە

ئاۋۋال كۈچ ئىشلىتىپ، ھايت - ھايت دېگۈچىلا نىزامىدىننى يەردىن يۈلۈپ ئېلىپ كۆتۈرۈۋالدى. نىزامىدىن تېپىرلاپ قالدى، قارىغاندا ئەلى توڭگە نىزامىدىننى يەرگە ئۈرىدىغاندەك قىلاتتى. ئەتراپتىكىلەر قىيىقاس - چۇقان سېلىشتى:

- يەرگە ئات ئەلى!

- قاراپ تۇرماي چاپسان يەرگە تاشلا! - ھەسەن - ھۈسەن تەرەپتىكىلەر تۇشمۇتۇشتىن چۇرقىراشتى. مەرداننىمۇ سوغۇق تەر باستى.

- ياپىرىم! - ئەلى توڭگە بىرلا كۈچەپ نىزامىدىننى بېشىدىن ئېگىز كۆتۈرۈپ يەرگە ئۈردى. «ئىم!» دەپلا قالدى مەردان لېۋىنى چىشلەپ.

شۇ دەقىقىدە نىزامىدىن مۈشۈكتەك بىرلا ئىرغىپ چاسىغا چۈشتى. - دە، چاقماق تېزلىكىدە ئىككى قولى بىلەن ئەلى توڭگىنىڭ ئىككى پۈتىنىڭ ئىچى تەرىپىگە كۈچەپ زەربە قىلدى. ئەلى توڭگىنىڭ ئىككى پۈتى كېرىلىپ، ئۆزى سەنتۈرۈلۈپ كەتتى. ئەلى سەنتۈرۈلگەن شۇ پەيتتە، نىزامىدىن ئىچكى ئېنېرگىيەسىنى تەڭشەپ پۈتۈن كۈچىنى ئالدىنقىغا يىغىپ تۇرۇپ، ئەلى توڭگىنىڭ قورساق قىسمىغا «تۆمۈر ئالغان» گۈمپىسىنى ئىشلىتىپ ناھايىتى قاتتىق ئۇرۇۋەتتى. ئەلى توڭگە مۇنداق زەربىنى ئويلىمىغانىدى. ئۇ خۇددى ئەسكى تام ئۆرۈلگەندەك ئارقىسىغا «گۈپ!» قىلىپ يىقىلدى. - دە، خېلىغىچە دېمى كەلمەي يېتىپ قالدى. كۆپچىلىك ئۇنى يۆلەپ تۇرغۇزدى. ئۇنىڭ كۆز ئۆڭىدە كىچىك - كىچىك ئالتۇن يۇلتۇزلار جىمىرلاشقا باشلىدى. قۇلاقلىرى غوڭغۇلداپ، پۈتلىرى غال - غال تىترەپ تۇراتتى. ئۇنىڭ بۇ ھالىتىنى كۆرگەن ھەر ئىككىلا تەرەپ ھەيرانۇھەس قالدى.

ئەلى توڭگە لام - جىم دېمەستىن كېتىپ قالدى. ئۇتتۇرغان ۋە ئۇتقانلارمۇ ئاشپۇزۇلنىڭ گېپىنى قىلىشمايلا تارقاشتى.

ئۈستىگە تىزىلغان بەش - ئالتە خىشنى كۆكۈم - تالقان قىلىۋېتەلەيدىغان بولدى. ئۇ شۇ تۇرقىدا بىر مۇشت بىلەن كىچىكرەك بۇقىلارنى ئۇرۇپ يىقىتتۇۋەتكۈدەك ھالەتكە يەتتى. بىر كۈنى پېشىندىن يانغان مەزگىلدە، شاگىرتلار توختى ئاخۇننىڭ ھويلىسىدا پارلىشىپ مەشىق ئېلىپ بېرىۋاتتۇ. توساتتىن ئەلى تۆگە نىزامىدىننى قۇچاقلاپ، ئېڭىكى بىلەن ئۇنىڭ بېشىنى بېسىپ، نىزامىدىننى مەدر - سىدىر قىلدۇرمىدى. نىزامىدىن خېلى يۇلقۇنۇپ باققان بولسىمۇ، ئەلى تۆگىنىڭ قولىدىن ئاجراپ چىقالمىدى. ئەلى تۆگىنىڭ كۈچ - قۇدرىتىگە ھازىر ماھارەت - ھۈنەر قوشۇلۇپ، ئىلگىرىكىدىن نەچچە ھەسسە كۈچلەن كەتكەنىدى. ھويلىنىڭ بىر تەرىپىدىكى سۇپىغا سېلىنغان گىلەمدە تەسۋى سىيرىپ ئولتۇرغان توختى ئاخۇن بۇ ھالەتنى كۆرۈپ يۈزى ۋىللىدە قىزاردى - دە، شاگىرتلارنى مەشىقلەندۈرۈۋاتقان ھىدايتۇللا خەلىپەتكە ئىشارەت قىلىپ نىزامىدىننى چاقىرىپ كېلىشنى بۇيرۇدى. توختى ئاخۇن ئورنىدىن شاققىدە قوپۇپ ئۆيگە كىرىپ كەتتى.

شۇ كۈندىن باشلاپ نىزامىدىن مەشىق مەيدانىدىن يىتىپ كەتتى. قىرىق كۈن ئۆتكەندىن كېيىن ئاندىن ھويلىدا قايتىدىن پەيدا بولدى.

توختى ئاخۇن يەنە سۇپىغا چىقىپ تەسۋى سىيرىپ ئولتۇرۇپ، ھىدايتۇللا خەلىپەتنىڭ بالىلارنى مەشىققە سېلىشنى كۆزەتمەكتە. ئەلى تۆگە يەنە ھەر كۈنىدىكىدەك قۇم خالتىنى ئۇ قولىدىن بۇ قولىغا ئېتىپ مەشىق قىلىۋاتتۇ. نىزامىدىنمۇ ھويلىنىڭ بىر تەرىپىدە قوش قىلىچ مەشىق قىلىۋاتتۇ. ھاۋا ئىسسىق بولغاچقا، شاگىرتلار ئالدى ئىزمىلىنىدىغان، يەڭسىز ئۇزۇن ماتا پىنجىك كىيىشكەنىدى. بۇ كۈنلەردە توختى ئاخۇننىڭ شاگىرتلىرى يۈزىدىن ئاشقان بولۇپ، چۈشتىن بۇرۇن بىر تۈركۈمى،

چۈشتىن كېيىن بىر تۈركۈمى مەشىققە كېلەتتى. ھويلىغا سىغىمىغانلىرى دەرۋازا ئالدىدىكى بوشلۇقتىمۇ مەشىق قىلاتتى. توختى ئاخۇن كۈندە شاگىرتلارغا نەمۇنە كۆرسىتىپ قويۇپلا، ئۆزىنىڭ باشقا ئىشلىرى بىلەن مەشىغۇل بولاتتى. ھىدايتتۇللا خەلپەت گەرچە توختى ئاخۇننىڭ تۇنجى تۈركۈمدە يېتىشتۈرۈپ چىققان شاگىرتلىرىدىن بولسىمۇ ھەم ئۇنىڭ ھەمسازلىرىدىن ھەمدۇللا، مەتنىياز، ئابابەكرى، ئابدۇكېرىم، ھەبىبۇللا دېگەنلەر ئۇستازىدىن دۇئا ئېلىپ يۇرتلىرىغا قايتىشقان ياكى ئۆز ئالدىغا شاگىرت تەربىيەلەشكە كىرىشكەن بولسىمۇ، توختى ئاخۇننىڭ تەكلىپى بىلەن ھىدايتتۇللا خەلپەت ئۇستازىغا ياردەملىشىپ ئۈچ - تۆت يىلدىن بېرى مۇشۇ ھويلىغا كېلىپ تۇرۇۋاتاتتى. توختى ئاخۇن بولمىغاندا، ھىدايتتۇللا خەلپەت بىلەن نىزامىدىن ئىككىسى تۇنجى تۈركۈمدىكى ھامساۋاق شاگىرتلاردىن بولۇپ، جانبازلىقتا توختى ئاخۇنغا تەڭلىشىپ قالاي دېگەن بولغاچقا، شاگىرتلارنىڭ ھۆددىسىدىن تامامەن چىقالايتتى. بىراق، ئەلى تۆگە بۇ كۈنلەردە كۆرەڭلەپ، نىزامىدىنغا ھە دېسە خىرىس قىلاتتى. بۇ ئىش توختى ئاخۇننىڭ كۆڭلىنى غەش قىلغانىدى. شۇڭا، توختى ئاخۇن نىزامىدىننى قىرىق كۈن ئايرىم تەربىيەلىدى. توختى ئاخۇننىڭ كۆڭلى ئەمدى تەسكىن تاپتى. ئۇ نىزامىدىننى يېنىغا چاقىرتتى، ئاندىن ئەلىگە قاراپ:

— ئەلى، — دەپ توۋلىدى توختى ئاخۇن، — بۇياققا كەل!

— لەببەي ئۇستاز، — ئەلى يۈگۈرۈپ كەلدى.

— قىرىق كۈن ئىلگىرى سەن نىزامىدىننى چىڭ قۇچاقلد.

غانىدىڭ، شۇ ھەرىكىتىڭنى يەنە بىر كۆرسىتە، — دېدى.

ئەلى تۆگە ھېچبىر ئويلىنىپ تۇرمايلا يېنىدا تۇرغان نىزامىدىننى چىڭ قۇچاقلاپ، ئېڭىكى بىلەن ئۇنىڭ بېشىنى بېسىپ، ئۇنى مىدىرلىيالمىدىغان ئەھۋالغا كەلتۈردى. توختى

ئاخۇن نىزامىدىنغا كۆز ئىشارىتى قىلدى. نىزامىدىن ئىچىگە دەم سولاپ تۇرۇپ بۇرما مىخ ھالىتىدە شىددەت بىلەن ئايلىنىپ «قارا قۇيۇن ھەرىكىتى» نى قىلىۋىدى، ئەلى تۆگىنىڭ ئىككى بىلىكىنىڭ ئىچى تەرىپى، قورساق قىسمى خۇددى بىر قەۋەت تېرىسىنى شىلىۋەتكەندەك، قىپقىزىل ھالەتكە كەلدى. ئەلى تۆگىنىڭ جېنى سىرقىراپ، چىرايى تاتىرىپ كەتتى، ئۇنىڭ پۈتۈن بەدىنى لاغىلداپ تىترەيتتى، خىپلىغىچە ئورنىدىن قوزغىلامدى.....

توختى ئاخۇننىڭ يۈزى قىزاردى. بۇ مەمنۇنلۇق كۈلكىسىنىڭ تەپتىدىن قىزىرىش ئىدى. ئەلى تۆگە شۇ كۈندىن ئېتىبارەن توختى ئاخۇننىڭ ھويلىسىغا دەسسەمدى. ئۇ ئاتىسىنىڭ يۇرتى تۇرپانغا كېتىپ قالغانىدى.





ئون ئالتىنچى باب

ئاتا - بالىنىڭ ئېلىشىشى

ئەلى توڭگە ئاتىسىنىڭ يۇرتى تۇرپانغا كەتكەندىن كېيىن، توختى ئاخۇننىڭ شاگىرتلىرى نىزامىدىننىڭ جانبازلىق ماھارىتىدىكى كامىللىقىنى گاهىدا ئۇنىڭغا ئاڭلىتىپ، گاهىدا خۇپىيانە سۆزلىشىپ، ئۇنى ئاغزى ئاغزىغا تەگمەي ماختىشىدىغان بولدى، توختى ئاخۇننىڭ ھويلىسىدىمۇ، كوچا - كويلاردىمۇ شۇ گەپ. بۇنداق ماختاشلاردىن مەغرۇرلانغان نىزامىدىن ئاز - تولا كىبىرلىك بولۇپ قالدى. ئاتىسى يوق چاغلاردا، ھويلىدىكى مەشىق ۋاقتلىرىدا ھەمساۋاق ئاغىسى ھىدايتتۇللا خەلىپەتنىڭ ئالدىدىمۇ كېرىلىپراق يۈرىدىغان بولۇۋالدى. ھىدايتتۇللا بۇنى سەزسىمۇ بىلمەسكە سېلىپ يۈردى. ئەمما، «بالاڭنىڭ ئوينىشىغا باق، قازىنىڭنىڭ قاينىشىغا باق» دېگەندەك، توختى ئاخۇن نىزامىدىننىڭ كۆرەڭلەيدىغان بولۇپ قالغىنىنى شاگىرتلىرىنىڭ گەپ - سۆزلىرىدىن، نىزامىدىننىڭ قىسمەن سۆز - ھەرىكەتلىرىدىن تۇيۇپ قالغانىدى. بۇ توغرىلۇق گەپ - سۆز قىلىشقا بىرقانچە رەت تەمشىلىپ كۆرگەن توختى ئاخۇن يەنىلا گەپ قىلمىدى. چۈنكى، توختى ئاخۇن نىزامىدىننىڭ كۆڭلىنى ئايدى. نىزامىدىن تۇغۇلۇپلا ئانىسى گۈلسارە ئالەمدىن ئوتتى. ئۇنى توختى ئاخۇننىڭ جاپاكەش ئانىسى ھاشىخان ئۇ ئۆي، بۇ

ئۆيدىكى يېڭى تۇغۇتلۇق ئاياللار يېلىنىپ - يالۋۇرۇپ ئېمىتىپ يۈردى. نىزامىدىن تۆت ئايلىق بولغاندا ھاشىخانغىمۇ سۈت كىرىپ قالدى. بىراق، «يېتىمنىڭ ئاغزى ئاشقا تەگسە بۇرنى قاناپتۇ» دېگەندەك، نىزامىدىن بىر يېرىم ياشقا كىرگەندە ھاشىخان ئالەمدىن ئۆتتى. بۇ چاغدا توختى ئاخۇننىڭ سىڭلىسى رايىمانخانمۇ تالالىق قىلىنغان بولغاچقا، نىزامىدىننى بېقىش ئۇرۇق - تۇغقانلارغا قالدى. «ئەتىگەندە تويمىغان قورساق كەچكىچە تويماپتۇ» دەپتىكەن چوڭلار. توختى ئاخۇن ئۆزىمۇ كىچىك چېغىدىلا ئاتىسىدىن ئايرىلىپ قىلىۋىدى، مانا ئەمدى ئۇنىڭ تۇنجى ئوغلى نىزامىدىنمۇ تۇغۇلۇپلا ئانىسىز قالدى. توختى ئاخۇن ئامالسىز قايتا ئۆيلەندى. ئىككىنچى ئايالى مائىسىخان ياۋاش، مېھرىبان ئايال ئىدى. ئۇ نىزامىدىننى باغرىغا باستى، ئۇنىڭغا كېچىلىرى قويۇپ بۇلماق ئەتتى. كۈندە يۇمشاق نان، قوۋۇۋەتلىك ھەم سىڭىشلىك تاماقلار بىلەن نىزامىدىننى باقتى. ئۇنىڭغا خۇدايتائالا بالا مېھرىنى سالدى بولغاي، نىزامىدىن تۆت ياشقا كىرگەندە ئۇنىڭ ئىنىلىرى شاھىدىن، غوسىدىن، مۇئەززىدىنلەر تۇغۇلدى. توختى ئاخۇننىڭ بالىلىرى كۆپەيدى. شۇنداقتىمۇ، توختى ئاخۇن تۈگۈل، مائىسىخان نىزامىدىنغا ئالاھىدە ئامراق ئىدى. «باققان بالىنىڭ مېھرى كۈچلۈك بولىدۇ» دېگىنى راست ئوخشايدۇ. مائىسىخان ئۆزى تۇغقان بالىلىرىنى بىر تەڭ، نىزامىدىننى بىر تەڭ كۆرۈپ كەلدى. توختى ئاخۇن نىزامىدىننى ئالاھىدە چوڭ كۆرگەچكە، ئۇنىڭ كۆڭلىنى ئاياپ بىرنېمە دېمىگەنىدى.

بىر كۈنى نىزامىدىن ئانىسى مائىسىخاننىڭ يېنىدا چاي ئىچىپ ئولتۇراتتى. مائىسىخان ئېغىز ئېچىپ قالدى:

— نىزامىدىن بالام، يېشىڭمۇ يىگىرمىگە بېرىپ قالدى، تۇغقانلارنىڭ قىزلىرىدىن بىرەرسىنى تاللىساڭ ئۆيلەپ قويايلىمىكىن

سېنى؟ - دېدى.
- ياق ئانا، ھازىر سەل بالدۇرلىق قىلىدۇ. مەن جانبازلىق ماھارىتىدە تېخى ئاتام بىلەن تەڭلەشكۈدەك بولمىدىم. ئاتامنىڭ ھۈنەرىنى تەلتۆكۈس ئىگىلەپ بولغاندىن كېيىن ئۆيلەنسەممىكىن دەپ ئويلاپ يۈرمەن، - نىزامىدىن ئۆزىنىڭ ئوي - خىيالىنى ئانىسىغا ئوچۇقلا ئېيتتى.

- باشقىلار سېنى ئاتىسى بىلەن ماھارەتتە تەڭ دېگۈدەك بولۇپ قالدى دېيىشىدىغۇ؟

- مەنمۇ شۇنداقراق ھېس قىلىپ يۈرەتتىم، بىراق بىرقانچە ۋاقىت ئىلگىرى ئەلى تۆگە مېنى چىڭ قۇچاقلۇپلىپ مىدىر - مىدىر قىلدۇرمىغاندا، ئاتام ماڭا باشقا يەردە قىرىق كۈن ئايرىم ھۈنەر ئۆگىتىۋىدى، قىرىق كۈندىن كېيىن مەن ئەلى تۆگىنى يېڭىپ قويدۇم. شۇنىڭغا قارىغاندا، ئاتام بەزى ھۈنەرلىرىنى ماڭا تېخى ئۆگەتمىگەن ئوخشايدۇ، دەپ گۇمان قىلىپ قالدۇم. خەقلەرمۇ: «ئۇستاز بولغان كىشى شاگىرتلىرىغا ھامان بىر ھۈنەرنى ئۆگەتمەي ئۆزىدە ساقلاپ قالىدۇ» دېيىشىدىكەن ئانا. مەن جانبازلىقنى تەلتۆكۈس ئۆگىنىپ بولۇپ ئاندىن ئۆيلىنەي، - دېدى نىزامىدىن.

- ئاتاڭنىڭ ساڭا ھۈنەرىنى تولۇق ئۆگەتمىگەنلىكىنى قانداق بىلىسەن؟ بولمىسا سوراپ كۆرسەڭ بولمامدۇ؟ - نىزامىدىننىڭ سۆزىنى ئاڭلىغان مائىسخانمۇ ئىككىلىنىپ قالغانىدى.
- سورىسام بولمايدۇ ئانا، ئۇنداق قىلىش ئەدەپسىزلىك بولىدۇ.

- ئەمىسە قانداق بىلىسەن بالام، ئاتاڭنىڭ ساڭا ھۈنەرىنى تولۇق ئۆگەتمىگەننى؟ - مائىسخان تەئەججۈپلەندى.
- بىر قېتىم ئېلىشىپ باقايلىمىكىن ئاتام بىلەن - نىزامىدىن گېپىنىڭ ئاخىرىنى تولمۇ توۋەن ئاۋازدا ئېيتتى.

— ئاتا — بالا يىرىكلىشىپ قالماڭلار جۇمۇ بالام؟ —
مايسخان نىزامىدىننىڭ كۆزىنىڭ ئىچىگە قارىدى.
— ياق ئانا، ئەنسىرەپ كەتمىگىن، «باش يېرىلسا بۆك
ئىچىدە، قول سۇنسا يەك ئىچىدە» قىلارمەن، — نىزامىدىن شۇ
گەپ بىلەن مايسخاننى خاتىرجەملەندۈرگەندەك قىلدى.

× × ×

شام ئارىلىقىدا نىزامىدىن كوچىغا چىقتى. قىش كۈنلىرى
گۈچۈڭدا سوغۇق قاتتىق بولاتتى. قېتىپ كەتكەن زېمىن قىراۋ
بىلەن قاپلانغانىدى. قىراۋلار كىشىلەرنىڭ تاپىنى ئاستىدا
غىرىسلايتتى. قىش خۇددى مېيتقا يېپىلغان يوپۇقتەك، پۈتكۈل
شەھەرنى، پۈتكۈل زېمىننى قار - قىراۋغا چۈمكىگەنىدى. قىش
كۈنلىرىنىڭ يىرگىنىشلىك قارا بۇلۇتلىرى ئاسماندا بىر ياققا
قاينغۇلۇق سۈرۈلمەكتە. يۇلتۇزلارنىڭ ئەڭ باشتا پەيدا بولغانلىرى
قارا بۇلۇتلارنىڭ ئاراچلىرىدىن تۆۋەنگە ماراپ قارايتتى. دەرەخ
شاخلىرىدا ئاندا - ساندا قېپقالغان يوپۇرماقلار يەڭگىل چىقىۋاتقان
شامالدا بىرىنىڭ كەينىدىن بىرى دەرەخ تۈۋىلىرىگە چۈشمەكتە.
شۈبىرىغاننىڭ شەپسى بىلىنمەكتە.

نىزامىدىن پاختىلىق چاپىنىنىڭ ياقىسىنى تىكلىۋالدى. ئۇ
قولنى گاھىدا پوتىسىنىڭ قېتىغا، گاھىدا يېڭىگە تىقاتتى. سوغۇق
كۈچىيىۋاتاتتى. نىزامىدىن ئۇياقتىن - بۇياققا ماڭاتتى، توك يەر
ئۇنىڭ ئۆتۈكىنىڭ چەمى ئاستىدا تىنماي غىرىسلايتتى. خۇپتەنگە
تاك - تاك ئۇرۇلۇپ، كەينىدىنلا مەزىنىنىڭ ئەزان توۋلىغان زىل
ئاۋازى ئاڭلاندى. يەنە بىرئاز كۈتۈشكە توغرا كېلەتتى. نىزامىدىن
ئاتىسى توختى ئاخۇننىڭ خۇپتەندىن قايتىشىنى يول ئۈستىدە
ساقلاۋاتاتتى.

توختى ئاخۇن خۇپتەن نامىزىدا ئىمامنىڭ ئەمر - مەرۇپىنى
ئاڭلاپ سەل ھايال بولۇپ ياندى. چوڭ مەسچىت بىلەن
تۈگمەنېشى مەھەللىسى ئارىلىقى بىر ئۈن يېتىمچە كېلەتتى.
كوچىدا بىرەر ئادەممۇ يوق، ھەممىلا ئادەم ئۆچەككە كىرىپ
كەتكەندەك ئىدى. نىزامىدىن ساڭلاپ تاقىتى تاق بولدى. شۇ
ئەسنادا توختى ئاخۇن ئىچىدە دۇرۇت ئوقۇپ، سالماق قەدەم
بىلەن كېلىۋاتاتتى. نىزامىدىن ئاياغ تېۋىشىدىن ئاتىسىنىڭ
كېلىۋاتقانلىقىنى بىلدى. ئۇ قوللىرىنى ئۇۋۇلاپ، پۇتلىرىنى
سىلكىپ، ئۆزىنى ئېلىشىشقا رۇسلىدى. نېمە ئۈچۈندۇر ئۇنىڭ
يۈرىكى دۈكۈلدەپ سوقۇپ كەتتى. ئۇ بۈگۈن ئۆزىنىڭ پەدەرى ھەم
ئۇستازى، بۇ دۇنياغا ئاپىرىدە قىلغان ئاتىسى بىلەن ئېلىشاتتى.
ئاتىسى يېقىنلاپ كەلمەكتە، ئۇنىڭ سالماق تاشلىغان ھەربىر
قەدىمىدىن توڭلاپ كەتكەن يەر تىترىمەكتە، نىزامىدىننىڭ
ۋۇجۇدىدا قېنى ھاياجاندىن دولقۇنلىماقتا. ئۇنىڭ يۈرىكى
دۈكۈلدەپ سوقۇپ تۇرسىمۇ، ئۈستۈنلۈككە بولغان ئىنتىلىشى،
يىگىتلىك جاسارىتى ئۇنىڭغا تۈرتكە بولۇپ، ۋۇجۇدىغا جۈرئەت
بېغىشلىدى. دە، شىرنىڭ ئالدىنى توسقان يولۋاستەك، تۇيۇقسىزلا
يولنىڭ ئوتتۇرىسىغا چىقتى.

— كىمسەن! — دېدى توختى ئاخۇن بۇ كېچىدە تۇيۇقسىز
يول توسقانغا خىتاب قىلىپ.

— سەن بىلەن ئېلىشقىلى كەلگەن ئادەممەن، ھۈنەرلىرىڭنى
ئىشقا سال! — نىزامىدىن ئاۋازىنى بومراق قىلىپ سۆزلىدى ۋە
شىددەت بىلەن ھەملە قىلىپ ئېتىلىپ كەلدى.

ئاتا - بالا ئېلىشماقتا، زەنجىرسىمان پەشۋا، ئۇدۇل ۋە
ئەگىتمە مۇشتلار كەينى - كەينىدىن ئېتىلماقتا. مۇشت - پەشۋالار
ئوخشاش ئۇسۇلدا قايتۇرۇلماقتا. زەربە بېرىش ۋە زەربىنى بوشقا
كەتكۈزۈپ رەتلەش يوللىرى ئوخشىشىپ قېلىۋاتاتتى. توختى ئاخۇن

بۇنىڭدىن بىرنېمىنى گۇمان قىلغاندەك بولدى - دە، زەربىنىڭ سالمىقىنى، قېتىم سانىنى كۈچەيتتى ھەم زەربە بېرىش ئۇسۇلىدا تېز - تېز ئۆزگىرىش ياسىدى. نىزامىدىنمۇ تېزدىن ماسلاشتى. بىراق، ئۇنىڭ كۈچلۈك زەربىلىرىنى توختى ئاخۇن يەڭگىلىك بىلەن رەت قىلاتتى. چۈنكى، توختى ئاخۇن قاراڭغۇدا زەربىنى توسۇشقا ماھىر ئىدى. قايسىبىر يىلى ئۇ بازاردىن بىر قېچىر سېتىۋالغانىدى. بۇ شۇنچىلىك خۇيى سەت قېچىر چىقىپ قالدىكى، ئالدىدىن كەلگەننى چىشلەپ، كەينىدىن كەلگەننى تېپىپ يېقىن كەلتۈرمەيتتى. يەم - بوغۇزنى پەقەت توختى ئاخۇنلا بېرەلەيتتى. ئېغىلغا كىرگەن ھەرقانداق ئادەمگە تېپىك سالاتتى. يامان ئىشىنىڭمۇ ياخشى تەرىپى بولغىنىدەك، توختى ئاخۇن قېچىرنىڭ تېپىكىنى توسۇشنى ئۆزىنىڭ زەربىنى قايتۇرۇشتىكى بىر ئۈنۈملۈك مەشىق ئۇسۇلى قىلدى - دە، قاراڭغۇدا قېچىرنىڭ تېپىكىنى توسۇشقا كىرىشتى. بۇ ئۇسۇل ھەقىقەتەن ئۈنۈم بەردى. ھەرقانچە سالماقلىق ۋە تۇيۇقسىز زەربىمۇ يامان قېچىرنىڭ تېپىكىدەك بولمايتتى. مانا بۈگۈن كەچتىكى ئېلىشىشتا توختى ئاخۇننىڭ ئاشۇ مەشىقى كارغا ياراپ قالدى. نىزامىدىن ئۆگەنگەن ھۈنەرلىرىنىڭ تەڭدىن تولىسىنى ئىشلىتىپ باقتى، لېكىن ئاتىسى بارا - بارا ئۈستۈنلۈكنى ئىگىلەشكە باشلىدى. نىزامىدىن ئۆزىنىڭ ئاتىسى تەرىپىدىن سېزىلىپ قالغانلىقىنىمۇ ئاتىسىنىڭ بىر - ئىككى قېتىم يول قويغانلىقىدىن پەملەپ قالدى - دە، كەينىچە بىرقانچە موللاق ئېتىپلا غايىب بولدى. توختى ئاخۇن قوغلىمىدى. بىراق، ئۇ بۇ قېتىمقى ئېلىشىشنىڭ نېمە سەۋەبتىن بولغانلىقىنى كۆڭلىدە تەخمىن قىلىپ بولغانىدى.

توختى ئاخۇن ئۆيگە قايتىپ كەلدى. مايسىخان مەشكە ئوتنى ئۇلۇغ قالاپ، جىنچىراغ تۈۋىدە يىڭنە ئىشى قىلىپ ئولتۇراتتى. كاڭدا تۆت - بەشى تاتلىق ئۇخلاۋاتاتتى. نىزامىدىننىڭ ئورنى

بوئى تۇراتتى .

- نىزامىدىن قېنى؟ — سورىدى توختى ئاخۇن .
- مەردان ئاغىنەمنىڭكىدە قونۇپ قالدىمەن دەپ چىقىپ كەتكەنىدى ، بىرەر ئىش بارمىدى؟ — دەپ سورىدى مایىسخان .
- ياقەي ، مۇنداقلا سوراپ قويدۇم . ئوغۇل بالا دېگەننىزە ، چوڭ بولۇپ قالغاندا ئۆيدە تۈزۈكرەكمۇ تۇرمايدىكەن ، — دېدى توختى ئاخۇن ، — ۋاقتىدا ئۆيلەپ قويساق بولاتتى ، سەن ئانىسى بولغان ئادەم سۆزلىشىپ كۆرمىدىڭمۇ؟
- سۆزلىشىپ كۆردۈم ، — دېدى مایىسخان توختى ئاخۇنغا چوڭۇندىن قىزىق چاي قۇيغۇچ ، — ئاتامنىڭ ھۈنەرىنى تولۇق ئۆگىنىپ بولغاندا ئاندىن بىرگەپ بولار دەۋاتىدۇ .
- ھىم! — دېدى توختى ئاخۇن . مایىسخاننىڭ بۇ سۆزى توختى ئاخۇننىڭ كۆڭلىدىكى گۇمانىنى يەنىمۇ كۈچەيتتى .
- ئۈستىباشلىرىدىن تەر پۇراپ كېتىپتۇغۇ؟ — دېدى توختى ئاخۇننىڭ قېشىغا كېلىپ ئولتۇرغان مایىسخان .
- سەل تاۋىم يوق ، مەسچىتىمۇ شۇنداق تەرلەپ كەتكەننىم ، — توختى ئاخۇن يول ئۈستىدە بىركىم بىلەن ئېلىشىقىنىنى يوشۇردى .
- شوۋىڭگۈرۈچ قاينىتىپ بېرەيمۇ ھازىر؟
- ياقەي ، بىر ئۇخلاپ قوپساملا ئوڭشىلىپ قالدىمەن ، خاتىرجەم بولغىن .
- ئەمەسە ئەتە بامىداتقا ئىچ كىيىملىرىنى يۆتكەپ بارسىلا ، — دېدى مایىسخان .
- مايىسخان پاكىز ، شىپا ، تىرىشچان ئايال ئىدى . ئۇ ئۆيىنى پاكىز تۇتۇپلا قالماي ، ئېرى ۋە بالىلىرىنىمۇ پاكىز كىيىندۈرەتتى . ئۇ دائىم بالىلىرىغا : «پاكىز يۈرۈڭلار بالىلىرىم ، پاكىزلىق ئىماننىڭ جۈملىسىدىن» دەپ تاپىلايتتى .

— بولىدۇ، شۇنداق قىلاي، — دېدى توختى ئاخۇن يېتىشقا
يېشىنىۋېتىپ.

توختى ئاخۇن كېچىچە ئۇيان ئۆرۈلۈپ، بۇيان ئۆرۈلۈپ،
تۈزۈكرەك كۆز يۇمىدى. مايسىخانمۇ ئېرىنىڭ بۇ ھالىتىدىن
نزامىدىنىڭ نەچچە كۈن ئىلگىرى ئۆزىگە ئېيتقان ئىشنى
قىلغانلىقىنى پەملىدى، ئۇنىڭمۇ كۆزىدىن ئۇيقۇ قاچتى.
دەرۋەقە، ئۈچ كۈندىن كېيىن مەردان توختى ئاخۇننىڭ
يېنىغا كېلىپ نزامىدىنىڭ ئۈرۈمچىدىكى كىچىك ئانىسى
رايمانخاننىڭ يېنىغا كەتكەنلىكىنى، ئۆزىنىڭ قاراڭغۇدا ئاتىسى
بىلەن ئېلىشقىنىغا قاتتىق ئۇيالغىنىنى ئېيتقانلىقىنى دېدى. توختى
ئاخۇننىڭ پەرىزى توغرا چىقتى.
شۇنىڭدىن ئېتىبارەن نزامىدىن ئۈرۈمچىدە تۇرۇپ قالدى.





ئون يەتتىنچى باب

گۈلشەن مەكتىپى

19 - ئەسىرنىڭ ئاخىرى، 20 - ئەسىرنىڭ باشلىرىدا خۇڭ شىۋچۈەن، كاڭ يۈۋى، يەن فۇ قاتارلىق ئىلغار پىكىرلىك زىيالىيلار جۇڭگو خەلقىنى زۇلۇمدىن قۇتقۇزۇش ئۈچۈن ئاقارتىش، ئىسلاھاتچىلىق ۋە دېموكراتىيە يولىنى ئىزدىگەنىدى. 20 - ئەسىرنىڭ ئالدىنقى چارىكىدە شىنجاڭدىكى بىر قىسىم ئىلغار پىكىرلىك زىيالىيلارمۇ ئەنە شۇ يولغا ئىنتىلدى - ئالدى بىلەن خەلق ئاممىسىنىڭ قەلبىنى يورۇتۇش، دېموكراتىك غايىلەرنى ئىلگىرى سۈرۈش ئارقىلىق جەمئىيەتنى ئىسلاھ قىلىش ئۈستىدە ئىزدەندى. 1911 - يىلىدىكى شىنخەي ئىنقىلابىنىڭ تەسىرى بىلەن سۈن جۇڭشەن ئەپەندىنىڭ «سەنمىنجۈيى» ئىدىيەسى شىنجاڭغا يۈزلەنگەندە، شىنجاڭدىكى دېموكراتىك پىكىر ئېقىمى تېخىمۇ كېڭىيىشكە باشلىغانىدى. 20 - يىللارنىڭ ئالدى - كەينىدە ئۆكتەبىر ئىنقىلابىنىڭ تەسىرى شىنجاڭدىكى ئاز سانلىق مىللەت زىيالىيلرىنىڭ ئېڭىنى ئويغىتىشتا بەلگىلىك رول ئوينىدى. شىنجاڭنىڭ ھەرقايسى جايلىرىدا ئىسلاھاتچىلىق ۋە دېموكراتىك پىكىر ئېقىمىغا مەنسۇپ بولغان بىر قىسىم ئىلغار زىيالىيلار خەلق ئارزۇسىنى چىقىش نۇقتىسى قىلىپ، مەرىپەتچىلىك ئىدىيەسىنى كەڭ تەرغىب قىلدى. تەڭرىتېغىنىڭ جەنۇبى ۋە شىمالىدا مەرىپەتچىلىك پائالىيەتلىرى ئالدى بىلەن ئەدەبىي ئىجادىيەت

شەكلى ئارقىلىق مەيدانغا كەلدى. يېڭى مائارىپ - ئاقارتىش پائالىيەتلىرى كەڭ ئەۋج ئالدى. مۇنداق زور مەدەنىيەت ھادىسىسى يېڭىدىن ئويغىنىشقا باشلىغان كەڭ خەلق ئاممىسىنىڭ ئەركىنلىك - دېموكراتىك غايىسىنىڭ ئەكس ساداسى ئىدى. خەلق ئاممىسىنىڭ بۇ ئارزۇسىغا ئەينى زاماندىكى مەرىپەتپەرۋەر كىشىلەر ۋەكىللىك قىلدى.^①

20 - ئەسىرنىڭ كىرىشى بىلەن قەشقەر - ئاتۇش، كۇچا، تۇرپان، ئىلى رايونىدىكى تەرەققىيپەرۋەر سودىگەرلەر ۋە ئۆلىما - زىيالىيلار «جەدىت مەكتىپى» دەپ ئاتالغان يېڭىچە پەننىي مەكتەپلەرنى ئېچىپ، مەدرىسە مائارىپىدىن يېڭىچە مائارىپ يولىغا كۆچۈشكە يۈزلىنىپ، خەلقنى زامانىۋى پەننىي بىلىملەر بىلەن ئويغىتىپ، تەرەققىيات ۋە قەد كۆتۈرۈش يولىغا باشلاشقا بەل باغلاشتى. بۇ مەزگىل دەل قومۇل ۋە تۇرپان - پىچان رايونلىرىدا تۆمۈر خەلىپە باشچىلىقىدىكى دېھقانلار قوزغىلىڭى، پىچان پاڭخىيەدىكى «لىگا» لەقەملىك ئابدۇرېھىم دېگەن كىشىنىڭ رەھبەرلىكىدىكى «لىگالار يېغىلىقى»، ئامىر باشچىلىقىدىكى «ئامىرلار يېغىلىقى» كەينى - كەينىدىن يۈز بەرگەن؛ ئاتۇش زېمىنىدا نادانلىققا قارشى مەرىپەتچىلىك ھەرىكىتى، چەت ئەل سودىگەرلىرىنىڭ تالان - تاراج قىلىشىغا قارشى ئىلى، ئاتۇش، قەشقەرلەردە شەكىللەنگەن «مىللىي سودىنى راۋاجلاندۇرۇش» دولقۇنى، تۇرپاندا مەخسۇت مۇھىتىلار ئائىلىسىنىڭ يېڭىچە مەرىپەت ئېچىش ھەرىكەتلىرى پەيدا بولۇۋاتقان چاغ ئىدى.

ئەنە شۇ يۇقىرىقىدەك بىرقاتار ئىجتىمائىي ھادىسىلەر،

^① مەھمۇت زەيدى، مەھمۇت ئەكبەر، ئىسمائىل تۆمۈرىلەر نەشرگە تەييارلىغان «ئابدۇخالىق ئۇيغۇر شېئىرلىرى» نىڭ كىرىش سۆز قىسمى 5 - 6 - بەتلەردىن ئېلىنغان ئابزاس.

ھەرىكەتلەر تۈرتكەسىدە، «يىپەك يولى» دەپ ئاتالغان يولنىڭ شىمالىي لىنىيەسىدىكى مۇھىم بىر ئۆتەڭ بولغان گۇچۇڭدا، تەرەققىيپەرۋەر، ئىلغار پىكىرلىك زاتلارنىڭ قوللاپ - قۇۋۋەتلىشى بىلەن «گۈلشەن مەكتىپى» قۇرۇلغانىدى.

×

×

×

توختى ئاخۇن جۈمەدىن يېنىپ ھويلىسىدىكى سۇپىدا تەسۋى تارتقاچ چاي ئىچىپ ئولتۇراتتى. بۈگۈن شاگىرتلار «ئازاد» قا^① چىقىرىلغان بولغاچقا، ھويلىدا بالىلار يوق ئىدى. توختى ئاخۇننىڭ ئۆزىنىڭ بالىلىرىمۇ ئوينىغىلى چىقىپ كېتىشكەن. — ئەسسالامۇئەلەيكۇم! — توختى ئاخۇننىڭ ھويلىسىغا دۈگامەت ئەپەندى بىلەن شاۋۋدۇن ئەپەندى كىرىپ كەلدى. — ۋەئەلەيكۇم ئەسسالام، كېلىڭىزلەر مېھمانلار، قېنى سۇپىغا مەرھەمەت! — توختى ئاخۇن ئورنىدىن قوپۇپ مېھمانلار بىلەن ئىككى قوللاپ كۆرۈشتى ۋە ئۇلارنى سۇپىغا تەكلىپ قىلدى. مېھمانلار سۇپىغا كېلىپ پاتىھە قىلىپ يۈزلىرىنى سىپىپاشقاندىن كېيىن قايتىدىن تىنچلىق - ئامانلىق سوراشتى. بۇ ئىككى مېھمان بېشىغا ئوخشاشلا بۆك، ئۇچىسىغا كۆك سارجىدىن كاستۇم - بۇرۇلكا، پۇتىغا شېپىلت كىيگەن، ئاق چۈچۈنچىدىن تىكىلگەن چامچا كىيىپ، بويىنىغا گالىستۇك تاقىغانىدى. بۇلارنى دىندارلار «جەدىتلەر»^② دەپ ئاتىسا،

① ئىلگىرىكى ۋاقىتلاردا، دىنىي مەكتەپ قائىدىسى بويىچە مەكتەپتىن قايتىش ۋە ئارىلىقتا ئارام ئېلىشلار «ئازادقا چىقىش» دېيىلەتتى - ئا.
② جەدىد - ئەرەبچە، يېڭى، يېڭىلىق دېگەن مەنىلەردە. ئەينى ۋاقىتتا يېڭىچە مەكتەپ ئوقۇتقۇچىلىرىنى «جەدىتلەر» دەپ ئاتىشاتتى - ئا.

ئادەتتىكى كىشىلەر «ئەپەندى» دەپ ئاتىشاتتى. بۇلاردىن دۇگامەت ئەپەندى تۇرپان ئاستانىدىن، شاۋۇدۇن ئەپەندى ئاتۇشتىن بولۇپ، ھەر ئىككىسىلا گۇچۇڭدا ئېچىلغان «گۈلشەن مەكتىپى» نىڭ ئوقۇتقۇچىلىرى ئىدى. بۈگۈنكىسىنى قوشقاندا، بۇ ئىككى ئەپەندىنىڭ توختى ئاخۇننىڭ ھۇزۇرىغا ئۈچىنچى قېتىم كېلىشى ئىدى.

— توختى ئاخۇن ئاكا، مەرتەم - مەرتەم ئۈچ مەرتەم دەپتىكەن، ئالدىڭىزغا مانا ئۈچىنچى قېتىم كېلىشىمىز. گۈلشەن مەكتىپىگە بېرىپ بىر كۆرۈڭ، جانبازلىق دەرسىنى بالىلارغا سۆزلەپ، ئۆگىتىپ بېقىڭ، ناۋادا ئەپلىشىپ قالغۇدەك بولسا بىرگە ئىشلەپ قالايلى، — دېدى دۇگامەت ئەپەندى.

— گۇچۇڭدا سىزنىڭ يۈز - ئابروۋىڭىز ناھايىتى چوڭ توختاخۇن ئاكا، سىز گۈلشەن مەكتىپىگە كېلىپ تەن دەرسى - جانبازلىقتىن ساۋاق بەرسىڭىز، مەكتەپكە نۇرغۇن بالىلارنى جەلپ قىلغىلى بولاتتى. يۇرت ئىچىدىكى نۇرغۇن مۆتىۋەرلەر بۇ گۈلشەن مەكتىپىنى ناھايىتى ياخشى قوللىدى. پۇلى بارى پۇل چىقاردى، بەزىسى ھويلا - قورۇسىنى «مەكتەپ قىلىڭلار» دەپ بەردى. ئاۋامنىڭ بالىلىرىنى ئوقۇتۇپ قويساق ساۋابى چوڭ بولىدۇ، — دېدى شاۋۇدۇن ئەپەندى، — مەكتەپتىن سىزنىڭ ئىش ھەققىڭىزگە ھەر ئايدا ئىككى سەر كۈمۈش بېرىدۇ.

توختى ئاخۇن بىردەم ئويلاندى، شۇ زامانلاردا دىنىي مۇتەئەسسەپلىك كۈچلۈك ئىدى. گەرچە، يېڭىچە مەكتەپلەر يۇرتلاردا قۇرۇلغان بولسىمۇ، ياڭ زېڭشىن ئۇنى تەقىب قىلغانىدى. بىرىنچى قېتىملىق تەقىبلەنگەن ۋاقىتتا دۇگامەت ئەپەندى ئاستانىدىن گۇچۇڭغا، شاۋۇدۇن ئەپەندى ئاتۇش ئىكساقىتىن بۇ تەرەپكە باش قاچۇرۇپ كېلىپ، بۇ يەردىكى گۈلشەن مەكتىپىدە ئىشلەپ تۇرۇپ قالغانىدى. ئاز ساندىكى ئىلغار پىكىرلىك ئۆلىما -

سودىگەرلەر، مۆتىۋەر زاتلار گۈلشەن مەكتىپىنى قوللىغان بولسىمۇ،
مۇتلەق كۆپچىلىك خەلق تېخى بۇنداق يېڭىچە مەكتەپلەرنى
چۈشىنىشتىن، ئۇنى ئېڭىغا سىڭدۈرۈپ قوبۇل قىلىشتىن خېلى
يىراقتا ئىدى؛ ھەتتا ئەپەندىلەرنىڭ كىيىنىشىلىرىنىمۇ مەسخىرە
قىلىشپ، ئۇلار كوچا - كويلاردا ماڭسا ئۇلارغا يانچە قاراپ
«جەدىت كېلىۋاتىدۇ» دېيىشەتتى. شۇڭا، ئەپەندىلەرمۇ
ئۆزلىرىنىڭ گەپ - سۆزلىرى، كىيىم - كېچىكى، يۇرت ئىچىدىكى
توي - تۆكۈن، ئۆلۈم - يېتىم، نەزىر - چىراغ دېگەندەك
سورۇنلاردىكى تەشۋىق - تەربىيەلىرى ئارقىلىق كىشىلەرگە تىنماي
يېڭىچە ئىدىيە، يېڭىچە كۆز قاراش، يېڭىچە چۈشەنچە -
پىكىرلەرنى سىڭدۈرۈپ بېرىشقا جان - جەھلى بىلەن تىرىشاتتى.
يېڭىچە مەكتەپ خۇددى بۇلۇتلۇق ئاسماندا ۋاللىدە قۇياش
پارلىغاندەك، كىشىلەرنىڭ كۆزلىرىنى چاقىناتقانىدى. قاراڭغۇلۇققا،
زۇلمەتكە كۆنۈپ كەتكەن خالايق ئۇنداق تۇيۇقسىز پارلىغان
قۇياش نۇرىغا دەماللىققا كۆزنى يوغان ئېچىپ قارىشى تەس
ئىدى.

— بولىدۇ، سىزلەرمۇ ئېرىنمەستىن ئۈچ قېتىم ھۇزۇرۇمغا
كەلدىڭىزلەر، مەنمۇ قەدرىمنى قىلغىنىڭلارنى بىلمىسەم بولماس،
ئۇنىڭ ئۈستىگە بالىلارغا ساۋاق بېرىش ساۋابلىق ئىشكەن. ئەتە
بېرىپ كۆرۈپ كېلەي، ئاندىن بىرنېمە دېيىشەرمىز، — دېدى
توختى ئاخۇن ئۇزاق ئويلىنىشتىن كېيىن.
— ھەبەللى! — دېيىشتى ئەپەندىلەر تەڭلا، — ئەتە سىزنى

گۈلشەن مەكتىپىدە كۈتىمىز ئەمەس!
توختى ئاخۇن ئىككى ئەپەندىنى دەرۋازىغىچە ئۈزىتىپ
چىقتى.

گۈلشەن مەكتىپى لىخۇاجەنزە مەيدانىنىڭ شەرقىي جەنۇبىغا
سوزۇلغان كوچىدىكى بىر ھويلا - قورۇ ئىچىدە بولۇپ، بۇ قورۇنى

مەرىپەتپەرۋەر زات سەمەتھاجى ئىنئام قىلغانىدى. توختى ئاخۇن چاشگاھ ۋاقتى بىلەن گۈلشەن مەكتىپىگە كەلدى. ئۇ ئالدى بىلەن مەكتەپنىڭ قوشقوۋۇقى تۈۋىدە بىردەم تۇرۇپ، ھويلا ئىچىگە سەپسالدى. ھويلا ئانچە چوڭ ئەمەس ئىدى. ھويلىدا يىگىرمىچە بالا قاتار تىزىلغان پېتى بىر - ئىككى - بىر، بىر - ئىككى - بىر دېگەن كوماندىغا پۇتلىرىنى كەلتۈرۈپ دەسسەپ، ھويلىنى ئايلانماقتا. كوماندىنى شاۋۇدۇن ئەپەندى بەرمەكتە. بالىلارغا قاراپ تۇغان دۇگامەت ئەپەندى بىلەن ئاۋامسىلىم دېگەن دىنىي زات ئارىلاپ بىرنېمىلەرنى دېيىشىپ قوياتتى. بالىلار بىرنەچچە رەت ئايلانغاندىن كېيىن شاۋۇدۇن ئەپەندى ئۈنلۈك قىلىپ توۋلىدى:

— ئەمدى شېئىرنى ئۈنلۈك ئوقۇپ ئايلنىڭلار!

بالىلارنىڭ بوي - تۇرقى ئېگىز - پەس، كىيىملىرى ھەرخىل، ياش قۇرامى پەرقلىق ئىدى. شۇنداقتمۇ ئۇلارنىڭ روھى كۆتۈرەڭگۈ ئىدى. ئۇلار تەكشى ئاۋازدا شېئىر ئوقۇپ، رەتلىك دەسسەپ ئايلنىشقا باشلىدى:

ئوقۇت مېنى ئەزىز ئاتام،

ئوقۇتمىساڭ تاشتەك قاتاڭ.

ھېچنېمە كۆرمەي، ھېچنېمە بىلمەي،

ئىختىيارسىز بىكار ياتاڭ.

بىرلەشكەن مەكتەپ ئاچىڭ،

نادانلىقنى ئاستىق باسىڭ.

شۇنداق قىلىپ بىز ياشلارنىڭ،

ئىلىم بىلەن كۆزىم ئاچىڭ.

يىغلاتماڭىز بىز ياشلارنى،

تۆكتەرمەڭىز كۆز ياشلارنى .

زىنھار ئانام، ئاتام زىنھار،

ئوقۇتىڭىز بىز ياشلارنى .

زامان ھازىر شۇنداق زامان،

ئوقۇمىغان ئىتتىن يامان .

ئوقۇغانلار بولۇر ئامان،

ئوقۇتىڭىز بىز ياشلارنى .

.....

توختى ئاخۇنغا ئاخىرقى بىر كۇپلېت شېئىر تەسىر قىلدى .

راست ئەمەسمۇ؟ «ئوقۇمىغان ئىتتىن يامان» دېگىنى چىن سۆزغۇ

بۇ؟ ئوقۇمىغانلار ئېغىر ئەمگەك بىلەن يىل بويى شىللىسىگە توپا

چېچىپ كەتمەن چاپىدۇ . مانا، مەن بىلەن تەڭ دېمەتلىك بولغان

كازىم ئىلىپنى «تاياق» دېيەلمەي كۆچىلاردا ئاشقان - تاشقاننى

يەپ، ئاخىر يەنە كۆچىدا ئۆلۈپ كەتتىغۇ؟ ئوقۇش كېرەك،

بالىلارنى ئوقۇتۇش كېرەك، بۇ ئەلنى ئويغىتىش كېرەك.....

توختى ئاخۇن مەكتەپ ھويلىسىغا كىردى، شاۋۇدۇن

ئەپەندى، دۇگامەت ئەپەندى، ئاۋامسىلم موللا قىزغىن چاۋاك

چېلىشتى، ئۇستازلىرىنىڭ بۇ ھەرىكىتىگە ماسلىشىپ بالىلارمۇ

چاۋاك چېلىشىپ كەتتى .

— ئەسسالامۇئەلەيكوم، ياخشى تۇردۇڭلارمۇ ئەپەندىلەر!؟ —

توختى ئاخۇن ئوچۇق چىراي، گۈس - گۈس دەسسەپ كېلىپ

ئەپەندىلەر بىلەن ئىككى قوللاپ كۆرۈشتى .

— مەرھابا، مەرھابا، قەدىمىڭىزگە مۇبارەك توختى ئاخۇن

ئاكا! — ئەپەندىلەر توختى ئاخۇن بىلەن ئارقا - ئارقىدىن

كۆرۈشتى .

— مانا ئەمدى ياخشى بولدى، تۆتىمىز بىرلىكتە بۇ گۈلشەن مەكتىپىنى خەقلەرنىڭ كۆزىدىن ئوت چىقارغۇدەك قىلىپ ئاچمىز، — دېدى شاۋۇدۇن ئەپەندى.

— كەلگىنىڭىز ناھايىتى ياخشى بولدى بۇرادەر، بالىلارغا بىرلىكتە ساۋاق بەرسەك نېمىدېگەن ياخشى ئىش بۇ؟! — دېدى ئاۋامسىلىم موللىمۇ تەبەسسۇم بىلەن.

— ئەمدى بىزنىڭ ئوقۇتقۇچىلىرىمىز تولۇق بولدى. ئاۋامسىلىم موللا ھەركۈنى بالىلارغا ئىككى سائەت دىن دەرسى بېرىدۇ. شاۋۇدۇن ئەپەندى جۇغراپىيە ۋە ئاسترونومىيە دەرسى بېرىدۇ. مەن ئانا تىل بىلەن ھېساب دەرسى بېرىمەن. سىز تەن دەرسى — جانبازلىقتىن ساۋاق بېرىسىز، — دېدى دۇگامەت ئەپەندى.

— جانبازلىقتىن ساۋاق بېرىلىدۇ، دېگەننى ئاڭلىغان بالىلار خۇشاللىقىدا چاۋاك چېلىشىپ كەتتى.

— ھېلى سىز ئاسترونومىيە دېگەندەك بىر گەپنى قىلدىڭىز، ئۇ نېمە دېگەن گەپ؟ — دېدى توختى ئاخۇن ھەيرانلىقنى يوشۇرماي دۇگامەت ئەپەندىدىن سوراپ.

— ئاسترونومىيە دېگىنىمىز ئاسمان جىسىملىرى يەنى يۇلتۇز، ئاي، قۇياش قاتارلىقلار ھەققىدىكى ساۋاق، — دېدى دۇگامەت ئەپەندى چۈشەندۈرۈپ.

— مۇنەججىملىك دەڭە؟! — توختى ئاخۇن تېزلا چۈشەندى، — يېڭى گەپلەرنى ئادەم تازا ئاڭقىرالماي قالىدىكەن.

— مۇنەججىملىك دەپ چۈشەنسىڭىزمۇ بولىدۇ. لېكىن، ئۇ پالچىلىققا ئائىت مۇنەججىملىك ئەمەس، بەلكى ئۇنىڭدا قۇياش، ئاي، يۇلتۇز تۈركۈملىرىنىڭ جايلىشىشى، قانۇنىيەتلىك ھەرىكەتلىنىشى، ئۇلارنىڭ پەسىللەر بىلەن بولغان مۇناسىۋىتى، ئۆزگىرىش ھالەتلىرى سۆزلىنىدۇ، — دۇگامەت ئەپەندى تەپسىلىي

چۈشەندۈردى.

— مۇنداق گەپكەن - دە، ئاسترونومىيە دېگەن، — توختى ئاخۇن بېشىنى لىگىشتىپ چۈشەنگەنلىكىنى ئىپادە قىلدى.
— ساۋاقليرىمىزدا يېڭىچە ساۋاق، يېڭىچە ئاتالغۇ - ئوقۇملار بولغاچقا، شۇڭا خەقلەر «جەدىت مەكتىپى» دەپ ئاتىشىۋاتمامدۇ بۇ گۈلشەن مەكتىپىنى، — شاۋۋدۇن ئەپەندى «جەدىت» دېگەن سۆزنى شەرھلىدى.

— ھىم، ئەمدى چۈشەندىم بۇ مەكتەپنى، — توختى ئاخۇن راست گېپىنى ئېيتتى.

— ساۋاقداشلار! — دەپ گەپ باشلىدى دۇگامەت ئەپەندى ئوقۇغۇچىلارغا قاراپ، — بۈگۈندىن ئېتىبارەن ئۇستا جانىباز توختى ئاخۇن ئاكا سىلەرگە جانىبازلىق ساۋاقليرىنى ئۆگىتىدۇ. ئوقۇغۇچى دېگەن ساغلام بەدەن، ساپ ئەقىل، ھۈنەر - بىلىم ئىگىسى بولۇشى كېرەك. زامانغا يارىشا ئىلىم بىلەن دىنىي ئىلىم ھەم تەن دەرسى — بۇلارنىڭ ھەممىسىلا ئوخشاشلا مۇھىم، تىرىشىپ ئۆگىنىپ، ھەممە تەرەپتىن تەڭ يېتىلىشنى قولغا كەلتۈرۈڭلار، ئىشەنچىڭلار بارمۇ؟

— ئىشەنچىمىز بار! — بالىلارنىڭ چىرقىراق ئاۋازى مەكتەپ ھويلىسىدىن ھالقىپ كوچا تەرەپكىمۇ يېپىلدى.

شۇنىڭدىن ئېتىبارەن توختى ئاخۇن گۈلشەن مەكتىپىنىڭ ئوقۇتقۇچىسى بولۇپ ئىشلىدى. ئۇنىڭ شاھىدىن، غوسىدىن، مۇئەزرىدىن دېگەن ئوغۇللىرىمۇ ئىلگىرى - كېيىن بولۇپ گۈلشەن مەكتىپىدە ساۋاق ئالدى.

كۈنلەرنىڭ ئۆتۈشى بىلەن گۈلشەن مەكتىپىدە ئوقۇيدىغانلار ئاۋۋدى. توختى ئاخۇن تېخىمۇ ئالدىراش بولۇپ كەتتى. ئۇ ھويلىسىدىكى شاگىرتلىرىغا ھەم مەكتەپتىكى ئوقۇغۇچىلارغا قېتىرقىنىپ ساۋاق بەردى. بۇنىڭ بىلەن توختى ئاخۇننىڭ يۇرت

ئىچىدىكى ئابروۋىي يەنىمۇ ئۆستى. يازلىق يىغىم ۋاقتى ئۆتۈپ،
كۈزلۈك ئوقۇش باشلىنىش ئالدىدا دۇگامەت ئەپەندى تۇرپان
ئاستانىگە بېرىپ يەنە ئىككى نەپەر ئوقۇتقۇچى ئېلىپ كەلدى ھەم
پات ئارىدا مەرىپەتپەرۋەر باي مەخسۇت مۇھىتىنىڭ سودا ئىشلىرى
بىلەن گۇچۇڭغا كېلىدىغانلىق خەۋىرىنىمۇ ئېلىپ كەلدى.

×

×

×

كۈز كۈنلىرى، يۇرت ئىچى «تۆگە قارنى يېرىلدى» دېگەن
مولچىلىققا تولغان ۋاقىتلار. قوزا - ئوغلاقلار چوڭىيىپ، خامانلار
ئېلىنىپ، قوغۇن - تاۋۇز، ئالما، ئانار تۆكمە بولغان مەزگىل.
مۇشۇنداق مەمۇرچىلىق ۋاقتتا، تۇرپان ئاستانىدىن مەخسۇت
مۇھىتى تۇرپان شەھىرىدىكى مىجىت ھاجى باينىڭ نەۋرىسى -
شائىر ئابدۇخالىق ئۇيغۇر بىلەن گۇچۇڭغا كەلدى.

تۇرپان ئاستانىدىكى مۇھىتىلار ئائىلىسى، تۇرپان
شەھىرىدىكى مىجىت ھاجىلار شۇ زاماندىكى تۇرپان بايلىرى ئىدى.
ئۇلار ئىلگىرىدىنلا چاررۇسىيە، ئۆكتەبىر ئىنقىلابىدىن كېيىن
سوۋېت ئىتتىپاقى بىلەن سودا - تىجارەت قىلىدىغان باي
سودىگەرلەر ئىدى. بۇ بايلار ئەينى مەزگىلدە ئاتۇشتىكى مۇساباي،
قەشقەرلىك ئاخۇنباي، ئوبۇلھەسەن ھاجى، ۋېلىباي، قومۇلدىكى
ھەسەن بالا ھاجىلار قاتارىدا شىنجاڭدىكى مەشھۇر بايلاردىن
بولۇپ قالغانىدى.

مەخسۇت مۇھىتىلارنى ئىسمائىل بايۋەچچە ئۆز ھويلىسىدا تاي
سويۇپ كۈتۈۋالدى. ئىسمائىل بايۋەچچىنىڭ يېڭى قوۋۇق
مەھەللىسىدە چوڭ ھويلىلىق قورۇ - جايى بار بولۇپ، مېھمانلار
مۇشۇ ھويلىغا چۈشكەنىدى.

چوڭ ھويلا پېشايۋانلىق بولۇپ، ھويلا ئىچى گۈلزارلىق ئىدى.

مېھمانلار پېشايۋاندىكى سورۇندىن ئورۇن ئېلىشتى. تۆردە مەخسۇت مۇھىتى، ئۇنىڭ يېنىدا ئابدۇخالىق ئۇيغۇر ئولتۇردى. ئوڭ تەرەپتە سەمەتھاجى، قارىھاجى، ئابدۇكېرىمباي، ئىمىنبايلار ئورۇن ئالدى. ئۇلارنىڭ ئۇدۇلىدا دۇگامەت ئەپەندى، شاۋۇدۇن ئەپەندى، توختى ئاخۇن، ئاۋامسىلىم، يەنە يېڭىدىن كەلگەن ئىككى نەپەر ئاستانىلىك ئەپەندى، ھىدايتۇللا خەلىپەت قاتارلىقلار ئولتۇردى. ئىسمائىل بايۋەچچە مەخسۇت مۇھىتىنىڭ ئۇدۇلىدا ئولتۇردى. مۇلازىملار پايىپتەك بولۇشۇپ خىزمەت قىلىشماقتا ئىدى.

ئىسمائىل بايۋەچچە مېھمانلارنى ئۆزئارا تونۇشتۇردى ۋە مەخسۇت مۇھىتىنى ئالاھىدە تىلغا ئالدى:

— مەخسۇت ئاكام تۇرپاننىڭ چوڭ بايلىرىدىن، بۇ ئادەم پۇلنى قانداق يەرگە سەرپ قىلىشنى بىلگەن ئادەملەرگەن. تۇرپاندا يېڭىچە پەننىي مەكتەپ قۇرغان، خەلقنى مەرىپەت يولىغا باشلاۋاتقان ئۇلۇغ بىر زات. دەم غەنىيمەت، دىدار غەنىيمەت دەپتىكەن چوڭلار، بۇ ئادەم بىلەن دىدارلىشىشقا نېسىپ بولغىنى بىزنىڭ تەلپىمىزدۇر. مەخسۇت ئاكام رۇس ئېلىغا قانچە قېتىملاپ بارغان. ئۇ يۇرتلاردىكى ئىلگىرىلەشلەرنى كۆرگەن. بۈگۈن ھەرقايسىلىرىنى بۇ سورۇنغا جەم قىلىشتىكى مەقسەت شۇكى، مەخسۇت ئاكىمىزنىڭ كۆرگەن - ئاڭلىغانلىرىدىن ئاز - تولا نېسىۋە ئاڭلاشتىن ئىبارەت. قانداق مەخسۇت ئاكا، رۇس ئېلىدىكى يېڭىلىقلاردىن بىزلەرنىمۇ خەۋەردار قىلغان بولسىلا؟

— شۇنداق قىلىسلا مەخسۇتباي، بىزلەر قۇدۇقنىڭ ئىچىدىكى پاقىدەك، جاھان مۇشۇ دەپ گۇچۇڭ، ئۈرۈمچى، تۇرپان، قەشقەردىن باشقا يەرنى كۆرمىگەن، پەقەتلا شۇ ھەج ئۈچۈن مەككە - مەدىنىنىلا كۆرگەن، - دېدى سەمەتھاجى.

— شۇنداق، شۇنداق، كۆزىمىزنى ئېچىپ قويسلا، - سورۇندىكىلەر مەخسۇت مۇھىتىغا قاراشتى. مەخسۇت مۇھىتى بېشىغا

قىزىل دۇخاۋىدىن مانچېستېر بۆك، ئاق گىرىپتىن ياۋروچە كۆڭلەك، قارا سارجىدىن كاستۇم - بۇرۇلكا كىيگەن، گالىستۇك تاقىغان، بۇغداي ئۆڭ، يارىشىملىق بۇرۇت قويغان، قاڭشارلىق، قاراقاش، كۆزلىرى چوڭ، ئىللىق چىراي، كۆزلىرىدىن قەيسەرلىك چىقىپ تۇرىدىغان ئېگىز بويلۇق، كەڭ گەۋدىلىك ئوتتۇز يەتتە - ئوتتۇز سەككىز ياشلاردىكى ئادەم ئىدى.

— مەن بۇ گۇچۇڭغا كېلىپ ھەرقايسىلىرى بىلەن كۆرۈشكىنىمدىن بەكمۇ خۇرسەنمەن، — مەخسۇت مۇھىتى ئالدىنقى، سالماقلىق بىلەن سۆزلىدى. ئۇنىڭ سالاپەتلىك تۇرقى سورۇندىكىلەرنى جەلپ قىلاتتى، — سوۋېت ئىتتىپاقىدىكى بۇ يىللىق يەرمەنكىگە ئىككى يۈز تۆگىلىك مال يۆتكىمەكچىدىم، ئاتۇشتىن ھازىر تۆگە كارۋىنىدىن تۆت كارۋان بۇ تەرەپكە يولغا چىقتى. سوۋېت ئېلىگە ئاپىرىدىغان يۇڭ - تېرىنى ئىسمائىل بايۋەچچە بىلەن كېلىشكەندۇق، بۇ بايۋەچچە گۇچۇڭ - جىمىسار، ئالتاي - چۆچەك تەرەپلەردىن يىغقان يۇڭ - تېرىلىرىنى ماڭا ئۆتكۈزمەكچى بولغان. شۇ ئىش بىلەن گۇچۇڭغا كېلىپ ھەرقايسىلىرىغا مۇلاقات^① بولدۇم، — مەخسۇت مۇھىتى سەل تىنىۋېلىپ يەنە سۆزلىدى، — رۇس ئېلىدە يېڭىلىق كۆپ، ئۇلار ئوت ھارۋىسىدا، ماشىنىدا، پاراخوتتا، سامالىيوتتا يۈرىدۇ؛ بىز تېخىچە كالا ھارۋىسى، ئات - ئېشەكتە يول يۈرىمىز. ئۇلاردا ئادىل - ئادالەت، ھۆرىيەت، ئەركىنلىك، تەرەققىيات، باراۋەرلىك بار. بىزدە بولسا مەھكۇملۇق، ئېزىلىش، نادانلىق، قالاقلق، قاشاقلىق بار.....

ئوتتۇرىدا چاي قۇيۇپ، پايپىتەك بولۇپ مۇلازىملىق قىلىۋاتقان مەردانىنىڭ ئاغزى ئېچىلىپلا قالدى. ئوت ھارۋىسى، پاراخوت،

^① مۇلاقات - ئەرەبچە، ئۇچراشماق، يولۇقماق، كۆرۈشمەك مەنىلىرىدە - ئا.

سامالپوت دېگىنى نېمىدۇ؟ تەرەققىيات، ھۆرىيەت
دېگەنلەرچۇ؟.....

— بۇلارنىڭ ھەممىسى نېمىدىن بولغان؟ ئىلىم -
مەرىپەتتىن، ھۈنەر - سانائەتتىن بولغان. ئۇلاردا مۇتەئەسسەپلىك
ئاز، يېڭىلىققا ئىنتىلىش كۈچلۈك. لېكىن، بىزدىمۇ ھازىر
ئىلگىرىلەش بار. تۇرپاندا، قەشقەر - ئاتۇشتا، ئىلىدا، جۈملىدىن
گۇچۇڭدىمۇ يېڭىچە پەننىي مەكتەپلەر قۇرۇلدى. سەمەتھاجى،
ئىمىنھاجى، قارىھاجى، ئابدۇكېرىمباي ۋە ھەرقايسىلىرىدەك يۇرت
مۇتەئەسسىرى خەلقنى نادانلىقتىن ئويغىتىشقا ئەمەلىي ھەرىكەت
بىلەن ئاتلىنىپتۇ، بۇ ناھايىتى ياخشى باشلىنىش. خەلقىمىزنىڭ
مەرىپەتكە ئىنتىلىشىمۇ ياخشى. ئادەمنى ئۈمىد ياشىتىدۇ، غەم
قاچىتىدۇ. بىزدە ئارمان كۆپ، دەرمان يوق. «ئۈمىتۈلگەن ئەرگە
دەريا سۈيى ھوشۇقىغا كەلمەس» دېگەن ماقال بار. توختىماي
تىرىشچانلىق كۆرسەتسەك، ئوتتۇز كۈن روزىنىڭ بىر كۈن ھېيتى
بار دېگەندەك، بىر كۈنى قەد كۆتۈرۈپ، بىزمۇ رۇسلاردەك
ئىلگىرىلەشكە، تەرەققىياتقا ئېرىشەلەيمىز. ئۆتكەنگە پۇشايمان،
بۈگۈنگە قانائەتلەنمەسلىك، كەلگۈسىگە ئۈمىد - مانا بۇ ئىنسانغا
خاس ھايات مەنتىقىسى. يالغۇز دەرەخ ئورمان بولمىغاندەك، يۇرت
ئىچىدىكى بىرقانچە باي بىلەن ئەل كۈچلەنمەيدۇ. بۇنىڭ ئۈچۈن
ئومۇمىي خەلقنى نادانلىقتىن ئويغىتىپ، مەرىپەتكە ئۈندەش،
زامانغا لايىق ئىلىم - بىلىم بىلەن ئەۋلادلارنى تەربىيەلەش كېرەك.
ساغلام بەدەن، ساپ ئەقىل، بايلىق، ھوقۇق، ئىلىم - مانا بۇلار
ئەلنى يۈكسەلدۈرىدىغان نەرسىلەر. بۇلار نەدىن كېلىدۇ؟
مەرىپەتتىن كېلىدۇ. مەرىپەت نەدىن كېلىدۇ؟ يېڭىچە مەكتەپلەردىن
كېلىدۇ. بىز ئالدى بىلەن ئۆزىمىزدىكى ئىللەتلەرنى، ئىلىم
ئىگىلەشكە توسقۇنلۇق قىلىۋاتقان مەپكۈرە، چۈشەنچىلەرنى
ۋۇجۇدىمىزدىن ئىرغىتىپ تاشلاپ، يېڭىچە ئاڭ، چۈشەنچە

تۇرغۇزۇشۇمىز كېرەك، شۇندىلا بىز ئىلگىرىلەش ياسىيالايمىز.
— بەرھەق، توغرا، يۇرت كۆرگەن ئادەم دېگەن باشقا بولىدۇ جۇمۇ؟ — دېدى سەمەتھاجى چارلاشقان ساقاللىرىنى سلاشتۇرۇپ.

— يېڭىلىقنى كۆرگەن ئادەملەرنىڭ گەپلىرىمۇ يېڭىچە، چۈشەنچىسىمۇ يېڭىچە بولىدىكەن، — دېدى ئىمىنباي.
— ئىللەتلەرنى تۈگىتىپ، يېڭىچە ئاڭ، چۈشەنچە تۇرغۇزۇش دېگەن سۆزلىرىنىڭ خېلى تورى باردەك قىلىدۇ. لېكىن، مەن ئۇنىڭ چوڭقۇر مەنىسىگە تازا يېتەلمىدىمۇ قانداق؟ — دېدى ئىسمائىل بايۋەچچىنىڭ ئاتىسى قارىھاجى.

مەخسۇت مۇھىتى ئابدۇخالىق ئۇيغۇرغا قاراپ:
— ئىنىم، مەن كۆپ سۆزلىدىم، ئەمدى سىز كۆپچىلىككە «باردۇر» دېگەن شېئىرىڭىزنى ئوقۇپ بېرىڭ، قارىھاجىنىڭ سوئالىغا سىزنىڭ ئاشۇ شېئىرىڭىزدىن ئېنىق جاۋاب تېپىلىدۇغۇ؟ — دېدى.

— بولىدۇ، ئوقۇپ بېرىي، — ئابدۇخالىق ئۇيغۇر تۈزۈت قىلىپ ئولتۇرمىدى. ئۇ قويۇن يانچۇقىدىن بىرنەچچە ۋاراق قەغەزنى ئالدى، — بۇ شېئىرنى يېقىندىلا يېزىۋىدىم، تېخى ئاققا كۆچۈرگۈدەك بولمىدىم، ھەرقايسىلىرىنىڭ نەزەرلىرىگە مەنزۇر بولارمىكەن؟

— ئوقۇسىلا، سىلىنىڭ مۇبارەك ناملىرىنىلا ئاڭلاپ، شېئىرلىرىدىن ھۇزۇر ئېلىشقا تېخى مۇۋەپپەقىيەت بولمىغانىدۇق، — ئاۋامسىلىم موللا شائىرغا مۇراجىئەت قىلدى.

كۆپچىلىك ئابدۇخالىق ئۇيغۇرغا نەزەر ئاغدۇرۇشتى.
ئابدۇخالىق ئۇيغۇر بېشىغا قارا شىلەپە، ئۇچىسىغا ھاۋارەڭ كۆڭلەك ئۈستىگە كەرشناۋاي سارجىدىن كاستۇم - بۇرۇلكا كىيگەن، ئوتتۇرا بوي، سېمىز رەك كەلگەن، ئاق يۈزلۈك، قوي كۆزلۈك، يىگىرمە بىر -

يىگىرمە ئىككى ياشلار چامىسىدىكى ئەر ئىدى. ئۇنىڭ كۆزلىرىدىن جۇشقۇنلۇق چىقىپ تۇراتتى. ئۇ كۆپچىلىككە بىرقۇر قارىغاندىن كېيىن، «باردۇر» دېگەن شېئىرىنى ئۈنلۈك ئوقۇشقا باشلىدى:

جاھالەت سەمەرەسىدىن بىزگە بىر كۈن كۆپ جاپا باردۇر،
ئېيتىڭىزچۇ، بۈگۈنكى ھالىمىزنىڭ قايسىبىرىدە ساپا باردۇر.

زامانىنىڭ ھالىدىن ۋاقىپ بولۇپ تۇرماقنىڭ ئورنىغا،
بىرىنى شاگىيو سايلاپ ئارقىدىن دەۋايىمىز باردۇر.

ئىلىمنىڭ ئىجتىھاتىغا كۆڭۈلنى قويمىدۇق بىزلەر،
ئوقۇرمىز - ئوقۇتۇرمىز سېغىز چايناشىمىز باردۇر.

تەئاۋۇنۇ - تەناسۇر ئورنىغا بىزلەردە بىر ئادەت،
يېڭى باشنى كۆتۈرگەننى ئۇرۇپ يىغقانىمىز باردۇر.

يەنە يۇرت پايدىسىغا جەمئى بولماقلىق بەسى - مۈشكۈل،
ئەگەر بىر يەردە توي بولسا، بېرىپ ياتقانمىز باردۇر.

ئومۇمنىڭ پايدىسىغا يۈز يىلدا ھەم ئەسلا چۈشەنمەيمىز،
زىيان قىلماق ئۈچۈن بولسا ئەجەب چاققانمىز باردۇر.

بىرى بىر ياخشىلىق قىلسا، ئۇنىڭ يادىنى قىلماق يوق،
ئېپى كەلسە بېرىپ ئەۋرەتلىرىن ئاچقانمىز باردۇر.

ئەگەر مىللەت ئۈچۈن بىر پۇل چىقىش كەلسە تاپالماسمىز،
چىقىمى يوق ناۋا پۇلغا تولا ئىخلاسىمىز باردۇر.

ئىخۋان^① ھەم بۇرادەرلىك نىشانى قالمىدى بىزدە،
مەگەر دوست بولساقمۇ ئەسلىي، بۆلەك مۇددىئايىمىز باردۇر.

خاتائەن دوستىمىزدا بىر ئەيىب زاھىر بولۇپ قالسا،
يوشۇرماي بىرگە ئوننى تېپىپ قاتقانمىز باردۇر.

بابالار شۆھرىتىنى، غەيرىتىنى ھېچ سېغىنمىسىمىز،
قېلىپ غەپلەت جاھالەتتە يۇمۇپ كۆز، پو ئاتقانمىز باردۇر.

كېرەكسىز مۇشتەھەپ ئىشلار ئۈچۈن جاننى پىدا قىلماق،
ۋە لېكىن ھەجگە باج ئالسا، تۈزۈپ قاچقانمىز باردۇر.

ئويۇن - چاقچاق تۈپەيلىدىن ئۆزئارا بىئەپ بولساق،
ياراشتۇرۇپ قويۇش نەدە، ئارىغا ئوت ياققانمىز باردۇر.

خۇشامەت بابىدا بىزدىن بۆلەك ئۈستىسى ھەم يوقتۇر،
قۇۋلۇغۇ شۇملۇق بىلەن رەگمۇرەك يالغانمىز باردۇر.

ئىت ئۇرغاننى تونۇر دەپ بار ئىدى بىر تەمسىلى،
لويى، ئامبال ۋە دارىن دەپ سېمىز باققانمىز باردۇر.

ئىلىم - پەنگە يۈرۈش قىلغان ئۇچار كۆكتە - ئۈزەر سۇدا،
مىنىشكە قوتۇر ئېشەك يوق، پىيادە قالغانمىز باردۇر.

گۈركىرەپ كەلسە ئاپتوموبىل، نېمە بۇ ئەي خۇدايىم دەپ،

^① ئىخۋان - قېرىنداشلىق.

ئەقىلى ئىشلىتەلمەي ھاڭ - تاڭ قېتىپ قالغانىمىز باردۇر.

ھۈنەر بىلەن سانائەتتە «يېتىشتۈق» ئەمدى ئىش پۈتتى،
ئۇماچ ئىچمەككە خۇمداندا غېدىر قۇيغانىمىز باردۇر.

مىسلى جەننەت تاغۇ - دەريانى بېزەشكە يوق كىشى،
ياستۇقنى قىرلاپ قويۇپ بىغەم ياتقانىمىز باردۇر.

مۇنەججىم ھەم ئىنژېنېر، ئالىملارنىڭ ئورنىغا،
تونۇ - سەللە، نەپسى بالا موللىمىز - سۇلتانىمىز باردۇر.

قىزىل كۆزلۈك، كۆرەلمەسلىك ۋەيا ئۆزى قىلالماسلىق،
قىلاي دەپ بەل باغلىغانلارغا تۈرلۈك - تۈمەن بوھتانىمىز باردۇر.

ئەل - يۇرتنىڭ دەردىگە قىلچىمۇ دەرمان بولمىدۇق بىزلەر،
كېلۇر بىر كۈن ئاشۇ چاغدا ئورنىغا كەلمەس پۇشمانىمىز باردۇر.

.....

— بارىكالا! ئاپىرىن! شائىر دېگەننىڭ كۆزى روشەن، تىلى
ئۆتكۈر بولىدىكەن - ھە؟! - سەمەتھاجى باشمالتىقنى چىقىرىپ
ماختىدى.

— خۇددى جاھاننامە ئەينىكىدە كۆرگەندەك خەلقىئالەم
ئىچىدىكى ئىشلارنى ئەينەن تەسۋىرلەپتۇ بۇ شائىر! - ئىمىنبايمۇ
ھەيرانلىقنى يوشۇرالمىدى.

— بەئەينى تېۋىپنىڭ ئۆزى! تېۋىپ بولغاندىمۇ ئۇستا
تېۋىپنىڭ ئۆزىكەن! ئۇيغۇرنىڭ ۋۇجۇدىدىكى كېسەل - ئىللەتنىڭ
بەرنى تېپىپ چىقىپتۇ بۇ شائىر! - ئاۋامسىلىم موللىمۇ ئۆزىنىڭ

قايىللىقنى بىلدۈردى.

قارباھاجىمۇ ئېغىز ئاچتى:

— باشقا يەرلىرىغۇ ئاجايىپ ئوخشاپتۇ. بىراق، شۇ «تونۇ - سەللە، نەپسى بالا موللىمىز - سۇلتانىمىز باردۇر» دېگەن مىسرا سەل - پەل چىگىت چاقامدۇ قانداق، تەخسىر؟ - قارباھاجى بۇ سۆزنىڭ توغرىلىقىنى ئىسپاتلاشقا شىپىرىك ئىزدىگەندەك، سەمەتھاجى، ئىمىنبايلارغا نەزەر ئاغدۇردى. ئۇلار ئاغزىنى ئۆمەللەپ بىرنېمە دېگۈچە، مەخسۇتباي مۇنداق دېدى:

— بۇ مىسرا پەقەت ئالدىنقى مىسرادىكى «مۇنەججىم ھەم ئىنژېنېر، ئالىملارنىڭ ئورنىغا» دېگەن مەزمۇنغا قىلىنغان سېلىشتۇرما، بۇنى ئۆزلىرىگە ئېپ كېتىشىمىلە!

— ئۇغۇ شۇنداقراق سۆزكەن، مەن ئۆزۈمچە..... ئەمدى مۇنداقلا..... قارباھاجى دۇدۇقلاپ قالدى.

— مەخسۇتباينىڭ شەرھىسى توغرا، - دېدى سەمەتھاجى، - بۇ ئادەم خېلى ئىلغار پىكىرلىك، مەرىپەت ياقلايدىغان، خەلقپەرۋەر ئادەم ئىدى، بىزلەردىمۇ پەننىي ئالىملاردىن بىرقانچىسى بولغان بولسا، ئۇچقۇ، پاراخوت، ئوت ھارۋىسى دېگەنلەر بولاتتى. دىنىي ساۋاتتىن باشقىسىغا كۆڭۈلشەيدىغان، ھەممىلا نەرسىنى خۇدانىڭ يارىتىشىغا باغلاپ، سەۋەب قىلىشقا ئىنتىلمەيدىغان موللىلار بىزدە كۆپ. قۇرئان كەرىمدە ئاللاتائالا «بۇ جاھاننى سىلەرگە ياراتتىم، تىرىشىپ، تىرىشىپ ئۇنىڭ سىرلىرىنى ئىگىلەپ، كۈنۈڭلارنى باياشات ئۆتكۈزۈڭلار، يارىتىش مېنىڭدىن، يارىلىشىڭ ئۆزۈڭدىن» دېگەن. بىزدە «خۇدانىڭ قۇدرىتىسىز قىل تەۋرىمەيدۇ» دەپلا، ھەممىنى ئاللاغا باغلاپ قويۇپ، ئىزدەنمەي ياتىدىغان موللىلار كۆپ. بىز، بۇ ئابدۇخالق شائىر مىسرالىرىدا تەسۋىرلىگەندەك، سېغىز چاينىغاندەك كونا ئوقۇتۇشقىلا ئېسىلىۋالماي، يېڭىچە مەكتەپلەر ئارقىلىق پەننىي

بىلىملەرنىمۇ قېتىرقىنىپ ئۆگىنىشىمىز، ئومۇمىي خەلقنى مەرىپەتكە ئۈندىشىمىز لازىم، - سەمەتھاجى باشقىلارنىڭ سۆز قىلىشىغا ئىمكان قالدۇرمىدى. بۇ ئادەم ئىككى قېتىملىق ھەج سەپىرىدە ئايروپىلان، پاراخوت، ماشىنا، پويىزلارنى ياۋروپا ئەللىرىدە كۆرگەن، بىرقەدەر يېڭى پىكىرلەرنى قوللىغۇچى زات ئىدى.

توختى ئاخۇن ئابدۇخالىق شائىرنىڭ شېئىرىنى ۋە مەخسۇتباي، سەمەتھاجىدەك يۇرت مۆتىۋەرلىرىنىڭ بايان، شەرھىلىرىنى ئاڭلىغاندىن كېيىن، كۆڭلى - كۆكسىنىڭ خېلى يورۇپ قالغانلىقىنى ھېس قىلدى. ئۇ بالىلىق چاغلىرىدا ئۇستازى ئەسلا بەگدىن ئىلىم - مەرىپەت، ھۈنەر - بىلىمنىڭ ئەھمىيىتىنى ئاڭلىغان، ئۆزىنىڭ شاگىرتلىرىغىمۇ ئىلىم - مەرىپەت، ئەدەب - ئەخلاق، توغرىلىق، سەمىمىيلىك، ئىنساب - دىيانەت قاتارلىقلار توغرىسىدا سۆزلەپ كەلگەنىدى. بۈگۈنكى سورۇندا ئۇ ئابدۇخالىقنىڭ شېئىرىدىكى «زاماننىڭ ھالىدىن ۋاقىپ بولۇپ تۇرماق»، «ئىلىم - پەنگە يۈرۈش قىلغان ئۇچار كۆكتە، ئۈزەر سۇدا» دېگەن سۆزلەردىن يېڭىلىقلارنى قوبۇل قىلىش، پەننىي بىلىملەرنى ئۆگىنىش، زاماننىڭ تەرەققىياتىدىن خەۋەردار بولۇپ مېڭىشنىڭ زۆرۈرلۈكىنى چوڭقۇر ھېس قىلدى ۋە ئۆزىنىڭ بۇ يېڭىچە بىلىم بېرىلىدىغان «گۈلشەن مەكتىپى» دە تەلىم - تەربىيەچى بولغىنىدىن پەخىرلەندى. بالىلارغا ساغلام بەدەن، ساپ ئەقىل، يېڭىچە مەپكۈرە - ئىدىيە بىلەن ئالغا ئىلگىرىلەشنى دائىم تەكىتلەپ تۇرۇشنىڭ زۆرۈرلۈكىنى كۆڭلىگە پۈكتى.

سورۇندا گۈدۈر - گۈدۈر، پىچىر - پىچىر بىردەم ئەۋج ئالدى. مەخسۇت مۇھىتى سەمەتھاجى، ئىمىنبايلار بىلەن سۆزلەشمەكتە، ئاۋامسىلىم موللا ئابدۇخالىق ئۇيغۇر بىلەن شېئىرىيەت توغرىسىدا سۆھبەتلەشمەكتە. مەردان ھېلى دۇگامەت ئەپەندىدىن، ھېلى شاۋۇدۇن ئەپەندىدىن سامالىيۇت دېگەن نېمە؟

ئوت ھارۋىسىغا ئوت قالاپ ھەيدەمدۇ؟ تەرەققىيات دېگىنىچۇ؟.....
دېگەنلەرنى سوراشتۇرماقتا. ئۆزئارا سۆھبەت سەل پەسەيدى،
مەخسۇت مۇھىتى ئەمدى توختى ئاخۇنغا قاراپ:

— توختاخون ئاكا، سىلىنىڭ داڭقىلىرىنى تۇرپاندا جىق
ئاڭلىغاندۇق، دىدارلىرىنى مانا بۈگۈن كۆرۈشكە نېسىپ بولدى.
دەم غەنىيمەت، دىدار غەنىيمەت، سىلى ئۇيغۇرنىڭ ئىچىدىن مۇشۇ
زاماندا يېتىشىپ چىققان يېتۈك جانباز ئىكەنلا، ماھارەتلىرىدىن
كۆرۈپ كۆزىمىز ئېچىلغان بولسا؟ — دېدى.

مەخسۇت مۇھىتى سوراشتۇرۇپ يۈرۈپ توختى ئاخۇننىڭ
ئۆزىدىن ئۈچ ياش چوڭ ئىكەنلىكىنى بىلگەنىدى.

— مېھمانلارنىڭ ھۆرمىتىگە بىر - ئىككى ھۈنەر كۆرسىتىپ
بېرەيلى، — دېدى توختى ئاخۇن تۈزۈت قىلىپ ئولتۇرماي، —
ئالدى بىلەن مېنىڭ شاگىرتلىرىمنىڭ تۇنجىسى بولغان ھىدايتۇللا
خەلپەت ماھارەت كۆرسەتسۇن، قېنى ھىدايتۇللا، مېھمانلارغا بىر -
ئىككى رەت ئويۇن كۆرسەتكىن.

ھىدايتۇللا توغرىلىق، مۇرىسى كەڭ، ئوتتۇرا بوي، بۇغداي
ئوڭ، يىگىرمە تۆت - يىگىرمە بەش ياشلار چامىسىدىكى قاۋۇل
يىگىت ئىدى. ئۇ ئۇستازنىڭ دەۋىتى بىلەن ئوتتۇرىغا چىقىپ
بېلىدىكى پوتىسىنىڭ قېتىغا ئېلىپ تېڭىۋالغان قىلىچنى چىقاردى.
ئۇ پوتىسىنى قايتىدىن چىڭىتىپ، سەينا ئالدىدىكى بوشلۇقتا
قىلىچ ئويناقتى. ئۇنىڭ ھەرىكىتى تېز، چەيدەس ھەم سالماق
بولۇپ ئوڭ - سولغا، ئالدى - كەينىگە شىلتىغان قىلىچىدىن
ۋىزىلىدىغان ئاۋاز چىقاتتى. ئۇنىڭ چۆرگۈلىشى قۇيۇنتازدەك
شىددەتلىك ئىدى. ئۇ قىلىچ ئايلاندۇرۇپ، ئورنىدىن ئۆرلەپ
چىقىپ يەرنى تەپكەندە، باشقىلارغا خۇددى يەر تىترىگەندەك
تۈيۈلدى. ھىدايتۇللا قىلىچ ئويۇنىدىن كېيىن كالتەكۋازلىق ئويۇنى
كۆرسەتتى، ئۇ چۆرگۈلەپ كېلىپ كالتەكنى كۈچ بىلەن بىر



سىلكىۋىدى، كالتەكنىڭ ئۇچى «شارتتىدە» ئۈزۈلۈپ تام تۈۋىگە بېرىپ چۈشتى. ئۇ قولىدىكى كالتەكنى تاشلاپ، ئىككى ئاللىقىنى ئىككى تېقىمغا بىرلا ئۇرۇپ، ئىككى غۇلاچچە ئېگىزلىكتىكى ھويلا تېمىغا بىرلا سەكرەپ چىقتى ۋە ئۇ يەردىن يەنە بىر سەكرەپ دالان ئۆيىنىڭ ئۆگزىسىگە چىقتى. دە، ئۇ يەردىن بىر موللاق بىلەن بايام ئۆزى كالتەك ئويىناۋاتقان مەيدانغا تىك چۈشۈپ، سورۇندىكىلەرگە بىر قېتىم، ئۇستازىغا ئايرىم تەزىم قىلىپ جايىغا ئولتۇردى.

توختى ئاخۇن ئورنىدىن تۇردى، ئۇ ئالدى بىلەن ئات مىنىشتە تۇرۇپ، ئىككى ئاللىقىنى كېرىپ قولىنى ئالدىغا سوزدى، ئاندىن دېمىنى ئىچىگە سولاپ ئوڭ - سول، ئارقا - ئالدىغا ئايلىنىپ تۇرۇپ ئاللىقان تۇردى. بۇ «شام ئۆچۈرۈش» ماھارىتى ئىدى. ئاللىقاندىن ھاسىل بولغان يەلنىڭ كۈچىدىن سورۇندىكىلەرنىڭ يەكتەك، ساقال، سەللىرىنىڭ پەتتالىرى يەلپۈنۈپ كېتەتتى. توختى ئاخۇن ئىككىنچى رەتتە «خۇگۇڭ گۈمپىسى» نى كۆرسەتتى. ئۇ ھويلىنىڭ بوش يېرىدە ئۇياقتىن - بۇياققا ۋاشىلداپ ئۆتەتتى، سورۇندىكىلەر پەقەت ۋەش - ۋۇش قىلغان شەپىنىلا ئاڭلاپ، ئوتتۇرىدا بىر سىيمانىڭ غىل - پال، غىل - پالا ئايلىنىۋاتقىنى غۇۋالا ئاڭقىرىپ ئولتۇرۇشتى. شۇ ئەسنادا ئۇ ھىدايتۇللاغا تاش تېپىپ كېلىشىنى ئېيتىۋىدى، ھىدايتۇللا ھويلىنىڭ بىر يېرىدىن كېسەك چوڭلۇقىدا يالپاقراق قارا تاشتىن بىرنى تېپىپ كېلىپ يەرگە قويدى. توختى ئاخۇن كۆزىنى يۇمۇپ، يەر تېگىدىن ئىككى تال نۇرنىڭ تاپىنى، يىرىقى، يوتىسى، قورسىقى، كۆكرىكى ھەم بىلىكى ئارقىلىق ئاللىقانغا چىققان ھېس - تۇيغۇغا كىرىپ تۇرۇپ، ئورنىدىن تۇيۇقسىزلا يۇقىرىغا كۆكلەپ - ئۆرلەپ چىقىپ چاسىغا چۈشتى. دە، ئوڭ ئاللىقىنى بىلەن تاشقا شۇنداق قاتتىق زەربە قىلىۋىدى، كېسەك قېلىنلىقتىكى قارا تاش نەچچە پارچە بولۇپ ئەتراپقا چاچرىدى.

سورۇندىكىلەر:

— ياپىرىم! يا ھەزرەت! — دېيىشىپ ياقىلىرىنى تۇتۇشتى،
ئارقا - ئارقىدىن قىزغىن چاۋاك چېلىشىپ كەتتى.

— جانبازلىقنىڭ كۈچ - قۇدرىتىنى مانا بۈگۈن ئۆز كۆزۈم
بىلەن كۆردۈم، ئاپىرىن! ئاپىرىن! يۈز ياشقا كىرگەيلا! — دېدى
مەخسۇت مۇھىتى ئورنىدىن قوپۇپ توختى ئاخۇننىڭ قولىنى چىڭ
تۇتۇپ يېنىغا ئولتۇرغۇزۇپ، — بۇ ھۈنەرنى كىمدىن ئۆگەنگەن
ئىدىلە توختى ئاخۇن ئاكا؟ — دەپ سورىدى مەخسۇت مۇھىتى
توختى ئاخۇنغا ھەۋەسلىنىپ ئۇنىڭغا باشقىدىن سىنىچىلاپ
قارىغاچ.

توختى ئاخۇن ئەمدىلا قىرىق ياشقا كىرگەن بولسىمۇ،
جاپالىق تۇرمۇش ۋە قاتتىق مەشىقتىن ئۇنىڭ چېكە چاچلىرىغا ئاق
ئارىلىغانىدى.

— مەن دەسلەپ لۈكچۈن ۋاڭلىقنىڭ كاھ بېگى بولغان
ئەسلا بەگدىن ئۆگەندىم. كېيىن خەنزۇ، خۇيزۇ ئۇستىلاردىن
ئۆگەندىم. جەمئىي يەتتە ئۇستىنىڭ قولىدىن ھۈنەر ئۆگەندىم، —
توختى ئاخۇن مەخسۇت مۇھىتىغا ئۆزىنىڭ جانبازلىقىنى ئۆگىنىش
جەريانىنى قىسقىچىلا سۆزلەپ بەردى.

— ئىمكان بولسا ياش بالىلارنى كۆپلەپ يېتىشتۈرسىلە،
ساغلام بەدەندە ساپ ئەقىل دەپتىكەن دانىشمەنلەر، بەدەن
كۈچلۈك، ساغلام بولسا، ئۇنداق ئەرلەر ئەل - يۇرتقا ناھايىتى
كېرەكلىك بولىدۇ توختاخۇن ئاكا، — دېدى مەخسۇت مۇھىتى
سەمىي ھالدا.

— ئېيتقانلىرى كەلگەي ئىلاھىم، — توختى ئاخۇن بۇ
ئوچۇق - يورۇق ئادەم بىلەن شۇ تەرزىدە خېلى ئۇزاق پاراڭلاشتى.
مەردان مېھمانلارنىڭ قولىغا سۇ بەردى. داستىخان سېلىندى.
لېگەن - تاۋاقلاردا مەزىلىك تاي گۆشى، نارىن، پولۇلار

كەلتۈرۈلدى. مېھمانلار «خوش - خوش» بىلەن داستىخانغا
بېقىشتى.

دۇئادىن كېيىن مېھمانلار تارقاشتى. مەخسۇت مۇھىتى توختى
ئاخۇننىڭ قولىنى سىقىپ تۇرۇپ:

— مەن بۇ يىل قىش، كېلەر يىلى ئەتىيازغىچە سوۋېت
ئېلىدە تۇرۇپ قالغىمەن. ياز يورۇشى بىلەنلا تۇرپانغا قايتىمەن.
تۇرپانغا بىر بارسىلا، قەدىمىي يۇرت، بىر كۆرگۈچىلىكى بار، —
دېدى.

— ئىنشائاللا، بېرىشقا نېسىپ بولۇر، كېلەر يىلى يازدا
تۇغقانلارنىڭ ئوغلنىڭ تويىمۇ باركەن تۇرپاندا.

— چوقۇم بارسىلا! — مەخسۇتباي، ئابدۇخالىقلار مېھمانلار
بىلەن خوشلىشىپ قالدى.





ئون سەككىزىنچى باب

توختى ئاخۇن تۇرپاندا

توختى ئاخۇننىڭ ئانىسىنىڭ سىڭلىسى جەمىلە خان ئەينى ۋاقىتتا تۇرپان يېڭىشەھەرگە ھېسامىدىن دېگەن سودىگەرنىڭ ئوغلى ئابدۇراخمانغا ياتلىق بولۇپ كەتكەنىدى. ئارىدىن يىگىرمە يىل ئۆتكەندە، ئۇ ئۆزىنىڭ تۇنجى ئوغلىنى ئۆيلەمەك بولۇپ، گۇچۇڭدىكى تۇغقانلىرىنى تويغا چاقىردى. توختى ئاخۇن ئاغىنىلىرىدىن ساتتار، مەمەت، قادىرلار ۋە چوڭ شاگىرتى ھىدايتۇللا بىلەن بىرگە تۇرپانغا قاراپ ئاتلىق يولغا چىقتى.

تاغ يوللىرىنى بېسىپ كەلگەن بۇ بەش ئاتلىق ئۈچىنچى كۈنى كەچقۇرۇنلۇقى يوغانتېرەك غولىنىڭ «چىلەك تۈز» دېگەن يېرىگە كېلىپ چۈشكۈن قىلدى، يەنە بىر كۈنلۈك يول قالدى. بۇ تاغ يولىنى ساتتار ئاتلىق كىراكەشلىك قىلغاندا نەچچە قېتىملا ماڭغانىدى.

بۇ مېھمانلار تاڭ سەھەردە تۇرپان تامان يۈرۈپ كەتتى. ئۇلار قاشالىق ئېغىز، ئېشەك داۋىنى، كېچىك، يۇلغۇنلۇق دېگەن يەرلەردىن ئۆتۈپ تۈز كەتكەن سايلىققا چىقتى. ئاق باش تەڭرىتېغى بارا - بارا يىراقتا قالماقتا، تۇرپان تامان تۆۋەنلىگەنسىرى ئاپتاپنىڭ تەپتى كۈچەيمەكتە. گەرچە 9 - ئاي كىرىپ قالغان بولسىمۇ، ھاۋا يەنىلا ئىنتايىن ئىسسىق ئىدى. كەڭرى كەتكەن سايلىقتا تاش - شېغىلدىن باشقا، بىرەر مەنزىل

يەرگىچە ئوت - چۆپ ئۇچرىمىدى. ئاۋۋال ئاتلارنىڭ قۇلاق كەينى تەرلەشكە، بارا - بارا بويۇنلىرى، سەرى، دۈمبە - يانپاشلىرىدىن تەر سىزىقچىلىرى كۆرۈنۈشكە، ماڭداملىرى ئۇششاقلاپ، قۇلاقلىرى سالپىيىشقا باشلىدى. ئاسمان كۆپكۆك، باش ئۈستىدە بىرەر پارچىمۇ بۇلۇت يوق، قۇياش ئاسماندا خۇددى ئوت شارىدەك قىزىرىپ، يەر يۈزىگە ئوت - لاۋا چاچقان دەك، كائىناتنى خۇددى تونۇردەك قىزىتماقتا. يىراق - يىراقلاردا خۇددى سۈپسۈزۈك سۇ ئېقىۋاتقان دەك ۋىل - ۋىل - ئېزىتقۇ كۆرۈنەتتى. ئېزىتقۇ چۆلدىكى سەپەرچىلەرنى كۆل بويىغا چاقىرغان دەك تۇيغۇغا كەلتۈرەتتى. يىراق، قانچە ماڭساڭمۇ ئۇنىڭغا يېتىپ بارالمايسەن.....

يولۇچىلار ئاتلارنى بىر ئاش پىشىم ئۆز مېڭىشىغا قويۇپ بەردى. لېكىن، كۈننىڭ ئۆرلىشى بىلەن ھاۋا تېخىمۇ قىزىشقا باشلىدى. يىراقتىن بىر پارچە يېشىللىق كۆرۈندى. بۇ يارغول ئەتراپىدىكى يېزا - كەنتلەر ئىدى. تاقەتسىزلەنگەن يولۇچىلار ئاتلىرىغا قامچە سالدى. ئاتلار ئوقۇرەڭ تاشلاپ چېپىشقا باشلىدى. بىر ئاش پىشىم ماڭغاندىن كېيىن، يولۇچىلار مەھەللىگە كىرىپ كەلدى. بۇ چىڭقىچۈش بولۇپ، قۇياش باش ئۈستىگە تىكلەشكەن ئىدى. قىزىق ھاۋا يولۇچىلارنىڭ يۈزىگە ھۈپ - ھۈپ ئۇرۇلاتتى. ئادەمنىڭ نەپسى بوغۇلاتتى، تاغ ئارقىسىغا كۆنۈككەن بۇ ئادەملەرگە تۇرپان بەئەينى لاۋۇلداپ كۆيۈۋاتقان خۇمدان دەكلا بىلىندى. كوچىدىكى تال - تېرەكلەر خۇددى كېسەل تەگكەن ئادەم قول - پۈتىنى مىدىرلىتىشىمۇ ماجالى يەتمىگەندەك، يوپۇرماقلىرىنى مىدىرلىتايىمۇ دېمەيتتى. شاخلار مىدىرلاپ قويۇشقىمۇ ھۇرۇنلۇق قىلىۋاتقان دەك، سالپىيىپ تۇرۇشاتتى. مەھەللىدىكى ئىتلارمۇ ھاۋىشىشتىن توختاپ، قىپقىزىل تىللىرىنى چىقىرىشىپ، تام تۈۋىلىرىدە ھاسىراپ ياتماقتا. تۈك - پەيلىرىنى بىر كىمەلەر قەستەنگە يۇلۇۋەتكەندەك قىپقىزىل گۆشى كۆرۈنۈپ قالغان خورازلار

ئېرىق بوپىدىكى نەم يەرگە پوكىنىنى قويغىنىچە ، بۇغدىيىكىنى
تىنماي لىپىلدىتىپ يېتىشەتتى . دەرەخلەردە نە چۇرۇقلىشىدىغان
قۇشقاچلار ، تام ئاراچلىرىدا نە چىرىلىدىغان چېكەتكىلەر كۆزگە
چېلىقمايتتى.....

يولۇچىلار قىزىق ئاپتاپتا يۈزلىرى گىردىدەك قىزارغان ،
كۆبجۈپ - ئېسىلغان ، ئاتلار خۇددى كۆلدىن چىققاندەك سۇغا
چۆمۈلۈپ - تەرلىگەن ھالەتتە تۇرپان يېڭىشەھەرگە يېتىپ كەلدى .
بالىلار ئاتلارنى مېھمانلارنىڭ قولىدىن ئېلىپ سوۋۇتۇشقا
ماڭدى . جەمىلىخان جىيەنى توختى ئاخۇنغا ئېسىلىپ بىرھازا
يىغلىدى . ئۇ ئاچىسى ھاشىخان ۋاپات بولغاندا گۇچۇڭغا ئۈلگۈرۈپ
بارالمىغانىدى . جەمىلىخان ئاچىسى ھاشىخانغا قۇيۇپ قويغاندەك
ئوخشايتتى . توختى ئاخۇنمۇ بىرئاز كۆز يېشى قىلدى . تىنچلىق -
ئامانلىق سورىشىپ بولغاندىن كېيىنلا مېھمانلار گەرەمىگە^①
باشلاندى . ئۇلارنىڭ ئالدىغا داستىخان سېلىنىپ ، قاپاقلاردا
مۇزدەك كارىز سۈيى ، كوزا - كوزەكلەردە ئۇيۇتۇلۇپ ، كارىز
تىلمىسىدا مۇزلىتىلغان قېتىق ، قوغۇن - تاۋۇز ، ئۈزۈملەر تۆكمە
قىلىندى . ئاپتاپلىق سايدا يېرىم كۈن يول يۈرۈپ ، قىزىق ھاۋادا
جېنى ھەلقۇمىغا كېلىپ قالغاندەك ئاران يېتىپ كەلگەن بۇ
يولۇچىلارغا سالقىن گەمە ، مۇزدەك ئىچمىلىك ، شەربەتكە تولغان
مېۋە - چىۋىلەر بەئەينى جەننەتنىڭ ھۇزۇرىنى ئاتا قىلغانىدى .

×

×

×

تۇرپان يېڭىشەھەر مۇسۇلمانلار مەركەزلىك ئولتۇراقلاشقان

^① گەرەمە - تۇرپانلىقلار يازلىقى سالقىنلايدىغان ئۆي ، ئولتۇراق ئۆيلەرنىڭ تەكتى -
گە - يەر ئاستىغا كولىنىپ ياسالغان ئۆيلەر ، مۇنداق ئۆيلەر سالقىن بولىدۇ - ئا .

شەھەر بولۇپ، خەنزۇچە خۇيچىڭ (回城) دەپ ئاتىلاتتى. بۇ شەھەر 1870 - يىلى ياقۇپبەگ تەرىپىدىن بىنا قىلىنغان. ھېسامىدىن سودىگەرنىڭ قورۇسى يېڭىشەھەرنىڭ شىمالىي تەرىپىدىكى كوچىدا ئىدى. ئىككى قەۋەتلىك سېلىنغان قورۇنىڭ ھويلىسى خېلى كەڭرى بولۇپ، ئەتىگەندىلا ئادەملەر تۈركۈملەپ كېلىشكە باشلىدى. ئۆگزىدە ناغرا - سۇناي چېلىنماقتا. توپنىڭ يارىشىقىنى قىلغان يېقىن - يورۇقلار كۆك، قىزىل، يېشىل تاۋارلارنى، يوتقان تېشىنى، ئەتلەس، دۇخاۋا، دۇردۇنلارنى ئىككى تال ئۇزۇن تاياققا كېرىپ باغلاپ، ئۇنىڭغا پۇل - پۈچەكلەرنى تىكىپ - قاداپ، ئېگىز كۆتۈرۈپ ھويلىغا كىرىشمەكتە. بۇنى يەرلىكلەر «بوست قىلدى»، «چارچاڭ قىلدى» دەپ ئاتىشاتتى. ھويلىدا مەخسۇس تەيىنلەنگەن ئادەم بۇ سوۋغاتلارنى «پالانچى، توپنىڭ يارىشىقىنى قىپتۇ، جۇۋاپتۇ!»، «پوكۇنچى، توپنىڭ يارىشىقىنى قىپتۇ، رەھمەت - ھەشقاللا!» دەپ توۋلاپ قوبۇل قىلاتتى ۋە ئۇ مېھماننى ساھىبخانلار داستىخان راسلىغان ئۆيلەرگە باشلايتتى. ناغرا - سۇنايچىلارمۇ «چارچاڭ» قىلىپ كەلگەنلەر دەرۋازىدىن كىرىشىگىلا كۈي پەدىسىنى شادىيانىگە يۆتكەيتتى. توي كۆچۈرۈشتىن ئىلگىرى ئوغۇل تەرەپتە ئاشۇ تەرزىدە مېھمانلار كېلىپ - كېتىپ تۇراتتى. مۇلازىملار مېھمان كۈتۈپ پايىپتەك بولۇشماقتا.....

ھويلىدا بوۋاي - مومايلار، قىز - يىگىتلەر، ھەتتا ئۇششاق بالىلارمۇ بەس - بەستە ئۇسسۇل ئوينىماقتا. مېھمانلار تۈركۈم - تۈركۈملەپ كېلىشكە باشلىدى. قىز كۆچۈرۈپ كېلىندى. ناغرا - سۇناي، ئۇسسۇل بىرھازا ئەۋجىگە چىقىپ توختىدى. ئاش ۋاقتى بىلەن ئابدۇخالىق ئۇيغۇر توپغا دەسلەپ بىرقانچە تەڭتۇشلىرى بىلەن كىرىپ كەلدى، چۈنكى ھېسامىدىن سودىگەر ئابدۇخالىقنىڭ بوۋىسى مەجىت ھاجىدىن ھەردائىم رۇسىيەنىڭ

ماللىرىنى توپ سېتىۋېلىپ، ئۆز دۇكىنىدا پارچە ساتاتتى. ئۇلار سودىگەرلەر تەبىقىسىدىن بولغاچقا، ئابدۇخالىق بايۋەچچىنى تويغا ئاتايىن تەكلىپ قىلغىنى ئىدى. ئابدۇخالىق ئۇيغۇر ھويلىغا كىرىپلا توختى ئاخۇننى تونۇپ قالدى. دە، توختى ئاخۇن ۋە ئۇنىڭ دوستلىرى بىلەن قىزغىن سالاملاشتى. ئۇلار ئەمدى تىنچلىق - ئامانلىق سورىشىپ تۇراتتى، ئەلى تۆگە ئىككى ئاغىنىسى بىلەن ھويلىغا كىرىپ كەلدى. ئۇ ئۇستازى توختى ئاخۇننىڭ ئالدىغا يۈگۈرۈپ بېرىپ چىڭ قۇچاقلاپ كۆرۈشتى. ئارقىدىن ھەمساۋاق ئاغىسى ھىدايتۇللا خەلىپەت بىلەن كۆرۈشۈپ، ئۇنى قۇچاقلاپ كۆتۈرۈپ، ھويلىنى بىر چۆگۈلىتىپ چىقتى. كىشىلەر دېۋىدەك يوغان بۇ ئادەمنىڭ قىلىقىغا كۈلۈشۈپ كەتتى. بۇ چاغدا ناغرا - سۇنايچىلار ئۇسسۇزلۇق ئىچىشكە توختىغانىدى. ئەلى تۆگە ئۇزاقتىن كۆرۈشمىگەن ئۇستازى بىلەن ھەمساۋاق ئاغىسى ھىدايتۇللانى كۆرۈپ ھاياجىنىنى باسالمايلا قالدى. ئۇ ھويلىدىكى تويچىلارغا قاراپ توۋلىدى:

— خالايق! ئىشىتمىدىم دېمەڭلار! كۆرمەپتىمەن دېمەڭلەر!
مانا بۇ يەردە يۇرت - يۇرتلارغا داڭقى كەتكەن ئۇستا جانىباز
توختاخۇن ئۇستام تۇرماقتا، كېلىپ كۆرۈشۈۋېلىڭلار! ئارماندا
قالماڭلار!.....

ئەلى تۆگىنىڭ گېپى تۈگىمەيلا تويچىلار دەۋرەپ كېلىپ
توختى ئاخۇننى چۆرىدىۋالدى ۋە بىر - بىرلەپ كۆرۈشۈپ، توختى
ئاخۇننىڭ چىرايىغا تويماي قاراشتى.

— ئاجايىپ قاۋۇل ئەركەن بۇ توختاخۇن دېگەن كىشى -
ھە! - دەيتتى بىرى يېنىدىكىسىگە پىچىرلاپ.

— قوللىرى تۆمۈردەك قاتتىقكەنە بۇ ئادەمنىڭ! -
كۆرۈشكەنلەردىن بىرى چەتكە چىقىۋېتىپ شۇنداق دېدى.
— بويىغا قارىمىسىلەر بۇ ئادەمنىڭ، سوقما تامدەك چىڭ

ھەم قاۋۇل كۆرۈنىدىكەن، — شىددەت بىلەن يۈگۈرۈپ كېلىۋاتقان ئاتنىڭ بېشىغا بىر مۇشت سېلىپلا ئۇنىڭ بېشىنى ئىككى پارچە قىلىۋېتىپتەكەن بۇ توختاخۇن، سىلەر بۇنى ئاڭلىماپتەكەنسىلەر — دە؟!

— شاش بۇقىنىڭمۇ بوينىنى تولغاپلا ئۈزۈۋېتىپتەكەن، تاسلا قايتۇ ئۇ بۇقا پىچاققا ئۈلگۈرمەي قالغىلى!
— ھۈنرىنى بىر كۆرسەك بوپتەكەن.
— ماھارەت كۆرسىتىپ بەرسە قانداق، توختاخۇن ئۇستا؟! — دەپ توۋلىدى بىرەيلەن.

— بولىدۇ!
— بۇ ئادەمنىڭ ھۈنرىنى ئۆز كۆزىمىز بىلەن كۆرۈپ باقايلى!
—

تويچىلار تۇشمۇتۇشتىن توۋلاشتى. ئۆيدىكىلەرمۇ يۈگۈرۈپ ھويلىغا چىقىشتى، ھويلا سىرتىدىكىلەر ھويلىغا تىقىلىشتى. ئۇششاق بالىلار ھويلىدىكى تونۇر بېشىغا قىز كۆچۈرۈپ كەلگەن ھارۋىنىڭ ئۈستىگە، كۆپىنچىسى تام ۋە ئۆگزىلەرگە خۇددى قاغا قونۇشقاندەك ئولتۇرۇشتى. توختى ئاخۇن دەسلەپ ئىچىدە ئەلى تۆگىنىڭ ئۇنى ئاشكارىلاپ توۋلىغىنىغا سەل رەنجىگەنمۇ، بۇنىڭ بىلەن توپىنىڭ بەزمە سورۇنى پاتىپاراقچىلىققا چۈشۈپ قالغىنىغا ئەپسۇسلانغانمۇ بولدى، بىراق يەنە خالايقنىڭ ئىززەت - ھۆرمەت بىلدۈرگىنىنى يەردە قويغىسىمۇ كەلمىدى.

توختى ئاخۇن شۇ خياللار بىلەن ئارىسالدى بولۇپ تۇرغىنىدا، ئابدۇخالىق ئۇيغۇر:

— خالايق سىلىنىڭ داڭقىلىرىنى ئىلگىردىنلا ئاڭلاپ يۈرگەن، بۈگۈن دىدار غەنىمەت بولغاندا بىرەر ماھارەت كۆرسىتىپ، خالايقنىڭ تەشۋالىقىنى قاندۇرغايلا، توپىنىڭ يارىشىقى بولۇپ قالغۇسى، — دېدى.

— شۇنداق قىلسىلا!

— كۆزىمىزنى بىر ئېچىپ قويسىلا!

ئەتراپتىكىلەر تۇشمۇتۇشتىن ۋارقىراشتى. توختى ئاخۇن ماقۇللۇقىنى بىلدۈردى ۋە ئەلى تۆگىگە قاراپ:

— ئەلى، بىلەكتەك يوغانلىقتىكى ياغاچتىن بىرنەچچە تال تېپىپ كەلسىنا! — دېدى.

ئەلى تۆگە ھايال ئۆتمەيلا شىراقتەك يوغانلىقتىكى بادىردىن بىرنى تېپىپ كەلدى ۋە مۇلازىملاردىن بىرىگە دەپ ھەرە، كەكە تاپتۇردى. ئۇ كۈچلۈك قوللىرى بىلەن بادىرنى ھەرىدەپ يەتتە تال قوزۇق راسلىدى ۋە مەيداندىكى ئادەملەرنى بىر ياققا سۈرۈپ، يەتتە تال قوزۇقنى مەيدان ئوتتۇرىسىغا ياي شەكلىدە قاقتى. قوزۇقلار يەرگە ئۈچ - تۆت غېرىچچە قېقىلدى، يەر ئۈستىگە چىقىپ تۇرغان قىسمى يەنە ئۈچ غېرىچچە كېلەتتى. توختى ئاخۇن قوزۇقلارنىڭ ئوتتۇرىسىغا كىرىپ، كۆزىنى يۇمۇپ بىردەم تۇرغاندىن كېيىن، بىر تىزىنى شارىتىدە پۈكۈپ بىر پۈتىنى ئۈزۈپ ئولتۇرۇپ، ئۇزاتقان پۈتى بىلەن ئوڭدىن سولغا بىر زەربە قىلىۋىدى، شىراقتەك يوغانلىقتىكى قوزۇقلارنى تاراسلىتىپ ئۈزۈپ تاشلىدى. بۇ توختى ئاخۇننىڭ گا ئىمامدىن ئۆگەنگەن «تۆمۈر ئاياغ گۈمپىسى» ئىدى.


— بارىكالا! بارىكالا!

— ئاپىرىن! توختاخۇن ئۇستا، ئاپىرىن!

— يەنە بىر ماھارەت كۆرسەتكەيلا!

—

تويچىلار تۇشمۇتۇشتىن توۋلاشماقتا. توختى ئاخۇن ھىدايتۇللا بىلەن ئەلى تۆگىگە قارىدى. ئۇ ئىككىسى ئۇستازىنىڭ مەقسىتىنى چۈشەندى بولغاي، خالايققا قاراپ ئەلى تۆگە يەنە توۋلىدى:



کوخ کوهستان کپس قلمزینان باورمید بسین قلمی سوزکه

— ئەمدى توختى ئاخۇن ئۇستامنىڭ چوڭ شاگىرتى ھىدايتۇللا خەلپەت بىلەن پەقىر ئەلى توڭگە ماھارەت كۆرسىتىمىز! تويچىلار ئەلنىڭ گېپىدىن كۈلۈشۈپ كەتتى.

دەسلەپ ھىدايتۇللا خەلپەت بېلىگە باغلىغان ماتا پوتىسىنىڭ قېتىدىن قىلىچنى چىقىرىپ بىرھازا ۋاشىلدىتىپ قىلىچ ماھارىتى كۆرسەتتى. ئۇ ئايلىنىپ يۈرۈپ قىلىچ ئويناتقاندا، چۆرىدىشىپ تۇرغان تويچىلار ئىختىيارسىز ئارقىغا داچىشاتتى. ئۇنىڭ ھەربىر قىلىچ شىلتىشىدىن ۋىژ - ۋىژ، ۋاش - ۋاش قىلغان ئاۋاز چىقاتتى. ئېگىزگە ئۆرلەپ چۈشۈپ يەرنى تەپكەندە قاراپ تۇرغانلار سەنتۈرۈلۈپ كېتىشتى. قىلىچ ماھارىتىدىن كېيىن ھىدايتۇللا خەلپەت «لاچىن قانات گۈمپىسى» ھەرىكىتىنى كۆرسەتتى. ئارقىدىن بىرلا سەكرەپ ھويلىنىڭ قورۇق تېمىغا، ئۇ يەردىن ئالدىنى بىلەن تېقىمىغا بىرلا شاپىلاقلاپ، قۇشتەك يەڭگىلىك بىلەن دالان ئۆيىنىڭ ئۆگزىسىگە سەكرەپ چىقتى. دە، ھايت - ھۇيت دېگۈچىلار بىر موللاق ئېتىپ ھويلىنىڭ ئوتتۇرىسىغا تىك چۈشتى. تويچىلار ئۇزاققىچە چاۋاك چېلىشىپ كەتتى.

ئەمدى ئەلى توڭگە ماھارەت كۆرسەتتى. ئۇ ھويلىنىڭ بىر چېتىدىكى قۇدۇقنىڭ ئاغزىغا يېپىلغان كونا تۈگمەن تېشىنى قومۇرۇپ ئېلىپ، ئىككى قولى بىلەن بېشىدىن ئېگىز كۆتۈرۈپ ھويلىنى ئۈچ ئايلىنىپ چىقىپ تاشنى ئورنىغا ئاپىرىپ قويدى. ئۇنىڭ بىلەن كىلىرى ئۆكۈزنىڭ پۈتىدەك قۇۋۋەتلىك، كۆكسى ئېيىقنىڭكىدەك تۈكلۈك، مۇرىسى بۇلغۇننىڭكىدەك كەڭ ئىدى. ئۇ ئەمدى بېلىگە پوتا باغلىغان ئىككى يىگىتنى پوتىسىدىن تۇتۇپ كۆتۈرۈپ مەيداننى بىر ئايلىنىپ چىقىپ يەرگە قويدى. ئەلنىڭ دىۋىدەك كۈچ - قۇدرىتىگە تويچىلار ئۈستى - ئۈستىلەپ ئالقىش ياڭرىتىشتى.

ئۈچ كۈندىن كېيىن ئابدۇخالىق بايۋەچچە بىلەن ئەلى توڭگە

كېلىپ ئابدۇراخمان ئاكا بىلەن جەمىلىخان ئايلىدىن توختى
ئاخۇن بىلەن ئۇنىڭ ھەمراھلىرىنى سوراپ ئېلىپ كەتتى. توختى
ئاخۇن كىچىك ئانىسى ۋە ئۇنىڭ بالىلىرى بىلەن بىراقلا
خوشلاشتى. ئۇ ئاستانە ۋە پىچان تەرەپلەرگە ئۆتسە، بەلكىم شۇ
تەرەپ بىلەن گۇچۇڭغا قايتىپ قېلىشنى پەملىگەنىدى. جەمىلىخان
ئايلا توختى ئاخۇنغا قىيمىغان ھالدا كۆزلىرىگە ياش ئېلىپ
ئۈزىتىپ قالدى.

× × ×

توختى ئاخۇن ۋە ئۇنىڭ ھەمراھلىرى ئابدۇخالق ئۇيغۇر ۋە
ئەلى تۆگە ھۇزۇرىدا ئۈچ كۈن مېھمان بولۇپ، يارغول قەدىمىي
شەھىرى، سۇلايمان ۋاڭ مۇنارى ۋە باغرى - بۇيلۇقنىڭ جەننەت
كەبى مېۋىلىك باغلىرىنى سەيلە قىلدى. باغرى - بۇيلۇقنىڭ
قايقاراڭغۇ باغلىرى، شىلدىرلاپ سۇ ئېقىپ تۇرغان غول ئېقىنلىرى،
تىلنى يارغۇدەك شېرىن - شەربەتلىك سايۋا، كىشمىش، قىزىل
سايۋا، مۇناقى، بىچاقى، قاشقىر ئۈزۈملىرى، ئەنجۈر، ئەتسەپتۈل،
ئالما، ياڭاق، پىستە - بادام، ئەينۇلا - ئالۇچىلىرى توختى ئاخۇن
ۋە ئۇنىڭ ھەمراھلىرىنىڭ كۆزلىرىنى ئالچەكمەن قىلىۋەتتى.
گۇچۇڭ تەۋەسىدە ئالما، ئۈزۈم، قوغۇن - تاۋۇز دېگەندەك مېۋە -
چىۋىلەر بولسىمۇ، لېكىن باغرى - بۇيلۇقتىكىدەك توققۇزى تەل
مېۋىلىك باغلارنى توختى ئاخۇنلار پەقەت چۆچەكلەردىنلا
ئاڭلىغان، كۆزى بىلەن كۆرۈپ، قولى بىلەن ئۈزۈپ، تېتىپ -
يەپ كۆرمىگەنىدى.

تۆتىنچى كۈنى ئابدۇخالق ئۇيغۇر، ئەلى تۆگە بىرلىكتە
مېھمانلارنى ئاستانىگە - مەخسۇت مۇھىتىلارنىڭ ھەمشەمەتلىك

كۈرەسىگە^① باشلاپ باردى. مەخسۇت مۇھىتى توختى ئاخۇنلارنى ناھايىتى قىزغىن قارشى ئالدى ۋە بىرقانچە مال سويۇپ، مەرىكە ئۆتكۈزگەندەكلا يۇرت مۆتىۋەرلىرىنى چىلاپ زىياپەت بەردى. كۈندۈزى زىياپەت، كەچلىكى مەشرەپ ئۆتكۈزۈلدى. «ئەل ئىچى ئالتۇن بۆشۈك» دېگەن سۆزنىڭ ھەقىقىي مەنىسىنى توختى ئاخۇن ئەمدى ھېس قىلدى. ئەل - يۇرت ئۆزىنىڭ خەلقىپەرۋەر مۆتىۋەرلىرىنى، مەرىپەتپەرۋەر زىيالىيلىرىنى، ساخاۋەتلىك بايلىرىنى، مەردۇمەردانە پالۋانلىرىنى ھەقىقەتەن قەدىرلەيدىكەن ئەمەسمۇ! «ئەلگە ياققان خار ئەمەس» دەپ توغرا ئېيتىلغانىكەن. توختى ئاخۇن ئاتا ماكانلىرىدىن بىرى بولغان بۇ قەدىمىي تۇرپان خەلقىنىڭ ئۆزلىرىنى ئىززەت - ئىكرام بىلەن كۈتۈۋالغىنىدىن تولمۇ سۆيۈندى. «يارىڭنى گۈل ئارىسىدىن ئىزدە، ئەركىڭنى ئەل ئارىسىدىن» دېگەندەك، ئەل - خەلققە ياققان بۇ پالۋان ئۆزىنىڭ قەدىر - قىممىتىنى يەنە بىر قېتىم چۈشەنگەندەك بولدى. «ئۆز ئېلىڭنىڭ نېنىنى يە، كېچە - كۈندۈز غېمىنى يە» - توختى ئاخۇن ئەنە شۇ تۇيغۇغا كەلدى. ئۆيىدىن - ئۆيگە مېھماندارچىلىققا چاقىرىش باشلىنىپ كەتتى. ئون كۈن بولغاندا توختى ئاخۇن مەخسۇت مۇھىتىغا ئۆزرە قويدى:

— مەخسۇتباي ئىنىم، يۇرت خەلقىنىڭ كۆڭلى ئۆتە تېگىل بولدى. ھەرقانداق مېھمانمۇ ئۈچ كۈنگىچە مېھمان، ئاندىن خىيمان بولىدۇ. بىزگە ئىجازەت بېرىلسە، — دېدى تەۋەزۇ بىلەن.

— زېرىكىپ قالدىلىمۇ توختا خۇن ئۇستام، بۇ ئاستانىدىن؟ — مەخسۇت مۇھىتى كۈلۈپ تۇرۇپ سورىدى.

— يوغىسۇ، يىلاپ تۇرساممۇ زېرىكىمگۈدەكمەن بۇ يۇرتلاردىن. بىز كەلگىلىمۇ يېرىم ئاي بولۇپ قالدى.

^① كۈرە — چوڭ ھويلا - قورۇ — ئا.

ھەرقايسىلىرىغا رەھمەت، ئەمدى لۈكچۈن تەرەپكە ئۆتۈپ، مېنىڭ تۇنجى ئۇستازىم ئەسلا بەگنىڭ ئىز - دېرىكىنى قىلغاچ شۇ يەردىن قايتساممىكىن دەۋاتىمەن، - توختى ئاخۇن مەخسۇت مۇھىتىغا ئويلىغىنىنى ئېيتتى.

- ئۇستازنى يوقلاش ئەلۋەتتە ياخشى ئىش. بوپتۇ، يەنە ئۈچ كۈن تۇرۇشسلا، ئاندىن يولغا سېلىپ قويماي.

- ئەمدى بولا مەخسۇتباي، ھېلىمۇ كۆپ تۇردۇق. بۈگۈنلا لۈكچۈن تامان يولغا چىقساقمىكىن، - توختى ئاخۇن ئۆز گېپىدە چىڭ تۇردى.

- ئەمەس ئەتە بىر كۈن تۇرسلا، بىزنىڭ «مەكتىپى مەخسۇدىيە» نى بىر كۆرۈشسە، ئاندىن ئەششاتامان بېرىپ قەدىمىي شەھەرنى زىيارەت قىلغايلا، بۇ يەرگە كېلىپ ئەلپەتتاھ غوجام مازىرىنى، تۇيۇق غوجامنى كۆرمەي قانداقمۇ قايتىشىدىلا؟ - دېدى مەخسۇت مۇھىتى كۈلۈپ تۇرۇپ.

ئەمدى يەنە گەپ قىلىشنىڭ ئورنى قالمىغانلىقىنى ھېس قىلغان توختى ئاخۇن:

- بوپتۇ مەخسۇتباي، مېھمان دېگەن قويدىن ياۋاش، گەپلىرىگە ماقۇل دېمەكتىن باشقا چارە يوق، - دېدى كۈلۈپ.
- ھەببەللى، مانا ماۋۇ گەپلىرى توغرا بولدى!

شۇنىڭ بىلەن توختى ئاخۇنلار ئاستانىدە يەنە بىر كۈن تۇردى. ئۇلار ئالدى بىلەن «مەكتىپى مەخسۇدىيە» نى كۆزدىن كەچۈردى.

ئىككى سىنىپلىق «مەكتىپى مەخسۇدىيە» بىر ئازادە ھويلىدا ئىدى. پەنجىرىلىك سىنىپ ئازادە بولۇپ، قاتار - قاتار پارتىلار قويۇلغان، قارا دوسكا تامغا ئېسىلىپ، كۈيە بىلەن سىرلانغان، ئالقانچىلىك تاختايغا كىگىز پارچىسى بوغقۇچ بىلەن چىڭ چىگىلىپ ئۆچۈرگۈچ قىلىنغان. تاغدىن قېزىۋېلىنغان پىشقىن -

سىڭىرتاش كۆيدۈرۈلۈپ، ئۇنىڭغا ئازراق سۇيۇقلاندۇرۇلغان يارىپلىم بىلەن بارماقتەك - بارماقتەك قاتۇرۇپ ياسالغان بورلار دوسكىنىڭ گىرۋىكىگە تىزىپ قويۇلغانىدى. تامغا دەرس جەدۋىلى چاپلانغان، ئۇنىڭدا ھەپتىسىگە ئۆتۈلىدىغان ئانا تىل، ھېساب، جۇغراپىيە، تارىخ، تەبىئەت، ئەسىر سائادەت (مۇھەممەد پەيغەمبەرنىڭ تەرجىمىھالى)، شېئىر قاتارلىق ساۋاقلار كۈنلەر بويىچە تەقسىملىنىپ، پۈتۈلگەنىدى.

— گۈچۈڭدىكى «گۈلشەن مەكتىپى» بىلەن بۇ «مەكتىپى مەخسۇدىيە» نىڭ قايسى جەھەتلەردە پەرقى بار ئىكەن توختاخۇن ئاكا؟ — دېدى مەخسۇت مۇھىتى سىنىپلارنى كۆزدىن كەچۈرۈپ بولۇپ ھويلىغا چىققاندا.

— پەرقى بار ئىكەن، بىزنىڭ «گۈلشەن مەكتىپى» دە بالىلار ئاستىغا تېرە سېلىپ، تاماق شىرەسىنى ئالدىغا قويۇپ خەت - ئىنشا يازىدۇ. دەرس مەزمۇنى بۇ يەردە تولۇقراق ئىكەن، بىزدە تەبىئەت دەرسى، تارىخ، شېئىر دەرسى كەمچىلكەن، — دېدى توختى ئاخۇن.

— توغرا دېدىلە توختاخۇن ئاكا، دەسلىپدە شۇنچىلىك قىلغىنىڭلارمۇ چوڭ ئىش، «مۇسۇلمانچىلىق ئاستا - ئاستا» دېگەندەك، بارنى كۈچەيتمەك ئاسان، يوقنى بار قىلماق تەس. بىزدە تەنتەربىيە دەرسى مەزمۇنىدىكى جانبازلىق يوق، سىلەردە تارىخ بىلەن تەبىئەت دەرسى يوقكەن، ئۇنى ئۆزئارا تولۇقلىساق بولىدۇ، — دېدى مەخسۇت مۇھىتى.

— شېئىر دەرسىنىمۇ تىلغا ئېلىش كېرەك مەخسۇت ئاكا! — دېدى ئابدۇخالىق مەخسۇت باينىڭ گېپىنى تولۇقلاپ، — شېئىر دېگەن ئىنسان قەلبىنى تىترەتكۈچى قۇدرەتكە ئىگە نەرسە، ئادەمنىڭ نازۇك ھېسسىياتىنى شېئىردىن باشقىسى جايىغا يەتكۈزۈپ تەسۋىرلەپ بېرەلمەيدۇ.

— توغرا، بۇ تەرىپىنى تولۇقلاپ قويغىنىڭىز ياخشى بولدى
ئابدۇخالق ئىنىم، — مەخسۇت مۇھىتى گەپنى كەم قىلغىنىنى
بوينغا ئالدى ۋە توختى ئاخۇنغا قاراپ:

— جانبازلىقتىن ساۋاق بەرگۈدەك ئادەمدىن بىرنى بىزگە
تەۋسىيە قىلمايدىلا؟ — دېدى.

— مانا يانلىرىدىلا تۇرمامدۇ؟ — دېدى توختى ئاخۇن ئەلى
تۆگىنى كۆرسىتىپ.

— ھە راست، چىراغ تۈۋى قاراڭغۇ دېگەندەك ئىش بوپتۇ.
دە! — مەخسۇت مۇھىتى ئەلى تۆگىگە قارىدى، — قانداق ئىنى،

بىزنىڭ ئاستانىگە كېلىپ جانبازلىق ساۋىقىنى بېرەمسىز، بالىلارغا؟
— قۇللۇق مەخسۇت ئاكا، قۇللۇق! — دېدى ئەلى تۆگە

خۇشاللىق بىلەن.

— كونا گەپنى قىلمايسىز بۇ يەردە «قۇللۇق، قۇللۇق»
دەپ، بىز شۇ نادانلىقتىن، قۇللۇقتىن، مەھكۇملۇقتىن،

قاششاقلىقتىن قۇتۇلىمىز دەپ «جەدىت مەكتىپى» ئېچىۋاتىمىز
ئەمەسمۇ ئىنىم؟ — دېدى مەخسۇت مۇھىتى سالماقلىق بىلەن.

— لەببەي دەمدىم ئەمەسمە؟ — ئەلى تۆگە قىزىقچىلىق
قىلدى.

— ماقۇل، خوپ! دېمەمسىز؟
— خوپ مەخسۇتباي ئاغا! — دېدى ئەلى تۆگە

ھەربىيلەردەك قەددىنى رۇسلاپ.

كۆپچىلىك ئۇنىڭ قىلىقىدىن كۈلۈشۈپ كەتتى. چۈشتىن
كېيىن ئۇلار ئەلپەتتاھ غوجام مازىرىنى تاۋاپ قىلىپ بولۇپلا كونا

شەھەرگە — قەدىمكى قوچۇبالىققا يۈرۈپ كەتتى. مەخسۇت
مۇھىتى ئۆيىدە قالدى.

قوچۇبالىق ئۇزاق يىللاردىن بۇيان جىنلار ھۆكۈم سۈرۈپ
كەلگەندەك خارابىلىككە ئايلانغان تاشلاندىق شەھەر ئىدى.

خۇددى چۆچەكلەردە تەسۋىرلەنگەن سېپىرلىك تىلسىملىق قەلئەدەك تۇرغان بۇ خارابە شەھەرنىڭ سېپىللىرى ھېلىمۇ ئون نەچچە گەز ئېگىزلىكتە، پۇختا، مەزمۇت ئىدى. ئىشىكلىرى ئاللىقاچان بۇزۇۋېتىلگەن كېمىر ئۆيلەر، بۇتخانىلار، چوڭ - چوڭ زالدەك خانىلار ئاغزىنى چوڭ ئېچىشقان دىۋىلەردەك كۆرۈنەتتى. يېرىمى ئۆرۈلگەن بۇتخانا مۇنارلىرى، بۇتلىرى چىقىلغان ساگراملار ھاڭغىرقاي ئوچۇق پېتى ئىدى. تاشقى شەھەر ھەيۋەتلىك سېپىل بىلەن قورشالغان، تۆت تەرەپ تۆت چوڭ قوۋۇقنىڭ ئىزناسى، شىمالىي قوۋۇققا يېقىن يەردە ئىچكى شەھەر سېپىلى ئوقچۇپ تۇراتتى، ئىچكى شەھەر سېپىلى ئىچىدە ئوردا شەھەر شۈمشەيگەن پېتى يېتىمىسراپ مۇڭ - قايغۇغا پېتىپ ياتماقتا.

— بۇ بىر جىنلىق تامدەك ئەسكېھسار ئىكەنغۇ؟ — دېدى ساتتار تاشقى شەھەرنى ئايلىنىۋېتىپ.

— ئەگەر قورقساڭ ئايتەلكۇرسىنى ئوقۇپ ماڭ! — دەپ

چىقىشتى مەمەت.

— ئايتەلكۇرسىنى ئوقۇپ ماڭغۇچە ئەلى تۆگە بىلەن ھىدايتۇللا خەلىپەتنىڭ ئوتتۇرىسىغا كىرىپ ماڭساڭلا جىن - ئالۋاستىلار ساڭا چىقىلالمايدۇ! — قادىرمۇ چاقچاق قىلدى. توختى ئاخۇن گەپكە ئارىلاشتى:

— كۈپكۈندۈزدە ئايتەلكۇرسىنى ئوقۇيمىز دېگۈچە «قالۇ ئىننە لىللاھى ۋە ئىننەئىلەيھى راجىئۇن» نى ئوقۇپ مېڭىڭلار! مۇنداق بۈيۈك شەھەردە چوقۇم ئۇلۇغ زاتلار ئۆتكەن بولۇشى مۇمكىن. ئۇنىڭغا قوشۇپ «رەببەنا» نى ئوقۇڭلار، ئىلگىرى ۋاپات بولغانلارنىڭ روھى ئەمىن تاپىدۇ.

— بۇ بىر تاشلاندىق شەھەرغۇ؟ يا ئۇلۇغ مازار ئەمەسقۇ؟ —

دېدى ئەلى تۆگىمۇ گەپكە ئارىلىشىپ.

— ئەلى بۇرادەر، توختاخۇن ئاكىمنىڭ دېگىنى توغرا، بۇ

شەھەردە بىزنىڭ ئۇلۇغ خاقانلىرىمىز، بەگلىرىمىز، ئۆلىمالىرىمىز، باھادىرلىرىمىز ئۆتكەن، — دېدى ئابدۇخالىق ئۇيغۇرمۇ گەپ قېتىپ. — ھە راست، ئابدۇخالىق بايۋەچچە، سىزنى كۆپ كىتاب ئوقۇغان، خەنزۇچە، رۇسچە، ئەرەب - پارسچە كىتابلارنى سۇۋارى ئوقۇيالايدۇ، دەپ ئاڭلىغاندۇق. مۇشۇ تاشلاندىق شەھەرنىڭ ئۆتمۈشىنى بىر سۆزلەپ بەرگەن بولسىڭىز؟ — دېدى توختى ئاخۇن، — بۇرادەرلىرىمنىڭ ۋە مېنىڭمۇ كۆزۈم ئېچىلىپ قالاتتى؟! — بولىدۇ، تارىخنى بىلىش مۇھىم، تارىخنى بىلگەندىلا ئاندىن ئادەم بۇ جاھاندا ئىنساندەك ياشىغان بولىدۇ، بولمىسا قويدەكلا ياشاپ بۇ ئالەمدىن كېتىدىغان گەپ. ئىسلام دىنىدىمۇ «مەن نەدىن كەلدىم، نەگە بارىمەن؟ بۇ جاھاندا نېمىش قىلىشىم كېرەك؟» دېگەننى بىلىش تەشەببۇس قىلىنىدىغۇ؟ قىزىقساڭلار سىلەرگە بۇ تاشلاندىق شەھەرنىڭ ئۆتمۈشىنى مۇۋاپىق بىر پەيتتە سۆزلەپ بېرەي، — دېدى ئابدۇخالىق ئۇيغۇر. ئۇلار ئەمدى لۈكچۈن تامان يۈرۈپ كەتتى.

× × ×

توختى ئاخۇن ھەمراھلىرى بىلەن لۈكچۈنگە بېرىپ شاگىرتى ھەمدۇللا بىلەن ئۇچراشتى. ھەمدۇللا ئۇستازى توختى ئاخۇننىڭ ئالدىرىغىنىغا قويماي، بەش كۈن تۇرغۇزۇۋالدى. ئالتىنچى كۈنى ئۇلار سىركىپ ئېغىزىدىن يۇقىرىلاپ، تامغىلىق تاش^① بار يەردىن

^① تامغىلىق تاش — پىچان ناھىيەسىنىڭ لەمچىن يېزىسىدىكى يول ئۈستىگە چۈشۈپ قالغان ئۆيدەك يوغانلىقتىكى تاش. بۇ تاشقا بۇددا ھەيكىلىنىڭ سۈرىتى ۋە قەدىمكى ئۇيغۇر يېزىقى چېكىلگەن. يەرلىكلەر بۇ تاشنى «تامغىلىق تاش» دەپ ئاتايدۇ. — ئا.

ئۆتۈپ، لەمچىن غولى ئىچىگە چۈشتى ۋە ھەمدۇلانىڭ يول باشلىشى بىلەن بۈككىدە دەرەخلىق ئىچىگە سېلىنغان خىلۋەت ھويلىدىن ئەسلا بەگنى تاپتى. ئەسلا بەگ دەسلەپ بۇ يەتتە - سەككىزچە ئادەمنى كۆرۈپ سەل تېڭىرقاپ تۇرۇپ قالدى. ئۇ توختى ئاخۇننى تونۇغاندىن كېيىن ئاندىن ئۇنى قۇچاقلاپ باغرىغا باستى. ئەسلا بەگ بىلەن توختى ئاخۇن كۆرۈشمىگىنىگە توپتوغرا ئوتتۇز يىل بولغانىدى. گەرچە ئەسلا بەگنىڭ يېشى سەكسەن گە ئۇلىشىپ، چاچ - ساقاللىرى ئۇچتەك ئاقارغان بولسىمۇ، ئۆزى تېتىك، قۇلقى ساز، كۆزى روشەن ئىدى. ئۇ ئادەم تىنچلىقنى خالاپ، ئائىلىسىنى لۈكچۈندىن مۇشۇ لەمچىن غولىغا كۆچۈرۈپ چىققانىدى.

توختى ئاخۇن ئۇستازىغا ئاتاپ ئەكەلگەن رەخت، پۇل - پۈچەك، قەنت - گېزەك ۋە تاختا چاپلارنى ئالدىغا قويۇپ، ئۇستازىنى يوقلاپ كەلگەنلىكىنى بىلدۈردى. ئەسلا بەگ ئۇزاقتىن - ئۇزاق دۇئا قىلىپ، توختى ئاخۇنغا رەھمەت ئېيتتى. توختى ئاخۇن ۋە ئۇنىڭ ھەمراھلىرىنى مال سويۇپ كۈتۈۋالدى. ھېچنېمىگە ئۇنىماي، توختى ئاخۇن ۋە ئۇنىڭ ھەمراھلىرىنى ئۈچ كۈن تۇرغۇزۇۋالدى. شۇ جەرياندا توختى ئاخۇن ئۆزىنىڭ ئوتتۇز يىللىق كەچمىشىنى ۋە تۇرپاندىكى ئەھۋاللارنى توختىماي سۆزلەپ بەردى. ئەسلا بەگ توختى ئاخۇننىڭ يەنىمۇ زور شۆھرەت قازىنىشىغا دۇئا قىلىپ، خوشلىشىپ قالدى. توختى ئاخۇن بىر ئاي بولغاندا ھەمراھلىرى بىلەن قارىغايىتى داۋىنى ئارقىلىق مورىغا ئۆتۈپ، گۇچۇڭغا يېتىپ باردى. ئابدۇخالىق، ئەلى تۆگە ۋە ھەمدۇللار توختى ئاخۇن بىلەن لەمچىندىلا خوشلاشقان بولدى.



ئون توققۇزىنچى باب

ماجۇڭيىڭ گۇچۇڭدا

— ھەي خالايق! ئىشتمىدىم دېمەڭلەر! گا سېلىڭ —
ماجۇڭيىڭ قوماندان گۇچۇڭنى ھۇجۇم بىلەن ئالدى! بۈگۈن شۇ
غەلبىنىڭ شەرىپىگە ھەربىي گازارما ھويلىسىدا مەيدان تۈزەپ،
جانبازلار ئېلىشىشى ئۆتكۈزۈمەكچى! جىمى پۇقرا شۇ تەرەپكە
مېڭىڭلار! بارمىغانلار جازاسىنى تارتىدۇ! — بۇ ھوشۇر ئاخۇن
يەلتاپاننىڭ ئاۋازى ئىدى. ئۇنىڭ يېنىدا بىر خۇيزۇ ئەسكەر
قولىدىكى مىس جاڭنى ئارىلاپ - ئارىلاپ ئۇرۇپ قوياتتى ۋە
خەنزۇچە توۋلاپ، شەھەر خەلقىنى ھەربىي گازارما تەرەپكە
ئۈندىمەكتە ئىدى.

ھەربىي گازارما جەنۇبىي قوۋۇق بىلەن شەرقىي قوۋۇق
ئارىلىقىدا بولۇپ، بۇ يەرنى ئەسلىدە جىڭ شۇرىننىڭ گۇچۇڭنى
ساقلاۋاتقان قوماندانى لى خەيرۈي ئىگىلىگەنىدى. 1933 - يىلى
4 - ئايدا يەنى ماجۇڭيىڭ ئىككىنچى قىتىم شىنجاڭغا چىقىپ بىر
ئاي بولغاندا، شېڭ شىسەي ئۈرۈمچىدە ھاكىمىيەت بېشىغا
چىققانىدى. ماجۇڭيىڭ مورى ئارقىلىق گۇچۇڭغا كېلىپ لى
خەيرۈينىڭ قولىدىن بۇ گازارمىنى ئوڭايلا تارتىۋالدى. بۇ مەزگىلدە
ئىلىدىكى جاڭ پېيىۋەن جىڭ شۇرىننىڭ بىر قىسىم قالدۇق
ئەسكەرلىرىنى باشلاپ، شېڭ شىسەيگە ئاشكارا قارشى چىقتى. لى

خەيرۈيمۇ شېڭ شىسىسەيگە ئىتائەت قىلماي، خوجىنىياز ھاجىغىمۇ قوشۇلماي، ئۆز ئالدىغا ئۇرۇش قىلىپ يۈرگەن. جىڭ شۇرىن بولسا سىبىرىيە ئارقىلىق نەنجىڭ تەرەپكە يېتىپ بارماق بولۇپ قېچىپ كەتكەن. كېلىشىم بويىچە خوجىنىياز ھاجى گۇچۇڭنى ئېلىشنى ماجۇڭيىڭغا قالدۇرۇپ، ئۆزى جىمىسارغا تېگىش قىلماق بولۇپ، گۇچۇڭنىڭ تەنپامۇڭ دېگەن يېرىدىكى ئۇزۇن قىر دېگەن تاغ ئۈستىدە پەيت كۈتۈپ تۇرغانىدى. ماجۇڭيىڭ گۇچۇڭنى قولغا كىرگۈزۈپ، ئەمدىلىكتە ئەسكەرلىرىنىڭ سانىنى كۆپەيتىپ، ئۈرۈمچى تەرەپكە ئەسكەر تارتىپ، تېخى ھاكىمىيىتى مۇستەھكەملەنمىگەن شېڭ شىسىسەينى بىر يوللا ئۇچۇقتۇرۇۋېتىپ، ئۆزىنىڭ قارا نىيىتىنى ئىشقا ئاشۇرماقچى بولغانىدى^①. بۈگۈنكى مەيدان تۈزەپ داغدۇغا قىلىشتىكى مەقسەتمۇ ئۆزىنىڭ ھەيۋىسىنى كۆز - كۆز قىلىش ئىدى.

كىشىلەر ھەربىي گازارما تەرەپكە ئاقماقتا، ئۇلارنىڭ ئىچىدە ئۇيغۇر، خەنزۇ، خۇيزۇ، ھەتتا بازارغا مال ساتقىلى كىرگەن قازاق، مۇڭغۇللارمۇ؛ يۇرت مۆتىۋەرلىرى، جانبازلار، سودىگەرلەر، بازارچىلار، ھەتتا بازارغا ئوت - سامان ساتقىلى كىرگەن دېھقانلارمۇ بار ئىدى.

ھەربىي گازارما مەيدانى كەڭرى بولغىنىغا قارىماي، ئادەمگە لىق تولغانىدى. مەيدان چۆرىسى ۋە گازارما ئىشىكى تەرەپتە قاراۋۇللار تۇرۇشقان، ھەتتا ئۆگزىلەردىمۇ ماجۇڭيىڭنىڭ ئەسكىرىدىن ئون - ئون بەش ئادەم قورال تۇتۇپ تۇراتتى. بۇ «جانبازلىق ماھارىتى كۆرسىتىلىدۇ» دېيىلگەن مەيدان بەئەينى جازا

① ماجۇڭيىڭ شىنجاڭنى قولغا كىرگۈزگەندىن كېيىن، رۇسىيەنى ئېلىپ ئاندىن ياۋروپاغا يۈرۈش قىلىپ تۈركىيەدىن تاكى شەرقىي دېڭىزغىچە بولغان ئارىلىقتا بۈيۈك ئىسلام دۆلىتى قۇرۇپ چىقماقچى بولغان - ئا.


ئىجرا قىلىدىغان مەيداندىكى سۈرلۈك تۈس ئالغانىدى.

مەيداننىڭ تۈر تەرىپىگە ياغاچتىن كۆتۈرمە قىلىپ ئىككى ئادەم بىمالال ئېلىشقۇدەك سۇپا ھازىرلانغان، سۇپىنىڭ ئەتراپىدا ماجۇڭنىڭ ۋە ئۇنىڭ لەشكەر باشلىقلىرى - ئوفىتسىپىرلىرى ئورۇن ئالغان، ئۇلارنىڭ يېنىدا دىڭ ئاخۇن، سەمەتھاجى، ئىمىنباي، قارىھاجى قاتارلىق مۆتىۋەرلەر ئۇزۇن ئورۇندۇقلاردا ئولتۇرغان. ئۇلارغا ئوللىشىپ، گا ئىمام شاگىرتلىرى بىلەن، ئۇلارنىڭ يېنىدا بولسا توختى ئاخۇن، ساتتار، مەمەت، قادىر، دۇگامەت ئەپەندى، شاۋۇدۇن ئەپەندى، ھىدايتۇللا خەلپەت، ھوشۇر ئاخۇن يەلتاپان، ھېيت ئاخۇن زاسۋىيەزىلەر ئورۇن ئالغان؛ سۇپىنىڭ يەنە بىر تەرىپىدە يېي جەنجاڭنىڭ چوڭ شاگىرتلىرىدىن ۋاڭ تاۋ، جاڭسەنلەر ئورۇن ئالغان؛ ئۇلارنىڭ يېنىدا دەم ئېلىشقا چىققان ساقچى باشلىقى لى جۇڭمۇ بار ئىدى. بۇ سورۇندا پەقەت ئىككى يىل بۇرۇن ۋاپات بولغان يېي جەنجاڭ بىلەن، ئانىسىنى، خوتۇن بالىلىرىنى ئىچكىرىگە ئېلىپ كەتكەن سۇخۇشارادىن باشقا، گۇچۇڭدىكى چوڭ - كىچىك جانبازلارنىڭ ھەممىسى بار ئىدى.

— بۇ قېتىمقى مەيدان بىر قېتىملىق كۆرەك، دوستانە ماھارەت كۆرسىتىش بولىدۇ، — دەپ چار سالدى مەيدان باشقۇرغۇچى ئوفىتسىپىر، — گۇچۇڭ جانبازلار يۇرتى ھېسابلىنىدۇ، شۇڭا ھەرقايسى مەزھەپ، ھەرقايسى مىللەت ۋەكىللىرى ئوتتۇرىغا چۈشۈپ ماھارەت كۆرسەتسۇن! ماھارەتتە كامالەتكە يەتكەنلەر مۇكاپاتلىنىدۇ ھەم ماجۇڭنىڭ قوماندان خالىغانلارغا ھەربىي ئەمەل ئاتا قىلىپ، ئۆز قوشۇنىدىن خىزمەت بېرىدۇ!

سورۇندىكىلەر گودۇڭ - گودۇڭغا چۈشتى. بەزى ياشلار يەڭلىرىنى شىمايلاپ ئوتتۇرىغا چىقىشقا تەرەددۇت قىلىشتى.

ئالدى بىلەن ماجۇڭنىڭ ئەسكەرلىرى ئىچىدىكى جانبازلار ئارقا - ئارقىدىن ماھارەت كۆرسەتتى، ئاندىن گۇچۇڭ



جانبازلىرىدىن گائىمنىڭ شاگىرتى بەيسۇڭ، يې جەنجاڭنىڭ شاگىرتىلىرىدىن جاڭسەن، ۋاڭ تاۋلار ماھارەت كۆرسەتتى. ئۇلارنىڭ كەينىدىن ھىدايتۇللا خەلىپەت، ئۇنىڭدىن كېيىن توختى ئاخۇن ماھارەت كۆرسىتىشكە باشلىدى.

توختى ئاخۇن مەيدانغا چۈشكەندە مەيدان تىمتاسلىققا چۆمدى، بارچە ئادەم ئۇنىڭ كامالەتكە يەتكەن ھەرىكەتلىرىگە ھايرانلىق بىلەن كۆز تىكمەكتە. توختى ئاخۇن ئالدى بىلەن ئون سەككىز خىل قورال ئويىنىتىش ھەرىكىتىنى قىلىپ، قوش قىلىچ، ئۇلانما كالتەك، سويلما تىغ، نەيزە سانجىش ھەرىكەتلىرىنى ئىشلىدى. ئارقىدىن ئون سەككىز خىل تېپىك ھەرىكىتىنى، ئالقان بىلەن شام ئۆچۈرۈش ماھارىتىنى كۆرسەتتى. ئاخىرىدىراق خۇگۇڭ گۈمپىسىنى كۆرسەتتى. ئۇ مەيداندا ئۇياقتىن - بۇياققا ۋاشىلداپ ئۆتسە، كىشىلەر پەقەت ئۇنىڭ غۇيۇلداپ ئۆتكەن شەپسىنىلا ئاڭلاپ، غۇۋا بىر سىيمانىڭ ھېلى شەرق تەرەپتە، ھېلى غەربتە، ھېلى مەيداننىڭ كۈنگەي تەرەپىدە، ھېلى تەسكەي يېقىدا ئەرۋاھتەك ئۇچۇپ يۈرگىنىنىلا بايقاشتى. ئۇنىڭ قويۇنتاز ياكى توختى ئاخۇن ئىكەنلىكىنى، ئۇنىڭ بېشى قايسى تەرەپتە، ئايىغى قايسى ياقتا ئىكەنلىكىنى ئاڭقىرىشقا ئىمكان تاپالمىدى. توختى ئاخۇن خۇگۇڭ ھەرىكىتىدىن توختىغاندا، مەيداندا گۈلدۈراس ئالقىش سادالىرى ياڭرىدى.

توختى ئاخۇن ئەڭ ئاخىرىدا خۇگۇڭدىن مەھارەتنى كۆرسەتتى. بۇ ماھارەتنى يې جەنجاڭ ئۇستاز بېيجىڭدىن كەلگەن خارچىن ھەزرەتكە تاقابىل تۇرىدىغان چاغدا توختى ئاخۇنغا ئاستىرتىن ئۆگەتكەنىدى. بۇنى توختى ئاخۇن «لاچىن قانات ماھارىتى» دەپ ئاتاپ، شاگىرتىلىرىدىن پەقەت ئوغلى نىزامىدىن بىلەن ھىدايتۇللا خەلىپەتكىلا ئۆگەتكەنىدى. بۇنداق ھەرىكەتنى گۈچۈڭدىكى جانبازلارنىڭ تولسى بىلمەيتتى. شۇڭا، بۇ ماھارەتنى

كۆرسەتكەندە ماجۇگيىڭنىڭ جانبازلرى، گۇچۇڭدىكى جانبازلار ھەيرانۇھەس قالدى. توختى ئاخۇنمۇ بۇ «لاچىن قانات ماھارىتى» نى ئاجايىپ نەپىس ئوينىدى. ھەتتەگەي، مۇشۇ تاپتا مۇشۇ مەيداندا يى جەنجاڭ ئۇستاز بولغان بولسا، ئۆزىنىڭ بۇ ئۇيغۇر شاگىرتىنىڭ قىيىنلىق دەرىجىسى ئىنتايىن يۇقىرى بولغان بۇ ماھارەتنى ۋايىغا يەتكۈزۈپ ئوينىغىنىدىن قانچىلىك زوقلانغان بولاتتى - ھە؟

توختى ئاخۇن ئاشۇ ھېسسىياتتا «لاچىن قانات ماھارىتى» نىڭ ئاخىرقى بىر ھەرىكىتىنى ئاجايىپ ماھىرلىق بىلەن ئوينىدى. ئۇ ئورنىدىن كۆكلەپ ئادەم بويى ئۆرلىدى. ھەممە ئادەم ئۇنىڭغا تىكىلدى. ئۇ ئىككى پۇتىنى كېرىپ چاسغا چۈشتى، شۇ دەقىقىدە گا ئىمامنىڭ يېنىدا تۇرغان مالاۋسى بىلەكتەك توملۇق، بىر گەز ئۇزۇنلۇقتىكى ياغاچنى توختى ئاخۇننىڭ چاترىقىغا ئۇدۇللاپ ئاتتى، بۇنىڭ ئۈستىگە چۈشكەن توختى ئاخۇننىڭ جا يېرى قاتتىق زەربىگە ئۇچرىدى..... تاماشىبىنلار ئاجايىپ دەل جايىغا چەنلەپ تۇيدۇرماي ئېتىلغان بۇ توقماقنى كۆرمىگەچكە، توختى ئاخۇننىڭ بۇ نەپىس ماھارىتىگە توختىماي ئالقىش ياغدۇردى. ئەمما، تۈتۈننىڭ ئاچچىقىنى مورا بىلۈر دېگەندەك، توختى ئاخۇن قاتتىق ئاغرىقتىن ئازابلىنىپ تولغىنىپ كەتتى.....

مالاۋسىنىڭ كىچىكىدىنلا توختى ئاخۇنغا ئوچى بار ئىدى. مالاۋسىنىڭ ئىنىسى مالاۋوۋۇ ئەينى ۋاقىتتا خاماندا يىللىقچى ماچىڭگۈينى ئۇرغاندا توختى ئاخۇن ئارىغا كىرىپ ماچىڭگۈيىگە ھېسداشلىق قىلىپ مالاۋوۋۇنى ئەدەپلەپ قويغان، كېيىن ئاكا - ئۇكا ئىككىسى بىرلىشىپ توپىدىن يانغان توختىنىڭ ئالدىنى توسۇپ ئېلىشقاندا، توختى ئاكا - ئۇكا ئىككىسىنى ئۇرۇپ ياتقۇزۇۋەتكەن. گا ئىمام ئۇ ئىككىسىنى قۇتقۇزۇۋالمىغان بولسا، مالاۋسى خېلى جىق تاياق يېگەن بولاتتى. ئۈچ كۈندىن كېيىنكى

ئاشكارا ئېلىشىش مەيدانىدا مالاۋسى توختىدىن يەنە يېڭىلىپ
قالدى..... مالاۋسى توختىدىن ھامان بىر كۈنى ئۈچ ئالماقنى
كۆڭلىدىن چىقارمىدى. ئۇ بۇنىڭدىن ئۈچ يىل ئىلگىرى ئىنىسى
مالاۋۇ بىلەن ماجۇڭيىڭغا ئەسكەر بولغان. ئىنىسى مالاۋۇ گەنسۇدا
ئۆلۈپ كەتكەن. مالاۋسى ھازىر ليەنجاڭلىق ئەمىلىدە ئىدى. ئۇ
ماجۇڭيىڭغا ئەگىشىپ ئىچكىرىنى بىر ئايلىنىپ، شىنجاڭغا يەنە
يېنىپ چىققان. بۇ قېتىمقى ماھارەت كۆرسىتىشىنى ئۇ توختىدىن
ئۈچ ئېلىشنىڭ ياخشى پۇرسىتى دەپ قاراپ، بايامقى نامەردلىكنى
قىلغانىدى.

مالاۋسىنىڭ بۇ قىلىقىنى كۆزى ئۆتكۈر جانبازلاردىن
بىرقانچىسى بايقاپ قالدى، بۇنى ھىدايتۇللا خەلىپەتمۇ كۆردى. ئۇ
يۈگۈرۈپ بېرىپ توختى ئاخۇننى سۇپىدىن يۆلەپ ئېلىپ چۈشتى.
توختى ئاخۇننىڭ چىرايى تاتارغانىدى. ئەمما، ئۇ قەتئىي
چاندۇرمىدى. «قۇۋلۇقتىن شۇملۇق چىقۇر» دېگەندەك، گا ئىما
يېنىدا تۇرۇپ نامەردلىك قىلغان شاگىرتى مالاۋسىنى غەزەپ بىلەن
بىر شاپىلاق قويۇۋىدى، سەنتۈرۈلۈپ توختىغان مالاۋسى ئاچچىقىدا
تاپانچىسىنى چىقىرىپ ئۆزىگە سەككىز - ئون يىل ھۈنەر -
ماھارەت ئۆگەتكەن ئۇستازى گا ئىماننى «پاڭ!» قىلىپلا ئېتىپ
تاشلىدى. بەيسۇڭ ئۇستازىنى ئۆلتۈرگەن قارانىيەت خۇمپەر
مالاۋسىنىڭ كانىيىنى بىرلا سىقىپ، ئۇنىڭ جېنىنى ئالدى. باشقا
جانبازلارمۇ دەۋرەپ كەتتى. «پاڭ - پۇڭ!» قىلغان ئاۋاز بىلەن
تەڭ مەيدان پاتىپاراقچىلىققا چۆمدى، شۇ پاراكەندىچىلىكتە
بىرقانچە بىگۇناھ پۇقرا، دىنىي مۆتىۋەر سەمەتھاجى، دىڭ
ئاخۇنلارغا ئوق تېگىپ قازا قىلدى. بۇ قېتىمقى كۆرەك
گۈچۈڭلۈقلارغا بالايىئاپەتكە ياغدۇردى. مۆتىۋەرلەردىن سەمەتھاجى،
دىڭ ئاخۇن، گا ئىمانلارنىڭ قازا قىلغىنى گۈچۈڭ خەلقىنىڭ
ماجۇڭيىڭغا بولغان ئۆچمەنلىكىنى قوزغىۋەتتى. گۈچۈڭدىكى

خەنزۇ، خۇيزۇ، ئۇيغۇر، ئۆزبېك، مۇڭغۇل، مانجۇ، قازاق، تاتار
خەلقلەرى ماجۇڭيىڭنى قارغاپ، ئۇنىڭغا لەنەتلەر ئوقۇدى.
ماجۇڭيىڭ غىپلا قىلىپ جىمىسار تامان تىكىۋەتتى.

× × ×

خوجىنىياز ھاجى جىمىسارنى ئالدى، لېكىن ھىيلىگەرلى
شۇفۇ^① ئىككى مىڭ تال دەك قورالنى خوجىنىياز ھاجىغا بەرمەي،
كېچىسى ماجۇڭيىڭنىڭ قولىغا تاپشۇردى. بۇنىڭ بىلەن گەنسۇدىن
ئىككىنچى رەت چىللاپ چىقىلغان ماجۇڭيىڭ قومۇل، تۇرپان،
گۇچۇڭ، جىمىسار خەلقلەرنىڭ، جۈملىدىن خوجىنىياز ھاجىنىڭ
قاتتىق غەزىپىگە ئۇچرىدى. ئۇ جەنۇبىي شىنجاڭ يولىدا سوۋېت
قىزىل ئارمىيەسىنىڭ ئايروپىلانلىرىنىڭ قاتتىق بومباردىمان
قىلىشىغا ئۇچراپ، ئاخىر قالدۇق قىسىملىرىنى ئەگەشتۈرۈپ،
شىنجاڭدىن بۇلاپ - تالىغان ئالتۇن - كۈمۈشلىرىنى ئېلىپ
ئەركەشتام ئارقىلىق سوۋېت يېرىگە ئۆتۈپ كەتتى. گەرچە
خوجىنىياز ھاجى گەنسۇغا ئىككى رەت ئادەم ئەۋەتىپ ئۇنى
شىنجاڭغا چىللاپ چىقىپ، ئەكسىيەتچى ھۆكۈمەتكە بىرلىكتە
قارشى تۇرۇشنى تەشەببۇس قىلغان بولسىمۇ، لېكىن ئۇ ھىيلىدىن
ھالقا ياساپ، ئۇرۇش غەنىيمەتلىرىنى ئاستىرتىن ئۆز قولىغا
يىغىۋېلىپ، نىيىتىنى بۇزدى. خەلق، جۈملىدىن قوزغىلاڭچى
قوشۇن ھەم ئۇنىڭ يولباشچىسى بولغان خوجىنىياز ھاجى بۇ
ئالانىيەت ماجۇڭيىڭدىن قاتتىق يىرگەندى. ماجۇڭيىڭ ئۆزىنىڭ
يامان قىلمىشىدىن شىنجاڭدا پۈت تىرەپ تۇرۇش ئىمكانىيىتىدىن

① لى شۇفۇ - تۆمۈر خەلىپىنى ئالداپ ياكى زېڭشىڭغا تۆتۈپ بەرگەن كىشى.
ئەينى ۋاقىتتا ئۇ جىمىسارنى قوغدىغۇچى ھەربىي ئەمەلدار بولۇپ تۇرغانىدى - ئا.

مەھرۇم قالدى. ئۇنىڭ ھىيلىگەرلىك بىلەن شەخسى مەنپەئەت ئۈچۈن كۈرەشكىنى ئاق كۆڭۈل شىنجاڭ خەلقىنىڭ قەلبىدە يارا ئىزى قالدۇردى. خوجىنىياز ھاجىنىڭ مەسلىھەتچىسى بولغان نەمەت خەلىپەت ماجۇگىيىڭنىڭ يامان قىلمىشىدىن نەزىملەر پۈتۈپ قالدۇرغانىدى.

×

×

×

توختى ئاخۇن شۇ قېتىمقى زەربىدىن بىرقانچە كۈن ئورۇن تۇتۇپ يېتىپ قالدى. بىر كۈن دۇگامەت ئەپەندى، شاۋۇدۇن ئەپەندى ۋە ئاۋامسىلىم موللا توختى ئاخۇننى يوقلاپ ئۇنىڭ ئۆيىگە كەلدى. ئۇلار مەكتەپنىڭ ئوقۇتۇش ئىشلىرى، شۇ قېتىمقى كۆرەكتىكى ماھارەت كۆرسىتىش جەريانى ۋە خوجىنىياز ھاجى بىلەن ماجۇگىيىڭنىڭ ئارىسى بۇزۇلغانلىق توغرىلۇق خېلى ئۇزاق پاراڭ سېلىشتى. توختى ئاخۇننىڭ ئورنىدا ھىدايتۇللا خەلىپەتنىڭ گۈلشەن مەكتىپىدىكى بالىلارغا جانبازلىقتىن ساۋات بېرىۋاتقانلىقىنى ئېيتىپ، ئۇنى خاتىرجەم قىلدى.

— ئەمدى ھىدايتۇللا مېنىڭ ئورنىمدا داۋاملىق ساۋاق بېرىۋەرسۇن، مۇشۇ كۈنلەردە چوڭ ئوغلۇم نىزامىدىن تولا چۈشۈمگە كىرىدىغان بولۇپ قالدى. ھوشۇر ئاخۇندىن ئاڭلىسام ئۇ ئۈرۈمچىدە ئوتتۇرا كۆۋرۈكتە ئولتۇرۇۋېتىپتۇ. ئۆيلۈك - ئوچاقلىق، ھەتتا بالىۋاقىلىقمۇ بوپتۇ. ئۇ مەن بىلەن خۇپىيانە ئېلىشىپ قويغىنىغا خىجالەت بولۇپ گۇچۇڭغا ئاياغ باسمايۋاتىدۇ. مەن بولساممۇ بېرىپ ئۇنى كۆرۈپ كەلمىسەم بولماس. ئۇ مېنىڭ چوڭ ئوغلۇم - دە! — توختى ئاخۇن شۇ گەپلەرنى دەپ بولۇپ بىرھازا جىممىدە بولۇپ قالدى. دۇگامەت ئەپەندىلەر توختى ئاخۇنغا نېمىدەپ تەسەللى ئېيتىشنى بىلەلمەي، تېڭىرقاپ تۇرۇپ قالدى. بۇ ھالەتنى موللا

ئاۋامسىلم بۇزدى:

— بۇرادەرلەر، يېقىندا جىمىسارغا بېرىپ كېلىۋىدىم، شۇ يەردىكى بىر ھەمساۋاق بۇرادىرىمدىن ماجۇگىيىنىڭ قىلمىشى ھەققىدە خوجىنىياز ھاجىنىڭ يېنىدىكى «كەمى»^① تەخەللۇسلۇق بىر تېرەن موللىنىڭ يازغان شېئىرىنى كۆچۈرۈۋېلىپ كەلگەنىدىم، خالىساڭلار شۇنى ئوقۇپ بېرەيمۇ؟ — موللا ئاۋامسىلم توختى ئاخۇنغا ۋە دۇگامەت ئەپەندىلەرگە قارىدى.

— بولىدۇ، ئاڭلاپ باقايلى، — دېدى توختى ئاخۇن ياستۇققا يۆلىنىپ ئولتۇرۇپ.

موللا ئاۋامسىلم يەكتىكىنىڭ ئىچ يانچۇقىدىن بىرقانچە ۋاراق قەغەزنى ئېلىپ ئۇنىڭدىكى شېئىرنى ئوقۇشقا باشلىدى:

تولا غاپىل ئىكەنمىز، ھەي، بۇنى بىلمەپتىمىز، يارەب^②،
قوتانغا بۆرىنى كەل دەپ، خاتا چىلاپتىمىز، يارەب.

مۇسۇلمان دېسە بۇ شەيتان، كالامنى بىلىپ ھەق راست،
دۇئا - تەكبىر بىلەن باشتا ئۇنى يادلاپتىمىز، يارەب.

«ئىشەنگەن تاغدا ياتماپتۇ كېيىك» دەپ بىر ماقال تۇرسا،
ئاتالار سۆزىگە چىن دىل ئەمەل قىلماپتىمىز، يارەب.

^① كەمى — نەمەت خەلىپىنىڭ 1910 - يىلىدىن باشلاپ قوللانغان تەخەللۇسى. بۇ شائىر 1888 - يىلى پىچان لۈكچۈندە تۇغۇلۇپ، 1962 - يىلى تۇرپاننىڭ مۇرتۇق يېزىسىدا يەتمىش تۆت يېشىدا ئالەمدىن ئۆتكەن. ئۇ يېتىشكەن شائىر، موللا، جامائەت ئەربابى بولۇپ، خوجىنىياز ھاجى قوزغىلىڭغا ۋە كېيىن ئۈچ ۋىلايەت ئىنقىلابىغا ئىشتىراك قىلغان — ئا.

^② بۇ شېئىر ئابدۇرېھىم ئۆتكۈرنىڭ «ئويغانغان زېمىن» ناملىق رومانىدىن ئېلىندى.

تېلى شېكەر، دېلى زەھەر ئىكەن ھەي، بىز چۈشەنمەستىن،
ئەجەب ئاسان، قېرىنداش دەپ ئۈمىد باغلاپتىمىز، يارەب.

ئۇ مەككەر ھەر قەدەمدە ھېسابلاپ قۇم ساناپ يۈرسە،
گۆدەكتەك گۈل بولۇپ بىز، ھەي، تاش ساناپتىمىز، يارەب.

بۈگۈن ئۇقساق تېخى بىزنى جەھەننەم سارى باشلارمىش،
ئېچىپ كەڭرى قويۇننى بىز يىلان ئاسراپتىمىز، يارەب.

ئۇنىڭ باتىل خىيالچە بويارمىش قانغا دۇنيانى،
بۇنىڭدەك زور گۇناھ بولماس، خاتا چاغلاپتىمىز، يارەب.

«ئاتاڭغا بەرمىگىن بىلگەن يولۇڭنى» دەر ئىدى دانا،
نادامەت ئوتىدا ئەپسۇس، جىگەر داغلاپتىمىز، يارەب.

گاھى تۇلپارمۇ تۈز يولدا مۇدۈرۈلۈپ كېتىدۇ دەيدۇ،
سراتىل مۇستەقىم^① بەرگىل، خاتا ئويلاپتىمىز، يارەب.

كەمى نەمەت يېزىپ ئەشئار، سۇخەندانلىق قىلىپ قويدى،
كېچىرگەي مېنى دوست - يارلار، بۇرۇن بىلمەپتىمىز، يارەب.


— بارىكالا! مانا شېئىر، مانا بېيىت - قوشاق دېگەن! بۇ
كەمى دېگەن شائىر مەككەر ماجۇڭيىڭنىڭ قىلمىشىنى ئەجەب
قاملاشتۇرۇپ يېزىپتا، «ئىتنىڭ كۆڭلى سۆڭەكتە» دەپ توغرا
ئېيتىپتىكەن چوڭلار. سىناشمىغان ئادەمگە ئەسلا ئىشەنگۈلۈك

^① سراتىل مۇستەقىم — ئەرەبچە، توغرا يول.

ئەمەس! — توختى ئاخۇن ئورنىدىن قىمىرلاپ قويدى.
 — بۆرىمۇ دوستىغا قەست قىلمايدۇ، دېگەن گەپ بار،
 لېكىن بۇ مەككەكار ماجۇگىيەنىڭ خوجىنىياز ھاجىمغا قارا ساناپ، جېمى
 ئولجىنى ئۆزىنىڭ قىلىۋاپتۇ ئەمەسمۇ.
 — شۇڭا، ئۆزىنىڭ يولىنى ئۆزى ئەتتى. — دە، ئۇ ئاچ كۆز!
 — يات بىلەن بىرگە بولساڭ ئاي پالتاڭ قوينۇڭدا بولسۇن،
 دېگىنى توغرىكەن، — دېدى توختى ئاخۇن ئاھ ئۇرۇپ، — بىز
 خەقنى دوست دېگەن بىلەن ئۇلار بىزنى دوست قاتارىدا كۆرمەپتۇ
 ئەمەسمۇ؟! —

بۇرادەرلەر شۇنداق پاراڭلار بىلەن كەچ كىرگەندە ئاندىن
 توختى ئاخۇننىڭ يېنىدىن قايتىشتى.





يىگىرمىنچى باب

ساتراشخاندا

قەھرىتان قىش كەتكىنىگە خېلى بولدى. يەر - جاھان ئىللىدى. كۈنلەر تېز ئۆتمەكتە. ھەش - پەش دېگۈچىلا باھار ئاخىرلىشىپ قالدى. دەرەخلەر كۆكرىپ، قۇشلار جانلاندى. بارا - بارا دەرەخلەر باراقسانلاپ، كاككۇك ۋە باشقا قۇشلارنىڭ ساداسى ھەممىلا يەردە ياڭرىدى. غول ئېقىن بويىدا، كۆلچەكلەردە پاقىلارنىڭ كۈركىراشلىرى ئەۋج ئالدى؛ غۇر - غۇر شامال يېڭى ئېچىلغان ياۋا گۈللەرنىڭ، كوكاتلارنىڭ، نەمخۇش تۇپراقنىڭ ھىدىنى يىراق - يىراقلاردىن ئۇچۇرۇپ كېلىپ دىماققا ئۇراتتى. كىشىنى مەپتۇن قىلىدىغان باھار ھەرخىل خۇش پۇراقلارنى سېخىلىق بىلەن چېچىپ، ھاياتقا شاد - خۇراملىق ۋە جانلىقلىق ئاتا قىلاتتى.

توختى ئاخۇن بۈگۈنمۇ شاگىرتلىرىغا ساۋاقنى بېرىپ بولۇپ، ھىدايتۇللا خەلپەت بىلەن تۆمۈرچىلىك دۇكىنىدا بولغا - بازغانى تاراڭلىتىشقا باشلىدى. توختى ئاخۇن ئاتا كەسپىنى تاشلىمىغانىدى. ئۇ بىرئاي ئىلگىرى ئالتايلىق بىر قازاق باينىڭ مىڭ ئاتلىق تاقا - مىخ زاكالىتىنى قوبۇل قىلغان. بۇنى چوڭ شاگىرتى ھىدايتۇللا خەلپەت بىلەن ھەر كۈنى دېگۈدەك ئىشلەپ تۈگىتەي دېدى. بۇ كۈنلەردە گۈلشەن مەكتىپى تاقىلىپ قالغاچقا،

ھىدايتتۇللانىڭ قولى بوش ئىدى. بۈگۈن ئەللىك - ئاتمىش ئاتلىق تاقىنىڭ مىخنى سوقۇۋەتسىلا، بۇ زاكالت ئىشى پۈتەتتى.

مۇشۇ بىرقانچە يىلدىن بېرى ھىدايتتۇللا خەلىپەت توختى ئاخۇندىن ئايرىلماي دېگۈدەك ئۆتتى. شاگىرت تەربىيەلەشتىمۇ بىرگە، بۇيرۇتما ئىشنى ئىشلەشتىمۇ بىرگە، يىراق - يېقىنغا بېرىشتىمۇ بىللە ئىدى. نىزامدىن توختى ئاخۇن بىلەن كەچتە قاراڭغۇدا كۈچ سىنىشىپ قويۇپ، خىجالەتچىلىكتە ئۈرۈمچىگە چىقىپ كەتكەندىن كېيىن، توختى ئاخۇن ھىدايتتۇللا خەلىپەتنى يېنىدىن ئايرىماس بولدى. ھىدايتتۇللا توختى ئاخۇننىڭ ھەم ئوغلىدەك، ھەم سىرداش دوستىدەك بولۇپ قالغانىدى.

ھىدايتتۇللا خەلىپەت دۇكاننىڭ ئوتىنى كۈچەيتىش ئۈچۈن كۆمۈر سالدى ۋە شامال ساندۇقىنى كۈچەپ بىرقانچە قېتىم تارتىۋىدى، دۇكاننىڭ تۇرخۇنىدىن كۆپكۆك ئىس پۇرقىراپ چىقىشقا باشلىدى.

— ھىدايتتۇللا، بېرى كەل، كۆمۈر ئۆزلۈكىدىن تۇتاشسۇن، ئاڭغۇچە بىزمۇ ئۇسسۇزلۇق ئىچىۋالايلى، — دېدى توختى ئاخۇن نېرىراققا قويۇلغان كىچىك شىرە يېنىدىكى ئورۇندۇققا ئولتۇرۇۋېتىپ.

ھىدايتتۇللا خەلىپەت شامال ساندۇقىنى يەنە بىرقانچىنى تارتىۋېتىپ، توختى ئاخۇننىڭ يېنىغا كەلدى. ئاڭغۇچە مائىسخانمۇ مەس چەينەككە دەملەنگەن چاي بىلەن ئىككى چىنىنى كۆتۈرۈپ چىقىپ شىرەگە قويدى.

— بۈگۈن نېمە غىزاغا كۆڭۈللىرى تارتىدىكىن؟ تەييارلىق قىلغاي تۇراي، — دېدى مائىسخان.

— سەۋزە قەلەم قىلىپ تۇر، بۈگۈن بىر ئوخشىتىپ پولۇ ئېتەيلى، — دېدى توختى ئاخۇن، — قانداق ھىدايتتۇللا، پولۇغا تاۋىڭ بارمۇ؟

— ئەلۋەتتە تاۋىم بار، ئەگەر ئۇستام ئۆزى ئەتسە، ئىككى كىشىلىك يېيىشكە ئىشتىھايىم بار بۈگۈن! — ھىدايتۇللا كۈلۈپ تۇرۇپ شۇنداق دېدى.

— ئەمىسە سىلى ئۆزلىرى ئېتەملا پولۇنى؟ ھىدايتۇللا ئاخۇن مەن ئەتكەن پولۇنى ياراتمايدىغان چېغى؟ — دېدى مائىسخانمۇ گەپكە يارىشا.

— ياق - ياق، مائىسخان ئايلا، سىزنىڭ تامىقىڭىزنى ياراتمايدىغان ئىش يوق، ئەمدى ئۇستامنىڭ قولىدىن پولۇ يېمىگىلى خېلى ئۇزاق بولدى دەيمىنا شۇ..... — ھىدايتۇللا گەجگىسىنى تاتلىدى. ئۇ مائىسخاننىڭ تاۋى نازۇكلۇقىنى بىلەتتى، شۇڭا گېپىنى دەرھال تۈزىتىۋالدى.

— بولدى - بولدى، ھىدايتۇللانىڭ دېگىنى بويىچە بولسۇن، ئۆز قولۇم بىلەن ئوخشىتىپ بىر پولۇ ئېتەي بۈگۈن، — توختى ئاخۇن ئۆزىنىڭمۇ خېلىدىن بېرى پولۇ ئېتىشكە چولپىسى تەگمەي يۈرەتتى. ئۇ ھىدايتۇللانىڭ تەكلىپىنى رەت قىلمىدى.

— بوپتۇ ئەمىسە، مەن تەييارلىق قىلغاي تۇراي، مائىسخان ئۆي تەرەپكە ماڭدى. ئۇستاز - شاگىرت بىردەم ئۇ يەر - بۇيەردىن گەپلىشىپ ئولتۇرۇپ، چاي ئىچكەچ دەم ئالدى.

— نىزامىدىننىڭدىن ھازىرغىچە خەت - خەۋەر يوق ھىدايتۇللا، — دېدى توختى ئاخۇن ئۇزۇن بىر ئۇھ تارتىپ، مائىسخان تۇرۇپ - تۇرۇپ يىغلاپ كېتىدۇ، نىزامىدىننى ئىزدەپ تېپىپ كەلمىدىلە، دەپ ماڭا تاپا - تەنە قىلىدۇ. قايسى يىلى تۇرپانغا چۈشكەندە قايتاشىمىزدا ئۈرۈمچى تەرەپكە ئۆتۈپ، ئۇنىڭ ئىز - دېرىكىنى قىلىپ كەلسەكمۇ بوپتىكەن، — توختى ئاخۇننىڭ كۆزلىرىدىن ھەسرەت - نادامەت ئۇچقۇنلاپ تۇراتتى. دېمىسىمۇ، نىزامىدىننىڭ جىمىدە يوق بولۇپ كەتكىنىگە خېلى يىللار بولۇپ قالغانىدى. ھوشۇر ئاخۇن يەلتاپان نىزامىدىننىڭ ئۈرۈمچىدە ئوتتۇرا

كوۆورۇك دېگەن يەردە ئۆيلۈك - ئوچاقلىق بولۇپ، تىرىكچىلىك قىلىپ يۈرگىنىدىن بىر قېتىملا خەۋەر بەردى. ئۇنىڭدىن كېيىن نىزامىدىن بىرەر ئۇچۇر - سىرتىخ بولمىدى. نىزامىدىنغا توختى ئاخۇن، بولۇپمۇ مايسىخان قەۋەتلا ئامراق ئىدى. مانا بۇ يىل توختى ئاخۇننىڭ يېشى 50 كە يېتىپ قالدى. لېكىن، چوڭ ئوغلى يېنىدا يوق..... ھېلىمۇ ھىدايتۇللا توختى ئاخۇننىڭ سايسىدەكلا بىللە بولۇپ كېلىۋاتىدۇ. توختى ئاخۇننىڭ باشقا بالىلىرى بىر تەڭ، نىزامىدىن بىر تەڭ ئىدى. ئەمما، ئۇ يېنىدا يوق.....

— ئۇستام، ئەتە - ئۆگۈن مەن ئۈرۈمچى تەرەپكە بىر ئۆتۈپ، نىزامىدىننى قەيەردىن بولمىسۇن تېپىپ كېلەي، — دېدى. ھىدايتۇللا ئۇستازى توختى ئاخۇننىڭ پات - پاتلا ئۇھ تارتىپ قويدىغىنىدىن ئۇنىڭ نىزامىدىننى قاتتىق سېغىنغانلىقىنى پەملەپ يۈرەتتى.

— بولدىلا، بىر پۇرسىتى كېلەر، — توختى ئاخۇن شۇنداق دېدى. دە، بېشىنى كۆتۈرۈپ، ئاسماندا ئەگىپ ئۇچۇۋاتقان كەپتەرلەرگە قارىدى، كەپتەرلەر دەم يوقاپ، دەم پەيدا بولۇپ، مۇشۇ مەھەللە ئۈستىدىلا ئۇچۇشاتتى. «توپان بالاسىنىڭ»^① ئاخىرلاشقىنى خەۋەر قىلغان مۇشۇ جانىۋارلار بولسىمۇ ئوغلۇم نىزامىدىننىڭ خەۋەر - ئۇچۇرىنى ئېلىپ كەلسىچۇ؟» دەپ ئويلىدى توختى ئاخۇن. ئۇ ھېلىدىن - ھېلىغا بېشىنى كۆتۈرۈپ كەپتەرلەرگە قارايتتى — توختى ئاخۇننىڭ ھېسسىياتىنى چۈشىنىشكە بولاتتى. ئۇ ئۆزىنىڭ جانىبازلىق ماھارىتىنى مۇشۇ چوڭ شاگىرتى ھىدايتۇللا بىلەن چوڭ ئوغلى نىزامىدىننىڭ ۋارىسلىق قىلىدىغىنىدىن ئۈمىد كۈتۈپ يۈرەتتى، بىراق نىزامىدىن يېنىدا

^① رىۋايەتلەردە، كەپتەر توپان بالاسىنىڭ ئاياغلاشقانلىقىدىن ئۇچۇر بېرىپ،

ئاغزىدا بىر تال زەيتۇن شېخنى چىشلەپ كېلەرمىش — ئا.

يوق، ئۇنىڭغا دەيدىغان نۇرغۇن گەپلىرى بار ئىدى. شۇ گەپلەر توختى ئاخۇننىڭ كۆڭلىدە تىندۇرما بولۇپ قېلىۋېرەرمۇ؟.....

— ئەسسالامۇئەلەيكۇم، توختاخۇن، ئەجەبا كوچا - كويلىدىمۇ كۆرۈنمەيسەن، خۇددى ئالتىنچى ئاينىڭ پاقىسىدەكلا يوقاپ كەتتىڭغۇ؟ — ھوشۇر ئاخۇن يەلتاپان بىر خۇيزۇ، بىر خەنزۇ كىشىنى باشلاپ كىرىپ كەلدى.

توختى ئاخۇن خىيالىدىن باش كۆتۈرۈپ، ئاۋۋال ھوشۇر ئاخۇن يەلتاپان بىلەن، ئاندىن باشلاپ كەلگەن ھېلىقى ئىككى مېھمان بىلەن كۆرۈشتى ۋە ئۇلارغا ئولتۇرۇشقا جاي كۆرسەتتى. ھىدايتۇللا لىككىدە ئورنىدىن تۇرۇپ ھوشۇر ئاخۇن ئۇستازى بىلەن كۆرۈشۈپ بولغۇچە ھويلىنىڭ بىر بۇلۇڭىغا تىزىقلىق كىچىك ئورۇندۇقتىن ئىككىنى ئەكېلىپ مېھمانلارنىڭ ئولتۇرۇشىغا قويدى ۋە ئاندىن مېھمانلار بىلەن كۆرۈشۈپ بولۇپ، چەينەكنى كۆتۈرۈپ ئۆي تەرەپكە ماڭدى.

— ئالتايلىق قازاق باينىڭ يۈز ئاتلىق تاقا - مىخ بۇيرۇتمىسىنى ئېلىپ قويۇپتىكەنمەن، بىر ئايدىن بۇيان شۇ ئىش بىلەن قولۇم بوشىماي قالدى، سەن ئۆزۈڭچۇ بۇرادەر، بۇ يېقىنلاردىن ئۈرۈمچى تەرەپلەرگە ئۆتمىدىڭمۇ؟ — توختى ئاخۇن خۇددى «كاككۇك كاماردا، سوپى تامادا» دېگەندەك، ئوغلى نىزامىدىندىن بىرەر ئۇچۇر - سىرتىخ بارمىكىن دېگەن ئويدا ھوشۇر ئاخۇنغا تەلمۈرۈپ قارىدى.

— ئەتىيازدىن بۇيان ئۇ تەرەپلەرگە ئۆتەلمىدىم، — دېدى ھوشۇر ئاخۇن توختى ئاخۇننىڭ ئۈمىد ئۇچقۇنى ئۆچكەن كۆزلىرىدىن ئۆزىنى قاچۇرۇپ، — ماۋۇ ئىككى مېھماننى باشلاپ كېلىشىمدە بىر ئىش بار، بۇلارنىڭ ھەربىرىنىڭ سەككىز - ئونچە ھارۋىدا ئۈرۈمچىگە ئاپىرىدىغان يۈكى باركەن. ئەگەر خالىساڭ، شاگىرتلىرىڭ بىلەن بۇ ھارۋىلارنى قورۇقداپ ئۈرۈمچىگە يەتكۈزۈپ

بارىسەن . ھەربىر ھارۋا ئۈچۈن ئاتمىش سەردىن ھەق بېرىدۇ .
ھارۋىكەش بۇلارنىڭ ئۆزىدىن بولىدۇ ، ياتاق ، تامىقىڭلار
ئۆزۈڭلىدىن ، بەش - ئالتە كۈندە يەتكۈزسەڭ بولىدۇ ، قانداق ؟ بۇ
ئوبدان تاپاۋەت جۇمۇ توختاخۇن ، قولىدىن چىقىرىپ قويما ! شۇ
باھانىدە ئوغلۇڭ نىزامىدىننى ئىزدەپ باقماسەن ؟

ھوشۇر ئاخۇن يەلتاپاننىڭ ئاخىرقى سۆزى توختى ئاخۇننى
شەرتسىز ماقۇل دېگۈزدى . ھوشۇر ئاخۇن باشلاپ كەلگەن
مېھمانلارنىڭ ھەربىرى ئەللىك سەردىن جەمئىي يۈز سەر كۈمۈشنى
زاكالت ئۈچۈن توختى ئاخۇننىڭ ئالدىغا قويدى . توختى ئاخۇن ئۇ
پۇلدىن ئون سەرنى ئايرىپ ھوشۇر ئاخۇنغا تۇتقۇزدى . ئىككى
كۈندىن كېيىن يولغا چىقىدىغانغا كېلىشىپ ، مېھمانلار ئۆزىدى .

× × ×

گۈچۈڭدىن ئۈرۈمچىگە قاراپ ماڭغاندا تاغ سول تەرەپتە
قالاتتى . ئوڭ تەرەپ دەسلەپتە ئېدىرلىقتىن باشلانغان يانتۇلۇق
بارا - بارا تۈزلەڭلىككە ئۆزگىرىتتى . كەڭ دالدا چۆل گىياھلىرى
كۆكرىپ تۇراتتى . ھاۋا ئىللىق ئىدى . تەكشى كەتكەن ساي يولىدا
ھارۋىكەشلەر ناخشىسىنى باشلىدى :

ئاتام مېنى چەڭفۇ^① قىلىپ ،
يامبۇ تاپۇرمۇ ؟
چەڭفۇلۇقتا ئۆلۈپ كەتسەم ،

^① چەڭفۇ - خەنزۇچە سۆزدىن ئۆزگەرگەن . ئەسلىي چىڭفۇ ، ھارۋىكەش
دېگەنلىك . بۇ سۆز شەرقىي شىنجاڭ رايونىدىكى بەزى جايلاردا ھازىرمۇ ئىستېمال
قىلىنىدۇ - ئا .

قۇمدىن تاپۇرمۇ؟
ئايارەي، قۇمدىن تاپۇرمۇ.

.....

بۇ ناخشا ئاياغلىشىشىغىلا ئىككىنچى بىر ھارۋىكەش
ناخشىنى باشلىدى:

مەلىگە چېرىك چىقسا،
يۈگۈرۈپ چىقتىم تالاغا.
ھارۋىكەش بولۇپ قېلىپ،
خويمۇ قالدۇم بالاغا.

ھارۋىكەشنىڭ يول بويى،
مىڭدۇر بالا - قازاسى.
ھەيدىمەي دېسەم باينىڭ،
قورقتىدۇ جازاسى.

— قويە، ئۇنداق يىغا چىقىپ تۇرىدىغان ناخشاڭنى! —
دېدى ئۈچىنچى ھارۋىكەش، — سۆيگۈ ناخشىلىرىنى ئېيتمامسەن
ياش بولغاندىكىن؟! — ئۇ شۇنداق دېدى. دە، ناخشىنى
باشلىدى:

ئاتلار ئورۇق، يوللار يىراق،
گوبى ئەمەسمۇ؟
گوبىدىكى بىزنىڭ يارغا،
ئۇگال^① ئەمەسمۇ؟

① ئۇگال — تۇرپان - گۈچۈڭ شېۋىسى. «ئۇۋال» نىڭ فونتېكىلىق

ئۆزگىرىشى — ئا.

— ھوي، ھوي يىگىتلەر، ئاڭلاپ تۇرۇڭلار. ھە، ھارۋىكەش ناخشىسى دېگەن مانا مۇنداق بولىدۇ! — دېدى ئوتتۇرىدىكى بىر ھارۋىكەش قامچىسىنى تارسىلدىتىپ بىرنى سوقۇۋېتىپ، «توخۇمۇ بىلگىنىنى چىلاپتۇ» دېگەندەك، ئۇمۇ ناخشىسىنى باشلىدى:

باغلىنىپتۇ يارغا مەيلىم شۇبۇ كۈنلەردە،
كېچە ياتسام كەلمەس ئۇيقۇم ئۇزاق تۈنلەردە.
ئاتلار ئورۇق، يوللار يىراق، كاج مېنىڭ بەختىم،
بەختىخانىنىڭ چار بېغىدا سۇ بولۇپ ئاقتىم.

ئېتىم تارتسا، كالام تارتماس، قالدېم بالاغا،
بىزنىڭ يارنىڭ مەيلى بولسا چىقسۇن تالاغا.
قەلەمقاشنىڭ چار بېغىدا سۇ بولۇپ ئاقتىم.

.....


بۇ ناخشىغا ھارۋىكەشلەرلا ئەمەس، ھەتتا توختى ئاخۇن،
ھىدايتۇللا، يېڭىدىن ساۋاق تۈگەتكەن كۇچالىق سەلەي قارىي،
قارا شەھەرلىك ھاشىم، تۇرپانلىق ئابدۇللا، پىچانلىق سىيىتنىياز
قاتارلىق شاگىرتلارمۇ ئىختىيارسىز قوشۇلدى:

ئاتلار ئورۇق، يوللار يىراق، كاج مېنىڭ بەختىم.
بەختىخانىنىڭ چار بېغىدا سۇ بولۇپ ئاقتىم.

.....

قەلەم قاشنىڭ چار بېغىدا سۇ بولۇپ ئاقتىم.

ئىككىنچى كۈنى يول خېلى ئاۋۇغانىدى، كۈن غەربكە
قىيسايغاندا تۇيۇقسىزلا ھاۋا تۇتۇلۇشقا باشلىدى. تاغ ئارقىسىدىكى
يۇرتلارنىڭ ھاۋارايى تولمۇ ئۆزگىرىشچان كېلەتتى. ئەتىگەندىن



بۇيان سۈپسۈزۈك تۇرغان ئاسماندا قارا بۇلۇتلار پەيدا بولۇشقا باشلىدى. پايانسىز دالنىڭ ئۈيەر - بۇيەرلىرىدە شامال سېرىق توپىلارنى ئۇچۇرۇپ، گاه پەسىپ، گاه كۈچىيەتتى - دە، قوغلاشماق ئويناقتى. ئاسماننى قاپلىغان كۈل رەڭ يامغۇر بولۇتلىرى غەربكە قاراپ تۈرۈلمەكتە. قاتتىق يامغۇر ياغدىغاننىڭ شەپسى ئېنىقلا بولۇپ قالدى.

جىمساردىن چىقىپ ئەللىك نەچچە چاقىرىمچە يول يۈرگەن يىگىرىمدەك ھارۋا شامدىن ئىلگىرى سەنتەي ئۆتىڭىگە يېتىۋېلىشقا ئالدىرىدى. ھارۋىكەشلەر ئەمدى ناخشىنىڭ ئورنىغا قامچىنىڭ ئاۋازىنى ياڭراتتى. شاگىرتلار ھارۋىكەشلەرگە ياندېشىپ ھارۋىدا ئولتۇرغانىدى. توختى ئاخۇن بىلەن ھىدايتۇللا خەلىپەتلا ئاتلىق ئىدى، ئۇلارمۇ ئاتلىرىنى دېۋېتتى. يامغۇر يېغىشتىن ئىلگىرى ھارۋىلار سەنتەي ئۆتىڭىگە كىرىپ ئورۇنلىشىۋالدى.

×

×

×

سەنتەي ئۆتىڭىگە ئۇلاشقان ھارۋىكەشلەر يوغان بىر ئېغىزلىق ئۆيگە ئورۇنلاشتى. ئۇلار ئاز - تولىدىن چاي - پاي ئېچىشىپلا قىزغىن پاراڭغا چۈشۈپ كەتتى. بەزىلىرى ئۆزلىرىنىڭ سەرگۈزەشتىلىرىدىن ھېكايە قىلىشتى؛ بەزىلەر ئاتا - بوۋىلىرىنىڭ شانۇشەۋكەتلىرىنى ئاغزى ئاغزىغا تەگمەي سۆزلىشىپ، پەخىرلىنىشتى. سۆزلىرى تۈگىگەندە بىردەم دۈم - دۈم ئويناشتى. توختى ئاخۇن بىلەن ھىدايتۇللا خەلىپەتمۇ خۇپتەن نامىزنى ئوقۇپ بولۇپلا، بۇ ياش ھارۋىكەشلەر چۈشكەن ئۆيگە كىرىشىپ سۆھبەتكە داخىل بولۇشتى. ھارۋىكەشلەر توختى ئاخۇننى بىردەم پاراڭ سالغۇزدى. توختى ئاخۇنمۇ بۇ ھەمسەپەر ياشلارنىڭ كۆڭلىگە يارىشا ئۆزىنىڭ ئۆسمۈرلۈك چاغلىرىدىن ۋە كېيىنكى جاپالىق

جانبازلىق مەشىقلىرىدىن پاراڭ قىلىپ بەردى .
 - سىلىمۇ جاپاكەش ئادەم ئىكەنلا - ھە ، توختاخۇن
 ئۇستام؟ - دېدى بىر ھارۋىكەش .
 - شۇنداق ، مېنىڭ بالىلىق چاغلىرىم جاپادا ئۆتكەنىدى ، -
 توختى ئاخۇن راست گەپنى قىلدى .
 - بالىلىق چاغلىرىغۇ جاپا - مۇشەققەتتە ئۆتۈپتۇ ، سىلى
 قانداق قىلىپ تېخىمۇ جاپالىق بولغان بۇ جانبازلىقنى خالاپ
 قالغان ئىدىلە؟ - دەپ سورىدى بايقى ھارۋىكەش .
 توختى ئاخۇن كىچىكىدە لاۋما خۇرجاغا ئىشلەمچىلىككە
 كىرگەن چاغدا ، ئۇنىڭ مالاۋسى ۋە مالاۋۇۋۇ دېگەن ئىككى
 ئوغلىنىڭ ئۇنى پات - پاتلا بوزەك قىلىدىغانلىقىنى ، بۇنى كۆرگەن
 سىچۈەنلىك ئىشلەمچى چىڭ فامىلىلىكنىڭ ئۆزىگە جانبازلىقنى
 ئۆگىتىپ قويغانلىقىنى ، شۇنىڭدىن كېيىن جانبازلىق كەسپىگە
 كىرىشىپ قالغانلىقىنى سۆزلەپ بەردى .
 توختى ئاخۇننىڭ كىچىك پېئىللىقىنى كۆرگەن ھارۋىكەش
 بالىلار ئۇنىڭدىن ئۇنى - بۇنى سوراشقىلى تۇردى . توختى ئاخۇنمۇ
 بىلگىنىنى ئايىماي سۆزلەپ بەردى . ئۇ بالىلاردىن سوراپ قالدى :
 - ئىيتىڭلارچۇ يىگىتلەر ، دۇنيادا ھەممىدىن نېمە قاتتىق؟
 - تاش قاتتىق .
 - تۆمۈر ئۇنىڭدىنمۇ قاتتىق!
 - پىچاق ، پالتىلارنىڭ بىسىغا ئورنىتىدىغان قۇيۇچ - پولات
 ھەممىدىن قاتتىق .
 يىگىتلەر تۇشمۇتۇشتىن سۆزلىگىلى تۇردى .
 - يېڭىلىشتىڭلار! - دېدى توختى ئاخۇن ھارۋىكەش
 يىگىتلەرگە قاراپ ، - يوقسۇزلۇق ھەممىدىن قاتتىق!
 - توغرا ، - دېدى باشتا سوئال سورىغان ھارۋىكەش
 يىگىت ، - مانا مەن يوقسۇزلۇقنىڭ دەردىدە مۇشۇ

ھارۋىكەشلىكنىڭ جاپاسىنى تولمۇ تارتىپ كەتتىم، ئون بەش يېشىمدا ھارۋىكەشلىك قىلغىلى باشلىۋىدىم، مانا ھازىر يېشىم ئوتتۇزغا تاقاپ قالدى، يا ئىشتىنم ئىككى بولمىدى، ياكى ئۆيلۈك - ئوچاقلىق بولالمىدىم.

باشقىلار ئۇنىڭ چىرايىغا قاراشتى. گەرچە جىنچىراغنىڭ يورۇقىدا ئۇنىڭ چىرايىدىكى قورۇقلار ئوچۇق كۆرۈنمىسىمۇ، ئۇنىڭ چىرايىدا مىسكىنلىك، غەمكىنلىك، بىچارىلىك ئەكس ئېتىپ تۇراتتى.

— ئاڭلاڭلار بۇرادەرلەر، ئون بەش يىلدىن بۇيان ھارۋىكەشلىكنىڭ جاپاسىنى تولا تارتىپ، شۇ جاپالاردىن تۇغۇلغان ھېس - تۇيغۇ بىلەن مۇنداق ئىككى كۈپلەپت قوشاق توقۇغانىدىم، — دېدى، ئاندىن مۇنۇ قوشاقنى ئېيتتى:

چۆلدە مېڭىپ گال قۇرۇپ،
مەنزىلەردە ئاھ ئۇرۇپ.
قېرىپ كەتكەن ياش تۇرۇپ،
قارغىش تەگكەن ھارۋىكەش.

جامائەتنىڭ ئالدىدا يوق،
بىر ۋاق ناماز يادىدا يوق.
تاپقان پۇلنىڭ بەركىتى يوق،
قارغىش تەگكەن ھارۋىكەش.

— ناھايىتى جايىدا ئوخشىتىپسەن، — دېدى توختى ئاخۇن ئۇنىڭغا قاراپ، — دەرۋەقە، ھارۋىكەشلىكنىڭ جاپاسى كۆپ، چۆللەردە كېتىۋېتىپ ھارۋىنىڭ ئوقى ياكى بىرەر يېرى سۇنۇپ كەتسە، يازلىقى تومۇزدا ئۇسساپ، قىشلىقى توڭلاپ ئۆلىدىغان

ئىشلار يۈز بېرىپ قالدۇ. سەن بۇ ھارۋىكەشلىكنىڭ جاپاسىنى تازا جايىدا تەسۋىرلەپسەن. جايىدا توقۇلغان مۇشۇ قوشاق - بېيىتنىڭ ئۈچۈن مەن ئۈرۈمچىگە ساق - سالامەت يەتكەندە، ئاشپۇزۇلدا سىلەر ھارۋىكەشلەرنى راسا مېھمان قىلاي!

— ھەببەللى! ھەشقاللا سىلىگە! — دېيىشتى ھارۋىكەشلەر.
— بىزلەرنىچۇ ئۇستام؟ — دېدى كۇچالىق شاگىرت سەلەي قارىي.

— سىلەرنىمۇ بىرگە مېھمان قىلاي، چۈنكى سىلەرمۇ جانبازلىق ساۋاقلارنى تۈگىتىپ، يۇرتۇڭلارغا قايتىپ كېتىۋاتىسىلەر ئەمەسمۇ؟! — دېدى كۈلۈپ تۇرۇپ.

— ئەمەسە بىزمۇ سىلىگە ھازىرلا ھەشقاللا - رەھمەت دېۋىتەيلى! — دېدى سەلەي قارىي خۇشلۇقىدا چاۋاك چېلىپ.

ھارۋىكەش بالىلارمۇ بىرگە قوشۇلۇپ چاۋاك چېلىشتى. توختى ئاخۇن شاگىرتلىرىنى ئەگەشتۈرۈپ، ئۆزلىرى چۈشكۈن قىلغان ئۆيگە چىقىپ كەتتى. ھارۋىكەش يىگىتلەر بۇ كەمتەر، چىقىشقاق، كىبىرسىز، دىلكەش جانباز توختى ئاخۇننىڭ شېرىن گەپلىرىدىن سۆيۈنۈپ، بىردەمدىلا تاتلىق ئۇخلاپ كەتتى.

× × ×

ئەتىسى بىر ئاش پىشىم ۋاقىت يول باسقاندا ھارۋىلارنىڭ يولى توسۇلۇپ قالدى. ھارۋىكەشلەر ھارۋىلىرىدىن چۈشۈپ كۆردىكى، سېغىز توپىلىق يولدا قوڭغۇز شەكىللىك بىر كىچىك ماشىنا پاتقاققا پېتىپ قالغانىدى. يولنىڭ چېتىدە ئەت رەڭ كاستۇم - بۇرۇلكا، پۇتىغا قارا خۇرۇم ئاياغ، بېشىغا ئالما ئۇرۇقى رەڭ دۇخاۋىدىن سىيدام بۆك كىيگەن، يارىشىملىق بۇرۇت قويغان ئوتتۇرا بوي، سالاپەتلىك بىر ئادەم قىسقا غاڭزىسىدىن توختىماي

پۇرقىرىتىپ ئىس چىقىرىپ، ئۇ ياقىتىن - بۇ ياققا چامداپ تۇراتتى.
ئون - يىگىرمىچە ھارۋىنى كۆرگەن كانۇي شوپۇرغا قاراپ
توۋلىدى:

- ۋاي مەخسۇت ئۇستام، چاپسان بولۇڭ، بىرمۇنچە ھارۋىلار
كېپقالدى، شۇلارنىڭ ياردىمى بىلەن بۇ پىكاپنى لايدىن
چىقىرىۋالايلى! - دېدى.

رەڭگى تاتارغان، كىيىم - كېچەكلىرى لاي - پاتقاققا
مىلەنگەن شوپۇر قولى بىلەن پىكاپنىڭ ئارقا چاقدىن پاتقاقنى
كولاپ ئېلىۋاتاتتى. ئۇ لايىنى چاق ئاستىدىن خېلىدىن بېرى
شۇنداق ئېلىۋاتقان بولسىمۇ، ھېچبىر ئۈنۈمى بولمايۋاتاتتى. ئۇ
كانۇينىڭ گېپىنى ئاڭلاپ ئورنىدىن تۇرۇپ ھارۋىكەشلەرنىڭ
ئالدىغا كەلدى. - دە:

- ۋاي بۇرادەرلەر، سىلەرنى خۇدايىم يەتكۈزدى جۇمۇ!
ئەتىگەندىن ھەپىلىشىپ بۇ پىكاپنى ئورنىدىن قوزغىتالمىدىم،
چىقىرىشىپ بېرىڭلار! - شوپۇرنىڭ كۆزلىرىدىن شادلىق
ئۇچقۇنلىرى چاقنايتتى.

- پىكاپ دېگىنى مۇشۇكەن. - دە؟
- بۇنى پىكاپ دېسە، كوڭكا دېگىنى قانداقتۇر ئەمەسمە؟
- ئىككىسى بىرلا گەپ ئاغىنىلەر، بىرى ئاكىسى، بىرى
ئۇكىسىدۇر تايىنلىق!

ھارۋىكەش بۇرادەرلەر شۇنداق دېيىشىپ، ماشىنىنىڭ ئالدى -
ئارقىغا ئۆتۈپ ئۇنى سىلاشتۇرۇشقا باشلىدى.

- بىرقانچىڭلار ئارقىدىن، بىرقانچىڭلار ئالدىدىن كۆتۈرۈڭلار
بۇرادەرلەر! - شوپۇر ماشىنىنىڭ ئەتراپىدا پايپتەك بولۇپ
چۆگۈلەيتتى.

- ماقۇل، كوڭكا دېگەننى مانا بۈگۈن كۆرۈپتىمىز، ئىچىگە
چۈشەلمىسەكمۇ كۆتۈرۈپ بولسىمۇ ئالايلى!

ھارۋىكەش بۇرادەرلەر ماشىنىغا تۇشمۇتۇشتىن يېپىشتى. ئۇلار ماشىنىنى ئورنىدىن قوزغاتتى - يۇ، پاتقاقتىن چىقىرىۋالامدى. ئىككى - ئۈچ رەت شۇ تەرزىدە ھەپىلەشكەن بولسىمۇ، نەتىجە بولمىدى.

— نېرى تۇرۇڭلار، مەن بىر كۈچەپ باقاي، — دېدى توختى ئاخۇن پۇچقىنى تۈرۈپ.

— ياقەي ئۇستاز، سىز پاتقاق كېچىپ يۈرمەڭ، مانا بىز شاگىرتلىرىڭىز بارغۇ بۇ يەردە؟! — دېدى ھىدايتۇللا خەلىپەت، — قېنى سەلەي قارىي، ئابدۇللا، سىپىتتىياز، كېلىڭلار! بۇ مەخلۇقنى پاتقاقتىن چىقىرايلى!

شاگىرتلاردىن ئىككىسى ئالدىنى، ئىككىسى كەينىنى تۇتتى. لېكىن، پىكاپ پاتقاقتىن چىقمىدى. توختى ئاخۇن پۇچقىنى تۈرگەچ ئابدۇللاغا قاراپ توۋلىدى:

— ئابدۇللا، سىپىتتىياز بىلەن ئىككىڭلار ئىككى پارچە تاش تېپىپ كېلىڭلار!

ئابدۇللا بىلەن سىپىتتىياز ھەربىرى ياستۇقتەك چوڭلۇقتىكى تاشتىن بىردىن كۆتۈرۈپ كېلىپ ئۈستىسى كۆرسەتكەن يەرگە ئاۋايلاپ قويۇپ بەردى. توختى ئاخۇن ئىچىدە بىرنېمىلەرنى پىچىرلاپ تۇرۇپ تاشقا دەسسەدى. دە، ماشىنىنىڭ كەينىدىكى توغرا تۆمۈرنى تۇتۇپ «ياپىرىم!» دەپ توۋلاپ بىرلا كۈچەپ، ماشىنىنىڭ كەينىنى پاتقاقتىن چىقاردى، ئاندىن ئالدىغا ئۆتۈپ ئالدىدىكى توغرا تۆمۈردىن تۇتۇپ بىرلا كۈچەپ، ماشىنىنى لىككىدىلا يانغا ئالدى.

— بارىكالا! بارىكالا! — نېرىراقتا غاڭزىسىدىن پۇرقىرتىپ ئىس چىقىرىپ تۇرغان سالاپەتلىك ئادەم شاپاشلاپ كېلىپ توختى ئاخۇنغا ئىككى قولىنى سۇندى. توختى ئاخۇن ئۆزىنىڭ لاي يېپىشقان قولىغا قارىغىنىچە بۇ سالاپەتلىك ئادەمنىڭ قولىنى

تۇتۇشتىن ئەيمىنىپ تۇرۇپ قالدى.
— كېرەك يوق، كېرەك يوق، سىزنىڭ كۈچلۈك قوللىرىڭىزنى
تۇتۇش ماڭا نېسىپ بولغىنىدىن خۇشالمەن، ئاجايىپ باھادىر -
پالۋان ئىكەنسىز، ئىسىم - شەرىپىڭىز كىم بولىدىكىن؟ -
سالاپەتلىك ئادەم توختى ئاخۇننىڭ لاي قولىدىن تۇتۇپ، ئۇنىڭ
چىرايىغا، كۆزىگە، كەڭ مۇرىلىرىگە ھەۋەس بىلەن قارىدى.

— ئىسىم توختاخۇن.
— يۇرتىڭىز قەيەردىن؟
— گۇچۇڭلۇقمەن.
— سىز ھېلىقى جانباز ئۇستا توختاخۇنمۇ؟
— شۇنداق.

— خۇداغا شۈكرى، سىزنى يۇرتىڭىز گۇچۇڭدا كۆرەرمەن
دېگەن ئۈمىدتە كېتىۋاتاتتىم، يول ئۈستىدە ئۇچرىشىپ قالدۇق،
بىزنى بۇ چۆلدە نەس باستى، ھېلىمۇ ياخشى سىزنىڭ ھىممىتىڭىز
بىلەن ئىشىمىز ئوڭشالدى. مىڭ ئاڭلىغاندىن بىر كۆرگەن ئەلا
دەپتىكەن، كۆرمىگەن بولسام ئىشەنمەيتتىم، ھەقىقەتەن
كۈچتۈڭگۈر ئادەم ئىكەنسىز!

سالاپەتلىك ئادەم ئاغزى ئاغزىغا تەگمەي سۆزلەپ كەتتى.
— سىز ئۆزىڭىز كىم بولىسىز؟ - دەپ سورىدى توختى
ئاخۇن ھاياجان بىلەن سۆزلىگەن بۇ ئادەمگە قاراپ.
— ئەدەپسىزلىك بوپتۇ، ئەدەپسىزلىك! مەن ھاياجانلانغىم -
نىمدىن ئۆزۈمنى تونۇشتۇرۇشنى ئۈنتۈپتىمەن، ئەيبىكە بۇيرۇم -
غايىسىز! ئىسىم بورھان شەھىدى، كىشىلەر مېنى بورھان ئەپەندى
دېيىشىدۇ، ئۆلكىلىك ھۆكۈمەتتە ئىشلەيمەن، - سالاپەتلىك ئادەم
ئۆزىنى تونۇشتۇردى.

— ئىسىم - شەرىپلىرىنى ئاڭلىغان، كۆرۈشۈشكە بۇ يول
ئۈستىدە نېسىپ بوپتۇ، - دېدى توختى ئاخۇن.

ئۇلار يول ئۈستىدىلا سۆزلەشتى. بورھان شەھىدى يەنە ئېغىز ئاچتى:

— گۇچۇڭغا ئالدىراش خىزمەت بىلەن مېڭىۋىدىم، يول ئۈستىدە كۆرۈشۈپ قالدۇق، سىز نەگە ماڭغان ئىدىڭىز؟
— مۇشۇ ھارۋىلارنى قورۇقداپ ئۈرۈمچىگە ماڭغانىدىم.
— سىلىدەك داڭلىق ئادەمگە بۇنداق ئىش مۇناسىپ كەلمەيدۇ، ئەگەر خالىسىڭىز ئۆلكىلىك ھۆكۈمەت ئەسكەرلىرىگە ماھارەت ئۆگىتىدىغان باش مەشقاۋۇللۇق خىزمىتىگە ئۇلاشتۇرۇپ قويماي، قانداق؟ — بورھان شەھىدى توختى ئاخۇنغا قارىدى. بۇ ئادەم ئۇزاقتىن بۇيان توختى ئاخۇن توغرىسىدىكى گەپلەرنى ئاڭلاپ يۈرگەنىدى، بۈگۈن ئۆز كۆزى بىلەن كۆردى. شۇڭا، ئۇ ئۇزاقتىن بېرى ئويلاپ يۈرگەن خىيالىنى توختى ئاخۇنغا ئېيتقاندى.

— كۆڭۈللىرىگە رەھمەت بورھان ئەپەندى، بىزگە يەنىلا شۇ گۇچۇڭ ياخشى، — دېدى توختى ئاخۇن تۈزلا.

— گۇچۇڭدا يۈزلەپ شاگىرت يېتىشتۈرسىڭىز، ئۈرۈمچىدە — ئۆلكە مەركىزىدە ئۇنىڭدىن نەچچە ھەسسە كۆپ ئادەم تەربىيەلەيسىز. ئۇنىڭ ئۈستىگە تىرىكچىلىكنىڭ جاپاسىنى تارتىپ، چۆللەردە ھارۋا قورۇقداپ يۈرمەيسىز. دە!؟ — دېدى بورھان ئەپەندى توختى ئاخۇنغا كۆيۈنۈپ.

— مەن ئاتا — ئانامنىڭ چىرىغىنى ياندۇرغاچ يۇرتۇمدا تۇرۇۋېرەي، ئۇنىڭ ئۈستىگە يېشىم ئەللىككە بېرىپ قالدى، ئەپەندىم!؟ — دېدى توختى ئاخۇن كۈلۈپ.

بورھان ئەپەندى خېلى كۆپ نەسىھەت قىلغان بولسىمۇ، توختى ئاخۇن پەقەت سىلىققىنا رەت قىلىپلا، ئۆلكە مەركىزىدە ئەسكەرلەرگە باش مەشقاۋۇل بولۇشقا ئۈنىمىدى. ئۆز يۇرتىغا، ئۆز ئانا تۇپرىقىغا مۇنچە مۇھەببەت باغلىغان توختى ئاخۇنغا بورھان

شەھىدى قايىل بولدى - دە، خوشلىشىپ ماشىنىغا چىقتى. ئۇ خېلى يەرگىچە ماشىنا ئىشىكىدىن قولىنى چىقىرىپ پۇلاڭلىتىپ ماڭدى. توختى ئاخۇننىڭ شاگىرتلىرى ۋە ھارۋىكەش بۇرادەرلەر توختى ئاخۇننىڭ شۇنچە ياخشى خىزمەتنى نېمە سەۋەبتىن قوبۇل قىلمىغىنىغا ھەيران بولۇشقىنىچە، قامچىلىرىنى تارسىلىدىتىپ سوقۇپ، يولغا چۈشتى.

×

×

×

توختى ئاخۇن ئۆز شاگىرتلىرى بىلەن يىگىرمىدەك يۈكلۈك ھارۋىنى قورۇقداپ ئۆز قەرەلىدە ئاخىرقى مەنزىلگە - ئۈرۈمچىگە ساق - سالامەت يەتكۈزۈپ كەلدى ھەم ھارۋىلارنى نازارەت قىلىپ كەلگەن ۋاكالىتچىدىن ھەققىنى تولۇق ئالدى. توختى ئاخۇن ئەمدى ئۈرۈمچىنىڭ قايناق بازارلىرىدىن بۇلاقبېشى كوچىسى ياكى دۆڭكۆۋرۈك رەستىسىدىكى ئاۋات ئاشپۇزۇللارنىڭ بىرىگە ھارۋىكەشلەرنى ۋە شاگىرتلىرىنى باشلاپ، ئۇزۇن سەپەرنىڭ ھاردۇقىنى چىقىرايلى دېۋىدى، ئۇلار ئۈنىمىدى. چۈنكى، ھىدايتۇللا خەلىپەتنىڭ يول بويى ھارۋىكەش بۇرادەرلەرگە ھەم شاگىرت بالىلارغا دەپ كەلگىنى بويىچە، ئۇلار توختى ئاخۇننىڭ چوڭ ئوغلى نىزامىدىننى ئىزدەپ تېپىشىپ بەرگەندىن كېيىن ئاندىن ئاشپۇزۇلغا كىرەيلى، دەپ چىڭ تۇرۇۋالدى. توختى ئاخۇن بۇرادەرلەرنىڭ ياخشى كۆڭلىنى يەردە قويۇشقا ئىمكان تاپالمىدى. ئۇلار ئۈچ بۆلەككە بۆلۈنۈپ، نىزامىدىننى ئىزدەشتۈردى. ھىدايتۇللا بىر تۈركۈم بۇرادەرلەرنى ئەگەشتۈرۈپ ئېرداۋاندىن تاكى باداۋانغىچە بولغان ئارىلىقتىكى مەھەللىلەرنى ئاتلىق يۈرۈپ ئىزدىدى. شاگىرتلاردىن سەلەي قارىي بىلەن ئابدۇللا ۋە يەنە ئىككى نەپەر ھارۋىكەش بۇرادەر ئۈچ تاشتىن پوشكالىچىنىڭ

دېنىگىچە^① بولغان ئارىلىقنى ئىزدەشتۈردى. توختى ئاخۇن سىيىتتىيازنى ئەگەشتۈرۈپ چوڭ كۆۋرۈك، ئوتتۇرا كۆۋرۈك، دۆڭكۆۋرۈك ۋە باش كۆۋرۈك ئەتراپىدىكى مەھەللىلەرنى ئىزدەشتۈردى. كەچقۇرۇندا ھەممەيلەن ھېرىپ - ئېچىپ بۇلاقبېشى كوچىسىدىكى دەڭگە قايتىپ كېلىشتى. ھەممىسىنىڭ ئاغزىدا «نزامىدىننى تاپالمىدۇق» دېگەن سۆز ئوخشاشلا چىقتى. چوڭ ئوغلى نزامىدىننى كۆرۈشكە شۇنچە تەقەززا بولغان توختى ئاخۇننىڭ ئەمدى ئاچچىقى كەلدى. دە، قولىنى بىرلا سىلكىپ، نزامىدىننى ئەمدى ئىزدىمەسلىكىنى ئېيتتى.

ئەتىسى توختى ئاخۇن شاگىرتلىرىنى ئەگەشتۈرۈپ بۇلاقبېشىدىكى ساتىراشخانغا كىرىپ چاچ - ساقاللىرىنى ئالدۇرماق بولدى. بۇ خېلى ئاۋات ساتىراشخانا بولۇپ، يەتتە - سەككىزچە شاگىرت ئۈستىسى بىلەن بىرگە چاچ ئېلىپ، ساقال - بۇرۇت ياسايتتى. خېلىدىن كېيىن توختى ئاخۇنلارغا نۆۋەت تەگدى. توختى ئاخۇن ساتىراش ئۈستىغا ئۇدۇل كەلدى. بۇ ئادەم ئاغزىدا گەپ قىلىپ تۇرسىمۇ، كۆزى بىلەن شاگىرتلىرىنى ھەم نازارەت قىلىپ، ھەم چېۋەر قوللىرى بىلەن چاچ ئېلىپمۇ تۇراتتى. ئۇ توختى ئاخۇننىڭ بېشىنى ئۈتتەچ، كونا ئۆلپىتىدىن بىرىگە گەپ تاشلىدى:

— ھە، ئابدۇۋەلى مەخسۇم، ئېيتسىلا قېنى، ھازىر شېڭ دۇبەن بىلەن خوجىنىياز ھاجىم يارىشىپ قاپتۇ دېسىلە؟
— شۇنداق، شېڭ دۇبەن ئىلگىرى ئۆزى بىلەن تىغمۇ - تىغ ئېلىشقان رەقىبى بىلەن يارىشىپ قاپتۇ. ئۇ ئادەم ھازىر دۇبەن

^① پوشكالچىنىڭ دېنى - تېببىي ئۈنۈپرسىتېتنىڭ غەربىي تەرىپىدىكى ئورۇندا يەنى ھازىرقى توك بىلەن تەمىنلەش ئىدارىسىنىڭ ئورنىدا پوشكالچىنىڭ دېنى دەيدىغان بىر دەڭ - ئۆتەڭ بار ئىدى. ئا.

مەھكىمىسى ئىچىدىكى ئازادە ئۆيلەردە كۈچالىق سەتەڭ خوتۇنى
چېلىپ بەرگەن دۇتاردىن ھۇزۇرلىنىپ يېتىۋاتقۇدەك.
ئابدۇۋەلى مەخسۇم بۇ ساتىراشخاننىڭ دائىملىق خېرىدارى
بولۇپ، نۇرغۇن ئۇچۇر - خەۋەرلەرنى ئۇياقتىن - بۇياققا
توشۇيدىغان، مۇشۇ ساتىراشخاندا كۈنلەپ ئولتۇرۇپ پاراڭ
سېلىشقا خۇشتار، ئاسماندىكى يۇلتۇزدىن تاكى يەر ئاستىدىكى
يىلتىزغىچە بىلمەيدىغىنى يوق، ھەممىگە چېپىلىدىغان ئادەم
ئىدى.

— ئەمدى ئۇ ئادەم باشلىغان ئىنقىلاب شۇنىڭ بىلەن
ئاياغلاشقان بولدىمۇ مەخسۇم؟ — دەپ سورىدى ساتىراش ئۇستا
ئابدۇۋەلى مەخسۇمدىن.

— ئۇنداق بولماس، خوجىنىياز ھاجى بىر تۈركۈم ياشلارنى
سوۋېتتە ئوقۇشقا ئەۋەتىپتۇدەك، مەھمۇد مۇھىتى ھىندىستان
تەرەپكە چىقىپ كېتىپتۇدەك، ئەگەر خوجىنىياز ھاجىم ھېرىپ -
چارچاپ قالغان بولسا، سىرتقا ئوقۇشقا چىقىپ كەتكەنلەر ئوقۇشنى
تۈگىتىپ كەلگەندە ئىنقىلابنى شۇ ياشلار داۋاملاشتۇرالمىكىن، —
دېدى ئابدۇۋەلى مەخسۇم.

— مۇنداق گەپلەرنى قىلىشماڭلار بۇرادەرلەر، بىكاردىن -
بىكار ئاغرىمىغان بېشىمغا ئالتە تاياق بولۇپ قالمىغاي يەنە، ھازىر
ھەممىلا يەردە شېڭ دۈبەننىڭ قۇلاقلىرى بار. — دېدى چاچ
ئالدۇرۇشنى كۈتۈپ ئولتۇرغان بىر مېھمان.

— توغرا، توغرا، بۇ بۇرادىرىمىزنىڭ گېپى توغرا، شۇنداق
قىلايلى، ھۆكۈمەت ئىشلىرىنى قويايلى بۇرادەرلەر، — دېدى
ساتىراشخانا ئۇستىسى گەپنى چاققانلىق بىلەن ئوڭشاپ.

— ئەمىسە مەن سىلەرگە گۈچۈڭلۈك ئۇستا جانىياز
توختاخۇننىڭ ھېكايىسىنى ئېيتىپ بېرەي، — ئابدۇۋەلى مەخسۇممۇ
چېچەنلىك بىلەن گەپنى باشقا تەرەپكە بۇردى.

— توغرا، توغرا، شۇ كىشى توغرىسىدا گەپ قىلىپ بەرسىلە، مەنمۇ جانبازلىققا ھېرىسمەنلىك قىلىپ قۇم خالتىلارغا ئاز - تولا مۇشتلاپ باقتىم، بىراق كەسلەنچۈكنىڭ يىلان بولمىقى مىڭ يىلچىلىك دېگەندەك، ھېچبىر ئىلگىرىلەش قىلالىدىم، — دېدى ساتىراش ئۇستا، — شۇ ئادەم توغرىلۇق مەنمۇ جىق گەپلەرنى ئاڭلىدىم، لېكىن ئۇ ئادەمنىڭ ئۆزىنى كۆرۈپ باقمىدىم. بىر كۆرگەن بولسام، ئاز - تولا تەلىم ئالاتتىم، — ساتىراش ئۇستا توختى ئاخۇننىڭ چېچىنى ئىۋىتىپ بولۇپ «بىسىمىلاھىررەھمانىررەھىم» دەپ ئۇنىڭ چېچىغا ئۇستىرا سالدى.

— توختى ئاخۇن جانباز بىر كۈنى يولدا كېتىۋاتسا، ئۇنىڭ ئالدىنى تۆت جانباز توسۇپتۇ، — دەپ گەپ باشلىدى ئابدۇۋەلى مەخسۇم، — توختاخۇن ئۇ تۆت جانبازنى بىرىنى بىرىگە قوشماي، يانپاشقا ئېلىپ يەرگە شۇنداق ئېتىپتىكەن، ئۇلار ئورنىدىن تۇرالماي قاپتۇ. شۇنىڭدىن كېيىن خەلق ئىچىگە: سەنشى نىيەن دې چامباش، دىڭبوشاڭ توختىدى يىگا يانپاش» دېگەن قوشاق تارقىلىپتۇ.

توختى ئاخۇن گېلىنى قىرىپ قويدى. ئابدۇۋەلى مەخسۇم گېلىنى داۋاملاشتۇردى: بىر كۈن ئۇ ئادەم شۇنداق يوغان، دىۋە سۈپەت ئادەمكەن، بىر ۋاقلىق غىزاسىغا بىرەر پاقىلانى يېۋىتەرمىش، شۇنىڭغا يارىشا، بىرەر تورپاقنى كۆتۈرۈپ، ئىككىنچى قەۋەتتىكى دالان ئۆيىگە ئەچىقىپ كېتەلەيدىكەن.....

توختى ئاخۇن ئەمدى ئولتۇرالماي قالدى. «بۇ ئادەملەر نېمىشقا بىرگە ئوننى قېتىپ سۆزلەيدىغاندۇ؟» دەپ ئويلىدى. ئۇ يەنە بىردەم تەخىر قىلسا، بۇ پاراڭچى ئادەمنىڭ ئاغزىدىن تېخىمۇ چوڭ مۇبالىغە، ئەپسانىلەر چىقىدىغاندەك ئىدى. توختى ئاخۇن

ئولتۇرغان ھالىتىدىلا ئىچكى ئېنېرگىيەنى تەڭشەپ، پۈتۈن بەدەن قۇۋۋىتىنى باش قىسمىغا يىغدى. دە، ئىۋىتىلىپ تەييار بولغان چاچلىرى ئەمدىلىكتە كىرىپنىڭ تىكىنىدەك قاتتىقلاشتى. ساتىراش ئۈستامنىڭ ئۈستىرىسى خۇددى سىمغا تاقاشقاندەك توختاپ قالدى.

— ۋۇي - ۋۇي، نېمە بولغىنى بۇ ئەمدى. ھە؟ بىر ئوبدان كېسىۋاتقان ئۈستىرا بىردەمدىلا ئۆتمەس بولۇپ قالدغۇ؟ — ساتىراش ئۈستام ھەيرانلىققا چۆمدى. ئۇ ئۈستىرىنى كاپلاپ باقتى، بىلەپ باقتى، تېخى ئىشلەتمىگەن زاپاس يېڭى ئۈستىرىنى ئېلىپ چاقىسا بىلەپ باقتى، ئۆتمىدى. ساتىراش ئۈستام ئۈستىرىنىڭ قىلوتىنى چىقىرىپ^①، ۋايىغا يەتكۈزۈپ بىلەپمۇ باقتى، ئۈستىرا ئۆتمىدى. ساتىراش ئۈستام ئامالسىزلىقىنى بىلدۈرۈپ، مۇرىسىنى چىقىرىپ تۇردى. شاگىرتلار بۇ چاغدا توختى ئاخۇن باشلاپ كىرگەن ھىدايتۇللا قاتارلىق مېھمانلارنىڭ چاچ - ساقاللىرىنى تۈزەشتۈرۈپ بولۇپ، ھەممىسىلا ساتىراش ئۈستامنىڭ ئەتراپىغا ئولاشقىلى تۇردى. شۇ چاغدا توختى ئاخۇن باش قىسمىغا يىغقان كۈچنى بوشاتتى. دە:

— ئۈستام، ئەمدى چاچنى ئېلىۋېرىڭ، ئۈستىرىڭىز ئۆتۈشى مۇمكىن، — دېدى.

دەرۋەقە، ئەمدى ئۈستىرا شارتىلداپ ئۆتۈشكە باشلىدى، بايامقى تىكەندەك چاچ ئەمدى يۇمشاپ قالغانىدى. ساتىراش ئۈستام توختى ئاخۇننىڭ چاچ - ساقاللىرىنى بىردەمدىلا چىرايلىق ياساپ بولدى. ئۇ بايامقى ھەيرانلىقنىڭ سەۋەبىنى سورىماي تۇرالمىدى:

— مېھمان، بىر گەپنى سورىغۇم كېلىۋاتىدۇ، ئەيىبىگە بۇيرۇمغا، باياتىن ئۈستىرام تۇيۇقسىزلا چاچلىرىغا ئۆتمەس

① قىلوتىنى چىقىرىپ بىلەش — ئۈستىرىنى ۋايىغا يەتكۈزۈپ بىلەش. بۇ سۆز تۇرپان شېۋىسىدە ساقلانغان — ئا.

بولۇپ قالدى، سىلىنىڭ گەپلىرىدىن كېيىن ئۇستىرا شارتىلداپ
ئۆتۈشكە باشلىدى. بۇ نېمە بائىستىندۇر؟

توختى ئاخۇن مېيىقىدا كۈلۈپ قويۇپ:
— سىلەر گېپىنى قىلىۋاتقان توختاخۇن جانىياز دېگەن مەن
بولمەن، دەسلەپتە ئۇستىرىڭىزنىڭ ئۆتكىنى مەن ھەقتىكى
گەپ - سۆزۈڭلەرنىڭ ئاز - تولا توغرا بولغانلىقىدىن ئىدى،
قارىسام، مۇنۇ بۇرادىرىمىز گېپىگە پونى قوشۇپ سۆزلىگىلى
تۇردى، — توختى ئاخۇن ئابدۇۋەلى مەخسۇمنى كۆرسەتتى، —
شۇڭا، بىر ھۈنەر كۆرسىتىپ، گېپىڭلارنى تۈزىتىۋېلىشقا شەپە
بەرگەندىم، — دېدى.

ساتىراش ئۇستام، ئابدۇۋەلى مەخسۇم ۋە باشقا شاگىرت ھەم
نۆۋەت كۈتۈپ تۇرغانلارنىڭ ئاغزى ئېچىلىپلا قالدى. توختى ئاخۇن
چاچ ئالدۇرۇش ھەققىنى شىرەگە تاشلاپ قويۇپ چىقىپ كەتتى.
ساتىراش ئۇستا بۇنىمۇ سەزمىدى. ئۇ ئاغزىنى ئاچقىنىچە:
— ئاللا كارامەت، ھەقىقىي جانىياز دېگەن مانا مۇنداق
بولدىكەن - دە! — دېدى.

شاگىرتلاردىن بىرى توختى ئاخۇن قويۇپ قويغان پۇلنى
ئۇستىسىغا سۇنۇۋىدى، ئۇستىسى كايىپ كەتتى:
— ماڭ يۈگۈر، توختاخۇن جانىيازدىن قانداقمۇ پۇل ئالغىلى
بولسۇن!

شاگىرت بالا توختى ئاخۇنلارنىڭ كەينىدىن يۈگۈرۈپ كەتتى.



يىگىرمە بىرىنچى باب

يۇلتۇز ئۆچتى

قۇربان ھېيتنىڭ ھارپا كۈنى، ھىدايتۇللا خەلىپەت بامدات نامىزىدىن يېنىپلا قەبرىستانلىققا كەلدى. زومچەك - زومچەك قەبرىلەر قاتارىدا چوقچىيىپ تۇرغان بىر قەبرىنىڭ ئالدىغا يۈكۈنگەن ھىدايتۇللا خەلىپەت قەبرە ئالدىدىكى ئابىدە تاشقا پۈتۈلگەن مۇنۇ خەتلەرگە يەنە بىر قېتىم كۆز يۈگۈرتتى:

مىلادىيە 1882 - يىلى 6 - ئايدا گۇچۇڭنىڭ تۈگمەنبېشى مەھەللىسىدە تۇغۇلۇپ، 1945 - يىلى 4 - ئايدا 63 يېشىدا ئالەمدىن ئۆتكەن داڭلىق جانىباز توختى ئاخۇننىڭ ياتقان جايى جەننەتتە بولغاي، ئامىن.

ھىدايتۇللا خەلىپەت ئۇزاقتىن - ئۇزاق ئايەت ئوقۇدى. ئۇنىڭ ئۇستازى توختى ئاخۇنغا ئالاھىدە ھۆرمەت - ئىخلاسى، ئەقىدىسى بار ئىدى. توختى ئاخۇن گەرچە ئاتمىش ئۈچ يىل ئۆمۈر كۆرۈپ ئالەمدىن ئۆتكەن بولسىمۇ، لېكىن بۇ قەيسەر ئادەم جۇڭخۇا ئېلىنىڭ جانىبازلىق ماھارىتىنى گۇچۇڭدەك بىر چەت - ياقا يۇرتتا، ئۇيغۇر خەلقى ئىچىدە راۋاجلاندۇرۇشقا ئالاھىدە تۆھپە قوشۇپ، جانىبازلىق ماھارىتىدە ئاجايىپ مۆجىزىلەرنى ياراتقان. گۇچۇڭدىكى ئۇيغۇر، خەنزۇ، خۇيزۇ، مانجۇ، قازاق، ئۆزبېك، موڭغۇل قاتارلىق مىللەتلەر خەلقى قەلبىدە بەكمۇ تەسىرلىك ھېكايىلەرنى قالدۇرغان

بىر ئەزىمەت ئىدى. ئۇ گەرچە، بۇ دۇنيادىكى ئۈزۈلمەس ھايات ئېقىنىدا، خۇددى چاقماقتەك ۋاللىدە نۇر چاقنىتىپلا ئۆتكەن، سانسىزلىغان يۇلتۇزلار ئارىسىدا قۇيرۇقلۇق يۇلتۇزدەكلا كۆرۈنۈپ يىتكەن بولسىمۇ، ئۇيغۇر خەلقى قەلبىدە مەڭگۈگە ساقلىنىپ قالغۇدەك شانۇش-ۆھرەت قازانغان. ھىدايتۇللا خەلىپەت بۇ ئۇستازىدىن تولىمۇ پەخىرلىنەتتى. توختى ئاخۇنمۇ ھىدايتۇللا خەلىپەتكە ئامراق ئىدى. ئۇ بارا - بارا ھىدايتۇللا خەلىپەتنى ئۆز ئوغلىدەك، ئۆز قېرىندىشىدەك، دىلكەش دوستىدەك كۆرىدىغان بولۇپ قالغانىدى. چوڭ ئوغلى نىزامىدىن يېنىدا بولمىغاچقا، جانبازلىق ساۋاقلارنى شاگىرتلارغا ئۆگىتىشتە توختى ئاخۇن مۇشۇ چوڭ شاگىرتىغا تاياندى. جانبازلىق ھەرىكەتلىرىدىكى بەزى نازۇك تەرەپلەر، ئىسلاھ قىلىشقا تېگىشلىك جايلارنى مۇشۇ شاگىرتى بىلەن بىرگە بەھىس قىلىشتى، مۇزاكىرىلەشتى. زېرىككەندە ئىككىسى مۇڭداشتى، ھەتتا توختى ئاخۇن ئۆينىڭ قاتتىق - يېرىك ئىشلىرىنىمۇ ھىدايتۇللاغا قىلدۇراتتى. توختى ئاخۇن ئۇزۇن سەپەرلەرگە، زىياپەت، باراۋەتلەرگە، جانبازلىق مۇسابىقىلىرىگە مۇشۇ شاگىرتى بىلەن باراتتى. ھىدايتۇللا خەلىپەت بەئەينى توختى ئاخۇننىڭ سايىسىدەكلا بولۇپ قالغانىدى. توختى ئاخۇن جان ئۈزەر ۋاقتىدىمۇ ھىدايتۇللا خەلىپەت ئۇنىڭ قېشىدا بولۇپ، توختى ئاخۇن پەرزەنتلىرىنىڭ ياكى تۇغقانلىرىنىڭ ئېتىكىدە ئەمەس، بەلكى ھىدايتۇللا خەلىپەتنىڭ قۇچىقىدا جان تەسلىم قىلغانىدى. توختى ئاخۇن ئۆزىنىڭ ئىچكى سىرىنى، جانبازلىقتىكى ئۆزى ۋايىغا يەتكۈزگەن ماھارەتلەرنىڭ بارچە نازۇك تەرەپلىرىنى ھىدايتۇللاغا تولۇق ئېيتقاندى. ھىدايتۇللامۇ بۇ دىلكەش ئۇستازىنىڭ ئۈمىدىنى يەردە قويمىدى. ئۇ نۇرغۇن شاگىرتلارنى يېتىشتۈردى. ئۆز ئوغلى ئاتاۋۇللاغا جانبازلىق ماھارەتلىرىنى تولۇقى بىلەن ئۆگەتتى. ئاڭلاشلارغا قارىغاندا، كېيىنچە ھىدايتۇللا خەلىپەتنىڭ

ئىزنى باسقان ئاتاۋۇللا دېگەن كىشىمۇ كۆپلىگەن شاگىرتلارنى يېتىشتۈرۈپتۇ. توختى ئاخۇن جانباز ھەققىدىكى ھېكايىلەرنىڭ كۆپىنچىسىنى يادىدا ساقلاپ يۈرگەن ھەم مەزكۇر روماننىڭ ئاپتورىغا قىممەتلىك ماتېرىياللارنى تەقدىم قىلغان ئابدۇسالام ئابابەكرى مانا مۇشۇ ئاتاۋۇللانىڭ تىرىشچان شاگىرتلىرىدىن بىرى ئىكەن.....

ھىدايتۇللا خەلىپەت ئايەتلەرنىڭ ئەڭ ئۆتكۈرلىرىنى توختىماي ئوقۇۋاتقاندا، ئۇنىڭ يېنىغا ئادەملەر بىردىن - ئىككىدىن كېلىشكە باشلىدى. دەسلەپ توختى ئاخۇننىڭ ئاغىنىلىرىدىن ساتتار، مەمەت، قادىرلار كەلدى. كەينىدىن مايسىخان بىرنەچچە پوشكالىنى داستىخانغا ئوراپ بالىلىرىنى ئەگەشتۈرۈپ يېتىپ كەلدى. ئارقىدىن قارىھاجى ئوغلى ئىسمائىل بايۋەچچە بىلەن ئۇلارنىڭ خىزمەتچىسى مەردان، نىزامىدىننىڭ ئاغىنىلىرىدىن قوشكېزەك ھەسەن - ھۈسەنلەرمۇ كەلدى. روزى قاسساپنىڭ ئوغلى مامۇت چوڭ ئوغلىنى ئەگەشتۈرۈپ ئاتىسىنىڭ تۇپراق بېشىنى يوقلىغىلى چىققانىدى. توختى ئاخۇننىڭ قەبرىسى ئالدىدىكى نۇرغۇن ئادەمنى كۆرۈپ ئاتىسىنىڭ تۇپراق بېشىغا بېرىشتىن ئاۋۋال توختى ئاخۇننىڭ بېشىغا بېرىپ دۇئا قىلىشنى زۆرۈر بىلدى. دە، ئۇمۇ بۇ تەرەپكە كەلدى. ئۇيغۇرلار ئارىسىدا چوڭ بولۇپ، ئۇيغۇرلارنىڭ ئۆرپ - ئادەتلىرىگە ھۆرمەت قىلىشنى ئۇنتۇمىغان سابىق ساقچى باشلىقى لى جۇڭمۇ ھاسىغا تايانغان ھالدا كىشىلەرنىڭ كەينىدە تۇراتتى. ئاخىرىدىراق كەلگەن ئاۋامسىلم موللا، دۇگامەت ئەپەندى، شاۋۇدۇن ئەپەندى ۋە ھوشۇر ئاخۇن يەلتاپان بىلەن ھېيت ئاخۇن زاسۋىپەز كىشىلەرنى ئارىلاپ - قىستاپ، قەبرىنىڭ ئالدىغا كېلىپ يۈكۈندى. ئۇلارنىڭ كەينىدىن يۇرتنىڭ ئۇلۇغ - ئۇششاقلىرى، خۇيزۇ، قازاق، ئۆزبېك قېرىنداشلاردىن توختى ئاخۇننى بىلىدىغانلىرى ياكى يولدا كېتىۋېتىپ كىشىلەرنىڭ تۇپراق بېشىغا

ماڭغانلىقىنى كۆرگەن، سوراپ بىلگەنلەرمۇ توختى ئاخۇننىڭ قەبرىسى ئالدىدا تۇرغان كىشىلەر توپىغا ئۈزۈكسىز قوشۇلماقتا..... باشلىدى.....


كىشىلەر توختى ئاخۇننىڭ قەبرىسى ئالدىدىن ئەمدى ئۆزلىرىنىڭ ئاتا - ئانىلىرىنىڭ، قېرىنداشلىرىنىڭ تۇپراق بېشىغا قاراپ بىرلەپ - ئىككىلەپ تاراپ كېتىۋاتقىنىدا، ھاسىراپ - ھۆمۈدەپ بىر ئېگىز بويلۇق يىگىت يېتىپ كەلدى ۋە ئالدىغا ئۇچرىغان بىرەيلەندىن:

— مۇنچىۋالا جىق ئادەم كىمگە دۇئا قىلدى؟ — دەپ سورىدى.

— توختاخۇن ئۇستامنىڭ قەبرىسى ئەمەسمۇ بۇ؟ سىز سىرتتىن كەلگەن ئوخشىمامسىز؟ — دېدى ئۇ مويىسىپت. — ھەئە، ياق - ياق، مەنمۇ گۇچۇڭلۇق، توختاخۇن دېگەنلىرى ھېلىقى ئۆز ۋاقتىدا گۈلشەن مەكتىپىدە جانىبالىق ساۋىقى بەرگەن ئادەم شۇمۇ؟ — دېدى ئېگىز بويلۇق يىگىت مويىسىپتنىڭ سوئالىغا يەنە سوئال تاشلاپ. — نەق شۇ ئادەم.

ئېگىز بويلۇق يىگىت شۇئان جايىغىلا يۈكۈنۈپ، قولىنى ئېگىز كۆتۈرۈپ ئۆزىنىڭ بىلگەن ئايەتلىرىنى ئوقۇغىلى تۇردى. بۇ ئەينى ۋاقىتتا گۈلشەن مەكتىپىدە ئوقۇپ، تىرىكچىلىك يولى ئىزدەپ ئۈرۈمچى تەرەپكە چىقىپ كەتكەن قۇترات دېگەن يىگىت ئىدى. ئۇ ئۈرۈمچىدە دارىلمۇئەللىمنى تۈگىتىپ، شۇ مەكتەپتە ئوقۇتقۇچىلىققا قالغان، شائىرلىقتىن خەۋىرى بار يىگىت ئىدى. ئۇ قۇربان ھېيتىنى يۇرتىدا ئۆتكۈزۈشكە ئۈلگۈرۈپ كەلگەن، قائىدە بويىچە ھارپا كۈنى تۇپراق بېشىغا چىققانىدى.

قۇترات دۇئا قىلغان يېرىدە ئولتۇرۇپلا قويۇن دەپتىرىنى



چىقاردى - دە، ئاندىن يوغان قارا قەلىمىنى چىقىرىپ دولقۇنلاپ تۇرغان ھېسسىياتلىرىدىن قۇرلارغا شېئىرىي مىسرالارنى تىزىشقا باشلىدى:

يۇرتۇم گۇچۇڭ دىدارىڭنى كۆرگۈم كەلدى،
تاش - توپاڭنى كۆزلىرىمگە سۈرگۈم كەلدى.
ئاتا - ئانا، يۇرتداشلارغا سالام بېرىپ،
ئالما باغدا سەيلە قىلىپ يۈرگۈم كەلدى.

گۇچۇڭ سېنىڭ تارىخلاردا داڭقىڭ قالغان،
ئىككى ياندا مورى، جىمىسار ئورۇن ئالغان.
يەڭگەن چاغدا جانبازلېرىڭ جانبازلارنى،
ھەممە يۇرتلار مۇبارەكلەپ چۇقان سالغان.

ئاشلىق، كۆمۈر، چارۋىلارغا قوينۇڭ تولغان،
گۈللەندۈرۈپ پەرزەنتلىرىڭ پىدا بولغان.
شۆھرىتىڭنى كۆتۈرگەنتى قەيسەر پالۋان،
توختاخۇندەك ماھىر جانباز باتۇر ئوغلان.

قۇترات دەپتىرىنى قويۇن يانچۇقىغا سالدى - دە، توختى
ئاخۇننىڭ قەبرىسىگە بىرھازا تىكىلىپ قاراپ تۇرۇپ:
— ھەي ئىست! ئاجايىپ بىر يورۇق يۇلتۇز ئۆچتى - دە! —
دېدى ۋە چوڭقۇر بىر ئۇھ تارتىپ قويۇپ، ئاتا - ئانىسىنىڭ
تۇپراق بېشى تەرەپكە مېڭىپ كەتتى.
يورۇق يۇلتۇز ئۆچتى. بىراق، ئۇنىڭ نۇرى، سىماسى
كىشىلەر قەلبىدىن مەڭگۈگە ئورۇن ئالدى.....

ھاياتلىق يەنە داۋاملاشماقتا. توختى ئاخۇننىڭ
شاگىرتلىرىنىڭ شاگىرتلىرى ۋە ئۇلارنىڭ شاگىرتلىرى توختى
ئاخۇن ياندۇرغان جانبازلىق شامىنى ھازىرغىچە ياندۇرۇپ،
نۇرلاندۇرۇپ كەلمەكتە.....

قايناق گۇچۇڭ بازىرى. ھېيت ئاخۇن زاسۇيپەز قوشىقىنى
ئۈنلۈك ئوقۇماقتا:

بازىرىدا گۇچۇڭنىڭ،
ھېيتەم دېگەن نامم بار.
ئاتا - بوۋامدىن قالغان،
سۇ بويىدا جايىم بار.
بىزنىڭ گۇچۇڭ بازىرى،
دائىم شۇنداق ئاۋاتتۇر.
ھەممە نەرسە تېپىلار،
يېمەكلىرى ناۋاتتۇر.
.....

2008 - يىلى 28 - سېنتەبىر، ئۈرۈمچى.

THE UNIVERSITY OF CHICAGO

PHILOSOPHY DEPARTMENT

1100 EAST 58TH STREET

CHICAGO, ILLINOIS 60637

PHILOSOPHY 101

LECTURE NOTES

BY

PROFESSOR

JOHN DEWEY

PHILOSOPHY DEPARTMENT

1100 EAST 58TH STREET

CHICAGO, ILLINOIS 60637

PHILOSOPHY 101

LECTURE NOTES

BY

PROFESSOR

JOHN DEWEY

PHILOSOPHY DEPARTMENT

1100 EAST 58TH STREET

CHICAGO, ILLINOIS 60637

PHILOSOPHY 101

LECTURE NOTES

BY

PROFESSOR

JOHN DEWEY

مۇقاۋىسى لايىھەلىگۈچى: غەيرەت خالىق
قىسقۇرما رەسىملەرنى سىزغۇچى: بايىز سەيدۇللا

ISBN 978-7-5373-2575-2



7 87537 325752 >

(正文) 定价: 46.00 元